


# ازوانِ مظهرات

حافظ آفرین غفر





# AUSTRALIAN ISLAMIC LIBRARY

*From darkness to light!*

[www.AustralianIslamicLibrary.org](http://www.AustralianIslamicLibrary.org)

**Share on and join us in seeking Sadaqa Jariyyah, InshaAllah**



Note: This book has two parts.

In this pdf, both parts have been merged together.

# ازواجِ مُطہرات

حافظ افروغ حسن

مکتبہ اُردو ڈائجسٹ

۲۴ - سرکل روڈ ، لاہور



فدوق اعجاز قہشی پبلشر نے جلدت پرتتر سے  
تھپوا کر ۲۴ سرکلر روڈ لاہور سے شائع کیا  
قیمت -----۱۰۶



## حسن ترتیب

صفحہ نمبر	عنوان	نمبر شمار
۵	انتساب	۱
۹	دل کی بات	۲
۱۳	مقدمہ قرآن اور ازواج مطہرات	۳
۸۷	باب ۱- ام المومنین سیدہ خدیجہؓ بنت خویلد	۴
۱۴۱	باب ۲- ام المومنین سیدہ سودہؓ بنت زمعہ	۵
۱۷۵	باب ۳- ام المومنین سیدہ عائشہؓ بنت ابی بکرؓ	۶
۲۴۱	باب ۴- ام المومنین سیدہ حفصہؓ بنت عمر فاروقؓ	۷
۲۷۲	باب ۵- ام المومنین سیدہ زینبؓ بنت خزیمہ	۸
۲۸۶	کتابیات	۹



## انتساب

الہیہ مرحومہ اقبال جہاں بیگم کے نام ، جس کی  
 شخصیت شرم و حیا کے زیور سے مزین اور جس کا دل  
 کتاب اللہ کی محبت کے نور سے منور تھا جس کی باوقفا اور  
 پر خلوص رفاقت نے مجھے زندگی کی بے پایاں مسرتوں اور  
 بے کراں راحتوں سے شاد کام کیا اور جس نے اپنی فانی  
 زندگی کے سفر کا اختتام اپنے اللہ کی وحدانیت اور اس کے  
 رسولؐ کی رسالت کی شہادت دیتے ہوئے کیا۔  
 خدا اس کی قبر کو جنت کا ایک باغیچہ بنا دے۔ آمین!

حافظ افروغ حسن



## تعارف

ماہنامہ اردو ڈائجسٹ لاہور کے شمارہ دسمبر ۱۹۸۶ء میں برادر محترم حافظ افروغ حسن کا مضمون بعنوان ”ام المومنین سیدہ خدیجہؓ“ شائع ہوا تھا جسے قارئین نے بے حد پسند کیا۔ اس کے بعد ان کے قلم سے فروری ۱۹۸۷ء میں ام المومنین سیدہ ام سلمہؓ پر اور جولائی و اگست کے شماروں میں ام المومنین سیدہ عائشہؓ پر مضامین اشاعت پذیر ہوئے۔ یہ مضامین اپنے اسلوب بیان اور طرز ادا میں اتنے عام فہم، دلنشین اور فکر انگیز تھے کہ علمی، ادبی اور دینی حلقوں نے بڑی گرمجوشی سے ان کا خیر مقدم کیا جس کا بین ثبوت یہ ہے کہ برصغیر پاک و ہند کے متعدد ممتاز رسائل و جرائد نے انہیں نقل کر کے شائع کیا۔

علم دوست شائقین کی طرف سے یہ اصرار مسلسل جلدی رہا کہ تمام اہمات المومنین کے حالات اور ان کے عمدہ آفرین کلامے اسی انداز میں قلم بند کر کے کتابی صورت میں شائع کئے جائیں۔ یہ کام خاصا دشوار اور محنت طلب تھا، مگر حافظ صاحب پر اللہ تعالیٰ کا خاص فضل ہوا، انہیں توفیق عطا ہوئی اور انہوں نے اپنے رب تعالیٰ کی رحمت کے سہارے اس عظیم علمی کام کو پایہ تکمیل تک پہنچا دیا۔ ان کی کاوشوں کا نتیجہ کتابی شکل میں ”ازواج مطہرات“ کے نام سے علمی دنیا کے سامنے پیش ہے۔

اردو زبان میں ازواج مطہرات کے حالات پر مختلف چھوٹی بڑی کتابیں موجود ہیں لیکن اپنی علمی وجاہت کے باوجود وہ بڑی حد تک مختصر اور مجمل ہیں۔ حافظ صاحب نے اپنی کتاب میں کافی تفصیل سے کام لیا ہے۔

اس کتاب کی ایک نمایاں اور قابل ذکر خصوصیت اس کا ”مقدمہ“ ہے جو تقریباً ستر صفحات پر پھیلا ہوا ہے جس کا عنوان ہے ”قرآن مجید اور ازواج مطہرات“۔ اس مضمون میں تفصیل سے بتایا گیا ہے کہ قرآن مجید نے اپنے پیارے نبیؐ



کی رفیقہ ہائے حیات کا کیا مرتبہ اور کیا مقام متعین کیا ہے نیز اس کائنات کے خالق نے ان مقدس ہستیوں کے ذمے انسانیت کی تعمیر و فلاح کا جو تدریج ساز کلم لگایا تھا اسے انہوں نے کس خوش اسلوبی اور فرض شناسی سے انجام دیا۔ فاضل مصنف نے تدریجی مواد کی چھان پھٹ میں بڑی محنت اور عرق ریزی سے کام لیا ہے۔ ہر زیر بحث معاملے کو اس وضاحت و صراحت سے بیان کیا ہے کہ ذہن میں کوئی پچیدگی اور کوئی ابہام پیدا نہیں ہوتا۔ زبان و بیان کی سادگی اور سلاست کے ساتھ ادب و احترام اور عقیدت و محبت کے جذبات کی لطافت نے کتاب کے مندرجات کو نشاط انگیز روح پرور اور ایمان افروز بنا دیا ہے۔

فاضل مصنف نے اپنی کتاب میں قرآنی آیات کا اردو ترجمہ تفہیم القرآن سے لیا ہے۔ یہ ترجمہ فصیح و بلیغ اور بالمعادہ ہے اس لئے قرآنی مطالب کو ذہن نشین کرنے میں کوئی دشواری پیش نہیں آتی۔

دعا ہے کہ یہ کتاب بدگاہ رب العزت میں قبولیت کے شرف سے بہرہ ور ہو۔ آمین!

ڈاکٹر اعجاز حسن قریشی

۱۰ جون ۱۹۹۲ء

لاہور



## دل کی بات

شروع خدا کا نام لے کر جو بڑا مہربان نہایت رحم والا ہے۔  
خدا کے رحم و رحیم ہونے کا سب سے اہم مظہر یہ ہے کہ اس نے  
نوع انسانی کی ہدایت و رہنمائی کے لئے اپنے آخری رسول محمد مصطفیٰ احمد مجتبیٰ  
صلی اللہ علیہ وسلم کو رحمۃ للعالمین بنا کر مبعوث فرمایا اور مومنوں کے لئے  
آپ کی ذات اور آپ کی شخصیت کو ”راء و نف“ بھی بنایا اور ”رحیم“ بھی۔  
اسی رافت و رحمت کا ثمرہ ہے کہ خالق کائنات نے آپ کی بیویوں کو اہل  
ایمان کی ”مائیں“ قرار دیا۔ ”ماں“ کا رشتہ ہے ہی پیار اور مامتا سے بھرپور،  
اس رشتے کی پاکیزگی، اس کی لطافت و ملائمت اور اس کی بے لوثی و بے غرضی  
ٹوٹے ہوئے دلوں کے لئے سہارا، پڑمرہ روحوں کے لئے نسیم بہار کا جانفزا  
جھونکا اور جھلسی ہوئی طبیعتوں کے لئے آب حیات کے زندگی بخش جام شیریں  
کی حیثیت رکھتی ہے۔

میں اپنے گناہوں، خطاؤں، لغزشوں، بے اعتدالیوں، نفس پرستیوں  
اور ہوس رانیوں کی بادِ سموم کے تیز و تند اور جھلسا دینے والے تھپیڑوں سے  
جھلس کر اور بے جان ہو کر سکون و راحت اور قمرحت و بشارت کی تلاش میں  
اپنی روحانی ماؤں کے ٹھنڈے، سہانے، سدا بہار اور روح پرور سائے میں  
حاضر ہو گیا ہوں۔ اور حاضر ہوں بھی کیوں نہ؟ جبکہ میری جان سے بھی زیادہ



عزیز میرے ہادی و مرشد صلی اللہ علیہ وسلم نے بشارت دی ہے:  
”جنت ماؤں کے قدموں تلے ہے۔“

میری یہ حاضری اگر میرے مالک حقیقی کے ہاں قبول ہو جائے تو میری دنیا بھی سنور گئی اور آخرت بھی۔

اس کتاب کی ترتیب و تدوین میں یہی جذبہ اور یہی لگن کار فرما ہے۔  
اس میں اچھائی اور بھلائی کی جو باتیں ہیں۔ اور دل نشینی اور اثر آفرینی کی جو  
کیفیت موجود ہے وہ صرف میرے اللہ کے کرم، اس کے فضل، اس کی  
عنایت اور اس کے بے پایاں احسان کا ایک ہلکا سا پرتو ہے۔ اور اگر اس میں  
کوئی فروگزاشت یا تسامح ہے تو وہ مجھ ناچیز اور بے مایہ کی کم علمی اور بے  
بضاعتی کا نتیجہ ہے۔ اہل علم سے نہایت ادب کے ساتھ التماس ہے کہ اگر وہ  
اس کتاب کے مندرجات میں کوئی قابل اصلاح بات پائیں تو خیر خواہی کے  
جذبے کے تحت اس کی نشاندہی فرمائیں۔ انشاء اللہ العزیز ان کے ہر صائب  
مشورے، ان کی ہر تعمیری تنقید اور ان کی ہر ہمدردانہ تنبیہ کو خندہ پیشانی  
اور فراخ دلی سے قبول کیا جائے گا۔

یہ کتاب ایک ”مقدمہ“ اور بارہ ابواب پر مشتمل ہے جیسا کہ فرست  
سے ظاہر ہے۔ کتاب کی ضخامت پانچ سو صفحات سے تجاوز کر گئی ہے، اس  
لئے قارئین کی سہولت کے پیش نظر اسے دو حصوں میں تقسیم کر دیا گیا ہے۔  
پہلی جلد میں مقدمہ اور پانچ ابواب شامل ہیں جبکہ دوسری جلد اپنے دامن  
میں باقی سات ابواب کے مضامین سمیٹے ہوئے ہے۔

فاض دوست جناب محسن فارانی دلی شکریے کے مستحق ہیں کہ انہوں  
نے پروف ریڈنگ کا مہر آتما کام پوری توجہ اور عرق ریزی سے انجام دیا نیز



زبان و بیان کے سلسلے میں نہایت قیمتی اور قابل قدر مشوروں سے نوازا۔  
 اس کتاب کی اشاعت کی ذمہ داری عزیزم فاروق اعجاز سلمہ نے  
 سنبھالی ہے۔ وہ اپنے اس کٹھن فرض کی ادائیگی کے سلسلے میں جس لگن، جس  
 مستعدی اور جس ذوق و شوق کا ثبوت دے رہے ہیں، اس پر رمضان  
 المبارک کے الوداعی جمعے کی نورانی رات کے روح پرور لمحات میں دست بدعا  
 ہوں کہ خداوند کریم ان کی کوششوں کو شرف قبولیت بخشے اور انہیں اور جملہ  
 معاونین کو اپنی خصوصی عنایات و نوازشات سے بہرہ ور فرمادے۔ آمین!  
 آخر میں اپنے قابل احترام قارئین سے استدعا ہے کہ اس کتاب کے  
 مطالعے کے دوران جذبات و احساسات میں ایمان و ایقان، 'تعلق باللہ'، حب  
 رسولؐ اور اپنی روحانی ماؤں کی تعظیم و تکریم کی ایمان افروز بہار جلوہ نکلن ہو  
 تو اپنے اس بھائی کو بھی اپنی نیک دعاؤں میں یاد رکھیں۔

حافظ افروغ حسن

۹۔ مدینہ بازار۔ اچھرہ لاہور

۲۹ رمضان المبارک ۱۴۱۲ھ

مطابق ۳ اپریل ۱۹۹۲ء

جمعہ - تین بجے شب



# قرآن اور ازواج مطہرات



نمبر شمار	عنوانات	صفحہ
۱	ازواجِ نبیؐ ہونیکا بے مثل اعزاز	۱۷
۲	طبقہ نسواں میں امتیازی مقام	۱۵
۳	صحت و طہارت کی حفاظت کا انتظام	۲۰
	الف - اہل بیت	۲۱
	ب - اہل بیت کے محاسن و فضائل	۲۴
۴	اصلاح کا موثر نظام	۲۶
۵	امتحان میں کامیابی	۲۸
۶	دائمی رفاقت کا شرف	۵۱
۷	ازواجِ مطہرات کے گھروں کی قدردانیت	۵۲
۸	مومنوں کی مائیں ہونیکا بے مثل اعزاز	۵۵
۹	عورتوں کے حقوق کی حفاظت	۵۷
۱۰	پاکیزگی کردار کی تصدیق	۵۹
۱۱	ازواجِ مطہرات کے ساتھ حضورؐ کا مثالی حسن سلوک	۶۱
۱۲	حضورؐ کی شادیوں کی حکمتیں	۷۴
	الف - تعلیم و تربیت	۷۵
	ب - غلبہ دین	۷۹
	ج - اصلاح رسوم	۸۲
	د - شانِ رحمت کا اظہار	۸۳



جس طرح صحابہ کرام رضوان اللہ علیہم اجمعین نے اللہ کے آخری رسول صلی اللہ علیہ وسلم کے اقوال و ارشادات 'آپ' کے افعال اور آپ کی پسند و ناپسند کی تفصیلات پوری دیانت و صداقت کے ساتھ آنے والی نسلوں تک پہنچائیں اور جس طرح اسوہ رسول کی روشنی میں اپنی عملی زندگیاں منور کر کے قیامت تک نوع انسانی کے سامنے مینارہ نور کی حیثیت سے پیش کیں، اسی طرح رحمۃ للعالمین صلی اللہ علیہ وسلم کی ازواج مطہرات نے آپ کی نجی، عائلی اور خانگی زندگی کے مشاغل و مناظر بھی پوری شرح و سط کے ساتھ اپنی دینی اور روحانی اولاد کے سامنے پیش کر دیئے۔

ان دونوں برگزیدہ جماعتوں کا پوری امت مسلمہ بلکہ پوری انسانیت پر یہ عظیم ترین احسان ہے کہ انہوں نے قرآن و سنت کے انسانیت نواز اور حیات بخش علوم کو صرف اپنے قلب و ذہن میں محفوظ نہیں کیا، بلکہ اپنے افکار و نظریات، اپنے اخلاق و اعمال، اپنی تہذیب و معاشرت اور اپنی معیشت و اجتماعیت بھی عملی طور پر ان کے سانچے میں ڈھال کر اس کرہ ارض کے بایسوں کے سامنے بطور نمونہ پیش کر دیں۔

ان دونوں مقدس اور بلند کردار گروہوں کے ذمے قدرت کی طرف سے ایک ایسی اہم اور عظیم خدمت سپرد ہوئی تھی جس کی بجا آوری کے ساتھ انسانیت کی فلاح و کامرانی وابستہ تھی۔ اس لئے ان کی مجموعی سیرت اور عمومی کردار کے متعلق بھی انسان کے خالق و مالک نے ہی اپنی آخری کتاب میں اپنی شہادت ریکارڈ کر دی تاکہ آنے والی نسلیں پورے بھروسے اور کامل اعتماد کے ساتھ علم و حکمت اور حقائق و معارف کے ان سرچشموں کے آب



حیات سے اپنی تفسلی بجھا سکیں نیز اپنے فکر و عمل کی تمام نجاستوں، غلمتوں اور آلائشوں کو زائل بھی کر سکیں۔

پیغمبر اعظم صلی اللہ علیہ وسلم کے سراپا اخلاص و ایثار اور مجسمہ تسلیم و اطاعت ساتھیوں یعنی صحابہ کرامؓ کے متعلق قرآن مجید اپنی شہادت دنیا کے سامنے اس طرح پیش کرتا ہے:

”محمدؐ اللہ کے رسولؐ ہیں اور جو لوگ ان کے ساتھ ہیں وہ کفار پر سخت اور آپس میں رحیم ہیں۔ تم جب دیکھو گے انہیں رکوع و سجود اور اللہ کے فضل اور اس کی خوشنودی کی طلب میں مشغول پاؤ گے۔ سجود کے اثرات ان کے چہروں پر موجود ہیں جن سے وہ لوگ پہچانے جاتے ہیں۔ یہ ہے ان کی صفت توراۃ میں۔۔۔ اور انجیل میں ان کی مثال یوں دی گئی ہے کہ گویا ایک کھیتی ہے جس نے پہلے کوئل نکالی پھر اس کو تقویت دی، پھر وہ گد رائی، پھرتے پر کھڑی ہو گئی۔ کاشت کرنے والوں کو وہ خوش کرتی ہے تاکہ کفار ان کے پھلنے پھولنے پر جلیں۔ اس گروہ کے لوگ جو ایمان لائے ہیں اور جنہوں نے نیک کام کئے ہیں اللہ نے ان سے مغفرت اور بڑے اجر کا وعدہ فرمایا ہے۔“ (سورہ فتح آیت ۲۹)

یہ تو تھا صحابہ کرامؓ کے متعلق بارگاہ ایزدی کی طرف سے پروانہ شرف و فضیلت اور سند اجابت و قبولیت۔ اب ہم حبیب کبریا صلی اللہ علیہ وسلم کی عالی مرتبہ بیویوں کے متعلق قرآن مجید کی تصریحات قدرے تفصیل سے بیان کریں گے، کیونکہ اس وقت ہمارے زیر مطالعہ انہی معزز و محترم ہستیوں کی دینی و ملی خدمات، اللہ کے نبیؐ کے ساتھ ان کی وفا شعارانہ رفاقت اور خدا کے دین کی تعلیم و اشاعت میں ان کا تاریخ ساز کردار ہی ہے۔



## ۱۔ ازواجِ نبیؐ ہونے کا بے مثل اعزاز

ان بلند ہمت اور عالی حوصلہ خواتین کا اہم اور بے مثل اعزاز یہ ہے کہ خدائے ذوالجلال نے قرآن مجید میں انہیں چھ مقامات پر ”ازواجِ النبیؐ“ کے معزز لقب سے نوازا ہے۔ ”ازواج“ زوج کی جمع ہے۔ عربی میں یہ لفظ ہم شکل، ہم مرتبہ اور مشابہ چیز کے لئے استعمال ہوتا ہے۔ اس لفظ اور لقب کے استعمال سے ثابت ہوا کہ خدائے علیم و خبیر کی نگاہ میں اس کے نبیؐ کی بیویاں اپنے فکر و نظر، اپنے اخلاق و اعمال اور اپنی سیرت و کردار میں اپنے شوہر نامدار کے ساتھ ایک گونہ مماثلت و مشابہت رکھتی ہیں۔ رحمت عالم صلی اللہ علیہ وسلم اگر ایمان باللہ، توکل علی اللہ، اخلاص و للیت، تسلیم و رضا، ایثار و وفا، صبر و قناعت، بے لوثی و بے غرضی، ایتائے جنس کی ہمدردی و خیرخواہی، جود و کرم، محبت و مودت اور عفو و کرم جیسے اخلاق فائدہ کے بلند ترین مقام پر فائز ہیں تو آپؐ کی ازواجِ مطہرات کے اعمال و افعال اور اخلاق و کردار بھی آپؐ کے اخلاقِ حسنہ کے انوار کی ضیاءِ شیوں سے منور اور تابندہ ہیں۔

”ازواجِ النبیؐ“ کا یہ اعزاز اس امر کی بھی نشاندہی کرتا ہے کہ یہ خوش بخت خواتین اپنے مزاج، اپنی طبیعت، اپنی فطرت اور اپنے خصائل و شمائل میں اتنی پاکیزہ، اتنی شستہ، اتنی مہذب اور اتنی دل آویز تھیں کہ وہ اپنے قابل احترام رفیقِ زندگی کے لئے قلبی سکون و اطمینان اور روحانی فرحت و بشارت کا باعث تھیں۔ نیز آپؐ کے ساتھ ان کے تعلقات مودت و محبت اور



الفت و انسیت کی بنیاد پر استوار تھے جیسا کہ قرآن مجید نے اس مقدس  
 رشتے کی فطری اور لازمی خصوصیات اس طرح بیان کی ہیں:  
 ”اور اس کی نشانیوں میں سے یہ ہے کہ اس نے تمہارے لئے  
 تمہاری ہی جنس سے تمہاری ازدواج (بیویاں) پیدا کیں تاکہ تم ان کے پاس  
 سکون حاصل کرو اور تمہارے درمیان محبت اور رحمت پیدا کر دی۔“

(سورہ روم آیت ۲۱)

یہاں یہ امر بھی قابل ذکر ہے کہ جن انبیاء علیہم السلام کی بیویاں ان  
 کی ہم عقیدہ اور ہم مسلک نہیں تھیں قرآن مجید نے ان کے لئے ”ازدواج“  
 کی بجائے ”امراة“ کا لفظ استعمال کیا ہے، جبکہ فخر موجودات محمد مصطفیٰ صلی  
 اللہ علیہ وسلم کی بیویوں کو سورہ احزاب میں چار جگہ اور سورہ تحریم میں دو جگہ  
 ”ازدواج“ کے معزز لقب سے نوازا گیا ہے۔



## ۲۔ طبقہ نسواں میں امتیازی مقام

ازواج مطہراتؑ ایک ایسی ہستی کے گھر کی ملکائیں تھیں جس کی ذات اور جس کا گھر پوری امت مسلمہ کے لئے ایک مثالی نمونہ تھا۔ اس لئے ان خواتین کی ذمے داریاں بڑی نازک، بڑی کٹھن اور نہایت اہم تھیں۔ یہاں عیش و عشرت اور ناز و نعم کی بجائے صبر و ضبط، ریاضت و مشقت اور ایثار و قربانی کا دور دورہ تھا۔ یہاں ہر لمحہ امتحان و آزمائش کا مرحلہ درپیش تھا اور ہر آن بلند اور اعلیٰ مقصد کی خاطر مرغوبات کی قربانی کا مطالبہ۔ انہی وجوہات کی بنا پر ان کے مرتبے اور ان کے مقام کو دوسری خواتین کے مقابلے میں نمایاں اور ممتاز قرار دیا گیا، اس کا اعلان قرآن مجید اس طرح کرتا ہے:

”نبیؐ کی بیویو! تم عام عورتوں کی طرح نہیں ہو۔“

(سورہ احزاب آیت ۳۲)

اس خصوصی اعزاز کے ساتھ انہیں اطاعت و فرماں برداری پر دوہرے اجر اور رزق کریم کی بشارت بھی سنائی گئی:-

”تم میں سے جو اللہ اور اس کے رسولؐ کی اطاعت کرے گی اور نیک عمل کرے گی اس کو ہم دوہرا اجر دیں گے اور ہم نے ان کے لئے رزق کریم مہیا کر رکھا ہے۔“ (سورہ احزاب آیت ۳۱)

### ۳۔ عصمت و طہارت کی حفاظت کا انتظام

یہ ممتاز اور عالی مرتبت خواتین رہبر انسانیت اور مصلح اعظم صلی اللہ علیہ وسلم کی گھروالیاں تھیں۔ اصلاح و قیادت کا یہ فقید المثال کام اسی صورت موثر اور نتیجہ خیز ثابت ہو سکتا تھا کہ قائد و مصلح کی پاکیزہ اور بے داغ شخصیت کے ساتھ ساتھ اس کے گھر کا ماحول بھی پاکیزہ ہو اور اس کے گھر کے مکین بھی ہر قسم کے اخلاقی عیوب اور معاشرتی رذائل سے پاک ہوں، چنانچہ قادر مطلق نے اپنے دین کی سر بلندی اور اپنے مقرب ترین رسولؐ کی عزت و عصمت کی حفاظت کی خاطر ازواج مطہرات کو مخاطب کرتے ہوئے فرمایا:

”نبیؐ کی بیویو! اپنے گھروں میں ٹک کر رہو اور دور جاہلیت کی سی بج دھج نہ دکھاتی پھرو۔ نماز قائم کرو۔ زکوٰۃ دو۔ اللہ اور اس کے رسولؐ کی اطاعت کرو۔ اللہ تو یہ چاہتا ہے کہ تم اہل بیت نبیؐ سے گندگی دور کرے اور تمہیں پوری طرح پاک کرے۔“ (سورہ احزاب آیت ۳۳)

اس آیت میں اللہ تعالیٰ نے ازواج مطہرات کو ایک پانچ نکاتی فارمولا تلقین فرمایا ہے جو گھر اور گھروالوں کی پاکیزگی اور پاکبازی کا ضامن ہے اور ان کی وساطت سے امت مسلمہ کی خواتین کو یہ اشارہ دیا گیا ہے کہ اگر وہ اپنے گھروں کے ماحول کو خوش گوار اور اپنی شخصیتوں کو باعزت اور باوقار بنانا چاہتی ہیں تو وہ بھی اس فارمولے پر عمل کریں جو درج ذیل ہے:

۱۔ گھروں میں سکون سے نکلنا



۲۔ جاہلانہ حج و عمرہ کی نمائش سے اجتناب

۳۔ نماز کا قیام

۴۔ زکوٰۃ کی ادائیگی

۵۔ اللہ اور اس کے رسولؐ کی اطاعت

خدائے جی و قیوم کو اپنے محبوب نبیؐ کے گھر کی حرمت اور عزت کی لاج تھی، اس لئے اس نے آپؐ کی گھروالیوں کو اس توفیق سے نوازا کہ انہوں نے ہر قسم کی اخلاقی، روحانی اور معاشرتی نجاست و آلائش سے محفوظ رکھنے والے اس نسخہ کیما اثر پر کامل یکسوئی اور اخلاص سے عمل کیا۔

اہل بیت

قرآن مجید کی مذکورہ بالا آیت جسے آیت تفسیر بھی کہا جاتا ہے، سورہ احزاب کی آیت نمبر ۳۳ ہے۔ اس سے پہلے آیت نمبر ۲۸ سے شروع ہو کر آیت نمبر ۳۳ تک ایک ہی سلسلہ کلام جاری ہے جس میں ازواج نبی کا ذکر ہے اور انہیں خطاب کرتے ہوئے ہر آیت میں ”جمع مونث حاضر“ کا صیغہ استعمال کیا گیا ہے۔ زیر بحث آیت نمبر ۳۳ کی ابتدا بھی اسی صیغہ سے ہو رہی ہے لیکن اس آیت کے آخری حصے میں جب اہل بیت کا لفظ آیا ہے تو ان کے لئے ”جمع مذکر حاضر“ کا صیغہ استعمال ہوا ہے۔ اس سے معلوم ہوتا ہے کہ خدائے رحیمؐ کے نزدیک نبیؐ کے اہل بیت میں ازواج مطہرات اور دیگر خواتین کے علاوہ کچھ مرد بھی شامل ہیں۔ اس سے اگلی آیت نمبر ۳۴ میں پھر ”جمع مونث حاضر“ کا صیغہ ہی استعمال ہوا ہے کیونکہ ذکر خواتین ہی کا ہو رہا ہے۔

یہ بات تو کسی طور بھی قابل غور نہیں کہ اہل بیت میں صرف مرد ہی

شامل ہیں اور عورتیں اس سے خارج ہیں کیونکہ اس کہ ارض پر ابھی تک کوئی ایسی انسانی زبان وجود میں نہیں آئی جس میں اہل بیت (گھروالوں) کے لفظ کے مفہوم میں صاحب خانہ کی بیوی یا بیویاں شامل نہ ہوں۔ ہماری زبان میں بھی بیوی ہی گھروالی کہلاتی ہے۔ اس لئے قرآن کے سیاق و سباق اور عرف عام کی بنا پر نبیؐ کے اہل بیت میں ازواج مطہرات تو بدرجہ اولیٰ شامل ہیں۔ اس کے بعد حضورؐ کی صاحبزادیاں یعنی سیدہ زینبؓ، سیدہ رقیہؓ، سیدہ ام کلثومؓ اور سیدہ فاطمہ الزہراؓ خود بخود اس شرف میں شامل ہو جاتی ہیں۔ اب رہا مردوں کا معاملہ تو قرآن بتاتا ہے کہ حضورؐ کی کوئی زینہ اولاد نہیں۔ اس لئے اب نظر ان مردوں پر جاتی ہے جنہیں اس گھر سے دامادی کی نسبت حاصل تھی۔ مثلاً ”حضرت علی کرم اللہ وجہہ جن کی تربیت و پرورش ہی اس مقدس گھر میں ہوئی تھی۔ حضرت عثمان رضی اللہ عنہ جن سے اس گھر کی دو صاحبزادیوں کی شادیاں ہوئیں اور اسی وجہ سے ”ذوالنورین“ کے اعزاز سے مشرف ہوئے۔ حضرت ابوالعاصؓ، جن کے نکاح میں آپؐ کی سب سے بڑی صاحبزادی سیدہ زینبؓ تھیں۔ گو ان کا اس تقدس ماب گھر سے دامادی کا تعلق ان کے کفر کی حالت میں قائم ہوا تھا اور تقریباً ۷۷ھ میں ایمان کی دولت سے بہرہ ور ہوئے، لیکن یہ ایک ناقابل تردید حقیقت ہے کہ کفر کی حالت میں بھی ان کا کردار ہر قسم کی بد عمدی، بددیانتی اور بد معاملگی کے بد نما داغوں سے پاک رہا۔ حضرت حسنؓ اور حضرت حسینؓ جو صاحب خانہ کے نواسے اور بمنزلہ اولاد تھے، لازماً اہل بیت میں شامل ہیں۔

مذکورہ بالا ہستیاں تو وہ ہیں جنہیں اس گھر سے رشتے اور قرابت کا تعلق تھا اور یہ تعلق تھا بھی فطری اور حقیقی، اس لئے رب کریم نے ان کی



سیرتوں اور ان کی شخصیتوں کو خصائل حمیدہ سے مزین کر کے قابل رشک اور لائق تقلید بنادیا۔

مالک کائنات کی نظر کرم تو اپنے پیارے نبیؐ کے گھر پر اتنی وسیع اور اتنی ہمہ گیر تھی کہ جن خوش قسمت افراد کا تعلق اس گھر سے خدمت کی بنیاد پر بھی قائم ہو گیا وہ بھی اخلاق فاضلہ اور اعمال صالحہ کے آسمان پر درخشندہ ستاروں کی طرح روشن ہو گئے۔ مورخین نے ان کی جو فہرست مہیا کی ہے اس میں شامل اشخاص کے اسمائے گرامی ہمارے اس دعوے کی تصدیق کے لئے کافی ہیں۔ چند نام ذیل میں درج کئے جاتے ہیں:

۱۔ حضرت انسؓ بن مالک --- یہ حضورؐ کے خادم خاص تھے۔ آپؐ کے مدینے تشریف لانے پر حاضر خدمت ہوئے۔ اس وقت ان کی عمر دس گیارہ سال تھی۔ مسلسل دس سال سفر و حضر میں آپؐ کی خدمت میں منہمک رہے۔ سنت کے علم کا کثیر حصہ امت کو ان کی وساطت سے ملا۔ ان سے بارہ سو چھیاسی (۱۲۸۶) احادیث مروی ہیں۔ سو سال کی عمر میں وفات پائی۔

۲۔ حضرت عبداللہؓ بن مسعود --- حضورؐ کی مسواکیں اور نطین مبارک ان کی تحویل میں ہوتی تھیں۔ یہ عصا لے کر آپؐ کے آگے آگے چلتے تھے۔ ان سے آٹھ سو اڑتالیس (۸۴۸) احادیث منقول ہیں۔

۳۔ حضرت بلالؓ حبشی --- یہ عشق رسولؐ کے بہت بلند مقام پر فائز تھے۔ حضورؐ کے موزن اور آپؐ کے اخراجات کے مہتمم تھے۔ سیدنا عمر فاروقؓ انہیں ”سیدنا“ (ہمارے سردار) کہہ کر پکارتے تھے۔

۴۔ حضرت اسحاقؓ بن شریک --- آپؐ کی سواری کے نگران تھے۔

۵۔ حضرت عقبہؓ بن عامر جہنی --- حضورؐ کے خچر کی دیکھ بھال ان

کے سپرد تھی۔

۶۔ حضرت خولہؓ حضرت امت اللہ بنت زریٰنہ اور حضرت سلمیٰؓ اس گھر کی خادما میں تھیں۔

### اہل بیت کے محاسن و فضائل

اللہ تعالیٰ نے سورہ احزاب میں آیت نمبر ۲۸ سے آیت نمبر ۳۴ تک مسلسل اپنے اولوالعزم پیغمبر کی بیویوں کا ذکر کیا ہے اور ساتھ ہی نبیؐ کے گھر والوں سے ہر قسم کی اخلاقی، روحانی اور سماجی آلائش دور کرنے کے ارادے کا اظہار کیا ہے۔ اس کے بعد اگلی آیت نمبر ۳۵ میں ان پسندیدہ افراد کی صفات و خصوصیات بیان کی ہیں جن کے لئے اس کے ہاں مغفرت بھی ہے اور اجر عظیم بھی۔ کلام کا سیاق و سباق اس طرف اشارہ کر رہا ہے کہ اللہ اپنے مقبول و محبوب نبیؐ کے اہل بیت میں جو پاکیزگی اور پاکبازی دیکھنا چاہتا ہے وہ اس کے کرم و فضل اور معلم اعظم صلی اللہ علیہ وسلم کے فیض تربیت سے پیدا ہو چکی ہے نیز ان کی شخصیتوں اور ان کے کرداروں میں وہ خوبیاں اجاگر ہو چکی ہیں جو نگاہ خداوندی میں مطلوب و مقصود بھی ہیں اور باعث انعام و اکرام بھی۔ وہ قابل ستائش صفات یہ ہیں:

”بے شک جو مرد اور عورتیں مسلم ہیں، مومن ہیں، مطیع فرمان ہیں، راست باز ہیں، صابر ہیں، اللہ کے آگے جھکنے والے ہیں، صدقہ دینے والے ہیں، روزہ رکھنے والے ہیں، اپنی شرمگاہوں کی حفاظت کرنے والے ہیں اور اللہ کو کثرت سے یاد کرنے والے ہیں، اللہ نے ان کے لئے مغفرت اور بڑا اجر مہیا کر رکھا ہے۔“ (سورہ احزاب آیت ۳۵)

تاریخ اس امر کی گواہ ہے کہ نبی کریم صلی اللہ علیہ وسلم کے اہل بیت



(گھروالوں اور گھروالیوں) کی زندگیاں مندرجہ بالا اوصاف حمیدہ سے آراستہ و پیراستہ تھیں۔ ان کے چمنستان اخلاق اسلام و ایمان، اطاعت و فرمانبرداری، مہر و خشیت، جود و سخا، راست بازی و پاکبازی اور ذکر الہی کے گلہائے عطرینز سے معطر تھے۔

## ۴۔ اصلاح کا موثر نظام

جیسا کہ پہلے بیان ہو چکا ہے اللہ تعالیٰ اپنے پیارے نبیؐ کے گھروالوں اور گھروالیوں کو ہر قسم کی اخلاقی اور معاشرتی بے اعتدالیوں سے پاک دیکھنا چاہتا ہے کیونکہ پوری امت مسلمہ بلکہ پوری نوع انسانی کے لئے یہ نمونے کا گھر تھا۔ یہی وجہ ہے کہ اس نے اس امر کا انتظام کیا کہ جو نبیؐ ان سے، بشری تقاضوں کے پیش نظر کوئی ایسا عمل صادر ہو جو ان کے منصب اور ان کے بلند مرتبے کے لحاظ سے کسی صورت بھی فروتر ہو تو انہیں فوراً "ٹوک دیا جائے اور اصلاح کر دی جائے۔ اس نقطہ نظر سے جب قرآن مجید کا مطالعہ کیا جاتا ہے تو سورہ تحریم میں اس حکمت عملی اور اصلاح کے اس موثر نظام کی کار فرمائی پوری طرح سامنے آجاتی ہے۔ اس سورہ کی متعلقہ آیات کا ترجمہ ذیل میں درج ہے:

"اے نبیؐ تم کیوں اس چیز کو حرام کرتے ہو جو اللہ نے تمہارے لئے حلال کی ہے؟ کیا اس لئے کہ تم اپنی بیویوں کی خوشی چاہتے ہو؟ اللہ معاف کرنے والا رحم فرمانے والا ہے۔ اللہ نے تم لوگوں کے لئے اپنی قسموں کی پابندی سے نکلنے کا طریقہ مقرر کر دیا ہے۔ اللہ تمہارا مولیٰ ہے اور وہی علیم و حکیم ہے۔ اور یہ معاملہ بھی قابل توجہ ہے کہ نبیؐ نے ایک بات اپنی ایک بیوی سے راز میں کہی تھی، پھر جب اس بیوی نے کسی اور پر وہ راز ظاہر کر دیا اور اللہ نے نبیؐ کو اس افشائے راز کی اطلاع دے دی تو نبیؐ نے کسی حد تک اس بیوی کو خبردار کیا اور کسی حد تک اس سے درگزر کیا۔ پھر جب نبیؐ نے



اس افشائے راز کی یہ بات بتائی تو اس نے پوچھا کہ آپ کو اس کی خبر کس نے دی؟ نبیؐ نے کہا ”مجھے اس نے خبر دی ہے جو سب کچھ جانتا ہے اور باخبر ہے۔ اگر تم دونوں اللہ سے توبہ کرتی ہو تو یہ تمہارے لئے بہتر ہے کیونکہ تمہارے دل سیدھی راہ سے ہٹ گئے ہیں اور اگر نبیؐ کے مقابلے میں تم نے باہم جھگڑ بند کی تو جان رکھو کہ اللہ اس کا مولیٰ ہے اور اس کے بعد جبریل اور تمام صالح اہل ایمان اور سب ملائکہ اس کے ساتھی اور مددگار ہیں۔ بعید نہیں کہ اگر نبیؐ تم سب بیویوں کو طلاق دے دے تو اللہ اسے ایسی بیویاں تمہارے بدلے میں عطا فرمادے جو تم سے بہتر ہوں، سچی مسلمان، باایمان، اطاعت گزار، عبادت گزار اور روزہ دار، خواہ شوہر دیدہ ہوں یا بابرہ۔“

(سورہ تحریم آیت ۱ تا ۵)

مندرجہ بالا پانچ آیات میں جو مضمون بیان ہوا ہے وہ اس امر کی نشاندہی کرتا ہے کہ ان ازواج مطہرات سے تین ایسے افعال صادر ہوئے تھے جو اللہ کی نظر میں ان کی نازک حیثیت اور ان کے بلند مقام سے ہم آہنگ نہیں تھے، اس لئے ان پر گرفت کی گئی اور ان کے لئے اصلاح کے مواقع فراہم کئے گئے۔ وہ تین باتیں یہ تھیں:

۱۔ ازواج مطہراتؓ نے ایسی فضا پیدا کی جس کی وجہ سے نبی کریم صلی اللہ علیہ وسلم نے ان کی خوشنودی کی خاطر ایک حلال اور جائز چیز کے استعمال نہ کرنے کا عہد کر لیا۔

۲۔ اللہ کے نبیؐ نے اپنی ایک بیوی سے ایک بات راز میں کہی، لیکن اس بیوی نے راز کی یہ بات کسی دوسری بیوی سے کہہ دی، اس طرح وہ افشائے راز کی مرتکب ہوئی۔

۳۔ خدا کے رسول صلی اللہ علیہ وسلم کی دیویوں نے آپؐ سے اپنی کوئی بات یا اپنا کوئی مطالبہ منوانے کے لئے شدت کا مظاہرہ کیا اور اس معاملے میں دوسری ازواج مطہرات بھی ان کی ہم نوا تھیں۔

ان آیات کی تشریح و توضیح میں قدیم سیرت نگاروں اور مفسرین کرام نے مختلف واقعات بیان کئے ہیں اور بہت سی ایسی روایات بھی درج کی ہیں جو روایت و درایت کے معیار پر اس قابل نہیں اترتیں کہ ان کی صحت کو تسلیم کیا جاسکے۔ تاہم محدثین کرام اور بلند پایہ مفسرین عظام نے معتبر اور مستند روایات کی روشنی میں واقعات کی جو تفصیل بیان کی ہے اس کو اختصار کے ساتھ پیش کرنے کی کوشش کی جائے گی۔

روایات سے معلوم ہوتا ہے کہ یہ واقعات اس دور میں ظہور پذیر ہوئے جب مدینے پر غسانوں کے حملے کا ہر وقت کھٹکا لگا رہتا تھا۔ غسانی، شام کا ایک عیسائی خاندان تھا جو رومیوں کی شہ پر مدینے پر حملے کی تیاریاں کر رہا تھا۔ تاریخ سے یہ ثابت ہے کہ یہ حملہ ۹ھ میں متوقع تھا، چنانچہ علامہ ابن حجر نے اپنی شہرہ آفاق کتاب فتح الباری میں دلائل کے ساتھ ثابت کیا ہے کہ ان واقعات کا تعلق ۹ھ کے ابتدائی دور سے ہے اور یہ سورہ تحریم بھی اسی زمانے میں نازل ہوئی۔

وقت کے تعین کے بعد کاشانہ نبوت کی صورت حال کا سمجھنا نہایت آسان ہو جاتا ہے جس کی وجہ سے ان رونما ہونے والے واقعات کے اسباب و عوامل کا پتہ لگانے میں زیادہ دشواری پیش نہیں آتی۔ اس وقت حرم نبوی کی صورت حال اس طرح تھی:

۱۔ کاشانہ نبوت میں اس وقت نو ازواج مطہراتؓ رونق افروز تھیں۔



اس طرح ہر زوجہ مطہرہ کو اس وقت آٹھ سو کنوں کا سامنا تھا۔ ان میں سے ہر ایک کی محبتوں اور عقیدتوں کی مرکزی شخصیت ایک ہی ہستی تھی، یعنی اللہ کے محبوب رسولؐ کی ذات اقدس، اس لئے ان میں سے ہر ایک میں جذبہ مسابقت کا پیدا ہونا فطری امر تھا۔

۲۔ ذی الحجہ ۸ھ میں اللہ تعالیٰ نے حضورؐ کو ان کی کنیز ماریہ قبطیہ کے بطن سے ایک فرزند عطا فرمایا جس کا نام ابراہیم رکھا گیا۔ اس وقت حضورؐ کی عمر ساٹھ سال سے متجاوز تھی۔ آپؐ نے اس صاحبزادے کی ولادت پر مسرت و انبساط کا بھرپور اظہار فرمایا۔ ماریہ قبطیہ ایک کنیز تھیں لیکن اب وہ خیرا بشر صلی اللہ علیہ وسلم کے چیتے بیٹے کی ماں بھی تھیں۔ اس حیثیت نے ان کی قدر و منزلت میں بے پناہ اضافہ کر دیا۔ اس کے برعکس تمام ازدواج مطہرات اس نعمت سے محروم تھیں، اس لئے ان کے جذبہ رشک و غیرت میں یہجانی کیفیت کا پیدا ہونا نسوانی فطرت کے عین مطابق تھا۔

۳۔ حضورؐ کا گھر ایک سربراہ مملکت کا گھر تھا، لیکن اس کی شان ہی زالی تھی۔ یہاں فقر و عسرت کا دور دورہ تھا۔ تمام عرب کے زیر نگین ہو جانے کے باوجود صاحب خانہ فاقہ کش ہی رہے۔ زہد و قناعت کی اس کیفیت کا اندازہ صحیح بخاری کی اس روایت سے ہو جاتا ہے جس میں بتایا گیا ہے کہ وفات کے وقت آپؐ کی زرہ ایک یہودی کے ہاں چند سیر غلے کے عوض گروی رکھی ہوئی تھی اور جن کپڑوں میں آپؐ کا وصال ہوا ان پر اوپر تلے پیوند لگے ہوئے تھے۔

اس گھر کی عالی حوصلہ ملکائیں گو صحبت نبوی کے فیض سے صبر و قناعت اور تسلیم و رضا کی مثالی پیکر بن چکی تھیں، تاہم ان کا تعلق نوع انسانی کی اس

جنس لطیف سے تھا جس کی مرغوبات میں خوش ذائقہ خوراک، عمدہ لباس اور سلمان زینت و آرائش ترجیحی بنیاد پر شامل ہیں۔ پھر ان پاکباز خواتین میں ایسی رئیس زائیاں بھی شامل تھیں جن کی پرورش ہی ناز و نعمت میں ہوئی تھی۔ ساتھ ہی وہ یہ بھی دیکھ رہی تھیں کہ فتوحات کا سلسلہ وسیع سے وسیع تر ہوتا جا رہا ہے اور مال غنیمت اس کثرت سے آرہا ہے کہ اس کا تھوڑا سا حصہ بھی ان کی تنگی، عسرت اور فاقہ مستی کو آرام و راحت، فارغ البالی اور خوش حالی میں تبدیل کر سکتا ہے۔

یہ تھے وہ حالات و محرکات جنہوں نے بقول ڈاکٹر محمد حسین بیگل ازواج مطہرات کے جذبات و احساسات میں ایک ہيجانی اور اضطراری کیفیت پیدا کر دی تھی جس کے نتیجے میں قرآن کے بیان کردہ واقعات ظہور میں آئے۔ اب ہم ذیل میں مستند روایات کے حوالے سے ان واقعات کی تفصیل بیان کرنے کی کوشش کریں گے۔

### حلال چیز ترک کرنے کا واقعہ

وہ جائز اور حلال چیز کیا تھی جسے رسول اللہ صلی اللہ علیہ وسلم نے اپنی بیویوں کی خوشی کے لئے قسم کھا کر استعمال نہ کرنے کا عہد کر لیا تھا۔ اس کی تفصیل ام المومنین سیدہ عائشہؓ کی اس روایت سے مل جاتی ہے جسے امام بخاری، امام مسلم، امام نسائی اور امام ابوداؤد کے علاوہ دوسرے محدثین نے بھی اپنی کتابوں میں نقل کیا ہے اور اکابر اہل علم مثلاً "امام نسائی، قاضی عیاض، قاضی ابوبکر، امام نووی، حافظ بدرالدین، ابن ہمام اور حافظ ابن کثیر نے پورے وثوق سے کہا ہے کہ اس واقعے کی حقیقت وہی ہے جو اس روایت میں بیان ہوئی ہے۔ ام المومنین بیان فرماتی ہیں:



”رسول اللہ صلی اللہ علیہ وسلم بالعموم ہر روز نماز عصر کے بعد تمام ازواج مطہرات کے ہاں چکر لگایا کرتے تھے۔ ایک موقع پر ایسا ہوا کہ آپؐ زینبؓ بنت محس کے ہاں جا کر زیادہ دیر تک بیٹھنے لگے کیونکہ ان کے ہاں کہیں سے شہد آیا ہوا تھا چونکہ آپؐ کو شیرینی بہت پسند تھی اس لئے آپؐ وہاں شہد کا شربت نوش فرمایا کرتے تھے۔ مجھے اس پر رشک لاحق ہوا اور میں نے سوڈہ، حنفہ اور صفیہؓ سے مل کر یہ طے کیا کہ ہم میں سے جس کے پاس بھی آپؐ تشریف لائیں وہ آپؐ سے یہ کہے کہ آپؐ کے دہن مبارک سے مغفیر کی بو آتی ہے، چنانچہ جب آپؐ اپنی ان بیویوں کے پاس تشریف لائے تو سب نے یہی بات کہی کہ آپؐ کے منہ سے مغفیر کی بو آتی ہے۔ اس پر آپؐ نے فرمایا ”میں نے تو زینبؓ کے ہاں شہد پیا تھا“ آئندہ نہیں پیوں گا۔“

سیدہ عائشہؓ بیان کرتی ہیں کہ میں نے یہ تدبیر حضورؐ کو زینبؓ کے ہاں زیادہ دیر تک ٹھہرنے سے روکنے کے لئے اختیار کی تھی جو کارگر ثابت ہوئی لیکن ساتھ ہی قرآن کی یہ آیتیں بھی نازل ہو گئیں۔

سیدہ عائشہؓ نے جو تدبیر اختیار کی تھی اور مغفیر کی بو کا جو ذکر مختلف ازواج نے کیا تھا وہ خلاف واقعہ یا جھوٹ نہ تھا۔ مغفیر ایک قسم کا پھول ہے جس میں کچھ بساند ہوتی ہے۔ اگر شہد کی مکھی اس سے شہد حاصل کرے تو اس میں بھی اس بساند کا اثر آجاتا ہے۔ دوسرے یہ بھی حقیقت تھی کہ حضورؐ کا مزاج نہایت نفیس اور آپؐ کی طبیعت بڑی لطیف تھی اور آپؐ کو یہ بات کسی طور گوارا نہ تھی کہ آپؐ میں کسی قسم کی بدبو پائی جائے۔

ان حقائق کے باوجود سیدہ عائشہؓ اور دوسری ازواج مطہرات کا اس طرح ایکا کرنا ان کے جذبہ مسابقت و منافست کا مظہر تھا، جو ان کے بلند مرتبے

سے فروتر تھا۔ اس لئے ایک طرف اللہ تعالیٰ نے اپنے نبیؐ کو اس بات پر ٹوکا کہ آپؐ نے اپنی بیویوں کی خوشی کے لئے ایک حلال چیز کو اپنے اوپر حرام کر لیا ہے۔ یہ فعل آپؐ کے ذمہ دارانہ منصب کے لحاظ سے مناسب نہ تھا، لیکن یہ کوئی گناہ بھی نہ تھا کہ اس پر مواخذہ کیا جائے اس لئے اللہ تعالیٰ نے صرف ٹوک کر اصلاح کردینے پر اکتفا کیا اور اپنے نبیؐ کی اس لغزش کو معاف کر دیا۔

دوسری طرف ازواج مطہرات کو بھی اس بات پر متنبہ کیا گیا کہ انہوں نے ازواج نبیؐ ہونے کی حیثیت سے اپنی نازک اور لطیف ذمہ داریوں کا احساس نہ کیا اور اللہ تعالیٰ کے رسولؐ سے ایسا کام کروایا جس سے ایک حلال چیز کے حرام ہونے کا خطرہ ہو سکتا تھا۔

### افشائے راز

سورہ تحریم کی آیت نمبر ۳ میں افشائے راز کا واقعہ ہے۔ یعنی حضورؐ نے اپنی ایک بیوی سے ایک بات راز میں کہی لیکن بیوی نے یہ بات کسی دوسری بیوی پر ظاہر کر دی۔ وہ راز کی بات کیا تھی؟ اور اس کا افشاء کس زوجہ مطہرہ سے سرزد ہوا تھا؟ یہ سوالات بذات خود کسی اہمیت کے حامل نہیں۔ اس آیت کا اصل مقصد اس زوجہ مطہرہ کو جس سے پہلی مرتبہ اس قسم کی چوک ہو گئی تھی، یہ احساس دلانا تھا کہ وہ کسی معمولی شوہر کی بیوی نہیں، بلکہ اس عظیم ہستی کی رفیقہ حیات ہے جسے اس کائنات کے شہشاہ نے انتہائی ذمے داری کے منصب پر فائز کیا ہے، جسے ہر وقت اسلام دشمن قوتوں سے مسلسل اور پیہم جہاد اور کشمکش کا سابقہ درپیش ہے اور جس کی قیادت و رہنمائی میں کفر و ظلم کے استبدادی نظام کی جگہ اسلام کے عادلانہ اور منصفانہ



نظام کو قائم کرنے کی جدوجہد ہو رہی ہے۔ ایسی ہستی کے گھر میں بے شمار ایسی باتیں ہوتی ہیں جو اگر راز نہ رہیں اور قبل از وقت ظاہر ہو جائیں تو اس عظیم جدوجہد اور اس مہتمم ہالشان مقصد کو نقصان پہنچ سکتا ہے جس کے لئے اللہ کا نبیؐ اور اس کے اہل ایمان ساتھی اپنی جانوں تک کی بازی لگائے ہوئے ہیں۔

اس اصولی توضیح کے باوجود ہم ذیل میں مستند روایات کی روشنی میں یہ بات واضح کرنا چاہتے ہیں کہ وہ راز کی بات کیا تھی اور افشائے راز کی یہ چوک پہلی مرتبہ کس زوجہ نبیؐ سے ہو گئی تھی تاکہ ان افسانوں اور داستانوں کی حقیقت کھل کر سامنے آجائے جو اس دور کے منافقین نے اپنے کینہ مقاصد و عزائم کی خاطر گھڑی تھیں اور جن کی بنیاد پر ہر دور کے کینہ پرور لوگوں نے امہات المومنین کے منور اور روشن کردار اور ان کی دینی خدمات کی عظمت کو گہنانے کی ناکام کوششیں کی ہیں۔ ہم اس سے پہلے ام المومنین سیدہ عائشہؓ کی شہد کے واقعے کے متعلق تفصیلی روایت درج کر چکے ہیں۔ اس روایت کو امام بخاری اور امام مسلم نے اپنی صحیحین میں جس طرح بیان کیا ہے اس کے آخری حصے کے الفاظ اس طرح ہیں:

”میرے کہنے پر حفصہؓ نے بھی حضورؐ سے کہا کہ آپؐ کے منہ سے مغفیر کی بو آرہی ہے۔ آپؐ نے فرمایا ”میں نے مغفیر نہیں کھایا“ بلکہ میں نے تو زینبہؓ کے ہاں شہد پیا تھا۔ میں قسم کھا کر کہتا ہوں کہ آئندہ شہد کا شربت نہیں پیوں گا لیکن تم اس کا ذکر کسی سے نہ کرنا۔“

اس روایت سے معلوم ہو جاتا ہے کہ وہ راز کی بات کیا تھی اور آپؐ نے راز کی یہ بات اپنی کس بیوی سے کہی تھی۔ اب ہم ایلا کے واقعے کے

متعلق حضرت عمرؓ کی مفصل روایت کا وہ حصہ درج کرتے ہیں جس سے یہ بات معلوم ہو جاتی ہے کہ یہ راز کسے بتایا گیا تھا۔ حضرت عمرؓ بیان کرتے ہیں:

”در اصل بات یہ تھی کہ نبی کریم صلی اللہ علیہ وسلم اپنی ازواج مطہرات سے ۲۹ راتوں کے لئے کنارہ کش ہو گئے تھے، اس بات کی وجہ سے جو حفصہؓ نے عائشہؓ کو بتا دی تھی اور جس کے نتیجے میں آپؐ کو شدید رنج ہوا تھا۔“

مولانا مفتی محمد شفیع صاحب اپنی معرکہ آرا تفسیر، معارف القرآن میں اس آیت کی تفسیر بیان کرتے ہوئے فرماتے ہیں:-

”حضورؐ نے آئندہ شہد کا شہرت استعمال نہ کرنے کی قسم جو ام المومنین حضرت حفصہؓ کے سامنے کھائی تھی، آپؐ نے انہیں کسی اور کو اس کی خبر کرنے سے اس لئے روکا تھا کہ جب اس کا علم حضرت زینبؓ کو ہوگا تو انہیں دکھ ہوگا اور آپؐ اپنے کریمانہ اخلاق کی وجہ سے کسی کو تکلیف پہنچانا نہیں چاہتے تھے۔“

بظاہر افشائے راز کا یہ واقعہ نہایت معمولی نظر آتا ہے لیکن اس کے باوجود خدا کی طرف سے اس پر اتنی سخت گرفت ہوئی کہ اس کا ذکر وحی جلی کے ذریعے اپنی آخری کتاب میں کیا جو قیامت تک پڑھی جانے والی تھی۔ اس کی حکمت بیان کرتے ہوئے صاحب تفسیم القرآن، سید ابوالاعلیٰ مودودیؒ رقم طراز ہیں:

”(جب نبیؐ کے گھر کی ایک خاتون سے پہلی مرتبہ یہ کمزوری ظاہر ہوئی کہ اس نے ایک ایسی بات کو جو اس سے راز میں کسی گئی تھی کسی اور پر ظاہر کر دیا، اگرچہ وہ کوئی غیر نہ تھا بلکہ اپنے ہی گھر کا ایک فرد تھا تو اس پر

فورا" ٹوک دیا گیا اور درپردہ نہیں بلکہ قرآن مجید میں برملا ٹوکا گیا، تاکہ نہ صرف ازواج مطہرات کو بلکہ مسلم معاشرے کے تمام ذمہ دار لوگوں کی بیویوں کو رازوں کی حفاظت کی تربیت دی جائے۔ آیت میں اس سوال کو قطعی نظر انداز کر دیا گیا ہے کہ جس راز کی بات کو افشاء کیا تھا وہ کوئی خاص اہمیت رکھتی تھی یا نہیں اور اس کے افشاء سے کسی نقصان کا خطرہ تھا یا نہیں۔ گرفت بجائے خود اس بات پر کی گئی ہے کہ راز کی بات کو دوسرے سے بیان کر دیا گیا اس لئے کہ کسی ذمے دار ہستی کے گھر والوں میں اگر یہ کمزوری موجود ہو کہ وہ رازوں کی حفاظت میں تساہل برتیں تو آج ایک غیر اہم راز افشاء ہوا ہے، کل کوئی اہم راز افشاء ہو سکتا ہے اور یہ کمزوری کسی وقت بھی بڑے خطرے کی موجب بن سکتی ہے۔" (تفہیم القرآن جلد ۶ صفحہ ۳۲)

### مظاہرہ

سورہ تحریم کی چوتھی اور پانچویں آیات میں ازواج مطہرات کے جس مظاہرے کا ذکر کیا گیا ہے، اس کی تفصیلات درج ذیل معتبر روایات سے سامنے آجاتی ہیں:

### دو ازواج کے نام

حضرت عبداللہ ابن عباسؓ بیان کرتے ہیں کہ میں مدت سے اس فکر میں تھا کہ حضرت عمرؓ سے پوچھوں کہ رسول اللہ صلی اللہ علیہ وسلم کی بیویوں میں سے وہ کون سی دو بیویاں تھیں جنہوں نے حضورؐ کے خلاف جھوٹے بندے کی تھی لیکن ان کی ہیبت کی وجہ سے میری ہمت نہ پڑتی تھی، لیکن حج سے واپسی کے ایک سفر میں انہیں وضو کراتے ہوئے مجھے موقع مل گیا اور میں نے



یہ سوال پوچھ لیا۔ انہوں نے جواب دیا ”وہ عائشہؓ اور حفصہؓ تھیں۔“

(بخاری، مسلم، ترمذی)

یہ روایت حضرت عمرؓ کی صاف گوئی کی ایک روشن دلیل ہے کہ انہوں نے ایک حقیقت بیان کرتے ہوئے اپنی بیٹی حفصہؓ کا نام لینے سے بھی گریز نہ کیا۔

پلٹ کر جواب دینا

حضرت عمرؓ حرم نبوی کی صورت حال سے بخوبی واقف تھے کیونکہ انکی صاحبزادی سیدہ حفصہؓ بھی اس کاشانہ اقدس میں رونق افروز تھی اس لئے اس وقت کی کیفیت بیان کرتے ہوئے وہ فرماتے ہیں:

”ہم قریش کے لوگ بیویوں کو دبا کر رکھنے کے عادی تھے۔ جب ہم مدینہ آئے تو ہمیں یہاں ایسے لوگ ملے جن پر ان کی بیویاں حاوی تھیں۔ اور یہی سبق ہماری عورتیں ان سے سیکھنے لگیں۔ ایک دن میں اپنی بیوی پر ناراض ہوا تو کیا دیکھتا ہوں کہ وہ مجھے پلٹ کر جواب دے رہی ہے۔ مجھے یہ بات بہت بری لگی۔ اس نے کہا ”آپ اس بات پر کیوں بگڑتے ہیں کہ میں آپ کو پلٹ کر جواب دوں۔ خدا کی قسم! رسول اللہ صلی اللہ علیہ وسلم کی بیویاں آپ کو دبدو جواب دیتی ہیں اور حضورؐ ان سے دن بھر ناراض رہتے ہیں۔“ یہ سن کر میں گھر سے نکلا اور اپنی بیٹی حفصہؓ کے ہاں گیا۔ میں نے اس سے پوچھا ”کیا تو رسول اللہ کو دبدو جواب دیتی ہے؟“ اس نے کہا ”ہاں۔“ میں نے پوچھا۔ ”کیا تم میں سے کوئی دن بھر حضورؐ سے ناراض رہتی ہے؟“ اس نے کہا ”ہاں۔“ میں نے کہا۔ ”نامراد ہو گئی اور گھائے میں پڑ گئی وہ عورت جو تم میں سے ایسا کرے۔ کیا تم میں سے کوئی اس بات سے بے خوف

ہو گئی ہے کہ اپنے رسولؐ کے غضب کی وجہ سے اللہ اس پر غضب ناک ہو جائے اور وہ ہلاکت میں پڑ جائے؟ اللہ کے رسولؐ سے کبھی زبان درازی نہ کر اور نہ ان سے کسی چیز کا مطالبہ کر۔ میرے مال سے تیرا جو جی چاہے مانگ لیا کر۔“

(بخاری، مسلم)

### توسیع نفقہ کے مطالبے میں شدت

ایک دن مسلمان مسجد نبوی میں نماز کے لئے جمع ہوئے، لیکن حضورؐ تشریف نہ لائے۔ اس سے مسلمانوں میں بے چینی پیدا ہوئی اور وہ آپس میں چہ میگوئیاں کرنے لگے۔ حضرت ابوبکرؓ اجازت لے کر حاضر خدمت ہوئے۔ اس کے بعد حضرت عمرؓ نے اجازت طلب کی۔ انہیں بھی اجازت مل گئی۔ حضرت ابوبکرؓ اور حضرت عمرؓ نے دیکھا کہ آپؐ کے ارد گرد ازواج مطہرات جمع ہیں اور آپؐ غم و غصہ کی حالت میں خاموش بیٹھے ہیں۔ حضرت عمرؓ نے اپنے دل میں سوچا کہ میں کوئی ایسی بات کہوں جس سے آپؐ تبسم فرمائیں۔ چنانچہ میں نے کہا ”یا رسول اللہؐ، اگر خارجہ کی بیٹی (اپنی بیوی) کو دیکھوں کہ وہ مجھ سے نفقہ مانگتی ہے تو میں اٹھ کر اس کی گردن پر دھول ماروں۔“ اس پر آپؐ کو ہنسی آگئی اور فرمایا کہ ”یہ سب جمع ہو کر مجھ سے نفقہ کا مطالبہ کر رہی ہیں۔“ اس پر حضرت ابوبکرؓ نے اٹھ کر اپنی بیٹی عائشہؓ کو ڈانٹا۔ اسی طرح حضرت عمرؓ نے اپنی صاحبزادی حفصہؓ کو ڈانٹ پلائی۔ ان دونوں نے اپنی بیٹیوں سے کہا ”کیا تم حضورؐ سے اس چیز کا مطالبہ کرتی ہو جو آپؐ کے پاس نہیں؟“

حضرت ابوبکرؓ اور حضرت عمرؓ کی اصلاحی کوششیں

علامہ ابن سعد نے اپنی طبقات میں اسی واقعے کے متعلق حضرت جابرؓ بن عبد اللہ کی ایک طویل اور مفصل روایت نقل کی ہے جس میں وہ بتاتے ہیں کہ حضرت ابوبکرؓ نے اپنی بیٹی عائشہؓ سے کہا ”تمہیں معلوم ہے کہ حضورؐ اپنی بیویوں سے کوئی چیز چھپا کر نہیں رکھتے۔ اس لئے خبردار ‘آپؐ سے کوئی ایسی چیز نہ مانگنا جو آپؐ کے پاس نہ ہو۔ اپنی ضرورت کی چیزیں مجھ سے مانگ لیا کرو۔ اسی طرح حضرت عمرؓ نے بھی اپنی بیٹی حفصہؓ سے یہی بات کہی۔ اس کے بعد یہ دونوں اصحاب تمام اہمات المؤمنین کو سمجھاتے ہوئے آخر میں ام المؤمنین سیدہ ام سلمہؓ کے پاس پہنچے اور ان سے اسی طرح کی باتیں کیں۔ اس پر سیدہ ام سلمہؓ جواب دیتی ہیں ”تم کون ہو جبکہ خود رسول اللہ صلی اللہ علیہ وسلم اپنی بیویوں کو سمجھانے اور حکم دینے کے لئے موجود ہیں۔ اگر ہم اپنی ضروریات کے لئے آپؐ سے مطالبہ نہ کریں تو کس سے کریں؟ کیا تمہارے اور تمہاری بیویوں کے معاملات میں کوئی دخل دے سکتا ہے؟“ اس کے بعد یہ دونوں حضرات واپس چلے گئے۔ ان کے جانے کے بعد اہمات المؤمنین نے سیدہ ام سلمہؓ سے کہا ”تم نے جو کام کیا ہے اس پر اللہ تعالیٰ تمہیں جزائے خیر دے۔ ہم تو انہیں کچھ جواب نہ دے سکیں۔“

### دوپارٹیاں

ام المؤمنین سیدہ عائشہؓ خود بیان کرتی ہیں کہ ”ہم (ازواج مطہرات) میں دوپارٹیاں بن گئی تھیں۔ ایک میں خود میں ‘سودہ‘ حفصہؓ اور صفیہؓ تھیں۔ اور دوسری پارٹی میں زینبؓ بنت جحش‘ ام سلمہؓ اور دوسری ازواج شامل تھیں۔“ (عمدة القاری)



## پریشان کن طرز عمل

حضرت انسؓ سے روایت ہے کہ حضرت عمرؓ نے فرمایا کہ: ”نبی کریم صلی اللہ علیہ وسلم کی بیویوں نے آپس کے رشک و رقابت میں مل جل کر آپؐ کو تنگ کر دیا تھا۔“ (بخاری)

مندرجہ بالا روایات سے یہ تو صاف مترشح ہے کہ اس دور میں ازواج النبیؐ کے باہمی رشک و رقابت اور غیرت و منافست کی کیفیت اور ان کی طرف سے نفقے میں توسیع کے مطالبے کی شدت نے ایسی صورت حال پیدا کر دی تھی کہ جو اللہ کے رسولؐ کے لئے سخت پریشانی اور تکدر کا موجب بنی ہوئی تھی۔ یہ تو تھے گھر کے اندرونی حالات، لیکن جو بات حضورؐ کو اور آپؐ کے مخلصین حضرت ابوبکرؓ اور حضرت عمرؓ کو نہایت بے چین کئے ہوئی تھی وہ مدینے کے منافقین کا معاملہ تھا۔

## گھر سے باہر کا ماحول

علامہ شبلی کی تحقیق کے مطابق اس وقت مدینے میں شریک منافقوں کی تعداد تقریباً ”چار سو تھی۔ ان میں مرد بھی تھے اور عورتیں بھی۔ ان میں کچھ خواتین ایسی بھی تھیں جن کا ازواج مطہرات کے پاس آنا جانا تھا۔ ان میں سے ایک کا نام علامہ ابن حجر نے اپنی کتاب ”اصابہ“ میں ”ام جلدح“ بیان کیا ہے اور بتایا ہے کہ وہ اپنی باتوں سے ازواج مطہرات کو آپس میں بھڑکانے کی کوشش کیا کرتی تھی اور باقی بدطینت اور شریر النفس منافق ہمیشہ اس ٹاک میں رہتے تھے کہ کسی حیلے اور کسی تدبیر سے حضورؐ کے خاندان والوں اور آپؐ کے قابل اعتماد ساتھیوں میں پھوٹ ڈال دیں۔ وہ اپنے مذموم

مقاصد میں کامیابی کی ایک جھلک واقعہ افک میں دیکھ چکے تھے جس نے حضورؐ کو، آپؐ کے خاندان کو اور آپؐ کے جان نثار محسن کو ایک جان سوز کرب میں مبتلا کر دیا تھا۔

اگر سیدہ عائشہؓ کی برائت میں قرآنی آیات نازل نہ ہوتیں تو نوزائیدہ اسلامی معاشرہ شدید خانہ جنگی کے خطرے کی لپیٹ میں آجاتا۔

اسی طرح اب منافقوں کو ازدواج مطہرات کی کبیدگی خاطر، باہمی رشک و رقابت اور نفقے کے مطالبے میں مظاہرہ کا حال معلوم ہوا ہوگا تو انہوں نے ایک طرف انہیں آپس میں بھڑکانے اور دوسری طرف سیدہ عائشہؓ اور سیدہ حفصہؓ کے والدین کو ایک دوسرے سے الجھانے اور ان دونوں بزرگوں کو ان کے ہادی و مرشد سے بدظن کرنے کی مہمات کا آغاز کر دیا ہوگا اور اندیشہ پیدا ہوچلا ہوگا کہ اگر حالات اسی نہج پر چلتے رہے تو منصب رسالت کے اہم اور مقدس فرائض کی ادائیگی کی راہ میں بے شمار مشکلات کھڑی ہو جائیں گی، چنانچہ خدا کے برگزیدہ رسولؐ نے مصلح اعظم کی حیثیت سے ایک ایسے حکیمانہ اقدام کا فیصلہ کیا جس کے نتیجے میں ماحول میں پیدا ہونے والے تمام دھندلکے غائب ہو گئے۔

### حکیمانہ اقدام

رسول اللہ صلی اللہ علیہ وسلم نے عہد کر لیا کہ ایک ماہ تک آپؐ ازدواج مطہرات سے ملیں گے نہ ان سے کسی قسم کا تعلق رکھیں گے۔ آپؐ ایک بالاخانے میں تنہا نشین ہو گئے۔ روایات میں بالاخانے کو ”مشریہ“ کہا گیا ہے۔ یہ مشریہ سیدہ عائشہؓ کے حجرے کا بالاخانہ تھا جو مسجد نبوی سے متصل ازدواج کے حجروں کے برابر تھا اور ذخیرہ گاہ کے طور پر استعمال ہوتا تھا۔ جتنے

عرصے آپ اس میں تشریف فرما رہے آپ کا حبشی غلام ”رباح“ بطور دربان آستانے پر بیٹھا رہا۔ آپ کھجور کے ایک تنے کے سہارے اس بالاخانے میں آتے جاتے تھے۔ اتفاق کی بات کہ انہی دنوں آپ اپنی سواری سے گر گئے جس کی وجہ سے آپ کی پنڈلی زخمی ہو گئی تھی۔ اور اسی چوٹ کی وجہ سے آپ کو بالاخانے سے اترنے اور چڑھنے میں خاصی تکلیف ہوتی تھی۔

### اس اقدام کے اثرات

آپ کے اس فیصلے اور آپ کے اس اقدام کی خبر تمام شہر میں پھیل گئی۔ اہل ایمان کو اپنے محبوب و محترم ہادی کی اس تکلیف اور اس پریشانی نے تڑپا کر رکھ دیا۔ وہ اس بات سے بے چین ہو گئے کہ وہ مقدس اور بابرکت گہر جو ان کے لئے باعث خیر و رحمت اور موجب فوز و فلاح تھا، اب اس کے کین پریشان بھی ہیں اور آزرہ بھی بے چین بھی ہیں اور مضطرب بھی۔ یہ خبر عام طور پر مشہور ہو گئی کہ حضورؐ نے اپنی تمام بیویوں کو طلاق دے دی ہے۔ یہ خبر عام مسلمانوں اور ازدواج نبیؐ کے قلب و ذہن پر کس طرح بجلی بن کر گری اور کس طرح سب کی شخصیتوں کو ہلا کر رکھ دیا اس کا اندازہ حضرت عمرؓ کے اس بیان سے ہو سکتا ہے جسے تمام محدثین نے جزوی اختلافات کے ساتھ اپنی کتابوں میں درج کیا ہے اور جس میں وہ فرماتے ہیں:

”عتبان بن مالک انصاری میرے پڑوسی تھے۔ ایک دن وہ حضورؐ کی خدمت میں حاضر ہوتے تھے اور ایک دن میں۔ شام کو دن کی تمام کارروائی ایک دوسرے کو بتا دیا کرتے تھے۔

ایک دن خاصی رات گئے میرے انصاری پڑوسی باہر سے آئے۔ انہوں نے بے قراری کی حالت میں زور زور سے دروازہ کھٹکھٹایا۔ میں گھبرا کر



اٹھا اور دروازہ کھول کر پوچھا ”خیر ہے؟“ انہوں نے کہا ”غضب ہو گیا۔“ میں نے کہا ”کیا غسانی مدینے پر چڑھ آئے ہیں؟“ انہوں نے کہا ”نہیں“ اس سے بھی بڑھ کر۔ رسول صلی اللہ علیہ وسلم نے اپنی بیویوں کو طلاق دے دی ہے۔“

میں اگلی صبح مدینے گیا اور فجر کی نماز حضورؐ کی امامت میں ادا کی۔ نماز سے فارغ ہو کر آپؐ تو بالا خانے میں جا کر تنہا بیٹھ گئے۔ میں حفصہؓ کے پاس گیا تو وہ رو رہی تھی۔ میں نے کہا ”کیا میں نے تجھے پہلے نہیں سمجھایا تھا؟“ حفصہؓ کے پاس سے مسجد نبویؐ میں گیا۔ دیکھا کہ صحابہؓ منبر کے پاس بیٹھے رو رہے ہیں۔“

حضورؐ نے اپنی بیویوں سے ایک مہینہ کے لئے جو مقاطعہ کیا تھا۔ اس واقعہ کو اسلامی لٹریچر میں واقعہ ایلاء کہا جاتا ہے۔ حضرت عمرؓ کا یہ بیان اس واقعے کے پہلے اور دوسرے دن کی روداد بیان کرتا ہے جس سے صاف ظاہر ہوتا ہے کہ اہل ایمان اس موقع پر غم و اندوہ کی تصویر بنے ہوئے تھے اور ازواج مطہراتؓ کا بھڑکا ہوا جذبہ رشک و منافست، ندامت و پشیمانی کے جذبہ دلگداز میں تبدیل ہو چکا تھا۔ ہر زوجہ مطہرہؓ افسوس و حسرت کا پیکر بنی ہوئی تھی کہ اس نے اپنے منافسانہ طرز عمل سے اپنے رحیم و کریم، شفیق و مہربان اور ہمدرد و غمگسار شوہر کو ناراض کر دیا۔ وہی سیدہ حفصہؓ جو بقول حضرت عمرؓ ”مظاہرہ“ کا ایک ستون اعظم تھیں، بلک بلک کر رو رہی تھیں۔ اسی طرح سیدہ ام سلمہؓ جنہوں نے اس ”مظاہرے“ کے موقع پر تمام ازواج مطہرات کے جذبات کی ترجمانی پوری جرات و بے باکی سے کی تھی، اس واقعہ ایلاء پر زار و قطار رو رہی تھیں۔ علامہ ابن سعد نے ان کا بیان نقل کیا ہے جس

میں وہ فرماتی ہیں:

”رسول اللہ صلی اللہ علیہ وسلم اپنی بیویوں سے علیحدہ ہو کر بالاخانے میں گوشہ نشین ہو گئے۔ میں رونے لگی۔ میرے پاس آنے والے پوچھتے تھے کیا آپ کو حضورؐ نے طلاق دے دی؟ میں کہتی تھی ”اللہ کی قسم! مجھے کچھ معلوم نہیں۔“

حضرت عمرؓ کا اخلاص

شریٰبند منافقین جو کاشانہ نبوت میں رونما ہونے والی اس وقتی ناہمواری کی بنا پر سیدہ عائشہؓ اور سیدہ حفصہؓ کے والدین کو اپنی مذموم سازشوں میں ملوث کر کے اسلامی نظام اور اسلامی معاشرے کو سیوتاڑ کرنے کے منصوبے تیار کر رہے تھے، فاروق اعظمؓ نے اللہ کے رسولؐ کے ساتھ اپنی جان سپارانہ وفا کا اعلان کر کے ان کے چہروں پر ذلت و نامرلوی کی سیاهی مل دی، چنانچہ وہ اپنے اسی بیان میں آگے چل کر فرماتے ہیں:

”میں مسجد سے اٹھ کر بالاخانے کے پاس آیا اور خادم خاص سے کہا کہ وہ میرے لئے حضورؐ سے اجازت طلب کرے، لیکن آپؐ نے کوئی جواب نہ دیا۔ میں مسجد میں چلا گیا۔ وہاں قرار نہ آیا پھر بالاخانے کے قریب آیا اور بلند آواز میں کہا ”رباح! میرے لئے اذن مانگ، شاید رسول اللہ صلی اللہ علیہ وسلم کو یہ خیال ہے کہ میں حفصہؓ کی سفارش کرنے آیا ہوں۔ خدا کی قسم! اگر آپؐ فرمائیں تو حفصہؓ کی گردن اڑا دوں۔“ حضورؐ نے اجازت مرحمت فرمادی۔

حضورؐ کے رہن سہن کا معیار

جس دور اور جس واقعے کا ذکر ہو رہا ہے اس کا تعلق ۹ھ کے ابتدائی دور سے تھا۔ اس وقت پورا عرب اسلامی حکومت کی سیاسی اور عسکری قوت کی برتری تسلیم کر چکا تھا۔ عرب کے کونے کونے سے قبائل کے نمائندہ و فوجی مدینے آکر اپنی وفاداری اور اطاعت کا برملا اظہار کر رہے تھے۔ پورے ملک میں اسلام کی مخالف قوتیں سپر انداز ہو چکی تھیں۔ حضور اسلام کی اس اجتماعی قوت وحشت کے سربراہ تھے۔ اس جلالت و شوکت کے باوجود آپ کے رہن سہن کا معیار کیا تھا؟ اس کی ایک جھلک حضرت عمرؓ کی روایت ہی سے آنکھوں کے سامنے آجاتی ہے۔ اس روایت میں حضرت عمرؓ اپنے بیان کو جاری رکھتے ہوئے بتاتے ہیں:

”اجازت ملنے پر جب میں بالاخانے میں پہنچا تو میں نے دیکھا کہ حضورؐ ایک چٹائی پر لیٹے ہوئے تھے۔ آپ کے جسم مبارک اور چٹائی کے درمیان کوئی پھونٹا نہ تھا اور سر مبارک کے نیچے چمڑے کا تکیہ تھا جس میں کھجور کی چھال بھری ہوئی تھی۔ آپ کے پاؤں کے پاس سلم کے پتوں کا ڈھیر تھا (یہ پتے چمڑے کی دباغت کے کام آتے ہیں) اور سرہانے کی طرف کچے چمڑے لٹکے ہوئے تھے۔ میں نے دیکھا کہ آپ کے پہلو پر چٹائی کے نشانات پڑ گئے تھے۔ اس پر میں رو پڑا۔ آپ نے دریافت فرمایا ”تم رو کیوں رہے ہو؟“ میں نے عرض کیا۔ ”یا رسول اللہ! قیصر و کسریٰ تو کیسی عشرت میں ہیں اور آپ اللہ کے رسول ہو کر اس حالت میں۔“ آپ نے فرمایا ”کیا تم اس بات پر خوش نہیں ہو کہ ان کے لئے صرف دنیا ہے اور ہمارے لئے آخرت۔“

اس کے بعد حضرت عمرؓ اپنی ان کوششوں کا ذکر کرتے ہیں جس کے ذریعہ وہ حضورؐ کا تکرار اور طبیعت کی کبیدگی کم کرنے کی کوشش کرتے ہیں۔



جب آپؐ حضرت عمرؓ سے بشارت کے ساتھ بات چیت شروع کر دیتے ہیں تو وہ آپؐ سے دریافت کرتے ہیں:-

”یا رسول اللہ! کیا آپؐ نے اپنی بیویوں کو طلاق دے دی ہے؟“

آپؐ نے فرمایا ”نہیں۔“

اس پر حضرت عمرؓ نے بلند آواز سے نعرہ تکبیر لگایا۔ اس نعرہ کی گونج سے مسجد میں موجود مسلمانوں کو اور گھروں میں موجود ازواج مطہرات کو علم ہو گیا کہ یہ خبر غلط ہے کہ حضورؐ نے اپنی بیویوں کو طلاق دے دی ہے۔

واقعہ ایلاء کے اثرات ازواج نبیؐ پر

رسول اللہ صلی اللہ علیہ وسلم کے اپنی بیویوں سے ایک ماہ کے لئے مقاطعے اور سورہ تحریم کی ان آیتوں کے نزول کا مقصد یہی تھا کہ ازواج مطہرات کے ذہنوں اور ان کے دلوں میں اس مقام اور اس مرتبے کی ذمہ داریوں کا احساس پوری شدت سے تازہ کر دیا جائے جو انہیں اللہ کے آخری نبیؐ کی رفیق زندگی ہونے کی حیثیت سے حاصل ہوا تھا۔ وہ اپنے آپ کو دنیا کی عام عورتوں کی طرح اور اپنے گھروں کو معاشرے کے دوسرے گھروں کی طرح نہ سمجھ بیٹھیں۔ سورہ تحریم کی پانچویں آیت کا پہلا فقرہ ان کے دلوں کو لرزادینے اور ان کی شخصیتوں کو جھنجھوڑ دینے کے لئے کافی تھا۔

اس اشارے سے بڑھ کر ان کے لئے اور کیا تنبیہ ہو سکتی تھی کہ اگر اللہ کا نبیؐ ان کو طلاق دے دے تو بعید نہیں کہ اللہ اپنے نبیؐ کو ان کی جگہ ان سے بہتر بیویاں عنایت فرمادے۔ اول تو حضورؐ سے طلاق مل جانے کا تصور ہی ان کے لئے ناقابل برداشت تھا، اس سے بڑھ کر یہ کہ ان سے امہات المومنین ہونے کا شرف چھن جائے گا اور دوسری عورتیں جو اللہ تعالیٰ

آپؐ کی زوجیت میں دے گا وہ ان سے بہتر ہوں گی۔

اس تنبیہ کے بعد تو یہ بات قطعاً ناممکن تھی کہ ازواج مطہرات سے پھر کبھی کوئی ایسی حرکت سرزد ہوتی یا کسی ایسے طرز عمل کا اظہار ہوتا جس پر خدائے عزوجل کی طرف سے گرفت اور تنبیہ کی نوبت آتی۔ یہی وجہ ہے کہ قرآن مجید میں یہی وہ واحد مقام ہے جہاں ان بلند کردارِ عالی حوصلہ اور پیکرِ اخلاص و وفا خواتین کو تنبیہ فرمائی گئی ہے۔ اور یہ اس امر کا بین اور ناقابل تردید ثبوت ہے کہ ان عالی مرتبت خواتین نے اپنے رویے اور اپنے طرز عمل کی مستقل بنیاد پر اس انداز میں اصلاح فرمائی کہ وہ نگاہ خداوندی میں اس کے نبیؐ کی دائمی اور ابدی رفاقت و زوجیت کی مستحق قرار پائیں۔

### مقاطعے کا خاتمہ

حضورؐ کے خادم خاص حضرت انسؓ بن مالک سے روایت ہے کہ جب واقعہ ایلاء کا ۲۹ واں دن ہوا تو حضرت جبریل رسول اللہ صلی اللہ علیہ وسلم کی خدمت میں حاضر ہوئے اور عرض کیا: ”یا رسول اللہ! آپؐ کی قسم پوری ہو گئی ہے۔ اور مہینہ مکمل ہو گیا ہے اب آپؐ مقاطعہ ختم فرمادیں۔“ (بخاری)

مقاطعے کے خاتمے اور اس کے بعد کی روداد حضرت عمرؓ اپنی اسی طویل اور مفصل روایت میں اس طرح بیان کرتے ہیں:

”جب ۲۹ راتیں گزر گئیں تو نبی کریم صلی اللہ علیہ وسلم سب سے پہلے ام المومنین سیدہ عائشہؓ کے پاس تشریف لائے۔ سیدہؓ نے عرض کیا۔ ”یا رسول اللہ! آپؐ نے تو قسم کھائی تھی کہ آپؐ ایک ماہ تک ہمارے ہاں تشریف نہ لائیں گے اور اب آپؐ ۲۹ ویں رات ہی تشریف لے آئے؟ میں

تو ایک ایک دن گنتی رہی۔ ”آپؐ نے فرمایا ”مہینہ ۲۹ دن کا بھی ہوتا ہے۔“  
(اور وہ مہینہ ۲۹ دن کا ہی تھا)“

ام المؤمنین سیدہ عائشہؓ بیان کرتی ہیں:

”پھر اللہ تعالیٰ نے آیت تعظیم نازل فرمائی۔ اس موقع پر آپؐ نے  
اپنی تمام ازواج مطہرات میں سے سب سے پہلے مجھ سے ہی استفسار فرمایا تھا  
اور میں نے آپؐ کو اختیار کر لیا تھا۔ پھر آپؐ نے اپنی تمام ازواج مطہرات کو  
اختیار دیا اور سب نے وہی جواب دیا جو میں نے دیا تھا۔“ (بخاری، مسلم)

## ۵۔ امتحان میں کامیابی

اس سے پہلے حضرت عمرؓ کی روایت کے حوالے سے ام المومنین سیدہ عائشہؓ کا وہ بیان نقل کیا جا چکا ہے جس کے مطابق جب حضورؐ بلاخانے سے تشریف لائے تو آیت تَخِیْرُ نازل ہوئی۔ اس آیت میں ازواج مطہرات کو ایک خاص اختیار دیا گیا تھا اس لئے یہ آیت تَخِیْر کے نام سے مشہور ہوئی۔ اس کا ترجمہ درج ذیل ہے:

”اے نبیؐ! اپنی بیویوں سے کہو۔ اگر تم دنیا اور اس کی زینت چاہتی ہو تو آؤ، میں تمہیں کچھ دے دلا کر بھلے طریقے سے رخصت کر دوں۔ اگر تم اللہؐ اس کے رسولؐ اور دار آخرت کی طالب ہو تو جان لو کہ تم میں سے جو نیکوکار ہیں اللہ تعالیٰ نے ان کے لئے اجر عظیم مہیا کر رکھا ہے“

(سورہ احزاب آیت ۲۸، ۲۹)

اس آیت کے نازل ہونے کے بعد حضورؐ نے سب سے پہلے سیدہ عائشہؓ سے فرمایا۔ ”میں تم سے ایک بات کہتا ہوں۔ جواب دینے میں جلدی نہ کرنا۔ اپنے ماں باپ کی رائے لے لو پھر فیصلہ کرنا۔“ اس کے بعد آپؐ نے انہیں خدا کا یہ حکم سنایا جو اس آیت میں نازل ہوا تھا۔ یہ حکم سن کر سیدہ عائشہؓ نے عرض کیا ”کیا اس معاملے میں اپنے ماں باپ سے پوچھوں؟ میں تو اللہؐ اس کے رسولؐ اور دار آخرت کو چاہتی ہوں۔“ اس کے بعد حضورؐ باقی ازواج مطہرات میں سے ایک ایک کے پاس تشریف لے گئے اور ہر ایک سے یہی بات فرمائی اور ہر ایک نے وہی جواب دیا جو ام المومنین سیدہ عائشہؓ نے



دیا تھا۔ (مسلم، نسائی، مسند احمد، طبقات ابن سعد)

بعض مفسرین نے اس آیت **تغصیر** کا زمانہ نزول ۵ھ قرار دیا ہے۔ اس وقت حرم نبوی میں صرف چار ازواج مطہرات تھیں۔ یعنی سیدہ سودہؓ، سیدہ عائشہؓ، سیدہ حفصہؓ اور سیدہ ام سلمہؓ لیکن علامہ شبلی نے اپنی عالمانہ تحقیق کے بعد اس کا زمانہ نزول واقعہ ایلاء سے متصل متعین کیا ہے۔ ہمارے نزدیک علامہ شبلی کی رائے درج ذیل وجوہ کی بنا پر قرین صواب اور لائق ترجیح ہے۔

۱۔ حضرت عمرؓ کی وہ روایت جسے واقعہ ایلاء کے متعلق تمام محدثین نے اپنی کتابوں میں درج کیا ہے اس میں سیدہ عائشہؓ کا بیان واضح طور پر موجود ہے جس میں وہ فرماتی ہیں کہ آیت **تغصیر** اس وقت نازل ہوئی جب حضورؐ اپنی ازواج سے مقاطعہ ختم کر کے بالاخانے سے تشریف لے آئے تھے۔

۲۔ اگر اس آیت کا زمانہ نزول ۵ھ مان لیا جائے تو اس سے یہ ثابت ہوگا کہ یہ امتحان صرف چار ازواج مطہرات کا ہوا تھا اور یہ اختیار بھی صرف ان چار کو ہی ملا تھا، لیکن قرآن کا اسلوب یہ ظاہر کر رہا ہے کہ اس امتحان میں کامیابی کا شرف تمام ازواج مطہرات نے حاصل کیا اور وہ سب کی سب اس کامیابی اور سرخروئی پر خصوصی اعزازات کی مستحق قرار پائیں جن کی تفصیل آئندہ صفحات میں آرہی ہے۔

۳۔ ۵ھ تک حالات ہی ایسے تھے کہ ازواج مطہرات کی طرف سے توسیع نفقہ کا مطالبہ کسی طور بھی مناسب اور معقول معلوم نہیں ہوتا۔ یہ دور سخت آزمائش کا تھا۔ حضورؐ کا کوئی ذریعہ معاش بھی نہ تھا۔ یہ ہوشمند خواتین

اس صورت حال سے بخوبی واقف تھیں۔ انہوں نے عسرت اور تنگی کا یہ دور پورے صبر سے گزار کر اللہ اور اس کے رسولؐ کے ساتھ غیر متزلزل وفا شکاری کا ثبوت دیا۔ ہاں، اگر یہ واقعہ ۹ھ کا تسلیم کیا جائے تو ازواج مطہرات کے اس مطالبے اور مظاہرے میں موزونیت کا عنصر نظر آتا ہے۔ وہ یہ کہ اس وقت فتوحات کا سلسلہ وسیع سے وسیع تر ہوتا جا رہا تھا اور مال غنیمت کثرت سے مدینے آرہا تھا۔ دوسری طرف اب اس حرم مقدس میں سیدہ ام حبیبہؓ سیدہ جویریہؓ اور سیدہ صفیہؓ جیسی خواتین بھی رونق افروز ہو گئی تھیں جو نامور سرداروں اور رئیسوں کی صاحبزادیاں تھیں اور وہ سمجھتی تھیں کہ حضورؐ بڑی آسانی سے ان کے توسیع نفقہ کے مطالبے کو شرف قبولیت بخش سکتے ہیں۔

مندرجہ بالا دلائل کی بنا پر ہماری رائے یہی ہے کہ آیت تفسیر واقعہ ایلاء کے موقع پر نازل ہوئی اور اس طرح تمام ازواج مطہرات نے اس آزمائش اور اس امتحان میں سرخروئی حاصل کی اور اپنی بلند ہمتی، عالی حوصلگی اور اللہ اور اس کے رسولؐ کے ساتھ اپنی والہانہ وابستگی کا ثبوت دے کر ثابت کر دیا کہ وہ نوع انسانی کے طبقہ اناث میں سب سے افضل اور سب سے معزز ہیں۔

## ۶۔ دائمی رفاقت کا شرف

ازواج مطہرات نے خدا کے عطا کردہ اختیار کو استعمال کرتے ہوئے جب دنیا پر آخرت کو ترجیح دینے کا فیصلہ کر دیا تو ان کا یہ مخلصانہ اقدام بارگاہ رب العزت میں اتنا پسندیدہ اور قابل قدر قرار پایا کہ اس نے انہیں اپنے محبوب و ممتاز رسولؐ کی ابدی زوجیت و رفاقت کے لازوال شرف سے بہرہ ور فرمانے کا اعلان کر دیا اور اپنے نبیؐ کو ہدایت کی:

”اے نبیؐ! اس کے بعد دوسری عورتیں تمہارے لئے حلال نہیں ہیں اور نہ اس کی اجازت ہے کہ ان کی جگہ اور بیویاں لے آؤ۔ خواہ ان کا حسن تمہیں کتنا ہی پسند ہو۔“ (سورہ احزاب ۵۲)

اسی خدائی ہدایت کا نتیجہ تھا کہ رسول اللہ صلی اللہ علیہ وسلم نے اس کے بعد نہ تو کوئی اور شادی کی اور نہ ہی اپنی کسی زوجہ مطہرہ کو طلاق دے کر اپنے سے جدا فرمایا۔ اس سے یہ بھی ظاہر ہو گیا کہ یہ وفا شعار خواتین ہی انسانی معاشرے کی بہترین خواتین تھیں۔ یہ سچی مسلمان بھی تھیں اور باایمان بھی، اطاعت گزار بھی تھیں اور عبادت گزار بھی، توبہ گزار بھی تھیں اور روزہ دار بھی۔

## ۷۔ ازواج مطہرات کے گھروں کی قدر و منزلت

بارگاہ خداوندی میں ازواج مطہرات کی قدر و منزلت کا اندازہ اس امر سے بخوبی ہو جاتا ہے کہ اللہ تعالیٰ نے انکے گھروں کو اپنے نبیؐ کے گھر اور نبیؐ کے گھروں کو ان کے گھر قرار دیا ہے۔ یہ اسی صورت ممکن ہوا کہ خدائے علیم و خبیر کے نزدیک نبیؐ اور ان کی ازواج کے مابین کامل ہم آہنگی، یک رنگی اور یک جہتی موجود تھی۔ اللہ کے نبی صلی اللہ علیہ وسلم ان کے گھروں کے سربراہ تھے تو یہ ازواج مطہرات آپ کے گھر کی ملکائیں تھیں۔

ان مقدس اور بابرکت گھروں کی اہمیت اس امر سے بھی ہویدا ہے کہ ان کی نسبت سے قرآن مجید میں ایک سورہ، ”سورہ الحجرات“ کے نام سے موجود ہے اور اس میں ان گھروں کا ذکر اس طرح کیا گیا ہے:

”اے نبیؐ جو لوگ تمہیں حجروں کے باہر سے پکارتے ہیں ان میں اکثر بے عقل ہیں۔ اگر وہ تمہارے برآمد ہونے تک صبر کرتے تو انہی کے لئے بہتر ہوتا۔“ (سورہ الحجرات آیت ۵)

یہی وہ بابرکت حجرے ہیں جنہیں خداوند تعالیٰ کی طرف سے وہ شان ملی اور انہیں اس وقار و احترام سے نوازا گیا جس کی نظیر رہتی دنیا تک نہیں ملے گی۔ ان میں وحی کے ذریعے تعلیمات الہی نازل ہوتی تھیں اور ان کی ملکائیں انہیں یاد کرنے اور بیان کرنے پر مامور تھیں۔ اس طرح یہ حجرے اور یہ گھر انوار و تجلیات الہی کے مراکز اور نورانی تعلیمات کے مدارس بن گئے۔ ان کی اس حیثیت کا ذکر قرآن مجید اس طرح کرتا ہے:



”نبی کی بیویو! یاد رکھو اور بیان کرو اللہ کی آیات اور حکمت کی ان باتوں کو جو تمہارے گھروں میں سنائی جاتی ہیں۔ بے شک اللہ لطیف اور باخبر ہے۔“ (سورہ احزاب آیت ۳۴)

### حجروں کی ظاہری حالت

ازواج مطہرات کے وہ حجرے جنہیں انقلاب آفرین اور تاریخ ساز تحریک کے مراکز اور علم و حکمت کے مخازن کی حیثیت حاصل تھی اور جنہوں نے اس انسانیت نواز جدوجہد میں تعلیمی درسگاہوں اور تزکیہ نفوس کی تربیت گاہوں کا مثالی کردار ادا کیا ان کی ظاہری شکل و صورت اور ان کی مادی حیثیت کیا تھی؟ اس کی وضاحت کے لئے ہم شاہ مصباح الدین کی تحقیقات کا کچھ حصہ ان کی مایہ ناز کتاب سیرت احمد مجتبیٰ سے پیش کرتے ہیں:

مسجد کی تعمیر سے فراغت پائی تو آپؐ نے اس سے متصل دو حجروں کی بنیاد ڈالی۔ ان میں سے ایک حضرت سودہؓ کے لئے اور دوسرا حضرت عائشہؓ کے لئے تھا۔ یہ دونوں حجرے کچی اینٹوں کے تھے۔ ان کی چھتیں کھجور کے پتوں کی تھیں۔ چھ سات ہاتھ چوڑے اور دس ہاتھ لائے تھے۔ ان کی اونچائی اتنی تھی کہ آدمی کھڑا ہو کر چھت ہاتھ سے چھو سکتا تھا۔ دروازوں پر کواڑ کی بجائے سیاہ بالوں کے کبل کے پردے تھے۔ حضرت عائشہؓ کے گھر میں ایک پٹ کا دروازہ تھا جو کبھی بند نہ ہوا۔ اس کے ساتھ بالاخانہ تھا جس کو ”مشریہ“ کہا جاتا تھا۔ ایلاء کے ایام میں حضورؐ نے یہاں ایک مہینہ علیحدگی میں بسر فرمایا تھا۔ ان کے حجروں میں راتوں کو چراغ تک نہ جلتے تھے۔

مسجد سے متصل ہی حضرت حارثہ بن نعمان کے مکانات تھے۔ جب حضورؐ کسی خاتون کو شرف زوجیت بخشتے تو وہ اپنا مکان خالی کر دیتے۔ اس طرح

یکے بعد دیگرے تمام مکانات آپؐ کی نذر کر دیئے۔ ان میں چار مکان کچی اینٹ کے تھے جن کے اندرونی حجرے ٹیوں کے بنے ہوئے تھے۔ پانچ مکان گارے اور کجور کی شاخوں کے تھے جن میں حجرے نہ تھے۔ سارے گھر مسجد سے متصل تھے۔ حضرت ام سلمہؓ، حضرت ام حبیبہؓ، حضرت جویریہؓ، حضرت میمونہؓ اور حضرت زینبؓ کے مکانات شام کی سمت تھے۔ حضرت سودہؓ اور حضرت حفصہؓ کے گھر مشرقی جانب تھے۔“

## ۸۔ مومنوں کی مائیں ہونے کا بے مثل اعزاز

ازواج النبی صلی اللہ علیہ وسلم کا سب سے اہم اور سب سے عظیم اعزاز و اکرام یہ ہے کہ اللہ تعالیٰ نے انہیں اہل ایمان کی مائیں ہونے کا لامتناہی شرف بخشا۔ چنانچہ قرآن مجید میں اعلان خداوندی ہے:

”پیغمبر مومنوں پر ان کی جانوں سے بھی زیادہ حق رکھتے ہیں اور پیغمبر کی بیویاں ان کی مائیں ہیں۔“ (سورہ احزاب آیت ۶)

مذکورہ بالا آیت میں ازواج مطہرات کو نوع انسانی یا امت کی مائیں نہیں بتایا گیا بلکہ یہ رشتہ اور یہ تعلق صرف اور صرف اہل ایمان کے ساتھ قائم کیا گیا ہے۔ جس طرح ایمان کے کمال کا انحصار اس امر پر ہے کہ ایک مومن کے نزدیک اللہ کے نبیؐ کی ذات اس کی اپنی ذات سے زیادہ محبوب اور عزیز ہو، اسی طرح ایمان کا تقاضا یہ بھی ہے کہ ازواج مطہرات کا احترام اور وقار دل میں اپنی حقیقی ماں سے بھی زیادہ ہو۔

ان کے اسی احترام اور وقار کی بنا پر اللہ تعالیٰ نے اہل ایمان کو ہدایت کی ہے:

”تمہارے لئے ہرگز یہ جائز نہیں کہ اللہ کے رسولؐ کو تکلیف دو اور نہ ہی یہ جائز ہے کہ ان کے بعد ان کی بیویوں سے نکاح کرو۔ یہ اللہ کے نزدیک بہت بڑا گناہ ہے۔“ (سورہ احزاب آیت ۵۳)

یہ آیت واضح طور پر اشارہ کر رہی ہے کہ امہات المومنین کی جناب میں بے ادبی اور گستاخی اللہ کے رسولؐ کو اذیت پہنچانے کے مترادف ہے جو

قرخداوندی کو بھڑکانے کا موجب ہے۔

علامہ ابن سعد نے اپنی طبقات میں حضرت مسروق کے حوالے سے ایک دلچسپ روایت درج کی ہے جس میں وہ بیان کرتے ہیں کہ ایک عورت نے ام المومنین سیدہ عائشہؓ کو ”اماں جان“ کہہ کر مخاطب کیا۔ اس پر سیدہ نے فرمایا: ”میں تم عورتوں کی اماں نہیں ہوں میں تو صرف مومن مردوں کی اماں ہوں کیونکہ قرآن مجید نے ہمیں ان مردوں کی اماں قرار دیا ہے جو اہل ایمان ہیں۔ قرآن میں ”ہم“ کی ضمیر استعمال ہوئی ہے۔ جو مردوں کے لئے ہوتی ہے۔“

اس کے برخلاف ام المومنین سیدہ ام سلمہؓ نے کہا ”میں مومن مردوں اور عورتوں سب کی اماں ہوں کیونکہ اللہ تعالیٰ نے جب مردوں کو مخاطب کیا ہے تو عورتیں اس میں خود بخود شامل ہو گئیں اور قرآن کا اسلوب بیان یہی ہے۔“

نوٹ۔ اس روایت سے ام المومنین سیدہ عائشہؓ کا جو مسلک ظاہر ہوتا ہے وہ ان کا کوئی مستقل موقف اور مسلک نہیں تھا۔ ایسا معلوم ہوتا ہے کہ انہوں نے یہ بات خدمت میں حاضر ہونے والی عورت کے کسی قابل اعتراض رویے پر تنبیہ کے انداز میں کہی ہوگی۔



## ۹۔ عورتوں کے حقوق کی حفاظت

اللہ تعالیٰ نے اپنے نبیؐ کی شادیوں کی توثیق و تصدیق کرتے ہوئے فرمایا ہے۔ ”اے نبیؐ ہم نے تمہارے لئے حلال کر دیں تمہاری وہ بیویاں جن کے مہر تم نے ادا کئے ہیں۔“ (سورہ احزاب آیت ۵۰)

اس آیت میں حضورؐ کی شادیوں کی تصدیق مہر کی ادائیگی کی بنا پر کی گئی ہے۔ اس سے اس امر کی وضاحت بھی ہو گئی ہے کہ مہر کی رقم بیوی کا قانونی حق ہے۔ اس میں اس کا باپ، اس کا شوہر یا کوئی اور رشتے دار شریک نہیں ہو سکتا۔ اس طرح ازواج مطہرات عورتوں کے حقوق کی ضامن قرار پائیں۔

### مہر کی رقم

قرآن و سنت کے مطالعے سے یہ بات واضح ہو جاتی ہے کہ اسلام نے مہر کی رقم کی کوئی حد مقرر نہیں کی۔ یہ معاملہ فریقین کی رضامندی پر چھوڑ دیا گیا ہے لیکن نبی کریم صلی اللہ علیہ وسلم نے اپنی بیویوں اور بیٹیوں کا جو مہر مقرر کیا اس کی تفصیل درج ذیل روایات سے مل جاتی ہے:

۱۔ حضرت ابو سلمہؓ بیان کرتے ہیں کہ میں نے ام المومنین سیدہ عائشہؓ سے دریافت کیا کہ حضورؐ نے کتنا مہر ادا کیا تھا۔ ام المومنین نے جواب میں فرمایا ساڑھے بارہ اوقیہ چاندی یعنی پانچ سو درہم۔ (مسلم)

۲۔ حضرت عمرؓ بیان کرتے ہیں کہ رسول اللہ صلی اللہ علیہ وسلم نے اپنے نکاح کئے اور اپنی بیٹیوں کے بھی، لیکن آپؐ نے کسی نکاح کے موقع پر بھی بارہ اوقیہ چاندی یعنی ۴۸۰ درہم سے زیادہ مہر مقرر نہیں فرمایا۔

(ترمذی، ابوداؤد، نسائی)

۳۔ ام المومنین سیدہ ام حبیبہؓ بیان کرتی ہیں ”شاہ حبشہ نجاشی نے میرا نکاح حضورؐ سے کیا اور اس نے چار ہزار درہم بطور مہر میرے پاس بھجوائے۔“ (ابوداؤد، نسائی)

۴۔ امام زہری بیان کرتے ہیں کہ رسول اللہ صلی اللہ علیہ وسلم کا مہر دس اوقیہ چاندی یعنی چار سو درہم ہوتا تھا۔ (طبقات ابن سعد)

## ۱۰۔ پاکیزگی کردار کی تصدیق

یہ تو بیان ہو چکا ہے کہ منافقوں کا گروہ ہر وقت اس کوشش میں رہتا تھا کہ خدا کے رسولؐ کی گہروالیوں کے متعلق ایسی خبریں عام ہوں جن سے اس تقدس مآب گھر کی اخلاقی رفعت و جلالت پر حرف آئے۔ اس مقصد کے لئے انہیں افواہ سازی اور بہتان طرازی جیسی حرکات قبیحہ سے بھی دریغ نہ تھا۔ واقعہ اٹک کے موقع پر ان کا یہ گھناؤنا کردار کھل کر سامنے آگیا تھا۔ اس کے باوجود وہ اپنے اس قابل مذمت طرز عمل پر قائم رہے۔ مگر اللہ تعالیٰ نے اپنے پیارے نبیؐ کی بیویوں کے کردار اور ان کی سیرت کو جانچنے اور پرکھنے کا ایک ایسا معیار مہیا کر دیا جس کی موزونیت سے انکار کی صرف وہی شخص جرات کر سکتا ہے جو عقل و دانش اور فہم و شعور سے کلی طور پر محروم ہو گیا ہو۔ وہ معیار اور وہ پیمانہ یہ ہے:

”خبیث عورتیں خبیث مردوں کے لئے ہیں اور خبیث مرد خبیث عورتوں کے لئے۔ پاکیزہ عورتیں پاکیزہ مردوں کے لئے ہیں اور پاکیزہ مرد پاکیزہ عورتوں کے لئے۔ ان کا دامن پاک ہے ان باتوں سے جو بتانے والے بتاتے ہیں۔ ان کے لئے مغفرت ہے اور رزق کریم۔“ (سورہ نور آیت ۲۶)

حضرت محمد صلی اللہ علیہ وسلم جن کی پاکیزہ سیرت سے ملک کا ہر شخص واقف تھا، یہ کیسے ممکن ہو سکتا ہے کہ وہ اپنے مزاج کی نفاست، اپنی طبیعت کی طہارت اور اپنے کردار کی پاکیزگی کے باوجود ایسی عورتوں کے ساتھ الفت و محبت اور شفقت و رافت کے جذبات سے سرشار ہو کر برسوں نباہ کریں جن

کا کردار معاذ اللہ عفت و عصمت اور اخلاق و شرافت اور دیانت و امانت کے  
 پسندیدہ معیار سے کسی صورت بھی فروتر ہو۔ ان پاکباز خواتین کا نبیؐ کی  
 رفاقت اور زوجیت میں ہونا ہی خدا کی نگاہ میں اور ہر صاحب ہوش انسان کی  
 نظر میں اس بات کا ناقابل تردید ثبوت ہے کہ وہ اپنی پاکبازی و پاکدامنی، اپنی  
 ہوشمندی و ارجمندی، اپنی تہذیب و شائستگی اور اللہ کے دین کے ساتھ اپنی  
 والہانہ وابستگی کی وجہ سے اخلاق و شرافت کے بلند ترین مقام پر فائز ہیں۔



## ۱۱۔ ازواج مطہرات کے ساتھ حضورؐ کا مثالی حسن سلوک

اہل ایمان مردوں کو خطاب کرتے ہوئے قرآن مجید نے تاکید کی ہے: ”اپنی بیویوں کے ساتھ بھلے طریقے سے زندگی بسر کرو۔“

(سورہ نساء آیت ۱۹)

اس حکم خداوندی کی تشریح کرتے ہوئے رسول اللہ صلی اللہ علیہ وسلم فرماتے ہیں:

”تم میں کامل مومن وہ ہے جس کا اخلاق اچھا ہے اور تم میں بہترین شخص وہ ہے جس کا سلوک اپنی بیویوں کے ساتھ سب سے اچھا ہے۔“ (ترمذی)

حجۃ الوداع کے موقع پر دنیائے انسانیت کے سامنے انسانی عز و شرف کا جامع چارٹر پیش کرتے ہوئے آپؐ نے ارشاد فرمایا:

”تمہاری بیویوں کا تمہارے اوپر حق ہے کہ ان کی خوراک اور ان کے لباس کے انتظام کے ساتھ ان سے حسن سلوک سے پیش آؤ۔“ (ترمذی)

اس صنف نازک کے ساتھ حضورؐ نے اپنے طرز عمل اور اپنے رویے کی وضاحت اپنے پیروکاروں کے سامنے اس طرح فرمائی:

”تم میں سب سے بہتر وہ ہے جو اپنے اہل خانہ کے ساتھ سب سے بہتر سلوک کرے اور میں اپنے گھروالوں کے ساتھ سب سے بہتر سلوک کرتا ہوں۔“ (اسوہ رسولؐ)

اس قرآنی ہدایت کی روشنی میں جب ہم نبی کریم صلی اللہ علیہ وسلم کی اپنی بیویوں کے ساتھ حسن معاشرت کا مطالعہ کرتے ہیں تو صاف نظر آتا ہے کہ آپؐ نے ان کے فطری اور بنیادی حقوق کی پوری طرح حفاظت کی، ان کی انفرادیت کو تسلیم کیا اور ان کی دلجوئی اور خبرگیری کی پوری پوری کوشش فرمائی۔

### انفرادی شخص کی حفاظت

ہر خاتون کی یہ فطری خواہش ہوتی ہے کہ اس کی انفرادیت تسلیم کی جائے، اس کی نجی زندگی کا پوری طرح تحفظ ہو اور زندگی کے ایک دائرے میں وہ خود مختار اور آزاد ہو۔ حضورؐ نے اپنی ازواج مطہرات کے ان فطری تقاضوں کا پورا پورا خیال کیا اور ان میں سے ہر ایک کے لئے علیحدہ مکان کا انتظام کیا اور ان کی ضروریات کی اشیاء مہیا کیں، گو وہ سامان نہایت مختصر اور سادہ ہوتا تھا۔ مثلاً ”روایات سے معلوم ہوتا ہے کہ جو خوش قسمت خاتون بھی حرم نبوی میں داخل ہوتی تھی اسے کم از کم درج ذیل چیزیں ضرور ملتی تھیں۔

۱۔ رہائش کے لئے مکان۔ (ان مکانوں کی تفصیل پہلے بیان ہو چکی

ہے۔)

۲۔ مہر کی رقم جو چار سو سے پانچ سو درہم کے درمیان ہوتی تھی۔

۳۔ دودھ دینے والی اونٹنی یا بکری

۴۔ آٹا پینے کے لئے دو چکیاں

۵۔ مشکیزہ پانی کے لئے

۶۔ چڑی تکیہ جس میں کھجور کی چھال بھری ہوتی تھی۔

۷۔ نفلہ عام طور پر کھجوریں اور جو ہوتے تھے۔

## خبرگیری

۷۔ تک کاشانہ نبوت میں ازواج مطہرات کی تعداد نو ہو گئی تھی۔ آپؐ کا معمول تھا کہ نماز عصر کے بعد روزانہ تھوڑی تھوڑی دیر کے لئے ان میں سے ہر ایک کے ہاں تشریف لے جاتے۔ سلام کرنے میں سبقت فرماتے اور ہر ایک سے خیر و عافیت دریافت کرتے۔ ان کی ضروریات معلوم کرتے اور انہیں پورا کرنے کی تدابیر فرماتے۔

## دلجوئی

حضور اکرم صلی اللہ علیہ وسلم سراپا لطف و کرم تھے۔ آپؐ کے اس لطف و کرم کی بارش گھر والوں پر بھی خوب ہوتی تھی۔ معمول تھا کہ آپؐ جب گھر میں تشریف لاتے تو تبسم کی دلاویز نورانیت آپؐ کے چہرہ اقدس پر نمایاں ہوتی۔ مغرب کے بعد باری والی زوجہ مطہرہ کے ہاں محفل جمعی جس میں تمام ازواج مطہرات شریک ہوتیں۔ آزادانہ ماحول میں پوری بے تکلفی سے باتیں ہوتیں۔ ان محفلوں کے دل خوش کن اور روح پرور مناظر کی جھلکیاں ام المومنین سیدہ عائشہؓ کی زبانی سنئے وہ فرماتی ہیں:

”آپؐ ہم میں اس طرح ہنستے بولتے اور کھل مل جاتے کہ معلوم ہی نہ ہوتا تھا کہ کوئی اولوالعزم نبیؐ ہیں۔ لیکن جب کوئی دینی بات ہوتی یا نماز کا وقت آجاتا تو ایسا معلوم ہوتا کہ آپؐ وہ آدمی ہی نہیں ہیں۔“ (اسوہ رسولؐ)

انہی محفلوں میں ازواج مطہرات ادھر ادھر کے قصے یا گزرے ہوئے واقعات بیان کرتیں تو آپؐ برابر سنتے رہتے اور خود بھی اپنے گزشتہ واقعات و

حالات سناتے۔ حضورؐ کو اپنی بیویوں کی راحت اور انہیں بلاوجہ پریشانی سے بچانے کا اتنا خیال تھا کہ آپؐ اچانک گھر میں تشریف نہ لاتے بلکہ اس طرح قدم رنجہ فرماتے کہ گھر والوں کو پہلے سے آپؐ کی تشریف آوری کا علم ہو جاتا تھا۔ پھر آپؐ سلام کرتے۔ رات کا وقت ہوتا تو سلامتی کی دعا کے یہ الفاظ دھیمی آواز سے ادا فرماتے تاکہ سلام کی آواز سے سونے والی کی نیند اور استراحت میں خلل واقع نہ ہو۔

حضرت اسوٰۃ بیان کرتے ہیں کہ میں نے ام المومنین سیدہ عائشہؓ سے دریافت کیا کہ حضورؐ گھر میں آکر کون سے کام انجام دیا کرتے تھے۔ سیدہؓ نے فرمایا: ”رسول اللہ صلی اللہ علیہ وسلم گھر میں تشریف لا کر مخدوم و ممتاز بن کر نہ رہتے تھے بلکہ گھریلو زندگی میں بھرپور حصہ لیتے تھے۔ گھر کا کام بھی کر لیتے تھے۔ مثلاً ”بکری کا دودھ نکال لینا“ اپنی نعلین مبارک سی لینا اور اسی قسم کے دوسرے معاملات و مشاغل میں حصہ لینا۔“ (مسند احمد)

آپؐ کا یہ طریق کار اسی لئے تھا کہ گھر کا ماحول خوش گوار ہو اور اس کے مکین یعنی ازواج مطہرات ماحول کی اس بشارت و فرحت سے پوری طرح لطف اندوز ہوں۔ دلجوئی اور بے تکلفی کے واقعات کا ذکر کرتے ہوئے سیدہ عائشہؓ بیان کرتی ہیں:

”میں ایک سفر میں حضورؐ کے ساتھ تھی۔ آپؐ نے میرے ساتھ دوڑ میں مقابلہ کیا۔ میں آگے نکل گئی، کیونکہ میں دہلی پتلی تھی۔ جب میں کچھ عرصے کے بعد فریہ اندام ہو گئی تو آپؐ نے پھر میرے ساتھ دوڑ میں مقابلہ کیا اور آپؐ آگے نکل گئے۔ آپؐ نے فرمایا ”میرا یہ آگے بڑھ جانا تمہارے پہلے بڑھ جانے کا بدلہ ہے۔“



خدا کے نبی صلی اللہ علیہ وسلم کی طرف سے اپنی بیویوں کی یہ دلجوئی نازبرداری کی حد تک پہنچی ہوئی تھی۔ اس کا اندازہ نازل کے واقعات سے ہو جاتا ہے:

- ۱۔ ایک دفعہ ازواج مطہرات حضورؐ کے ساتھ شریک سفر تھیں۔ سارہان اونٹوں کو تیز تیز ہانکنے لگے۔ آپؐ نے فرمایا۔ ”دیکھنا یہ آگینے ہیں۔“
- ۲۔ خیبر سے واپسی کے سفر میں ام المومنین سیدہ صفیہؓ آپؐ کے پیچھے اونٹ پر سوار تھیں۔ اتفاق سے سواری کا پاؤں پھسل گیا اور سوار زمین پر آ رہے۔ حضرت ابو طلحہؓ فوراً ”آپؐ کی خدمت میں حاضر ہوئے اور آپؐ کی خیریت دریافت کی۔ آپؐ نے فرمایا ”پہلے عورت کی خبر لو۔“

(سیرت النبی جلد دوم)

- ۳۔ ام المومنین سیدہ صفیہؓ کھانا بہت عمدہ پکاتی تھیں۔ ایک دن انہوں نے کھانا تیار کر کے حضورؐ کی خدمت میں بھیجا۔ اس وقت آپؐ سیدہ عائشہؓ کے ہاں تشریف فرما تھے۔ سیدہؓ نے جذبہ رشک کے تحت پیالہ خادم سے لے کر زمین پر دے مارا۔ کھانا دسترخوان پر گر ا جو چڑے کا تھا اس لئے اسے اٹھا لیا گیا۔ آپؐ نے پیالے کے ٹکڑے جن جن کر جمع کئے اور انہیں جوڑا پھر دو سرا پیالہ منگوا کر سیدہ صفیہؓ کو واپس کیا۔“ (نسائی)

- ۴۔ ایک دفعہ ام المومنین سیدہ عائشہؓ آنحضرت صلی اللہ علیہ وسلم سے بلند آواز سے باتیں کر رہی تھیں۔ اتفاق سے حضرت ابوبکرؓ آگئے اور اپنی بیٹی سیدہ عائشہؓ کو پکڑ کر تھپڑ مارنا چاہا کہ تو حضورؐ سے چلا کر بولتی ہے۔ آپؐ بچ میں آگئے اور اس طرح سیدہ عائشہؓ کو بچالیا۔ حضرت ابوبکرؓ غصہ میں بھرے ہوئے تھے باہر چلے گئے۔ آپؐ نے فرمایا ”کیوں؟ کس طرح تم کو بچالیا!“ چند

روز کے بعد حضرت ابو بکرؓ حضورؐ کی خدمت میں آئے تو حالت بدل چکی تھی۔  
بولے کہ مجھے بھی صلح میں شریک کیجئے جیسا کہ اس موقع پر میں نے جنگ میں  
شرکت کی تھی۔ آپؐ نے فرمایا ”ہاں“ اور ہاں۔“ (ابوداؤد)

۵۔ ام المومنین سیدہ عائشہؓ ہی بیان کرتی ہیں:

ایک روز میں نے رسول صلی اللہ علیہ وسلم کے لئے حریرہ تیار کیا اور  
آپؐ کی خدمت میں پیش کیا۔ اس وقت سیدہ سودہؓ بھی وہاں موجود تھیں۔  
میں نے ان سے کہا کہ تم بھی کھاؤ۔ انہوں نے کسی وجہ سے انکار کیا۔ میں  
نے کہا ”یا تو کھاؤ ورنہ اس حریرے سے میں تمہارا منہ سان دوں گی۔ انہوں  
نے پھر بھی انکار کیا میں نے حریرے میں ہاتھ بھر کر ان کا منہ سان دیا۔ نبی  
کریم صلی اللہ علیہ وسلم یہ دیکھ کر ہنسے۔ آپؐ نے سیدہ سودہؓ سے کہا ”تم بھی  
اس کا منہ سان دو“ آپؐ نے اپنے ہاتھ سے مجھے دبایا تاکہ میں مزاحمت نہ  
کر سکوں۔ چنانچہ سیدہ سودہؓ نے حریرہ میرے منہ پر لپ دیا۔ آپؐ پھر ہنسے۔  
(اسوہ رسولؐ)

مندرجہ بالا روایات سے صاف پتہ چلتا ہے کہ پیغمبر اعظم صلی اللہ علیہ  
وسلم اپنے گھر میں ایک جابر، سخت گیر اور تند مزاج انسان کی حیثیت سے  
نہیں بلکہ ایک رحیم و شفیق، نرم خو، نرم مزاج اور ملسار انسان کی حیثیت  
سے وقت گزارتے تھے اور اپنی طبیعت کی ملائمت و ملاطفت اور اپنے مزاج  
کی گفتگی و بشارت سے گھر کے ماحول کو خوش گوار اور پر بہار بنائے رکھتے  
تھے کیونکہ ایسے سہانے اور دلنواز ماحول میں ہی گھر کے مکینوں کی ذہنی و اخلاقی  
اور روحانی صلاحیتیں نشوونما پا کر ارتقاء کی بلند منازل طے کر سکتی ہیں اور  
ایسے ہی روح پرور ماحول میں تعلیم و تربیت کا مشن مفید اور مثبت نتائج ظاہر

کر سکتا ہے۔

## اظہار رائے کی آزادی

عرب کے معاشرے میں عورت کو کوئی خاص سماجی مقام حاصل نہ تھا۔ بقول حضرت عمر فاروقؓ ہم قریش کے لوگ عورتوں کو دبا کر رکھنے کے عادی تھے مگر اللہ کے رسولؐ کی بعثت کا مقصد وحید ہی یہ تھا کہ آپؐ انسانیت کے پس ماندہ طبقوں کو ذلت و خواری اور بے بسی و بے کسی کی پستیوں سے اٹھا کر عزت و وقار اور شرف و احترام کی بلندیوں پر فائز کریں اور ان کے وہ فطری اور بنیادی حقوق جو ظالم اور جاہل معاشروں نے سلب کر رکھے تھے انہیں واپس دلائیں۔ اپنی اسی حکمت عملی کے تحت آپؐ نے اپنی بیویوں کو وہ مقام عطا فرمایا جس سے اس وقت کا معاشرہ بالکل نامانوس تھا۔ اس گھر کی یہ ملائیں ایک عظیم اور بلند نصب العین یعنی انسانی ذہنوں کی تطہیر اور سیرت و کردار کی تعمیر کے کام میں اپنے جلیل القدر رفیق زندگی کی ممد و معاون تھیں، اس لئے ضروری تھا کہ انہیں اپنی رائے کے اظہار اور اپنے دل کی بات بیان کرنے کی پوری آزادی ہو۔ چنانچہ حضورؐ نے یہ آزادی انہیں کامل طور پر عطا فرمائی۔ یہی وجہ ہے کہ روایات میں ایسے واقعات ملتے ہیں جن سے معلوم ہوتا ہے کہ ازواج مطہرات میں کسی کو دین کے کسی معاملے، قرآنی آیات کی تشریح و توضیح اور آپؐ کے کسی عمل یا فعل کے متعلق دل میں کسی قسم کا شک و شبہ پیدا ہوتا تو فوراً ”سوال کے ذریعے پوری آزادی سے اس کا اظہار کر دیتی تھیں اور آپؐ پوری ملامت و بشارت سے اس کے شبہات کا ازالہ فرمادیتے تھے۔ اگر ازواج مطہرات کو اس حرم محترم میں یہ آزادی حاصل نہ ہوتی تو شاید امت مسلمہ بہت سے معاملات میں یقین و اعتماد کی

روشنی سے محروم رہ جاتی۔

ازواج مطہرات کو اظہار رائے کی یہ آزادی دینی حقائق و معارف معلوم کرنے تک ہی محدود نہ تھی بلکہ عام خانگی زندگی میں اپنے جذبات و احساسات بیان کرنے کی بھی انہیں کامل آزادی حاصل تھی۔ وہ اپنی ضروریات بلا تکلف آپ کے سامنے پیش کرتیں اور اپنے مطالبات انفرادی طور پر یا اجتماعی طور پر آپ کے سامنے پیش کرنا اپنا حق سمجھتی تھیں۔

حضور اکرم صلی اللہ علیہ وسلم اللہ کے مقبول نبی اور اہل ایمان کے محبوب مطاع و رہنما ہونے کے ساتھ ساتھ ازواج مطہرات کے شوہر اور رفیق زندگی بھی تھے۔ یہ بلند مرتبہ خواتین آپ کی ان تمام حیثیتوں اور ان کے نازک تقاضوں سے شعوری طور پر واقف تھیں اور ان کا پوری طرح خیال بھی رکھتی تھیں۔ لیکن زوجیت کا تعلق اور رشتہ صرف انہی کے ساتھ تھا جس میں امت کا کوئی فرد یا کوئی اور گروہ شریک نہ تھا، اس لئے اس رشتے کے لطیف تقاضوں کے پیش نظر ازواج مطہرات کی حضور کے ساتھ بے تکلفی اور اپنے مطالبات پیش کرنے کی خصوصی آزادی میں بھی کوئی اور شریک نہیں ہو سکتا۔ اس کی کچھ مثالیں پہلے بیان ہو چکی ہیں اور کچھ آئندہ صفحات میں سامنے آئیں گی۔

### عدل و مساوات

قرآن مجید انسانی فطرت کی خصوصیت بیان کرتے ہوئے بیان کرتا ہے:

”یویوں کے درمیان پورا پورا عدل کرنا تمہارے بس میں نہیں ہے۔ تم چاہو بھی تو اس پر قادر نہیں ہو سکتے لہذا قانون الہی کا غشا پورا کرنے کے لئے یہ کافی ہے کہ ایک یوی کی طرف اس طرح نہ جھک جاؤ کہ دوسری کو

ادھر نکلتا چھوڑ دو۔ اگر تم اپنا عمل درست رکھو اور اللہ سے ڈرتے رہو تو اللہ چشم پوشی کرنے والا اور رحم فرمانے والا ہے۔“ (سورہ نساء آیت ۴۹)

آپؐ ازواج مطہرات کے حقوق کی ادائیگی میں پوری مساوات ملحوظ رکھتے تھے۔ رہی محبت و رغبت تو آپؐ فرمایا کرتے تھے کہ یا اللہ جس کا مجھے اختیار ہے اس کی تقسیم تو میں نے مساوی طور پر کر دی لیکن جو بات میرے بس میں نہیں ہے اس پر مجھے ملامت نہ کیجئے۔ (اختیاری چیز سے مراد معاملات و معاشرت ہے اور غیر اختیاری سے مراد محبت اور میلان طبع)

(ترمذی، ابوداؤد، ابن ماجہ)

بیویوں کے درمیان معاشرتی عدل و انصاف کی اللہ کے رسولؐ کی نگاہ میں کیا اہمیت تھی، اس کا اندازہ ذیل کی حدیث سے بخوبی ہو سکتا ہے:

حضرت ابو ہریرہؓ بیان کرتے ہیں کہ رحمت عالم صلی اللہ علیہ وسلم نے فرمایا: ”جس شخص کی دو بیویاں ہوں اور وہ ان کے حقوق کی ادائیگی میں انصاف اور مساوات سے کام نہ لے تو وہ شخص قیامت کے دن اس حال میں آئے گا کہ اس کا آدھا دھڑ گرا ہوا ہوگا۔“ (ترمذی)

حضور اکرم صلی اللہ علیہ وسلم نے اپنی بیویوں کے ساتھ مساویانہ سلوک کی نہایت روشن اور درخشنده مثال قائم کی۔ آپؐ نے اپنا معمول بتایا ہوا تھا کہ عصر کے بعد روزانہ ہر ایک بیوی کے ہاں تشریف لے جاتے۔ مغرب کے بعد مشترکہ مجلس جمعی اور رات وہیں گزارتے جہاں کی باری ہوتی۔ اسی طرح خرچ دینے کے معاملے میں بھی آپؐ برابری کے اصول کو قائم رکھتے۔ تمام بیویوں میں سے آپؐ کی قلبی محبت و رغبت سیدہ عائشہؓ کے ساتھ سب سے زیادہ تھی لیکن وقت اور نان و نفقہ کی تقسیم کے سلسلہ میں



ان سے کسی خصوصی رعایت کو آپؐ نے کبھی روا نہ رکھا۔ یہاں اس امر کا اظہار بھی ضروری ہے کہ سیدہ عائشہؓ کے ساتھ آپؐ کی طبیعت کا یہ میلان ان کے ظاہری حسن و جمال سے نہ تھا بلکہ ان کی قابلیت، ذہانت، قوت اجتہاد، دقت نظر اور وسعت معلومات جیسی خوبیوں اور محاسن کی وجہ سے تھا۔

اللہ تعالیٰ نے اہل ایمان کے لئے اپنی بیویوں کے درمیان عدل و انصاف اور ازدواجی حقوق میں مساوات اور برابری کو لازمی قرار دیا ہے۔ لیکن اس نے اپنے نبیؐ کو ان کی نبوت و رسالت کی کٹھن، ہمہ گیر اور ہمہ پہلو ذمہ داریوں کے پیش نظر اس ذمے داری سے خصوصی طور پر مستثنیٰ قرار دے دیا ہے۔ اس سلسلے میں ارشاد خداوندی ہے:

”اے نبیؐ، تم کو اختیار دیا جاتا ہے کہ اپنی بیویوں میں سے جس کو چاہو اپنے سے الگ رکھو، جسے چاہو اپنے ساتھ رکھو اور جسے چاہو الگ رکھنے کے بعد اپنے پاس بلا لو۔ اس معاملے میں تم پر کوئی مضائقہ نہیں ہے۔ اس طرح زیادہ متوقع ہے کہ ان کی آنکھیں ٹھنڈی رہیں گی اور وہ رنجیدہ نہ ہوں گی اور جو کچھ بھی تم ان کو دو گے اس پر وہ سب راضی رہیں گی۔“ (سورہ احزاب آیت ۵۱)

خدا کی طرف سے اپنے نبیؐ کے لئے اس خصوصی رعایت کے بعد ازواج مطہرات کا اللہ اور اس کے رسولؐ کو اختیار کرنا ان کی بے لوثی و بے نفسی اور اللہ اور اس کی رسولؐ کے لئے ان کی والہانہ فدائیت اور عاشقانہ فتائیت کا بین ثبوت ہے اور اس اعزاز اور اس شرف میں کوئی اور طبقہ اور گروہ ان کا ہم سر نہیں۔ مالک حقیقی کی طرف سے اس خصوصی رعایت کے باوجود حضورؐ کا کیا طرز عمل رہا، اس کا جواب ام المومنین سیدہ

عائشہؓ کی زبانی سنئے۔ وہ فرماتی ہیں:

”اس آیت کے نازل ہونے کے بعد بھی رسول اللہ صلی اللہ علیہ وسلم کا طریقہ یہی رہا کہ آپؐ ہم میں سے کسی بیوی کی باری کے دن دوسری بیوی کے ہاں جاتے تو اس سے اجازت لے کر جاتے تھے۔ آپؐ باری کے سلسلے میں اتنی پابندی فرماتے کہ کبھی ہم میں سے کسی کو کسی پر ترجیح نہ دیتے اور ایسا شاذ و نادر ہی ہوتا کہ آپؐ ازواج مطہرات کے ہاں روزانہ تشریف نہ لے گئے ہوں۔“ (بخاری، مسلم، ابوداؤد، ابوبکر جصاص)

سیدہ عائشہؓ کا یہ بیان بھی بخاری نے نقل کیا ہے:

”جب رسول اللہ صلی اللہ علیہ وسلم بیمار ہوئے اور آپؐ میں چلنے پھرنے کی طاقت نہ رہی تو آپؐ اپنی سب بیویوں سے اجازت لے کر میرے ہاں تشریف لے آئے اور وہیں آپؐ نے وصال فرمایا۔“ (مشکوٰۃ)

ثان و نفقہ میں مساوات

حضور اکرم صلی اللہ علیہ وسلم نے جس طرح میل جول اور وقت کی تقسیم کے معاملے میں اپنی تمام ازواج مطہرات کے ساتھ مساوات اور برابری کا لحاظ رکھا اسی طرح ثان و نفقہ کی ادائیگی میں بھی کسی کو کسی پر ترجیح نہیں دی۔

واقعہ ہجرت نے مکے سے آنے والے مہاجرین اور حضورؐ کی اقتصادی حالت مضحل کر کے رکھ دی تھی۔ دوسرے مہاجرین تو مدینہ منورہ آکر کسی حد تک حصول معاش کی جدوجہد میں لگ گئے تھے لیکن آپؐ پر منصب رسالت کی تعلیمی، تبلیغی، تربیتی اور تنظیمی ذمے داریاں اتنی وسیع، اتنی ہمہ پہلو اور اتنی ہمہ گیر تھیں کہ ان سے وقت نکال کر معاشی مشاغل میں مصروف ہونا آپؐ کے لیے ممکن نہ رہا۔

انصار نے آپؐ کی اور آپؐ کے اہل خانہ کی ضروریات کی کفالت کی خاطر اپنے نخلستانوں میں کھجوروں کے کچھ درخت مخصوص کر دیئے تھے۔ اور کچھ دودھ دینے والی اونٹیاں اور بکریاں آپؐ کی خدمت میں بطور ہدیہ پیش کر دی تھیں۔ یہی وجہ ہے کہ ان دنوں حرم نبوی کے مکینوں کا زیادہ تر انحصار دودھ اور کھجوروں پر ہی تھا اور تنگی و عسرت کا دور دورہ تھا۔

۳ھ میں جب یہودیوں کا قبیلہ بنی نضیر اپنی باغیانہ روش کی بنا پر مدینے سے نکالا گیا تو اس کے چھوڑے ہوئے کچھ نخلستان آپؐ نے بحکم خداوندی اپنے ذاتی اور خانگی اخراجات کے لئے خاص کر لئے۔ آپؐ ان کی پیداوار فروخت کر کے مساوی طور پر ازواج مطہرات میں تقسیم فرمادیتے تھے لیکن یہ آمدنی بھی اتنی کم تھی کہ گزارہ بڑی مشکل سے ہوتا تھا۔

۷ھ میں خیبر اور یہودیوں کے دوسرے علاقے اسلامی سلطنت کے زیر نگیں آ گئے۔ قرآنی ہدایت کے مطابق آپؐ نے ان میں سے ایک حصہ اپنے گھر کے اخراجات کے لئے مخصوص کر لیا اور تمام مورخین اس امر پر متفق ہیں کہ خیبر کی فتح کے بعد آپؐ نے اپنی ہر زوجہ مطہرہ کے سالانہ اخراجات کے لئے ۸۰ وسق کھجور اور ۲۰ وسق جو مقرر کر دیئے موجودہ دور کے حساب سے ان اجناس کی مقدار تقریباً "۳۲۰ من کھجوریں اور ۸۰ من جو بنتی ہے۔ بظاہر اجناس کی یہ مقدار ایک زوجہ مطہرہ کے ایک سال کے اخراجات کے لئے کافی معلوم ہوتی ہے لیکن مستند اور معتبر روایات اس امر کی شاہد ہیں کہ اس کے بعد بھی اللہ کے آخری رسولؐ کے گھروں میں فقر و فاقہ اور افلاس و تنگدستی کا ہی دور دورہ رہا۔ اس حیرت افزا اور تعجب انگیز صورتحال کو سمجھنے کے لئے اہمات المومنین کی سوچ، ان کے طرز عمل اور ان کے

مجموعی کردار کا مطالعہ از بس ضروری ہے۔ خدائے عزوجل نے اپنے محبوب بنی کی رفاقت اور زوجیت کے لئے جن بلند حوصلہ خواتین کو منتخب کیا ان میں بے شمار اخلاقی اور روحانی خوبیوں اور کمالات کے ساتھ جو صفت اور جو خوبی سب میں مشترکہ طور پر موجود تھی وہ تھی دل کی وسعت، ہاتھ کی کشادگی اور ابنائے جنس کے ہارے میں دلسوزی و دردمندی۔ یہ صفات بنیادی طور پر ان کی طبیعت اور ان کے مزاج کا جزو تھیں۔ پھر رحمت عالم صلی اللہ علیہ وسلم کے فیض صحبت و تربیت سے ان کی یہ فطری صلاحیتیں جلا پا کر اپنے اوج کمال کو پہنچ گئیں۔ اب وہ کشادہ دل بھی تھیں اور فراغ دست بھی۔ ان کے جود و سخا اور کرم و عطا نے ایسے دریا کی حیثیت اختیار کر لی تھی جس کی طغیانی اور روانی کناروں کی ہر قید سے آزاد تھی۔ ان کے اس طرز عمل نے ان کی طبیعتوں کو صبر و قناعت اور زہد و توکل کا ایسا خوگر بنا دیا تھا کہ اسی حالت میں انہیں سکون بھی حاصل تھا اور روحانی مسرت بھی۔

## ۱۲۔ حضورؐ کی شادیوں کی حکمتیں

یہ ایک تاریخی حقیقت ہے کہ حضورؐ نے اپنے عالم شباب میں ایک چالیس سالہ بیوہ عورت سے شادی کی اور پورے ۲۵ سال ان کے ساتھ نہایت خوش گوار خانگی زندگی بسر کی۔ ان کے انتقال کی بعد پھر جس خاتون کو شرف زوجیت بخشا وہ پچاس سالہ بیوہ تھیں۔ پورے چار سال وہ تنہا ہی حرم نبوت کو اپنی باوفا رفاقت کی شمع سے منور کئے رہیں۔ ۱۱ھ میں سیدہ عائشہؓ اس حرم مقدس میں داخل ہوئیں۔ ۳ھ میں جب کہ آپؐ کی عمر مبارک ۵۳ سال ہو گئی تھی جوانی ڈھل چکی تھی اور برہا پے کے طبعی آثار ظاہر ہوتا شروع ہو گئے تھے، آپؐ نے شادیوں کا سلسلہ شروع کر دیا اور ۷ھ کے آخر تک ۹ اولوالعزم خواتین کا شانہ اقدس میں جلوہ افروز ہو گئیں۔

قابل غور امر یہ ہے کہ خداوند کریم نے اپنی کتاب میں ان تمام شادیوں کی توثیق کی اور اپنے نبیؐ کو ان شادیوں کے سلسلے میں خصوصی ہدایات بھی دیں اور خصوصی مراعات بھی۔ مراعات درج ذیل تھیں:

۱۔ اللہ تعالیٰ نے مسلمانوں پر ایک وقت میں چار سے زیادہ عورتوں کو نکاح میں رکھنے پر جو پابندی عائد کی تھی، اس نے اپنے نبیؐ کو اس سے مستثنیٰ قرار دے دیا۔ (سورہ احزاب آیت ۵۰)

۲۔ ایک سے زیادہ بیویوں کی صورت میں ان کے درمیان عدل و مساوات قائم رکھنے کا جو حکم تمام اہل ایمان کو دیا گیا تھا، اللہ نے اپنے رسولؐ سے یہ پابندی بھی ہٹا لی۔ (سورہ احزاب آیت ۵۱)



قرآن مجید نے ہر شوہر کو یہ اختیار دیا ہے کہ وہ اپنی بیوی کو جب چاہے طلاق دے کر اپنے نکاح کی قید سے اسے آزاد کر دے مگر اللہ تعالیٰ نے اپنے نبیؐ کو ہدایت کی کہ اس کے بعد آپؐ کسی اور عورت سے شادی کر سکتے ہیں نہ اپنی ان بیویوں میں سے کسی کو طلاق دے کر اپنے سے جدا کر سکتے ہیں (سورہ احزاب آیت ۵۲)

قرآن مجید کی یہ تصریحات واضح کر رہی ہیں کہ حضور اکرم صلی اللہ علیہ وسلم کی یہ شادیاں دنیا کے دوسرے لوگوں کی عام شادیوں کی طرح نہیں بلکہ یہ شہنشاہ کائنات کی اس سکیم کا لازمی حصہ تھیں جو بے شمار حکمتوں اور مصلحتوں پر مشتمل تھی۔

اب ہم ذیل میں قرآن مجید کے حوالے سے ان شادیوں کی حکمتیں اور ان کے مصالح معلوم کرنے کی کوشش کریں گے:

### پہلی حکمت - تعلیم و تربیت

خداوند کریم نے اپنی آخری کتاب میں اپنے نبیؐ کے فرائض اس طرح بیان کئے ہیں:

”ہم نے تمہارے درمیان خود تم میں سے ایک رسول بھیجا جو تمہیں ہماری آیات سناتا ہے۔ تمہاری زندگیوں کو سنوارتا ہے۔ تمہیں کتاب اور حکمت کی تعلیم دیتا ہے اور تمہیں وہ باتیں سکھاتا ہے جو تم نہ جانتے تھے“ (سورہ بقرہ آیت ۱۲۹)

قرآن مجید کی یہ آیت بڑی وضاحت سے بیان کر رہی ہے کہ اللہ تعالیٰ نے اپنے نبی محمد صلی اللہ علیہ وسلم کے سپرد جو کام کیا تھا وہ یہ تھا کہ آپؐ ایک ان پڑھ قوم کو جو عام تہذیب و تمدن کے نقطہ نظر سے ناشائستہ

تھی، ہر شعبہ زندگی میں تعلیم و تربیت دے کر اعلیٰ درجہ کی مہذب، متمدن، شائستہ اور پاکیزہ قوم بنائیں۔ اس غرض اور اس مقصد کے لئے صرف مردوں کو تعلیم و تربیت کے نور سے منور کر دینا کافی نہ تھا بلکہ طبقہ نسواں کی تربیت بھی اتنی ہی ضروری تھی۔ مگر تہذیب و معاشرت کے جن اصولوں کو سکھانے کے لئے آپؐ مامور کئے گئے تھے ان کی رو سے مردوں اور عورتوں کا آزادانہ میل جول اور اختلاط ممنوع تھا۔ ظاہر ہے ان اصولوں کو توڑے بغیر آپؐ کے لئے عورتوں کو براہ راست تربیت دینا ممکن نہ تھا۔ اسی لئے خواتین میں تعلیم و تربیت اور رشد و ہدایت کا کام کرنے کی ایک ہی صورت ممکن تھی کہ مختلف صلاحیتوں، مختلف قابلیتوں اور مختلف عمروں کی عورتوں سے آپؐ شادی کریں اور انہیں خود براہ راست تعلیم و تربیت کے زیور سے آراستہ کر کے اپنے اس عظیم و ارفع کام میں مدد کے لئے تیار کریں۔ پھر ان سے ہر قسم کی رہنمائی، شہری، جوان، ادھیڑ عمر اور بوڑھی عورتوں کو دین کے احکام بتانے اور اسلامی اخلاق و تہذیب کے اصول سکھانے کا کام لیں۔

اول تو ازواج مطہرات، ازواجِ نبیؐ کی حیثیت سے خود بخود اپنے رفتی زندگی کے ان کاموں میں اپنے اس تعلق اور رشتے کے فطری تقاضوں کی وجہ سے مددگار اور معاون تھیں، پھر بھی اللہ تعالیٰ نے خود ان کو ان کی اس حیثیت اور ان کے اس کام سے آگاہ کیا، چنانچہ انہیں مخاطب کر کے حکم دیا گیا :

”نبیؐ کی بیوی، یاد رکھو اور بیان کرو اللہ کی آیات اور حکمت کی ان باتوں کو جو تمہارے گھروں میں سنائی جاتی ہیں“ (سورہ احزاب آیت ۳۴)

خدا کے رسولؐ کے اس دعوتی اور تربیتی کام میں ازواج مطہرات کی مدد

اور شرکت کیوں ضروری تھی، اس کی وجہ یہ ہے کہ حضور اکرم صلی اللہ علیہ وسلم اپنی طبیعت اور اپنے مزاج کے لحاظ سے کنواری لڑکیوں سے بھی زیادہ شرمیلے اور باحیا تھے۔ اس پر مزید یہ کہ صحابہ کرامؓ بھی بعض مسائل براہ راست آپؐ سے پوچھتے ہوئے شرماتے تھے۔ خواتین بھی شرماتی تھیں۔ بعض مسائل ایسے تھے جنہیں صرف خواتین بلکہ ازواج مطہرات ہی بیان کر سکتی تھیں۔ مثلاً ”ایک دفعہ ایک خاتون آپؐ کی خدمت میں حاضر ہوئی۔ اس نے دریافت کیا ”یا رسول اللہؐ ماہواری کے بعد کس طرح پاکی حاصل کروں؟“ آپؐ نے پہلے غسل کا طریقہ بیان کیا پھر اسے فرمایا کہ روئی کا استعمال کر۔ عرب میں اس وقت روئی کے استعمال کا رواج نہ تھا، اس لئے خاتون نے عرض کیا:

”یا رسول اللہؐ روئی کیسے استعمال کروں؟“ آپؐ نے فرمایا: ”روئی سے طہارت حاصل کرو۔“ لیکن وہ خاتون بات کو سمجھ نہ سکی اور بار بار پوچھتی رہی۔ اس پر حضرت عائشہؓ جو اس وقت وہاں موجود تھیں، اس کا ہاتھ پکڑ کر الگ لے گئیں اور اسے بتایا کہ فلاں جگہ پر اس طرح رکھنی ہے۔ اس موقع پر سیدہ عائشہؓ کام آئیں۔ ایسے اور بہت سے مسائل تھے جن میں خواتین کو سمجھانے کے لئے ازواج مطہرات کی ضرورت پڑتی تھی۔

خداوند کریمؐ نے ازواج نبیؑ کے سپرد جو کام کیا تھا اسے انہوں نے پوری ذمہ داری اور پوری خوش اسلوبی سے انجام دیا۔ خواتین کے استفسارات حضورؐ کی خدمت میں پیش کئے اور آپؐ کے ارشادات کمال حزم و احتیاط کے ساتھ ان تک پہنچائے۔ اس کے ساتھ اپنی زندگیاں عملی طور پر تعلیمات الہی کے سانچے میں ڈھال کر طبقہ نسواں کے سامنے بطور نمونہ پیش

کریں۔ اور ان کا سب سے بڑا کارنامہ یہ ہے کہ انہوں نے علم و حکمت کے ان آبدار جواہر کو احادیث کی صورت میں قیامت تک آنے والی نسلوں تک منتقل کر دیا۔ ان برگزیدہ ہستیوں کی بیان کردہ احادیث کی تعداد دو ہزار آٹھ سو بائیس (۲۸۲۳) ہے۔ ان سے ان احادیث کو بیان کرنے والوں میں جلیل القدر صحابہ کرام بھی ہیں اور عظیم المرتبت تابعین بھی۔ ان روایات کا تعلق صرف نسوانی مسائل سے نہیں بلکہ انسانی زندگی کے تمام شعبوں سے ہے۔

ہم نے ازواج مطہرات کی روایت کردہ احادیث کی جو تعداد بیان کی ہے اس کے حجم اور اس کی اہمیت کا اندازہ اس وقت تک نہیں ہو سکتا جب تک تقابل کے لئے کچھ مثالیں پیش نہ کی جائیں:

۱۔ اہل علم کے نزدیک کتاب اللہ کے بعد صحیح ترین کتاب صحیح بخاری ہے۔ اس کتاب میں احادیث کی کل تعداد سات ہزار تین سو ستانوے (۷۳۹۷) ہے۔ ان میں کچھ احادیث ایسی ہیں جو مختلف عنوانات کے تحت بار بار درج ہوئی ہیں۔ اگر ان مکررات کو حذف کر دیا جائے تو کل تعداد دو ہزار چھ سو دو (۲۶۰۲) رہ جاتی ہے، یعنی ازواج مطہرات کی بیان کردہ احادیث سے دو سو بیس کم۔

۲۔ صحیح مسلم میں احادیث کی کل تعداد سات ہزار دو سو پچھتر ہے (۷۲۷۵) اگر مکررات کو حذف کر دیا جائے یعنی وہ روایت جو مختلف ابواب میں کئی بار درج ہوئی ہے اسے ایک ہی شمار کیا جائے تو باقی تعداد تقریباً چار ہزار رہ جاتی ہے یعنی ازواج النبیؐ کی احادیث سے ایک ہزار ایک سو اکثر زیادہ۔

۳۔ اس وقت ہمارے سامنے علامہ محمد فواد عبدالباقی کی کتاب اللؤلؤ

والمرجان ہے۔ اس میں صاحب موصوف نے متفق علیہ احادیث کو جمع کیا ہے، یعنی ایسی احادیث جن کو امام بخاری اور امام مسلم نے اپنے صحیحین میں مشترکہ طور پر درج کیا ہے۔ ان کی کل تعداد ایک ہزار نو سو چھ (۱۹۰۶) ہے یعنی اہمات المومنین کی بیان کردہ کل احادیث سے سات سو سولہ (۷۱۶) کم۔

۴۔ موطا امام مالک حدیث کی قدیم ترین کتابوں میں سے ہے۔ اس کی صحت کا اندازہ اس امر سے لگایا جاسکتا ہے کہ شاہ ولی اللہ محدث دہلوی نے اسے ”صحاح ستہ“ میں شمار کیا ہے۔ اس کتاب میں کل ایک ہزار ستائیس روایتیں منقول ہیں، یعنی اہل ایمان کی ماؤں کی احادیث کے مقابلے میں نصف سے بھی کم۔

۵۔ سنن ابو داؤد اور سنن ابن ماجہ ”صحاح ستہ“ میں شامل ہیں لیکن ان میں درج روایات کی تعداد بالترتیب چار ہزار آٹھ سو اور تقریباً چار ہزار ہے۔ اگر ان میں سے مکررات کو نکال دیا جائے تو ان میں درج احادیث کی تعداد بھی اہمات المومنین کی احادیث کی تعداد کے مقابلے میں کم ہی رہ جائے گی۔

ان مثالوں سے اندازہ ہو جاتا ہے کہ امت مسلمہ کو اپنی دینی ماؤں کی وساطت سے علم دین کی بے بہا دولت کا کتنا وافر اور کثیر حصہ حاصل ہوا۔

دوسری حکمت - غلبہ دین

اللہ تعالیٰ اپنی آخری نبیؐ کی بعثت کا مقصد بیان کرتے ہوئے واضح الفاظ میں اعلان کرتا ہے:

”وہ اللہ ہی ہے جس نے اپنے رسولؐ کو ہدایت اور دین حق کے ساتھ بھیجا ہے تاکہ وہ اسے تمام نظامائے زندگی پر غالب کرے۔ خواہ مشرکوں کو یہ



کتنا ہی ناگوار کیوں نہ ہو۔“ (سورہ توبہ آیت ۳۳)

اس آیت کی رو سے محمد مصطفیٰ صلی اللہ علیہ وسلم کے سپرد یہ خدمت بھی تھی کہ آپ پرانے جاہلی اور طاغوتی نظام زندگی کو ختم کر کے اس کی جگہ خدا کا عطا کردہ یعنی اسلامی نظام زندگی عملاً قائم کریں۔ اس مقصد کے لئے آپ نے تذکیر و تبلیغ، تعلیم و تقسیم اور دعوت و ارشاد کی تمام تدابیر اختیار کیں۔ لیکن اس خدمت کی انجام دہی میں آخر کار جاہلی نظام کے علمبرداروں اور سرپرستوں سے تصادم اور جنگ ناگزیر تھی۔ یہ تصادم اور یہ کشمکش اس ملک اور اس ماحول میں پیش آرہی تھی جہاں قبائلی طرز زندگی اپنی مخصوص روایات اور اپنی پوری آن بان کے ساتھ رائج تھا۔ ان حالات میں دوسری تدابیر کے ساتھ آپ کے لئے یہ بھی ضروری تھا کہ آپ مختلف خاندانوں اور قبیلوں میں شادیاں کر کے بہت سے سابقہ تعلقات کو مستحکم اور بہت سی عداوتوں اور دشمنیوں کو ختم کریں، چنانچہ جن عورتوں کو آپ نے شادیوں کے لئے منتخب کیا ان کے چناؤ میں ان کے ذاتی کمالات اور مخصوص اوصاف کے علاوہ یہ غرض اور یہ مصلحت بھی کم و بیش شامل تھی۔ حضرت عائشہؓ سے شادی کی، جس سے حضرت ابوبکرؓ کے ساتھ تعلقات میں مزید استحکام پیدا ہوا اور قبیلہ بنی تیم سے رشتے داری قائم ہوئی۔ قریش میں اس قبیلے کی اتنی اہمیت تھی کہ خون بہا کے مقدمات کے فیصلوں کا کام اسی کے سپرد تھا۔ سیدہ حفصہؓ کے ساتھ شادی نے حضرت عمرؓ فاروق کو آپ کے مزید قریب کر دیا اور ان کا قبیلہ عدی، جس کے پاس سفارت کی ذمہ داریاں تھیں، آپ کے ساتھ رشتہ مصابرت میں منسلک ہو گیا۔ سیدہ ام سلمہؓ اس خاندان کی بیٹی تھیں جس سے ابو جہل اور خالد بن ولید جیسے فوجی جرنیلوں کا تعلق تھا۔ سیدہ ام حبیبہؓ

ابوسفیان کی بیٹی تھیں۔ حضورؐ کے ساتھ ان کے نکاح کے بعد پھر ابوسفیان آپؐ کے مقابلے میں نہیں آیا بلکہ وہ مدینے میں صلح کی کوشش میں سرگرداں نظر آتا ہے۔ سیدہ جویریہؓ قبیلہ بنی مصلح کے سردار کی لخت جگر تھیں۔ یہ قبیلہ قزاقوں کا بھی تھا اور اسلام سے عداوت و دشمنی رکھنے والوں کا بھی۔ سیدہ جویریہؓ جنگی قیدی کی حیثیت سے مدینہ منورہ پہنچیں۔ آپؐ نے انہیں آزاد کر کے انہیں اپنے نکاح میں لے لیا۔ آپؐ کے اس اقدام سے قبیلے کی سوچ اور طرز عمل میں انقلاب آگیا۔ اس کے افراد قزاقی و رہنمی اور اسلامی ریاست کے خلاف فتنہ انگیزی و شورش پسندی چھوڑ کر اسلام کی دولت سے بہرہ ور ہو گئے۔ اسی طرح سیدہ صفیہؓ ایک یہودی قبیلے کے سردار کی صاحبزادی تھیں۔ وہ بھی جنگ کے موقع پر مسلمانوں کے ہاتھوں گرفتار ہوئیں۔ آپؐ نے انہیں آزادی کی نعمت سے نوازا اور ساتھ ہی آپؐ نے ان سے شادی کر کے یہودیوں کی طرف سے مخالفت و مزاحمت کی بھڑکتی ہوئی آگ کو ٹھنڈا کر دیا کیونکہ اس زمانے کی عربی روایات کے مطابق جس شخص سے کسی قبیلے کی بیٹی بیاہی جاتی تھی وہ لڑکی کے خاندان کا ہی نہیں بلکہ پورے قبیلے کا داماد سمجھا جاتا تھا اور داماد سے لڑنا اور اس کے خلاف صف آرا ہونا بڑے شرم اور عار کی بات سمجھی جاتی تھی۔

آپؐ نے عمرہ قضا کے موقع پر سیدہ میمونہؓ سے نکاح میں شادی کی۔ اس کے اثرات کفر و شرک کے گڑھ کے لیے اس طرح مرتب ہوئے کہ اخلاقی، روحانی اور معاشرتی نقطہ نظر سے یہ شہر اسلام کی اخلاقی اور اجتماعی قوت کے ہاتھوں اسی دن فتح ہو گیا تھا، گو سیاسی اور عسکری فتح نو ماہ بعد رمضان ۸ھ کو عمل میں آئی۔ اسی شادی کے نتیجے میں نجد کا علاقہ جو شورش و بغاوت کی

آماجگاہ بنا ہوا تھا، اسلامی ریاست اور اس کے سربراہ کا حامی، مددگار اور خیر خواہ بن گیا۔

اسی طرح حضورؐ کی یہ شادیاں کفر و ظلم کے استبدادی نظام کے استیصال اور اسلام کے عادلانہ اور منصفانہ نظام حیات کے غلبہ و استیلا کا ذریعہ ثابت ہوئیں۔

### تیسری حکمت - اصلاح رسوم

اللہ تعالیٰ قرآن مجید میں اپنے رسولؐ کا تعارف کراتے ہوئے آپؐ کے فرائض منصبی میں سے ایک فرض کا اس طرح ذکر کرتا ہے:

” (ہمارا رسول) ان پر سے بوجھ اتارتا ہے جو ان پر لدے ہوئے تھے اور وہ بندشیں کھولتا ہے جن میں وہ جکڑے ہوئے تھے۔ “

(سورہ اعراف آیت ۷۵)

اس بوجھ اور ان بندوشوں سے مراد وہ جاہلانہ اور ظالمانہ رسمیں تھیں جنہوں نے عرب معاشرے کو اپنی گرفت میں لیا ہوا تھا اور ان غیر فطری اور غیر اخلاقی رسوم و قیود کی بدولت بے شمار بے راہرویوں اور بے اعتدالیوں کو پنپنے اور فروغ پانے کے مواقع مل رہے تھے۔ اللہ کے رسول صلی اللہ علیہ وسلم نے کچھ شادیاں خدا کے اشارے سے ان غیر فطری رسوم کو توڑنے اور ان کے متعلق ذہنوں میں صدیوں سے جمے ہوئے تصورات اور معتقدات کو زائل کرنے کے لئے کیں۔ مثلاً:

۱۔ عرب میں منہ بولے بھائی کی بیٹی کو حقیقی بھتیجی کی طرح سمجھا جاتا تھا اور اس سے شادی ناپسندیدہ اور ناجائز تصور کی جاتی تھی۔ آپؐ نے سیدہ عائشہؓ کے لئے نکاح کا پیغام دیا تو حضرت ابوبکرؓ نے فرمایا تھا: ”حضورؐ کا عائشہؓ

سے نکاح کیسے ہو سکتا ہے؟ وہ تو آپؐ کی بھتیجی ہے۔“

اس تصور اور اس خیال کی اصلاح فرماتے ہوئے آپؐ نے فرمایا ”ابوبکرؓ بے شک میرے دینی بھائی ہیں لیکن ان کی بیٹی سے میری شادی جائز ہے۔“  
چنانچہ آپؐ نے سیدہ عائشہؓ سے نکاح کر کے اس تصورِ باطل کی بیخ کنی فرمادی۔

۲۔ عرب میں ہی نہیں بلکہ اس وقت پوری دنیا میں منہ بولے بیٹے کو حقیقی بیٹے کا درجہ دیا جاتا تھا جس کی وجہ سے نکاح کے لئے بہت سے حلال رشتے حرام قرار پا جاتے تھے۔ آپؐ نے اپنے منہ بولے بیٹے حضرت زیدؓ کی مطلقہ سیدہ زینبؓ کو بحکم خداوندی اپنی زوجیت میں لے کر گود لینے کی اس رسم اور اس کے غیر فطری اور غیر حقیقی لوازمات کے بتوں کو پاش پاش کر دیا۔ اس طرح یہ شادیاں معاشرے میں پھیلی ہوئی جاہلانہ رسموں کے قلع قمع کا موجب ثابت ہوئیں۔

چوتھی حکمت۔ شانِ رحمت کا اظہار

خالق کائنات نے اپنے برگزیدہ رسولؐ کی شان اور اس کی صفات کا تذکرہ قرآن مجید میں اس طرح کیا ہے:

”دیکھو! تم لوگوں کے پاس ایک رسولؐ آیا ہے جو خود تم ہی میں سے ہے، تمہارا نقصان میں پڑنا اس پر شاق ہے۔ تمہاری فلاح کا وہ حریص ہے۔ ایمان لانے والوں کے لئے وہ شفیق اور رحیم ہے۔“ (سورہ توبہ آیت ۳۸)

حضورؐ کی شادیاں آپؐ کی بے پایاں رحمت و رافت اور آپؐ کی بے کراں شانِ رحیمی و کریمی کا مظہر ہیں۔ آپؐ نے اللہ کے دین کی خاطر بے پناہ مصائب و شدائد جھیلنے والی اور اس کی راہ میں ایثار و قربانی کا عدیم الشال

ریکارڈ قائم کر دینے والی خواتین کو ان کی بے بسی اور بے کسی کے عالم میں سارا دیا اور ان کی دھگیری کی اور ان کو مایوسیوں اور ناامیدیوں کی تاریکیوں سے نکال کر ان کے حال اور مستقبل کو تابندہ اور درخشندہ بنا دیا۔ سیدہ سودہؓ اسلام کے ابتدائی دور میں آپؐ کی تحریک سے وابستہ ہو گئیں۔ اور اس راہ میں ہجرت کی تلخیاں اور سختیاں برداشت کیں۔ بیوہ ہو گئیں جب کہ عمر پچاس سے بھی تجاوز کر چکی تھی۔ اس عمر میں یہ امر ناممکن تھا کہ کوئی انہیں اپنی رفاقت میں لیتا لیکن یہ آپؐ کی شانِ رحمت تھی کہ آپؐ نے انہیں اپنے نکاح میں لے کر ان کے مستقبل کو تابناک بنا دیا۔

سیدہ حفصہؓ عالمِ جوانی میں ہی بیوہ ہو گئیں۔ یہ حضرت عمرؓ کی صاحبزادی تھیں۔ حضرت عمرؓ اپنی بیٹی کی بیوگی سے سخت پریشان ہوئے۔ انہوں نے ان کے لئے رفتی زندگی تلاش کرنے کی کوشش کی مگر کامیابی نہ ہوئی۔ اپنی اس پریشانی کا ذکر اپنے ہادی و رہنما سے کیا۔ آپؐ نے انہیں حوصلہ دیا اور ان کی بیٹی کو اپنے نکاح میں لے کر ان کے اضطراب کو اطمینان میں بدل دیا۔

سیدہ ام سلمہؓ نے خدا کے دین کے غلبے کی جدوجہد میں کون سی ایسی تکلیف اور مشقت تھی جو برداشت نہیں کی اور کون سی ایسی قربانی تھی جو بخوشی اس بلند مقصد کی خاطر نہ دی۔ خدا کی راہ میں ان کے شوہر شہید ہو گئے۔ سیدہ پر بے بسی اور بے چارگی کا عالم طاری ہو گیا۔ چھوٹے چھوٹے چار یتیم بچے، نہ کوئی خبرگیری کرنے والا اور نہ کوئی ذریعہ آمدنی۔ غیور اتنی کہ ان کی حالت دیکھتے ہوئے حضرت ابو بکرؓ نے انہیں نکاح کا پیغام دیا لیکن انہوں نے اپنے جذبہ غیرت کی بنا پر پیغام قبول کرنے سے انکار کر دیا۔ حضورؐ نے آگے بڑھ کر اپنی ایک جان نثار اور وفا شعار صحابیہ کی دھگیری کی اور انہیں ام



المومنین کے شرف سے نواز کر ان کے غموں اور دکھوں کا مداوا کیا۔  
 سیدہ ام حبیبہؓ رئیس قریش ابوسفیان کی لخت جگر تھیں۔ ایمان کی  
 دولت کے تحفظ کی خاطر وطن چھوڑا۔ حبشہ میں رفیق زندگی مرتد ہو گیا۔  
 پورے دس سال بڑی عزیمت و استقامت سے نامساعد حالات کا مقابلہ کیا۔  
 غریب الوطنی میں بیوہ ہو گئیں۔ گویا ان پر درد و غم کا پہاڑ ٹوٹ پڑا۔ آپؐ نے  
 انہیں اپنی رفاقت سے مشرف فرما کر ان کی قربانیوں کی قدر افزائی بھی فرمائی  
 اور نیا حوصلہ اور ولولہ بھی عطا فرمایا۔

سیدہ جویریہؓ اور سیدہ صفیہؓ عرب کے نامور سرداروں کی بیٹیاں تھیں۔  
 وہ جنگی قیدیوں کی حیثیت سے آپؐ کی خدمت میں باریاب ہوئیں۔ انہیں  
 لونڈیاں بنا کر بھی رکھا جاسکتا تھا لیکن آپؐ نے انہیں آزاد کیا اور پھر ان سے  
 شادیاں کر کے اپنی بے پناہ رحمت و رافت کا ثبوت دیا۔

اسی طرح سیدہ زینبؓ بنت خزیمہ جن کے پے درپے دو شوہر اللہ کی  
 راہ میں اپنی جانوں کا نذرانہ پیش کر چکے تھے، آپؐ نے ازراہ شفقت ان سے  
 شادی کر کے ان کی پڑمردگی اور اداسی کو بشارت و فرحت میں تبدیل فرمادیا۔  
 الغرض آپؐ کی شادیاں جہاں دوسری اور بے شمار حکمتوں اور مصلحتوں  
 پر مبنی تھیں وہیں یہ آپؐ کی شان رحمت کے اظہار کا ناقابل تردید ثبوت بھی  
 ثابت ہوئیں۔

روئے زمین پر سب سے پہلے نبوت محمدی کی تصدیق کرنے والی ہستی جس نے  
فہم و فراست، تدبیر و حکمت، ایثار و قربانی، خدمت و اطاعت اور ہمدردی و  
دلسوزی کے ایسے روشن مینار قائم کئے جن کی نورانی شعاعوں سے رہتی دنیا  
تک پوری انسانیت جھلکاتی رہے گی۔

ام المؤمنین سیدہ خدیجۃ الکبریٰؓ بنت خویلد

نمبر شمار	عنوان	صفحہ
۱	اجلی تعارف	۹۰
۲	خاندانی حالات	۹۱
۳	کاروبار میں حضورؐ کی شرکت	۹۳
۴	تجارتی سفر	۹۵
۵	سفر سے واپسی کا منظر	۹۵
۶	حضورؐ سے نکاح	۹۶
۷	ابو طالب کا خطبہ نکاح	۹۸
۸	شادی کی خوشی	۹۹
۹	کاروبار میں وسعت	۱۰۰
۱۰	سیدہ کا گھر	۱۰۱
۱۱	حضورؐ کے متعلقین کے ساتھ سیدہ کی شفقت	۱۰۱
۱۲	دل درد مند کی بے تمایاں	۱۰۵
۱۳	سیدہ کی خدمت گزاری	۱۰۵
۱۴	انکشاف حقیقت	۱۰۶
۱۵	سیدہ کی ذہانت	۱۰۷
۱۶	حضورؐ کی پریشانی کی وجہ	۱۰۸
۱۷	سیدہ کا اعتراف حقیقت	۱۰۹
۱۸	نبوت محمدیؐ پر سب سے پہلے ایمان لانے والی ہستی	۱۱۰
۱۹	پہلے ایمان لانے والے	۱۱۱

نمبر شمار	عنوان	صفحہ
۲۰	خاتون خانہ کے طرز عمل کی اہمیت	۱۱۲
۲۱	نماز کی فرضیت	۱۱۳
۲۲	دعوت اسلامی طبقہ خواتین میں	۱۱۵
۲۳	سیدہ کے گھر پر قرہی عزیزوں کو دعوت ایمان	۱۱۸
۲۴	اہل ایمان پر ظلم و ستم کا دور	۱۱۹
۲۵	اہل باطل کے لئے سب سے اہم چیلنج	۱۲۰
۲۶	مشرکین کی چہرہ دستیاں	۱۲۱
۲۷	ہجرت حبشہ	۱۲۲
۲۸	ہجرت حبشہ کے اثرات	۱۲۳
۲۹	بائیکاٹ کا فیصلہ	۱۲۴
۳۰	بائیکاٹ کے خاتمے کی عجیب وجہ	۱۲۵
۳۱	پے در پے صدقات	۱۲۷
۳۲	علاقت و رحلت	۱۲۸
۳۳	سیدہ کی سیرت	۱۲۸
۳۴	جنت میں موارید کے محل کی بشارت	۱۳۰
۳۵	سیدہ سے حضورؐ کی محبت	۱۳۱
۳۶	اولاد کی اعلیٰ تربیت	۱۳۴
۳۷	حضورؐ سے سیدہ کی اولاد	۱۳۵



”خدا کی قسم! اللہ تعالیٰ آپ کو کبھی رسوا نہ کرے گا۔ آپ رشتے داروں سے نیک سلوک کرتے ہیں، سچ بولتے ہیں، امانتیں ادا کرتے ہیں، بے سہارا لوگوں کا بار برداشت کرتے ہیں، مہمان نوازی کرتے ہیں۔ اور نیک کاموں میں مدد کرتے ہیں۔ آپ کے اخلاق کریمانہ ہیں۔“

یہ الفاظ اپنے ادا کرنے والے کی شخصیت و سیرت، طرز فکر، تصور اخلاق، انداز معاشرت اور اس کی روحانی عظمت ظاہر کرنے کے لئے کافی ہیں۔ ان سے واضح ہوتا ہے کہ سخت پریشانی اور گھبراہٹ کے عالم میں یہ الفاظ صرف اسی کی زبان سے ادا ہو سکتے ہیں جس کا پختہ یقین ہو کہ اس کائنات کا فرمانروا اور مدد ایک ایسی با اختیار ہستی ہے جس کی صفت رحمت اس کی تمام صفات پر غالب اور جس کی نگاہ میں انسان دوستی، خدمت خلق، صلہ رحمی، ناداروں اور بے سہاروں کی پرورش، کمزوروں اور مظلوموں کی حمایت اور مہمانوں کی تواضع اور دلجوئی جیسی صفات پسندیدہ اور قابل ستائش ہیں۔ یہ الفاظ بے ساختہ صرف ایسی شخصیت کی زبان سے نکل سکتے ہیں جس کی سیرت اور اس کے عادات و اطوار ایسے ہی بلند پایہ کریمانہ اخلاق کے سانچے میں ڈھلے ہوئے



ہوں اور ان کی قدرو منزلت اور اہمیت و عظمت اس کے قلب و روح کی  
گہرائیوں میں جاگزیں ہو چکی ہو۔

یہ ہیں تمام اہل ایمان کی وہ بزرگ ترین ماں جس نے فہم و فراست،  
تدبر و حکمت، ایثار و قربانی، وفا شعار، خدمت و اطاعت، سلیقہ شعاری و  
معاملہ فہمی محبت اور ہمدردی و دلسوزی کے وہ روشن مینار قائم کیے جن کی  
نورانی شعاعوں سے رہتی دنیا تک پوری انسانیت جگمگاتی رہے گی۔

اس عظیم ترین ماں نے اپنی سیرت و کردار کی پاکیزگی، حوصلہ کی بلندی،  
بے مثل عزیمت و استقامت اور بے بدل جرات و ہمت کی بدولت طبقہ  
اناث کو وہ اعزاز و شرف عطا فرمایا کہ اسے ذلت و خواری اور بے کسی و بے  
ہی کے اسفل السافلین سے اٹھا کر ادب و احترام اور عزت و وقار کے اوج  
ثریا تک پہنچا دیا۔ اب اس صنف نازک سے تعلق رکھنے والی ہر سلیم الفطرت  
خاتون فخر کے ساتھ سر بلند کر کے کہہ سکتی ہے کہ ”ہمارا تعلق اس طبقے سے  
ہے جس کی امام اور سرخیل سیدہ طاہرہ خدیجۃ الکبریٰ ہیں اور ہمیں اس امر  
پر ناز ہے کہ ہم ان کی روحانی بیٹیاں ہیں۔“

### خاندانی حالات

سیدہ خدیجۃ الکبریٰ بنت خویلد بن اسد قبیلہ قریش کی ایک نہایت معزز  
اور باوجاہت شاخ بنی اسد سے تعلق رکھتی تھیں۔ یہ خاندان اپنی شرافت و  
نجات اور کاروباری معاملات میں اپنی ایمانداری اور راست روی سے عزت  
و شہرت کے بلند مقام پر فائز تھا۔ آپ کی والدہ ماجدہ کا نام فاطمہ بنت زائدہ  
تھا۔ علم الانساب کے ماہرین نے سیدہ خدیجۃ کا شجرہ نسب اس طرح بیان کیا  
ہے:

خدیجہ بنت خویلد بن اسد بن عبد العزیٰ بن قصی۔ قصی سرور عالم صلی  
اللہ علیہ وسلم کے جد امجد تھے۔

اہل مکہ کا حضرت اسماعیل علیہ السلام کے زمانہ ہی سے سب سے اہم  
ذریعہ معاش تجارت تھا۔ قریش کے تجارتی تعلقات اندرون عرب اور بیرون  
ملک بڑے وسیع اور مستحکم تھے۔ سیدہ خدیجہ کے والد خویلد عرب کے مشہور  
تاجر اور قریش میں معزز اور نامور تھے۔ دولت و ثروت ان کے گھر کی کنیز  
تھی۔ سیدہ موصوفہ نے جس ماحول میں آنکھ کھولی وہاں شرافت، دیانت و  
امانت اور ایفاءئے عہد اور احساس ذمے داری کی اخلاقی خوبیوں کے ساتھ  
ساتھ دولت کی ریل پیل تھی۔ ان اخلاقی خوبیوں، مادی فراوانیوں اور گھر کی  
تربیت اور ماحول نے ابتدائے زندگی ہی سے جو دو کرم، عطا و سخا، غریب پروری  
و مسکین نوازی اور فراخ دلی و عالی حوصلگی جیسی اعلیٰ صفات کو ان کی طبیعت و  
فطرت کا لازمی حصہ بنادیا تھا۔

حضرت قتادہ کے قول کے مطابق حضرت خدیجہ کی پہلی شادی عتیق بن  
عابد مخزومی سے ہوئی جس سے کوئی اولاد نہ ہوئی۔ اس کے انتقال کے بعد  
آپ کی دوسری شادی ابوہالہ ہند بن نباش تمیمی سے ہوئی جس سے تین لڑکے  
ہند، ہالہ اور طاہر پیدا ہوئے۔ کچھ عرصے کے بعد ابوہالہ بھی اس دنیا سے  
رخصت ہو گئے۔

اس دوسرے شوہر کی وفات کے بعد سیدہ خدیجہ نے اپنی تمام تر  
دچسپیوں اور توجہات کا مرکز اپنے تجارتی کاروبار کو بنالیا۔

سیدہ محترمہ اپنی صفت و حیا، پاکیزہ سیرت اور طبیعت کی شرافت کی وجہ  
سے قریش میں طاہرہ کے لقب سے مشہور تھیں۔ پورے قبیلے میں ان کی

وامائی اور ان کے اخلاقی اوصاف کے باعث ان کا بے حد احترام کیا جاتا۔ اس کے ساتھ خالق کائنات نے ان کو حسن و جمال کی دولت سے بھی نوازا تھا۔ قریش کی کوئی عورت اور کوئی مرد ان سے زیادہ مالدار نہ تھا۔ ابن سعد کے بیان کے مطابق قریش کا تجارتی قافلہ جب مکے سے روانہ ہوتا تو اس میں آدمی سے زیادہ سامان سیدہ خدیجہؓ کا ہوتا تھا۔

سیدہ طاہرہ خدیجہؓ اب بیوہ تھیں۔ اب ان کا انہماک اپنے کاروبار کی طرف تھا۔ وہ کسی مرد کو اپنا سامان تجارت مقررہ اجرت پر یا مضاربت کے اصول کے تحت حصے پر دے دیتیں۔ اس مقصد کے لئے انہیں ہر وقت ایسے شخص کی تلاش رہتی جو شریف النفس ہو، صادق القول ہو، جس کی امانت و دیانت پر بھروسہ کیا جاسکے۔

## ۲ کاروبار میں حضورؐ کی شرکت

اسی شہر مکے میں ایک نوجوان ہے جس کا تعلق قبیلہ قریش کے معزز زین خاندان بنی ہاشم سے ہے۔ وہ جوانی ہی سے اپنے چچا سردار مکہ ابو طالب کے تجارتی کاروبار میں بطور مددگار فرائض انجام دے رہا ہے۔ اس معتمد کی خاطر وہ کئی تجارتی سفر بھی کرچکا ہے۔ اس کے سب ساتھی اس کی ہوشمندی اور معاملے کی صفائی کے معترف ہیں۔ اس کی صداقت و دیانت کے چرچے عام ہیں۔ رفتہ رفتہ یہ شہرت اپنا حلقہ وسیع کرتی جاتی ہے۔ ابھی اس جوان دلربا نے اپنی عمر کی پچیسویں منزل میں قدم رکھا ہے کہ اس کی قوم یعنی قبیلہ قریش پر اس کی شرافت، دیانت و امانت، صداقت شعاری، نیک نفسی، حسن اخلاق، سنجیدگی و دانشمندی، ضبط نفس اور حلم و وقار اور مدارانہ شان کی خوبیاں نمایاں ہونے لگیں۔ اس کا غیر معمولی احترام و اعتماد

اور اثر و نفوذ لوگوں میں قائم ہوتا چلا گیا۔ یہ جوان 'جس کا مردانہ حسن دلکش مگر پر رعب تھا اور جس کی جوانی ہر قسم کے داغ سے پاک تھی' محمد بن عبد اللہ بن عبد المطلب (صلی اللہ علیہ وسلم) تھا۔

ابن سعد نے طبقات میں محمد بن عقیل کی یہ روایت نقل کی ہے کہ ابو طالب نے حضرت خدیجہؓ سے جا کر کہا کہ اے خدیجہ! کیا تم یہ پسند کرو گی کہ اپنی تجارت کے لئے کسی اور کی خدمات حاصل کرنے کے بجائے محمد (صلی اللہ علیہ وسلم) سے معاملہ کرلو۔ انہوں نے جواب دیا آپ اگر کسی دور کے ناپسندیدہ آدمی کے لئے بھی فرماتے تو بھی میں مان لیتی۔ آپ تو اس شخص کے لئے کہہ رہے ہیں جو بہت قریبی ہے۔ لیکن علامہ ابن اثیر نے اپنی الکامل میں بیان کیا ہے کہ جب سیدہ خدیجہؓ کو آنحضرتؐ کے اخلاق و کردار کے متعلق معلوم ہوا تو انہوں نے خود ایک آدمی کے ذریعے آپؐ کے پاس پیغام بھیجا کہ اگر آپ میرا سامان تجارت لے کر شام کی طرف تشریف لے جائیں تو میں دوسروں کے مقابلے میں آپ کو دو گنا معاوضہ دوں گی۔ آپؐ نے سیدہ خدیجہؓ کی یہ پیشکش قبول کر لی۔

ہمارے نزدیک ابن اثیر کی روایت زیادہ قابل قبول اور لائق ترجیح ہے۔ سیدہ طاہرہ خدیجہؓ رشتے میں آپؐ کی چچا زاد بہن تھیں۔ اتنے قریبی تعلق کے ہوتے ہوئے یہ کیسے ہو سکتا ہے کہ وہ آپؐ کے حالات و واقعات اور آپؐ کی شہرت سے ناواقف اور اپنے کاروبار کی ترقی و فروغ کے لئے آپؐ کی خدمات حاصل کرنے کی خواہاں اور اس کے لئے کوشاں نہ ہوں۔

علامہ ابن اثیر نے آنحضرتؐ کے اس تجارتی سفر کی رو داد بڑی تفصیل سے بیان کی ہے جس کا خلاصہ درج ذیل ہے:

## تجارتی سفر

آنحضور (صلی اللہ علیہ وسلم) سیدہ خدیجہؓ کے غلام میسرہ کے ساتھ  
سامان تجارت لے کر شام کی طرف روانہ ہوئے۔ آپؐ کے چچا ابو طالب نے  
قافلے والوں کو آپؐ کے خیال و نگہداشت کی خاص طور پر تاکید کر دی تھی۔  
بالآخر آپؐ شام میں بمقام بصریٰ فروکش ہوئے اور ایک درخت کے زیر سایہ  
آرام پذیر ہوئے۔ پاس ہی ایک صومعہ تھا جس میں سطورا نامی راہب  
عبادت میں مصروف رہتا تھا۔ راہب نے کھڑکی سے سر نکالا اور جھک کر میسرہ  
سے پوچھا: ”درخت کے سائے میں یہ کون صاحب آرام فرما ہیں؟“ میسرہ  
نے جواب دیا: ”قریشی ہیں۔“ راہب نے پھر دریافت کیا: ”کیا اس کی آنکھ  
میں سرخی ہے؟“ میسرہ نے کہا: ”ہاں! اور وہ سرخی کبھی دور نہیں ہوئی۔“ یہ  
سن کر راہب بولا: ”بلاشبہ یہ نبی ہے اور آخری نبی۔۔۔۔۔ کیونکہ اس درخت  
کے نیچے سوائے نبی کے اور کوئی نہیں اترتا۔“

راتے میں میسرہ دیکھتا جاتا تھا کہ جب دوپہر کے وقت گرمی سخت ہوتی تو  
وہ فرشتے آپؐ پر سایہ کیے رہتے۔ میسرہ یہ سب باتیں اپنے ذہن میں محفوظ  
کرتا رہا۔ سامان تجارت فروخت ہوا جس میں خلاف توقع بہت زیادہ نفع ہوا۔  
جب آپؐ واپس مکہ تشریف لائے تو میسرہ نے وہ تمام باتیں جو دیکھی اور سنی  
تھیں۔ سیدہ خدیجہؓ سے بیان کیں۔ جب سیدہ خدیجہؓ نے دیکھا کہ ان کے  
کاروبار میں بہت زیادہ نفع ہوا ہے تو انہوں نے آپؐ کو معین شدہ اجرت سے  
دگنی رقم دی۔

سفر سے واپسی کا منظر



حافظ ابو نعیم اصفہانی نے اپنی کتاب دلائل النبوة میں یہ روایت بیان کی ہے کہ شام کے سفر سے جب یہ قافلہ مکے پہنچا تو دوپہر کا وقت تھا۔ سیدہ خدیجہؓ اس وقت اپنے گھر کی بلائی منزل پر تھیں۔ انہوں نے بھی دیکھا کہ حضور صلی اللہ علیہ وسلم اپنے اونٹ پر سوار چلے آ رہے ہیں اور دو فرشتے آپؐ پر سایہ کیے ہوئے ہیں۔

### حضورؐ سے نکاح

ابن اثیر کے قول کے مطابق قریش کا ہر وہ شخص جو نکاح کے قابل تھا، سیدہ طاہرہ خدیجہؓ سے نکاح کا خواہشمند تھا۔ مکے کے اکثر نامور اور بااثر سرداروں نے اپنی اس خواہش کو باضابطہ طور پر آپؐ کی خدمت میں پہنچایا بھی لیکن آپؐ نے قبول کرنے سے انکار کر دیا کیونکہ عمر کی پختگی، ذہن و شعور کی پاکیزگی اور اخلاق و روح کی بلندی نے اب آپؐ کے سامنے انسانیت کا جو بلند معیار قائم کر دیا تھا، وہ ان روسائے قریش میں مفقود تھا لیکن جب محمد صلی اللہ علیہ وسلم، جو اپنی قوم میں صادق اور امین کے القابات و خطابات سے معروف و مشہور تھے، کی مبارک، دل پسند اور مقدس صورت سیدہ موصوفہ کے مشاہدے میں آئی تو وہ پہلی نظر ہی میں پہچان گئیں کہ یہ ہے میرا گوہر مقصود و مطلوب، چنانچہ انہوں نے آپؐ کے ساتھ نکاح کرنے کا فیصلہ کر لیا۔

————— علامہ شبلی کی تحقیق کے مطابق اس وقت کے عرب معاشرے میں عورت اپنے نکاح کا معاملہ خود طے کرنے کی مجاز تھی خواہ وہ بالغ ہو یا نابالغ، بیوہ ہو یا باکرہ۔ اس لئے سیدہ نے یہ اہم معاملہ فوری طور پر خود ہی پایہ تکمیل تک پہنچانے کا عزم بالجزم کر لیا۔

ابن سعد کی روایت کے مطابق سیدہ موصوفہ نے اپنی قابل اعتماد سہیلی نفیسہ کو آپؐ کی رائے معلوم کرنے کے لئے آپؐ کی خدمت میں بھیجا۔  
 نفیسہ اور آپؐ کے درمیان جو گفتگو ہوئی، وہ کچھ اس طرح ہے:  
 نفیسہ: اے محمدؐ! (صلی اللہ علیہ وسلم) آپ شادی کیوں نہیں کر لیتے؟  
 محمدؐ (صلی اللہ علیہ وسلم) میرے پاس رکھا ہی کیا ہے جو میں شادی کروں۔

نفیسہ: اس کا انتظام ہو گیا ہے۔ آپ کو ایسی جگہ شادی کرنے کی دعوت دی جا رہی ہے جہاں جمال بھی ہے اور مال بھی۔ شرف بھی ہے اور قابلیت بھی۔ کیا آپ اسے قبول کریں گے؟

محمدؐ (صلی اللہ علیہ وسلم) وہ کون ہے؟

نفیسہ: وہ ہے میری قابل احترام سہیلی خدیجہ۔

محمدؐ (صلی اللہ علیہ وسلم) میری ان سے شادی کیسے ہو سکتی ہے؟

نفیسہ: اسے آپ میرے اوپر چھوڑ دیں۔

محمدؐ (صلی اللہ علیہ وسلم) اگر یہ بات ہے تو میں تیار ہوں۔

ابن سعد کی مذکورہ بالا روایت کے ساتھ ساتھ ابن اسحاق کی وہ روایت جسے ابن ہشام نے نقل کیا ہے صورت حال اور معاملے کی نوعیت اور سیدہ خدیجہ کی قلبی کیفیت کو واضح کرنے کے لئے بڑی مفید اور مددگار ہے۔ اس روایت کے مطابق سیدہ خدیجہ نے خود حضورؐ سے براہ راست بات کی اور کہا: ”اے ابن عم! آپ سے میری رشتہ داری بھی ہے اور میں آپ کی امانت و صداقت، حسن خلق و شرافت نسبی اور اوصاف حمیدہ کی وجہ سے بھی یہ چاہتی ہوں کہ آپ سے شادی کر لوں۔“

اور سرداران قریش موجود تھے، حضرت ابوطالب نے ایک فصیح و بلیغ خطبہ دیا اور اس کے جواب میں ورقہ بن نوفل نے بھی جوابی کلمات کہے۔ ہم ان کے کچھ اقتباسات محمد رضا مصری کی کتاب ”محمدؐ“ سے یہاں پیش کرتے ہیں۔

حضرت ابوطالب اپنے خطبے میں حمد و ثناء کے بعد فرماتے ہیں:

”یہ میرا بھتیجا، محمد بن عبد اللہ، جس کا عقل و شرافت اور فضل و شرف میں کوئی مقابلہ نہیں کر سکتا اگرچہ وہ دولت مند نہیں لیکن مال کا کیا ہے؟ وہ ایک ناپائیدار چیز اور ڈھلتا ہوا سایہ ہے۔ تو میرے اس محمدؐ نے جس کا جو رشتہ مجھ سے ہے اس سے آپ سب واقف ہیں، خدیجہ بنت خویلد سے نکاح کا ارادہ کیا ہے اور خدا کی قسم! اس کے بعد وہ مستقبل میں ”عظیم خیر“ اور شان جلیل کا مالک ہوگا۔“

حضرت ابو طالب کے بعد سیدہ خدیجہؓ کے چچا زاد بھائی ورقہ بن نوفل نے خطبہ دیتے ہوئے کہا:

”حمد ہے اس خدا کی جس نے ہم کو ان فضائل و مناقب کا مالک بنایا جس کا ذکر ابو طالب نے کیا۔ ہم ہی ہیں سرداران عرب اور قائدین عرب اور ایسے ہی تم بھی ہو۔ کوئی قبیلہ بھی تمہارے فضل سے انکار اور کوئی شخص بھی تمہارے فخر و شرف کی تردید نہیں کر سکتا۔ ہم نے چاہا کہ تمہارے رشتہ شرف سے ہمیں بھی تعلق ہو۔۔۔ پس اے گروہ قریش! گواہ رہو کہ میں نے خدیجہ بنت خویلد کا نکاح محمد بن عبد اللہ سے اتنے مہر پر کر دیا۔“

شادی کی خوشی

شادی کی اس تقریب کی خوشی کا اظہار ام المومنین سیدہ طاہرہ خدیجہ الکبریٰ رضی اللہ عنہا کے مکان پر ان کی سہیلیوں نے دف بجا کر کیا۔ حضور

یہ بات ذہن نشین رکھنی چاہیے کہ اس دور میں پردے کا رواج تھا نہ عورتوں کا مردوں کے ساتھ براہ راست بات چیت کرنا کوئی اخلاقی اور معاشرتی برائی سمجھی جاتی تھی۔ باہمی رضامندی کے مراحل طے ہو جانے کے بعد سیدہ خدیجہؓ نے پیغام بھجوایا کہ فلاں وقت اپنے خاندان کے بزرگوں کو ساتھ لے کر نکاح کے لئے تشریف لے آئے، چنانچہ حضورؐ اپنے چچاؤں اور بزرگ رشتے داروں کے ساتھ، جن میں ابو طالب اور حضرت حمزہؓ بھی شامل تھے، وقت مقررہ پر سیدہ خدیجہؓ کے مکان پر پہنچ گئے۔ سیدہ کی طرف سے ان کے چچا عمرو بن اسد نے ولایت کے فرائض انجام دیے۔ نکاح ابو طالب نے پڑھایا۔ حضورؐ نے مہر میں اکثر روایات کے مطابق بیس اونٹ اور بعض روایات کے مطابق چار سو طلائی دینار اسی وقت ادا کیے۔ علامہ ابن عبدالبر کا بیان ہے کہ شادی کی یہ تقریب شام کے سفر سے واپسی کے دو ماہ چپتیس دن بعد ہوئی۔ حضورؐ کی عمر اس وقت چپتیس سال اور سیدہ خدیجہؓ کی عمر چالیس برس تھی۔

ہمارے دور کے مایہ ناز محقق و مورخ ڈاکٹر حمید اللہ صاحب نے علامہ زر قانی کی ایک روایات کی بنیاد پر شادی کے وقت سیدہ خدیجہؓ کی عمر ۲۸ سال بتائی ہے اور اپنے اس دعوے کے ثبوت میں بہت سے عقلی، طبعی اور طبی دلائل بھی فراہم کیے ہیں مگر یہ حقیقت ناقابل تردید ہے کہ اہل علم اور ثقہ مورخین اور بالغ النظر سیرت نگار اسی بات پر متفق ہیں کہ شادی کے وقت سیدہ کی عمر چالیس سال تھی۔

ابو طالب کا خطبہ نکاح

اس شادی کی تقریب کے موقع پر جس میں تمام قابل ذکر روسائے مکہ

اور سرداران قریش موجود تھے، حضرت ابوطالب نے ایک فصیح و بلیغ خطبہ دیا اور اس کے جواب میں ورقہ بن نوفل نے بھی جوابی کلمات کہے۔ ہم ان کے کچھ اقتباسات محمد رضا مصری کی کتاب ”محمدؐ“ سے یہاں پیش کرتے ہیں۔

حضرت ابوطالب اپنے خطبے میں حمد و ثناء کے بعد فرماتے ہیں:

”یہ میرا بھتیجا، محمد بن عبد اللہ، جس کا عقل و شرافت اور فضل و شرف میں کوئی مقابلہ نہیں کر سکتا اگرچہ وہ دولت مند نہیں لیکن مال کا کیا ہے؟ وہ ایک ناپائیدار چیز اور ڈھلتا ہوا سایہ ہے۔ تو میرے اس محمدؐ نے جس کا جو رشتہ مجھ سے ہے اس سے آپ سب واقف ہیں، خدیجہ بنت خویلد سے نکاح کا ارادہ کیا ہے اور خدا کی قسم! اس کے بعد وہ مستقبل میں ”عظیم خیر“ اور شان جلیل کا مالک ہوگا۔“

حضرت ابوطالب کے بعد سیدہ خدیجہؓ کے چچا زاد بھائی ورقہ بن نوفل نے خطبہ دیتے ہوئے کہا:

”حمد ہے اس خدا کی جس نے ہم کو ان فضائل و مناقب کا مالک بنایا جس کا ذکر ابوطالب نے کیا۔ ہم ہی ہیں سرداران عرب اور قائدین عرب اور ایسے ہی تم بھی ہو۔ کوئی قبیلہ بھی تمہارے فضل سے انکار اور کوئی شخص بھی تمہارے فخر و شرف کی تردید نہیں کر سکتا۔ ہم نے چاہا کہ تمہارے رشتہ شرف سے ہمیں بھی تعلق ہو۔۔۔ پس اے گروہ قریش! گواہ رہو کہ میں نے خدیجہؓ بنت خویلد کا نکاح محمد بن عبد اللہ سے اتنے مہر پر کر دیا۔“

### شادی کی خوشی

شادی کی اس تقریب کی خوشی کا اظہار ام المومنین سیدہ طاہرہ خدیجہ الکبریٰ رضی اللہ عنہا کے مکان پر ان کی سہیلیوں نے دف بجا کر کیا۔ حضور



صلی اللہ علیہ وسلم نے ولیمے کی تقریب کا انتظام کیا جس کے لئے بعض روایات کے مطابق دو اونٹ ذبح کیے گئے۔

شادی کا یہ مبارک موقع قرآن العزیز تھا صداقت و امانت اور طہارت و سیادت کا جس کے انوار و برکات نے پورا ماحول روشن اور منور کر دیا۔  
شادی کے بعد محمد (صلی اللہ علیہ وسلم) نے اپنی اقامت سیدہ کے مکان ہی پر اختیار کر لی۔ اب موصوفہ کا یہ مکان باہمی محبت و ہمدردی اور خیر خواہی و دلجوئی کا ایک ایسا گوارہ اور امن و سلامتی کا ایسا مسکن بن گیا تھا جس پر بہشت بریں کی بہاریں بھی رشک کرنے لگیں۔

### سیدہ کا نذرانہ محبت

ام المؤمنین سیدہ خدیجہؓ نے اپنے محبوب شوہر کی بارگاہ عقیدت میں اپنی محبت و وفا کا نذرانہ کچھ اس انداز سے پیش کیا کہ دوئی اور من و تو کے تمام امتیازات یکسر ختم ہو گئے۔ یگانگت و ہم آہنگی اور موانست و ملاطفت کی ایسی سہانی اور دل موہ لینے والی نضا قائم ہوئی جس کی نظیر محبت و الفت اور تعاون و اعتماد کی پوری دنیا میں ملنی محال ہے۔

### کاروبار میں وسعت

قابل احترام سیدہ کے تجارتی کاروبار کا سلسلہ بدستور جاری رہا۔ آنحضور صلی اللہ علیہ وسلم نے بھی کئی تجارتی سفر کیے۔ امام ذہبی اور امام حاکم نے یمن کے مشہور مقام جرش کی طرف آپؐ کے دو سفروں کا ذکر کیا ہے۔ اسی طرح مسند احمد میں یہ روایت مذکور ہے کہ جب مدینہ منورہ میں عرب کے مشرقی ساحلی علاقے سے جسے اس زمانے میں بحرین کہا جاتا تھا، عبد القیس کا

دند آپ کی خدمت میں حاضر ہوا، آپ نے وہاں کے ایک ایک مقام کا نام لے کر اس کا حال پوچھا۔ اس پر لوگوں نے تعجب کا اظہار کیا تو آپ نے فرمایا میں تمہارے ملک میں خوب پھرا ہوں۔

ام المومنین سیدہ خدیجہ کی بچی رفاقت اور ان کے وسیع ترین تجارتی کاروبار میں آنحضور کی مخلصانہ معاونت نے آپ کی مالی حالت میں ایک انقلاب عظیم پیدا کر دیا جس کے باعث آپ کی سماجی حیثیت میں کئی گنا اضافہ ہوا۔

### سیدہ کا گھر

معاشرے کے پے ہوئے طبقے کی خبر گیری اور دلسوزی، جو آپ کی عادت، طبیعت اور شخصیت کی ایک اہم خصوصیت تھی، اب اس نے ایک عظیم خیز دریا کی صورت اختیار کر لی۔ سیدہ خدیجہ کا گھر، جو اب اس شخصیت کا گھر بھی تھا جو اپنی ذات اور سیرت کے لحاظ سے دکھی انسانیت کے لئے مداوا اور بے سہاروں کے لئے سہارا تھی، غریبوں، مسکینوں، ناداروں اور بے کسوں کا ملجا و ماویٰ بن گیا۔ یہاں ضرورت مندوں کی ضرورتیں پوری ہوتیں، بے سہاروں کو سہارا ملتا، بے نواؤں کی فریاد سنی جاتی، یتیموں اور یتیموں کی اعانت ہوتی۔ یہ تھا مسلمانوں کی سب سے بڑی ماں کا گھر جس کا چشمہ فیض ہر وقت رواں دواں تھا۔

### حضور کے متعلقین کے ساتھ سیدہ کی شفقت

علیمہ سعدیہ، جس نے بچپن میں حضور کو دودھ پلایا تھا، وہ ایک مرتبہ آپ کے پاس آئیں۔ اس وقت آپ کی سیدہ خدیجہ سے شادی ہو چکی تھی۔

حلیہ سعدیہ نے شکایت کی کہ قحط سالی نے انہیں بری طرح تباہ و برباد کر دیا ہے اور ان کے تمام مویشی ہلاک ہو چکے ہیں۔ آپؐ نے ان کو چالیس بکریاں اور سامان سے لدا ہوا ایک اونٹ مرحمت فرمایا۔

ابولہب کی ایک لونڈی کا نام ثویہ تھا۔ اس نے بھی چند روز حضورؐ کو دودھ پلایا تھا۔ آپؐ اس سے ہمیشہ حسن سلوک سے پیش آتے۔ سیدہ خدیجہؓ آپؐ سے شادی کے بعد ان کی بڑی عزت و تکریم کرتیں۔ سیدہ نے بارہا کوشش کی کہ ثویہ کو ابولہب سے خرید کر آزاد کر دیں مگر ابولہب نہیں مانا، تاہم بعد میں اس نے خود ہی اسے آزاد کر دیا۔

ام المومنین سیدہ طاہرہ خدیجہؓ نے اپنی حکیمانہ فراست اور دونوں خاندانوں کے متعلقین کے ساتھ اخلاق و ایثار پر مبنی خوشگوار تعلقات کے ذریعے گھر میں ایسا پاکیزہ، دلاویز اور فرحت بخش ماحول پیدا کر دیا تھا کہ جو ایک بار اس سے وابستہ ہو گیا ہمیشہ کے لئے اس کا ہو کر رہ گیا۔

حضرت زیدؓ قبیلہ کلب سے تعلق رکھتے تھے۔ ان کی عمر آٹھ سال کی تھی کہ ان کی والدہ انہیں اپنے ساتھ لے کر اپنے میکے گئیں۔ وہاں ان کے پڑاؤ پر قبیلے کے مخالف لوگوں نے بلہ بول دیا اور سامان کے ساتھ زیدؓ کو بھی پکڑ کر لے گئے اور عکاظ کے میلے میں فروخت کر دیا۔ ان کو خریدنے والے سیدہ خدیجہؓ کے بھتیجے حکیم بن حزام تھے۔ وہ انہیں مکے لے آئے اور اپنی پھوپھی صاحبہ کی خدمت میں نذر کر دیا۔ نبی صلی اللہ علیہ وسلم کا جب سیدہ خدیجہؓ سے نکاح ہوا تو آپؐ کو زید کے عادات و اطوار اتنے پسند آئے کہ آپؐ نے انہیں حضرت خدیجہؓ سے مانگ لیا۔ اس طرح یہ خوش نصیب بچہ اس شخص کی خدمت میں پہنچ گیا جو خیر الخلاق تھا اور جسے اللہ تعالیٰ نبی بنانے والا

تھا۔ اس وقت زیدؑ کی عمر پندرہ سال تھی۔

کچھ عرصے بعد ان کے باپ اور چچا کو پتہ چلا کہ ان کا بچہ مکے میں ہے۔ وہ تلاش کرتے ہوئے آنحضرتؐ کی خدمت میں پہنچے اور عرض کی کہ ہم فدیہ دینے کو تیار ہیں۔ آپؐ ہمارا بچہ ہمیں دے دیجئے۔ آپؐ نے فرمایا: ”میں یہ معاملہ بچے کی مرضی پر چھوڑتا ہوں۔ اگر وہ تمہارے ساتھ جانے کو تیار ہو تو بغیر کسی فدیہ کے تمہارے ساتھ بھیج دوں گا۔ اگر وہ میرے پاس رہنے پر رضامند ہے تو میں ایسا شخص نہیں کہ زبردستی ایسے آدمی کو نکال دوں جو میرے ساتھ رہنا چاہتا ہو۔“ اس پر انہوں نے کہا آپؐ نے انصاف سے بھی بڑھ کر بات کی ہے۔ آپؐ نے زیدؑ کو بلا کو پوچھا: ”تم ان لوگوں کو جانتے ہو؟“ زیدؑ نے کہا: ”ہاں! یہ میرا باپ ہے اور وہ میرا چچا ہے۔“ آپؐ نے فرمایا: ”اچھا، تم انہیں بھی جانتے ہو اور مجھے بھی۔ اب تم پوری طرح آزاد ہو، چاہے ان کے ساتھ چلے جاؤ اور چاہے میرے پاس رہو۔“ اس پر زیدؑ نے عرض کی میں آپؐ کو چھوڑ کر کسی اور کے پاس نہیں رہنا چاہتا۔ یہ سن کر ان کے باپ اور چچا نے کہا: ”اے زیدؑ! تو آزادی پر غلامی کو ترجیح دیتا ہے۔ انہوں کو چھوڑ کر غیروں کے پاس رہنا چاہتا ہے۔؟ اپنے باپ اور چچا کی یہ باتیں سن کر انہوں نے کہا: ”میں نے ان کے وہ اعلیٰ اوصاف دیکھے ہیں۔ ان کے بعد اب میں ان پر کسی اور شخص کو ترجیح نہیں دے سکتا اور نہ کسی اور کے پاس رہ سکتا ہوں۔“ زیدؑ کی باتیں سن کر ان کا باپ اور چچا ان کو بخوشی آپؐ کے پاس چھوڑ جانے پر راضی ہو گئے۔

اس کے بعد آپؐ نے زیدؑ کو آزاد کر دیا اور حرم میں اپنے ساتھ لے جا کر اعلان کیا: ”اے گروہ قریش! گواہ رہو! آج سے زیدؑ میرا بیٹا ہے۔ یہ مجھ

سے وراثت پائے گا اور میں اس سے۔“ اسی بنا پر لوگ ان کو زید بن محمد کہنے لگے۔

جہاں حضرت زیدؑ کی اس ذہنی اور قلبی کیفیت پیدا کرنے میں حضورؐ کی پدرانہ عنایت و شفقت کا ہاتھ تھا وہیں اس میں سیدہ خدیجہؓ کی مادرانہ محبت و الفت بھی برابر کی شامل تھی۔

حضرت علی کرم اللہ وجہہ کی عمر ابھی چار یا پانچ سال کی تھی کہ آنحضورؐ صلی اللہ علیہ وسلم نے انہیں اپنی پرورش اور کفالت میں لے لیا۔ اس واقعے کی تفصیل بیان کرتے ہوئے ابن اسحاقؒ نے لکھا ہے کہ ایک دفعہ جب مکے اور اس کے گرد و نواح میں قحط سالی اور گرانی کا دور دورہ تھا، آپؐ کو خیال آیا کہ میرے محسن و مربی چچا ابوطالب کا کنبہ بہت بڑا ہے اور مالی حالت نہایت کمزور، اس مصیبت و پریشانی کی حالت میں ان کا بوجھ ہلکا کرنے کی تدبیر کرنی چاہیے۔ چنانچہ آپؐ اپنے دوسرے چچا حضرت عباسؓ کے پاس گئے اور فرمانے لگے: ”تمہارے بھائی پر بھاری بوجھ ہے۔ انکے ایک بیٹے کی ذمہ داری آپ قبول کر لیں اور ایک کی میں کر لیتا ہوں۔“

حضرت عباسؓ جو مالدار آدمی تھے، اس تجویز سے متفق ہو گئے اور دونوں چچا بھتیجے نے ابوطالب کے پاس جا کر اپنا مدعا بیان کیا۔ اس پر انہوں نے کہا: ”عقیلؓ کو میرے لئے چھوڑ دو اور باقی جس کو چاہو اپنے ساتھ لے جاؤ۔“ حضرت عباسؓ، جعفرؓ کو اپنے ساتھ لے گئے اور آنحضورؐ حضرت علیؓ کو اپنی کفالت میں لے آئے۔

حضرت علیؓ آنحضورؐ کے شفیق و مہربان چچا کے سب سے چھوٹے بیٹے تھے۔ عمر بھی ان کی چار پانچ سال تھی۔ آپؐ کی ان سے محبت و شفقت



فطری بات تھی، لیکن سیدہ خدیجہؓ نے ان کو جو مامتا اور پیار دیا اس نے ان کے قلب و روح پر اس گھر کے کینوں کی عظمت و تقدس کے وہ نقوش ثبت کیے جو ان کی پوری زندگی کا حسین ترین سرمایہ بن گئے۔

دل دردمند کی بے تابی

حضور صلی اللہ علیہ وسلم اپنی خانگی اور کاروباری ذمے داریاں بڑی خوش اسلوبی سے نبھاتے رہے۔ پورا معاشرہ آپؐ کی اخلاقی برتری اور آپؐ کے حسن تدبیر کا معترف تھا لیکن قدرت نے آپؐ کو جسم صحت مند اور ذہن ارحمہد کے ساتھ دل دردمند بھی عطا فرمایا تھا۔ آپؐ اپنی قوم کی جمالت اور جاہلیت دیکھ کر کڑھتے رہتے۔ آپؐ کے سامنے بے جان اور بے وقعت بتوں کی پرستش ہوتی۔ شرک اور مشرکانہ اوہام و رسوم کا دور دورہ تھا۔ معاشرے میں ظلم و فساد عام تھا۔ بے بس اور بے سہارا لوگ زور داروں کی زیادتیوں کی چکی میں پس رہے تھے۔ بے حیائی، بے شرمی اور بد اخلاقی ہر طرف پھیلی ہوئی تھی۔ لڑکیاں زندہ دفن کی جارہی تھیں۔ قبیلوں پر قبیلے چھاپے مار رہے تھے۔ کسی کی جان، مال اور آبرو محفوظ نہ تھی۔ یہ پریشان کن اور اندوہناک حالات آپؐ کی حساس طبیعت کے لئے ایک ناقابل برداشت بوجھ ثابت ہو رہے تھے۔ آپؐ کے غم و اندوہ اور فکر پریشانی میں یہ بات ہر لمحہ مزید اضافہ کیے جارہی تھی کہ آپؐ کو اصلاح کی صورت نظر نہ آتی تھی۔ اس گھرے سوچ بچار نے آپؐ کی طبیعت کو خلوت گزینی کی طرف مائل کر دیا، چنانچہ آپؐ مکے سے تین میل دور ایک غار میں تشریف لے جاتے اور وہاں مسلسل کئی کئی دن غور و خوض اور عبادت و مراقبے میں گزار دیتے۔

سیدہؓ کی خدمت گزاری

ایک وفادار اور غم گسار بیوی کے لئے اپنے محترم شوہر کی طبیعت اور مزاج میں یہ تبدیلی سخت پریشانی اور تشویش کا موجب بن جاتی ہے۔ مختلف قسم کے اندیشے اور خطرات اس کے قلبی سکون اور ذہنی توازن کو تباہ و برباد کر کے رکھ دیتے ہیں، مگر ام المومنین سیدہ خدیجہ رضی اللہ عنہا جو اپنے مایہ ناز شوہر کے مزاج کی سلامتی، ذوق کی پاکیزگی اور طبیعت کی استواری سے بخوبی واقف تھیں، پریشان ہوتی ہیں نہ کسی تشویش کا اظہار کرتی ہیں اور پوری یکسوئی اور دلجمعی کے ساتھ اپنے خاوند کی دلجوئی، خدمت گزاری اور وفا شعاری کا فریضہ انجام دئے چلی جاتی ہیں۔

حضور صلی اللہ علیہ وسلم کھانے پینے کا سامان ساتھ لے کر غار حرا میں تشریف لے جاتے اور چند روز وہاں گزارتے۔ جب سامان ختم ہو جاتا تو گھر تشریف لے آتے۔ سیدہ خدیجہ پھر چند روز کا سامان مہیا کر دیتیں۔ اور یہ سلسلہ کئی سال تک جاری رہا۔

### انکشاف حقیقت

آخر کار رمضان عام الفیل ۴۰ کی ایک رات جب آپ غار حرا میں مصروف عبادت تھے اور آپ کی عمر مبارک چالیس برس اور چھ ماہ تھی تو انسانی تاریخ کا وہ اہم اور عظیم الشان واقعہ پیش آیا جس نے تقدیر عالم کا رخ بدل کر رکھ دیا۔ آپ پر پہلی وحی نازل ہوئی۔

پہلی وحی کے نزول کی تفصیل، جو ام المومنین حضرت عائشہ صدیقہ رضی اللہ عنہا نے خود آنحضور صلی اللہ علیہ وسلم کی زبان سے سن کر آپ کے الفاظ میں بیان فرمائی ہے، وہ اس طرح ہے:

”ایک فرشتہ میرے سامنے آیا۔ اس نے کہا: ”پڑھو۔“ میں نے کہا کہ میں تو پڑھا ہوا نہیں۔ اس پر فرشتے نے مجھے پکڑ کر بھینچا یہاں تک کہ میری قوت برداشت جواب دینے لگی۔ پھر اس نے مجھے چھوڑ دیا اور کہا: ”پڑھو۔“ میں نے کہا: ”میں تو پڑھا ہوا نہیں“ اس نے دوبارہ مجھے بھینچا اور میری قوت برداشت جواب دینے لگی۔ پھر اس نے مجھے کہا: ”پڑھو۔“ پھر میں نے کہا ”میں پڑھا ہوا نہیں ہوں۔“ اس نے تیسری دفعہ مجھے بھینچا یہاں تک کہ میری قوت برداشت جواب دینے لگی اور پھر اس نے مجھے چھوڑ دیا اور کہا: ”پڑھو! (اے نبی) اپنے رب کے نام سے جس نے پیدا کیا۔ جسے ہوئے خون کے ایک لوتھرے سے انسان کی تخلیق کی۔ پڑھو، اور تمہارا رب بڑا کریم ہے جس نے قلم کے ذریعے سے علم سکھایا۔ انسان کو وہ علم دیا جسے وہ نہیں جانتا تھا۔“ (سورہ طلق آیت ۱ تا ۵)

حضرت عائشہؓ فرماتی ہیں کہ اس انوکھے تجربے اور واقعے سے رسول اللہ صلی اللہ علیہ وسلم پر ایک عجیب کیفیت طاری ہو گئی۔ آپؐ کانپتے اور لرزتے گھر تشریف لائے اور حضرت خدیجہؓ سے کہنے لگے: ”مجھے اڑھاؤ۔“ چنانچہ آپؐ کو کبل اڑھا دیا گیا۔ جب خوف و حیرت کی یہ کیفیت ذرا کم ہوئی تو آپؐ نے فرمایا: ”اے خدیجہ! مجھے یہ کیا ہو گیا ہے؟“ اور پھر سارا واقعہ ان کو سنایا اور کہا: ”مجھے اپنی جان کا ڈر ہے۔“

### سیدہ کی ذہانت

ام المؤمنین سیدہ خدیجہ الکبریٰؓ جو ذہانت و فطانت اور فراست و معاملہ فہمی کے اعلیٰ ترین مقام پر فائز تھیں اور آنحضور صلی اللہ علیہ وسلم کے اخلاق کریمانہ، ذہنی رفعت اور روحانی شرف و عظمت سے بخوبی آگاہ

تھیں، معاملے کی حقیقت فوراً سمجھ جاتی ہیں اور آپ کو تسلی دیتے ہوئے فرماتی ہیں:

”ہرگز نہیں! آپ خوش ہو جائیے۔ خدا کی قسم! اللہ تعالیٰ آپ کو کبھی رسوا نہ کرے گا۔ آپ رشتے داروں سے نیک سلوک کرتے ہیں، سچ بولتے ہیں، امانتیں ادا کرتے ہیں۔ بے سہارا لوگوں کا بار برداشت کرتے ہیں۔ نادار لوگوں کو کما کر دیتے ہیں۔“

اس کے بعد حضرت خدیجہؓ آپ کو اپنے چچا زاد بھائی ورقہ بن نوفل کے پاس لے جاتی ہیں جو بت پرستی چھوڑ کر عیسائیت قبول کر چکے تھے۔ عربی اور عبرانی کے جید عالم تھے۔ انجیل کی کتابت کرتے تھے لیکن اس وقت بہت ضعیف اور ٹابینا ہو چکے تھے۔ ورقہ بن نوفل نے سارا ماجرا سن کر ابو نعیم اصفہانی کی روایت کے مطابق کہا:

”یہ وہی عالم بالا سے وحی لانے والا فرشتہ ہے جو حضرت موسیٰ کے پاس بھی وحی لے کر آیا تھا... کاش! میں آپ کے زمانہ نبوت میں قوی ہوتا۔ کاش! میں اس وقت تک زندہ رہوں جب آپ کی قوم آپ کو شہر سے نکالے گی۔“

یہ سن کر رسول اللہ صلی اللہ علیہ وسلم نے فرمایا: ”کیا یہ لوگ مجھے نکال دیں گے؟ اس پر ورقہ نے کہا:

”ہاں! کبھی ایسا نہیں ہوا کہ کوئی شخص وہ چیز لے کر آیا ہو جو آپ لائے ہیں اور اس سے دشمنی نہ کی گئی ہو۔ اگر میں نے آپ کا وہ زمانہ پایا تو میں آپ کی پرزور مدد کروں گا۔“

حضورؐ کی پریشانی کی وجہ

اس عظیم اور غیر معمولی تجربے سے آپؐ پر وہی کیفیت طاری ہوئی جو لامحالہ ایسے مواقع پر کسی انسان پر طاری ہونی چاہیے۔ آپؐ کی یہ پریشانی، گھبراہٹ اور خلجان نتیجہ تھا ان بے شمار سوالات اور خطرات کا جو آپؐ کے ذہن مبارک میں اس وقت پیدا ہو رہے تھے اور تلامذہ خیز موجوں کی طرح پے در پے اٹھ رہے تھے۔ کیا واقعی میں نبی بنا دیا گیا ہوں؟ کیسے مجھے سخت آزمائش میں تو نہیں ڈال دیا گیا؟ یہ بار عظیم آخر میں کیسے اٹھاؤں گا؟ لوگوں سے کیسے کہوں گا کہ میں تمہاری طرف نبی بنا کر بھیجا گیا ہوں؟ لوگ میری یہ بات کیسے مان لیں گے؟ جس معاشرے میں آج تک عزت و وقار سے رہا ہوں اب اس معاشرے کے لوگ میرا مذاق اڑائیں گے، دیوانہ کہیں گے۔ اس جاہلیت کے ماحول سے آخر کیسے لڑ سکوں گا؟

### سیدہؓ کا اعتراف حقیقت

حضرت سیدہ خدیجہ رضی اللہ عنہا جو پندرہ سال سے ایک وفا شعار رفیقہ حیات کی حیثیت سے آپؐ کے ساتھ زندگی بسر کر رہی تھیں اور جن کی عمر اس وقت تقریباً ۵۵ سال تھی اور جو حضورؐ کی عادات، ذہنی کیفیات، قلبی واردات و احساسات اور سیرت کی بلندی و رفعت سے بخوبی واقف تھیں، غار حرا میں پیش آنے والے واقعات سن کر فوراً یقین کر لیتی ہیں کہ آپؐ پر خدا کا وہی فرشہ وحی لے کر آیا ہے جو حضرت موسیٰ علیہ السلام کے پاس آیا تھا اور ان کا یقین مزید مضبوط ہو جاتا ہے جب ان کا چچا زاد بھائی ورقہ بن نوفل بھی اس بات کی تصدیق کر دیتا ہے۔

پریشانی دور ہوتی ہے



خدا کی رحمت اور تائید اپنے پیارے نبیؐ کے شامل حال تھیں۔ خوف و حیرت کی بحرانی کیفیت چند لمحوں بعد سکون و اطمینان اور عزم و ہمت کی فکر انگیز اور ولولہ خیز صورت اختیار کر لیتی ہے۔ نبوت کے منصب پر سرفراز ہوتے ہی آپؐ کو معلوم ہو گیا کہ توحید، رسالت اور آخرت پر ایمان ہی وہ کلید ہے جس سے انسانی زندگی کے ہر بگاڑ اور فساد کی اصلاح کی جاسکتی ہے۔ اللہ تعالیٰ کی اس ہدایت و رہنمائی سے آپؐ کے ذہن سے تمام بوجھ اتر گیا اور آپ پوری طرح مطمئن ہو گئے کہ اس ذریعے سے آپؐ نہ صرف عرب بلکہ پوری نسل انسانی کو ان خرابیوں سے نکال سکتے ہیں جن میں اس وقت عرب سے باہر کی بھی ساری دنیا جھلا اور گرفتار ہے۔

نبوت محمدیؐ پر سب سے پہلے ایمان لانے والی ہستی

تمام مورخین اس امر پر متفق ہیں کہ جس خوش نصیب ہستی کو سب سے پہلے حضورؐ کی نبوت کی تصدیق کرنے کی سعادت حاصل ہوئی، وہ ہم تمام مسلمانوں کی با عظمت ماں سیدہ طاہرہ خدیجہ الکبریٰؓ ہیں۔ یہ اس بات کا ثبوت ہے کہ حق و راستی سے محبت آپؐ کی فطرت صالحہ کا جزو لاینفک تھی۔ یہ آپؐ کی بلند ہمتی، عالی حوصلگی اور حق و انصاف کی خاطر ہر قسم کے خطرات کو برداشت کرنے کی جرات کا برملا اعلان تھا۔ اپنے ذاتی مشاہدات و معلومات اور ورقہ بن نوفل کی وضاحت کی بنا پر آپؐ کو پوری طرح احساس تھا کہ اس راہ پر قدم رکھنا وادی خارزار میں قدم رکھنے کے مترادف ہے اور توحید کی دعوت پر لبیک کہنا پورے جاہلی معاشرے کو دشمنی اور عداوت کی دعوت دینا ہے مگر اس ہوشمند عظیم خاتون نے جو پیکر مہر و وفا اور مجسمہ صدق

و صفا تھی، ایک ایسے انقلابی اور تاریخ ساز اقدام کا فیصلہ کر لیا جس پر قیامت تک پوری نسل انسانی رشک ہی نہیں بلکہ فخر کرتی رہے گی۔ سیدہ خدیجہ رضی اللہ عنہا کے اسی جرات مندانہ اقدام نے طبقہ نسواں کے عز و شرف میں وہ چار چاند لگا دیے جن کی نورانی کرنیں اس طبقہ کی حرمت و وقار اور عزت و احترام کو تابد و درخشندہ و تابندہ بنائے رکھیں گی۔ اس مقدس و محترم روحانی ماں کا اس امت کی ماؤں، بہنوں اور بیٹیوں پر کتنا مہتمم بالشان احسان ہے جس کا کچھ بدلہ اسی صورت میں ممکن ہے کہ وہ ان کی پاک سیرت کو اپنے لئے مشعل راہ بنائیں۔

پہلے ایمان لانے والے

ام المؤمنین سیدہ طاہرہ خدیجۃ الکبریٰ کے بعد سب سے پہلے ایمان کی دولت سے بہرہ ور ہونے والوں میں سیدنا ابوبکرؓ، حضرت علی کرم اللہ وجہہ اور حضرت زید بن حارثہ رضی اللہ عنہ کے اسمائے گرامی تمام محدثین اور مورخین کے نزدیک متفق علیہ ہیں۔

ان میں سے حضرت علیؓ اور حضرت زیدؓ کا تعلق آنحضور صلی اللہ علیہ وسلم کے گھرانے سے تھا۔ حضرت علیؓ کی عمر قبول اسلام کے وقت صرف دس سال تھی۔ وہ عرصہ پانچ چھ سال سے اس گھر میں زیر تربیت تھے جس کے معاملات کی دیکھ بھال کی ذمہ داری سیدہ خدیجہؓ کے ہاتھ میں تھی۔

حضرت زیدؓ آٹھ سال کی عمر میں اس گھر کے افراد میں شامل ہوئے اور پورے بائیس سال تک اپنی مخدومہ کی نیک سیرت، حسن سلوک اور شفقت کا مشاہدہ و تجربہ کرتے رہے۔ اب ان کی عمر ۳۰ سال تھی۔ حضور صلی اللہ علیہ وسلم بھکی ہوئی انسانیت کو ہدایت کی روشن اور منور راہ دکھانے کے اہم

کام پر مامور ہوئے تو اس گھر کے ان ہر دو افراد یعنی حضرت علیؓ اور حضرت زیدؓ نے فوراً اللہ کے رسولؐ کی حمایت و اعانت کے لئے اپنے آپ کو پیش کر دیا اور اپنی زندگیاں توحید کی دعوت پھیلانے اور اللہ کے دین کو سر بلند کرنے کے لئے وقف کر دیں۔

حضرت علیؓ اور حضرت زیدؓ جنہیں قسام ازل کی طرف سے شروع ہی سے طبیعت کی سلامتی و استواری اور فطرت کی ہمواری و پاکیزگی ودیعت ہوئی تھی، ان کے سامنے آنحضور صلی اللہ علیہ وسلم کا پاکیزہ کردار بھی تھا اور سیدہ خدیجہؓ کی ہوشمندی اور دانشمندی بھی۔ انہوں نے جب دیکھا کہ ان کے آقا و مربی حضرت محمد صلی اللہ علیہ وسلم جن کی صداقت و دیانت ان کے نزدیک ہر قسم کے شک و شبہ سے بالاتر تھی، یہ کہہ رہے ہیں کہ اللہ نے مجھے اپنا نبی مقرر کیا ہے اور انہوں نے یہ بھی دیکھا کہ ان کی محترمہ و مخدومہ سیدہ خدیجہؓ آپؐ کے اس دعوے کی تصدیق کر رہی ہیں تو ان کا یقین حق الیقین کی حد تک پہنچ گیا کیونکہ انہوں نے اپنی مخدومہ کو کبھی غلط بات کی تائید اور باطل موقف کی حمایت کرتے نہیں دیکھا تھا۔ نیز انہیں اپنی مخدومہ کی تجربہ کاری، مردم شناسی اور معاملہ فہمی جیسی خوبیوں پر مکمل اعتماد تھا۔ سیدہ خدیجہؓ، حضرت علیؓ اور حضرت زیدؓ کا سابقون الاولون میں شامل ہونا اس گھر کی سہانی فضا اور اس کے خوش گوار ماحول کی نشاندہی کے لئے کافی ہے جس میں خاتون خانہ خود سیدہ موصوفہ تھیں۔

خاتون خانہ کے طرز عمل کی اہمیت

ایک گھر کے ماحول کی نوعیت کا انحصار خاتون خانہ کے طرز عمل پر ہے۔ ایک مرد کتنی ہی جاذب شخصیت اور پرکشش سیرت کا حامل کیوں نہ ہو اگر

اسے ایک سلیقہ شعار، غم گسار اور وفادار رفیقہ حیات کی رفاقت اور مخلصانہ اعانت حاصل نہ ہو تو اس کی اکثر خوبیاں غیر موثر ہو کر رہ جاتی ہیں۔ میاں بیوی میں ہم آہنگی و یک رنگی اور باہمی مودت اور ملاطفت کا فقدان گھر کو کردار سازی اور سیرت گری کی صلاحیتوں سے یکسر محروم کر دیتا ہے۔ گھر کی یہ ناسازگاری اور ناموافقت اس میں پرورش پانے والوں اور اس سے تعلق رکھنے والوں کے دلوں میں شک و شبہ، بے اعتمادی و بے اعتباری اور بے ہمتی اور بے حوصلگی کی ایسی کیفیت راسخ کر دیتی ہے کہ ان میں نہ تو اپنے بنوں پر اعتبار کرنے کی صلاحیت باقی رہتی ہے اور نہ کسی بلند اور ارفع کام کو انجام دینے کا حوصلہ اور ولولہ۔

کتنا پیارا تھا اللہ کے رسول صلی اللہ علیہ وسلم کا وہ مبارک اور مقدس گھر جس پر ہر وقت اللہ کی نعمتوں اور برکتوں کی بارش ہوتی تھی، جہاں ہر لمحہ انوار و تجلیات الہی کی سہانی سہانی شعاعیں ضیاء پاش رہتی تھیں۔ کیوں نہ ہو، یہ گھر سیدہ خدیجہؓ کا بھی گھر تھا جنہوں نے لطف و کرم، داود و ہش، انسانی ہمدردی و خیر خواہی، حق پسندی و حق دوستی اور بے لوثی اور بے غرضی کی ایسی بے نظیر مثالیں قائم کیں جن کی بناء پر بلا خوف تردید کہا جاسکتا ہے کہ سیدہ محترمہ نے اپنی طبیعت و مزاج، اپنے ذوق و رجحان اور اپنے اخلاق و عادات کو اپنے شوہر، جو ان کا آقا و مولا بھی تھا، کی سیرت کے سانچے میں ڈھال لیا تھا۔ ان کی پسند کو اپنی پسند اور ان کی ناپسند کو اپنی ناپسند قرار دینا اپنا شعار بنالیا تھا۔ سیدہ خدیجہؓ کی شخصیت و سیرت کا یہی زریں پہلو ہے جس نے انہیں عزت و عظمت کے آسمان پر آفتاب نصف النہار بنادیا۔

نماز کی فرضیت

طبری، امام احمد، ابن ماجہ اور طبرانی نے زید بن حارثہ کی یہ روایت نقل کی ہے کہ توحید کے اقرار اور بتوں سے براءت کے بعد اسلامی شریعت میں جو چیز سب سے پہلے فرض کی گئی وہ نماز تھی۔ پہلی وحی کے نزول کے دوسرے روز حضرت جبرائیل حضورؐ کے پاس آئے۔ آپؐ کو وضو کا طریقہ سکھایا۔ پھر جبرائیل نماز کے لئے کھڑے ہو گئے اور آپؐ کو اپنے ساتھ نماز پڑھنے کے لئے کہا۔ پھر حضورؐ گھر تشریف لائے اور حضرت خدیجہؓ سے اس کا ذکر کیا۔ وہ سن کر خوشی کے مارے مدہوش ہو گئیں۔ آپؐ نے انہیں وضو کرایا اور حضرت جبرائیل کے طریقے کے مطابق انہیں اپنے ساتھ نماز پڑھائی۔

نماز کی ادائیگی کا یہ اسلامی طریقہ عبادت کے مروجہ طریقوں سے بالکل مختلف تھا، اس لئے آپؐ، حضرت خدیجہؓ اور حلقہ اسلام میں داخل ہونے والے مسلمان ایسی خفیہ جگہ پر نماز پڑھتے رہے جو عام لوگوں کی نگاہوں سے پوشیدہ ہوتی تھی۔ صورت حال کی وضاحت کے لئے حضرت عقیف کنڈیؓ کا وہ بیان کافی ہے جسے حافظ ابن عبدالبر اور علامہ ابن جریر طبری نے نقل کیا ہے:

”میں اپنے کاروبار کے سلسلے میں ایک دفعہ مکہ آیا اور اپنے پرانے دوست حضرت عباسؓ کے ہاں ٹھہرا۔ حج کے دن تھے۔ منیٰ کے میدان کے قریب میں نے دیکھا کہ ایک شاندار اور باوقار مرد آیا اور وضو کر کے نماز پڑھنے کھڑا ہو گیا۔ اس کے بعد ایک عورت آئی اور وضو کر کے اس کے پیچھے نماز پڑھنے کھڑی ہو گئی۔ پھر ایک لڑکا آیا جو ابھی نو عمر تھا۔ وہ پہلے شخص کے پہلو میں نماز پڑھنے کھڑا ہو گیا۔ ان تینوں نے نماز پڑھی اور چلے گئے۔ میں نے عباسؓ سے کہا ایسا معلوم ہوتا ہے کہ مکہ میں انقلاب آنے والا ہے۔ عباسؓ



نے کہا ہاں، تم جانتے ہو یہ تینوں کون ہیں۔ میں نے کہا نہیں۔ عباسؓ نے کہا وہ شاندار نوجوان میرا بھتیجا محمد بن عبد اللہ تھا، لڑکا ابوطالب کا بیٹا علی تھا اور وہ عورت جس نے دونوں کے پیچھے نماز پڑھی وہ میرے بھتیجے محمد (صلی اللہ علیہ وسلم) کی بیوی خدیجہ بنت خویلد تھی۔ میرے بھتیجے کا دعویٰ ہے کہ اس کا دین الہامی ہے اور وہ ہر کام خدا کی ہدایت کے مطابق کرتا ہے لیکن ابھی تک ان تینوں کے سوا اس دین کا کوئی پیرو میرے علم میں نہیں۔“

### دعوت اسلامی طبقہ خواتین میں

آنحضور صلی اللہ علیہ وسلم نے دین حق کی دعوت اور اشاعت کا کام تدریج کے فطری اصولوں کے مطابق بڑی تندی اور مستعدی سے شروع کر دیا۔ ابتدا میں آپؐ نے خفیہ طور پر دعوت پھیلانے کا منصوبہ وضع کیا اور تین سال تک انتہائی اعتماد کے قریبی دوستوں میں کام کرتے رہے۔ اس مہم میں ام المومنین سیدہ خدیجہؓ کی پرجوش اعانت اور باوقار رفاقت آپؐ کو برابر حاصل رہی، چنانچہ تین برس کی شبانہ روز محنت اور جدوجہد کے نتیجے میں جن سعید الفطرت اور خوش قسمت انسانوں کو اصلاح انسانیت کی اس عہد ساز تحریک کا ہراول دستہ بننے کی سعادت نصیب ہوئی ”سیرت سرور عالم“ کے مصنف سید مودودیؒ کی تحقیق کے مطابق ان کی تعداد ۱۳۳ تھی، ان میں ۲۷ کا تعلق طبقہ نسواں سے تھا۔

ہم یہاں ان عالی حوصلہ اور بلند ہمت خواتین کے ناموں کی ایک فہرست پیش کرتے ہیں جنہوں نے اس ابتدائی دور میں کاروان عزیمت و استقامت کے ہراول دستے میں شامل ہو کر سیدہ خدیجہؓ کی قلبی اور روحانی مسرتوں میں بے پناہ اضافہ کیا:

- ۱۔ ام المومنین سیدہ خدیجہؓ (ہراول دستے کی سرخیل)
- ۲۔ اسماء بنت عمیس (جعفرؓ بن ابی طالب کی بیوی)
- ۳۔ صفیہؓ بنت عبدالمطلب (حضورؐ کی پھوپھی)
- ۴۔ اردیؓ بنت عبدالمطلب (حضورؐ کی پھوپھی)
- ۵۔ سہلہؓ بنت سہیل (ابوحنیفہؓ کی بیوی)
- ۶۔ اردیؓ بنت کریر (حضرت عثمانؓ کی والدہ)
- ۷۔ امیرہؓ بنت خلف (خالدؓ بن سعید کی بیوی)
- ۸۔ ام حبیبہؓ بنت ابوسفیان (بعد میں ام المومنین کے شرف سے بہرہ ور ہوئیں)
- ۹۔ اسماء بنت ابوبکرؓ (حضرت ابوبکرؓ کی لڑکی)
- ۱۰۔ ام رومانؓ (حضرت عائشہؓ کی والدہ)
- ۱۱۔ معیہؓ بنت الحنفی (حضرت طلحہؓ کی والدہ)
- ۱۲۔ شفاءؓ بنت عوف (حضرت عبدالرحمانؓ بن عوف کی والدہ)
- ۱۳۔ رملہؓ بنت ابی عوف (مطلبؓ بن ازہر کی بیوی)
- ۱۴۔ فاطمہؓ بنت خطاب (حضرت عمرؓ کی بہن)
- ۱۵۔ لیلیٰؓ بنت ابی شمر (حضرت عامرؓ کی بیوی)
- ۱۶۔ فاطمہؓ بنت مجلل (حضرت حاطبؓ کی بیوی)
- ۱۷۔ ام سلمہؓ (ابو سلمہؓ کی بیوی، بعد میں ام المومنین کے شرف سے بہرہ ور ہوئیں)
- ۱۸۔ اسماء بنت سلامہ (ابوجہل کے ماں جائے بھائی عیاشؓ بن ابی ربیعہ کی بیوی)
- ۱۹۔ ام کلثومؓ بنت سہیل (ابوجندلؓ کی بہن)

۲۰۔ سودہ بنت زمعہ (اپنے شوہر سکران کی وفات کے بعد ام المومنین کے شرف سے فیض یاب ہوئیں)

۲۱۔ ام ایمن بنت ثعلبہ (حضور کی دایہ)

۲۲۔ زینبہؓ رومیہ (ایک آزاد کردہ لونڈی)

۲۳۔ حمانہ (حضرت بلالؓ کی والدہ)

۲۴۔ لبیبہ (موہل کی لونڈی)

۲۵۔ ام عبیسہ (بنی زہرہ کی لونڈی)

۲۶۔ سمیہ (حضرت عمارؓ بن یاسر کی والدہ)

۲۷۔ کعبہ بنت یسار (خطاب بن الحارث کی بیوی)

ان عظیم اور بلند مرتبہ خواتین کے علاوہ تحریک اسلامی کے اس ابتدائی دور میں سیدہ خدیجہؓ کے قبیلہ بنی اسد کے مندرجہ ذیل اشخاص بھی سعادت اندوز ایمان ہوئے۔

۱۔ زبیرؓ بن العوام (حضرت خدیجہؓ کے بھتیجے اور حضورؐ کے پھوپھی زاد بھائی)

۲۔ خالدؓ بن حزام (حضرت خدیجہؓ کے بھتیجے)

۳۔ اسودؓ بن نوفل

۴۔ عمروؓ بن امیہ

قبیلہ بنی اسد کے مذکورہ بالا جیالوں کا مشرف بہ اسلام ہونا اس امر کا بین ثبوت ہے کہ حضرت خدیجہؓ کی شخصیت اپنے خاندان اور قبیلے میں نہایت قابل احترام اور لائق اعتماد تھی۔ اس دور کے یہ نتائج اس امر پر گواہ ہیں کہ حضور صلی اللہ علیہ وسلم کی دعوتی اور تبلیغی مساعی میں سیدہ خدیجہؓ کی دلولہ انگیز اور جان نثارانہ رفاقت و اعانت برابر شامل تھی۔

نبوت کے ابتدائی تین سال گزر جانے کے بعد حضورؐ کو اللہ تعالیٰ کی طرف سے حکم نازل ہوا:

”اور اپنے نزدیک کے خاندان والوں کو خدا سے ڈراؤ۔“ (شعراء)

سیدہ کے گھر پر قریبی عزیزوں کو دعوت ایمان

آپؐ نے حضرت علی کرم اللہ وجہہ کو دعوت کا انتظام کرنے کے لئے کہا جس میں قبیلہ بنو ہاشم کے سبھی مردوں کو شرکت کی دعوت دی گئی۔ ابن اثیر اور بلاذری کی روایت کے مطابق اس میں ۴۵ افراد شریک ہوئے۔ دعوت کا یہ سارا انتظام سیدہ خدیجہؓ کے مکان ہی پر ہوا اور شرکاء کی خاطر مدارات گوشت اور دودھ سے کی گئی جو اس دور کی سب سے اعلیٰ اور عمدہ خوراک تھی۔ کھانے سے فراغت کے بعد حضورؐ نے فرمایا:

”اے اولاد عبدالمطلب! اے عباس! اے صفیہ! اے فاطمہ! تم لوگ اپنے آپ کو جہنم کی آگ سے بچاؤ کیونکہ میں اللہ کی پکڑ سے تم کو بچانے کا کوئی اختیار نہیں رکھتا، البتہ میرے مال میں سے تم جو چاہو مانگ سکتے ہو۔ میں وہ چیز لے کر آیا ہوں جو دین اور دنیا دونوں کے لئے کافی ہے۔ یہ بھاری ذمے داری اٹھانے میں کون میرا ساتھ دے گا؟“

حضرت علیؓ نے اٹھ کر کہا: ”میں آشوبِ چشم کی تکلیف میں مبتلا ہوں اور میری ٹانگیں پتلی ہیں اور میں سب سے کم عمر ہوں، تاہم میں آپؐ کا ساتھ دوں گا۔“

آپؐ کے چچا ابو طالب نے فرمایا:

”میں اپنا آبائی دین چھوڑنے کے لئے تیار نہیں مگر تمہیں جس کام کا حکم دیا گیا ہے، اسے انجام دو۔ خدا کی قسم! جب تک میری جان میں جان

ہے میں تمہاری اعانت اور حفاظت کرتا رہوں گا۔“

آپ کا ایک دوسرا چچا ابو لہب بولا:

”اے محمد! میں نے کوئی شخص ایسا نہیں دیکھا جو اپنے خاندان والوں پر اس سے زیادہ سخت آفت لایا ہو جو تم لے آئے ہو۔ اگر تم اس پر قائم رہے جو تم کہہ رہے ہو تو تمہارے خاندان کے لوگوں کا یہ حق ہے کہ وہ تمہیں روکیں اور تمہارا ہاتھ پکڑیں اس سے پہلے کہ قریش کے دوسرے خاندان ٹوٹ پڑیں اور عرب ان کی مدد کریں۔“

دعوت توحید کے خصوصی دور سے عمومی دور میں داخل ہونے کے پہلے ہی موقع پر اہل قریش کے اس دعوت کے متعلق مختلف نقطہ ہائے نظر سامنے آگئے۔ ابو لہب سرداران قریش اور رؤسائے مکہ کے اس بااثر اور صاحب طاقت جتھے کی نمائندگی کر رہا تھا جو خالص توحید، رسالت اور آخرت کی دعوت کو اپنے آبائی مشرکانہ عقائد و رسوم پر ایک کاری ضرب تصور کرتا تھا اور وہ دیکھ رہا تھا کہ اس جاہلانہ نظام سے ان کے جو سیاسی، تمدنی، طبقاتی اور اقتصادی مفادات وابستہ ہیں، ان کی ساری عمارت زمین بوس ہو جائے گی۔ اس نے دعوت حق کا راستہ پوری قوت کے ساتھ روکنے کا فیصلہ کر لیا تھا۔

اہل ایمان پر ظلم و ستم کا دور

حق و باطل کی یہ کشمکش کچھ اس انداز سے شروع ہوئی کہ ایک طرف ظلم و جور اور جبر و تشدد کی وہ لرزہ خیز مثالیں قائم ہو گئیں جن کی نظیر تاریخ انسانی میں کم ہی ملیں گی اور دوسری طرف نشہ توحید کے متوالوں نے صبر و ضبط، استقامت و عزیمت اور فداکاری و جان سپاری کی وہ حیران کن اور حوصلہ افزا داستانیں تاریخ کے صفحات پر رقم کیں جو ہر دور کے بے بسوں،

بے کسوں اور بے نواؤں کو حوصلہ، قوت اور زندگی عطا کرتی رہیں گی۔

اہل باطل کے لئے سب سے اہم چیلنج

باطل پرستوں کے لیے سب سے بڑا چیلنج ہادی عالم اور رہنمائے انسانیت محمد صلی اللہ علیہ وسلم کی نہایت پاکیزہ سیرت اور باوقار شخصیت تھی۔ آپؐ نے مخالفین کے سامنے برملا اعلان کیا:

”میں نے تمہارے اندر اس سے پہلے زندگی کا ایک حصہ گزارا ہے۔ پھر تم عقل سے کیوں کام نہیں لیتے؟“

آپؐ نے اپنے دعوے میں اپنی جو زندگی پیش کی، اس میں کاروباری، تجارتی، معاشرتی اور سیاسی مشاغل کے ساتھ ساتھ آپؐ کی نجی، خاندانی اور خانگی مصروفیات اور معاملات بھی شامل تھے۔ آپؐ کی خانگی اور گھریلو زندگی میں ذرا بھی ناہمواری ہوتی اور گھر کے معاملات میں ناسازگاری کی ذرا سی بھی رمت ہوتی تو مخالفین، جن میں آپؐ کے قریب ترین رشتے دار اور نزدیک ترین پڑوسی بھی شامل تھے، برملا کہتے:

”اے محمد (صلی اللہ علیہ وسلم) تم پورے معاشرے، پورے ملک عرب بلکہ پوری دنیا کی اصلاح و ہدایت کا دعویٰ لے کر اٹھے ہو، پہلے اپنے گھر کی خبر لو۔ اگر تم اپنے گھر کے چند آدمیوں کی اصلاح بھی نہیں کر سکتے تو پوری دنیا کی بھلائی اور فلاح کے لیے کیا کہاؤ گے؟“

روایات اور سیرت و تاریخ کا پورا ریکارڈ اس امر پر شاہد ہے کہ ذیل سے ذیل مخالف کو بھی مکے میں آپؐ کی خانگی اور ازدواجی زندگی کے کسی پہلو سے متعلق کوئی بات کہنے کی جرات نہ ہوئی۔ یہ ام المومنین سیدہ طاہرہ خدیجہ الکبریٰ رضی اللہ عنہا کی بے مثل اخلاقی عظمت و برتری، امور خانہ



داری میں بے پناہ مہارت اور تربیت اولاد کے سلسلے میں بے پایاں فراست و تدبیر کا ناقابل تردید ثبوت ہے۔ دنیا کی اس عظیم ترین اسلامی تحریک کے قافلہ سالاروں پر اس عالی مرتبت ماں کا یہ ناقابل فراموش احسان ہے کہ انہوں نے اپنے ایثار و قربانی، 'صدق و صفا' اطاعت و خدمت اور صبر و رضا کے طفیل انہیں ایک ایسا اسلحہ فراہم کر دیا جس کے سامنے مخالفوں اور دشمنوں کے اسلحہ جات کے تمام انبار خانے ناکارہ ہو کر رہ گئے۔

### مشرکین کی چیرہ دستیایں

مشرکانہ نظام کے سرپرستوں نے فداکاران اسلام کی تعذیب اور ایذا رسانی کے لیے جو روستم اور ظلم و تشدد کی جو بھی دہکائی تھی اس کی حدت اور شدت روز بروز تیز سے تیز ہوتی چلی گئی۔ کمزوروں اور بے نواؤں کا تو ذکر ہی کیا، حضرت ابوبکرؓ اور حضرت عثمانؓ جیسے بااثر اور باحیثیت اشخاص بھی مسلسل نشانہ ظلم و ستم بننے رہے۔ حضرت خبابؓ، حضرت بلالؓ، حضرت عمارؓ، حضرت سیدہؓ، حضرت مسیبؓ، حضرت ابو کبیرہؓ، حضرت لبینہؓ، حضرت نبیرہؓ، حضرت نہدیہ اور حضرت ام عبیس جیسے غلاموں اور کینروں کو جس بیدردی اور بے رحمی سے مارا پیٹا جاتا اور انہیں تکلیف اور دکھ پہنچانے کے لئے جو نئے نئے طریقے ایجاد کیے جاتے اور ان کے چیخنے، بلبلانے اور تڑپنے پر ظالم جس طرح فرط مسرت سے قہقہے لگاتے اور رقص کرتے، اس دردناک منظر پر زمین بھی کانپ اٹھتی ہوگی اور آسمان خون کے آنسو روتا ہوگا لیکن یہ بد بخت اور شقی انسان جن کے سینوں میں دل کے بجائے پتھر نے جگہ لے لی تھی، اپنی ان انسانیت سوز حرکات پر نازاں و فرحاں تھے۔

## ہجرت حبشہ

مکے میں جہاں خدا کا سب سے پہلا گھر تھا، خدائے واحد کا نام لینا اور اس کی عبادت کے لیے اپنی جبین نیاز کو سجدہ ریز کرنا سخت مشکل تھا تو رسول اللہ صلی اللہ علیہ وسلم کی اجازت سے ایمان و اسلام کے کچھ شیدائی حبشہ کی طرف ہجرت کر کے چلے گئے۔ مہاجرین کے اس پہلے قافلے میں گیارہ مرد اور چار عورتیں تھیں۔ ان عورتوں میں حضور صلی اللہ علیہ وسلم اور سیدہ خدیجہؓ کی صاحبزادی حضرت رقیہؓ بھی اپنے خاوند حضرت عثمانؓ کے ہمراہ تھیں۔

ام المومنین سیدہ خدیجہؓ نے دعوت ایمانی کو سب سے پہلے قبول کر کے جو قابل تقلید روشن مثال قائم کی تھی ان کی نسبی اور روحانی بیٹیوں نے اس دعوت ایمانی اور تحریک اسلامی کے ابتدائی دور اور بعد کے ہر دور میں ان کے نقش قدم پر چلتے ہوئے ثابت کر دیا کہ اللہ کے دین کی حمایت و نصرت کے معاملے میں وہ کسی طرح بھی مردوں سے پیچھے نہیں۔ دین و ایمان سے محبت رکھنے والوں کا یہ قافلہ ماہ رجب عام الفیل ۳۵ یعنی بعثت کے پانچویں سال مکے سے حبشہ کی طرف روانہ ہوا۔ خدا کی تائید سے یہ لوگ بخیریت وہاں پہنچ گئے۔ قریش کو اللہ والوں کا یہ سکون و اطمینان کب گوارا تھا، چنانچہ ان کو واپس لانے کی تدبیریں ہونے لگیں مگر ناکامی کا منہ دیکھنا پڑا اور قریش کے مشرکین کا جوش غضب اور بھڑک اٹھا۔ خدائے بزرگ و برتر کا نام لینے والوں کے لیے مکے کی زمین اور تنگ ہو گئی۔ آخر کار اپنے عقیدے اور دین کی آزادی برقرار رکھنے کے لئے بلاکشان، فاکا ایک اور جماعت بعثت کے چھٹے سال کی ابتدا میں اپنے گھریار، کاروبار اور عزیز واقارب چھوڑ کر حبشہ کی طرف روانہ ہو گئی۔ قریش نے اس ہجرت کو روکنے کی پوری کوشش کی۔ نکلنے

والوں کو بہت تنگ کیا اور ان کے راستے میں سخت مشکلات پیدا کیں لیکن ابن سعد کی روایت کے مطابق ۸۳ مرد اور ۱۸ عورتیں حبشہ پہنچنے میں کامیاب ہو گئے۔ خدا کی راہ میں سب کچھ قربان کر دینے والوں کے اس گروہ میں سیدہ خدیجہؓ کے قبیلے بنی اسد کے بھی چار بلند ہمت افراد شامل تھے۔

### ہجرت حبشہ کے اثرات

اس ہجرت سے مکہ کے ہر گھر میں کھرام مچ گیا۔ قریش کا کوئی خاندان ایسا نہ تھا جس کا چشم و چراغ ان جانے والوں میں شامل نہ ہو۔ کسی کا بیٹا گیا تو کسی کا داماد، کسی کی بیٹی گئی تو کسی کی بہن اور کسی کا بھائی۔ سرداران قریش اور مشہور دشمنان اسلام کے جگر گوشے دین کی خاطر گھر بار چھوڑ کر نکل کھڑے ہوئے تھے۔ اس واقعے سے بعض لوگ تو حق دشمنی میں اور سخت ہو گئے اور بعض کے دلوں پر ایسا اثر ہوا کہ آخر کار وہ حلقہ اسلام میں داخل ہو گئے۔

### بایکاٹ کا فیصلہ

اہل قریش کی حیثیت جاہلیت اس قدر برا فروختہ ہوئی کہ انہوں نے ایک دستاویز تیار کی جس میں خدا کی قسم کھا کر یہ عہد کیا گیا کہ جب تک بنی ہاشم اور بنی مطلب، محمد صلی اللہ علیہ وسلم کو قتل کے لیے ان کے حوالے نہیں کرتے، اس وقت تک ان سے میل جول، بیاہ شادی، لین دین اور بول چال کا کوئی تعلق نہیں رکھا جائے گا۔ قریش کے تمام خاندانوں کے سربراہوں نے اس دستاویز پر دستخط کر کے اس کی توثیق کی۔ موسیٰ بن عقبہ کے بیان کے مطابق جب حضرت ابوطالب کو معلوم ہوا کہ اہل قریش حضور صلی اللہ علیہ

و سلم کی جان کے درپے ہیں تو آپ نے دونوں خاندانوں کے افراد جمع کیے اور ان سے کہا کہ آپ سب لوگ شعب ابی طالب میں چلے جائیں اور آخر وقت تک محمدؐ کی حفاظت کریں، چنانچہ ابولہب کے سوا بنو ہاشم اور بنو مطلب کے سارے مسلم اور غیر مسلم اشخاص گھاٹی میں جمع ہو گئے۔

قریش نے اپنی تیار کردہ متفقہ دستاویز نہایت محفوظ طریقے سے حرم شریف میں رکھ دی اور حضورؐ کے ساتھیوں کا مقاطعہ یا بایکٹ پوری شدت سے شروع کر دیا۔ یہ ناکہ بندی اتنی کڑی تھی کہ کھانے پینے اور ضروریات زندگی کی کوئی چیز باہر سے گھاٹی میں نہ جاسکتی تھی۔ محاصرے کی اس بے پناہ سختی نے محصورین کے لیے نہایت پریشان کن اور ہولناک حالات پیدا کر دیے۔ اس کا اندازہ حضرت سعد بن ابی وقاص رضی اللہ عنہ کے اس بیان سے ہو سکتا ہے جسے علامہ سیہلی نے ”روض الانف“ میں درج کیا ہے۔ وہ فرماتے ہیں:

”ایک دفعہ رات کو سوکھا ہوا چمڑہ ہاتھ آگیا۔ میں نے اسے پانی سے دھویا اور آگ پر بھونا اور پانی میں ملا کر کھایا۔“

ناکہ بندی کی شدت کا یہ عالم تھا کہ اگر باہر سے مکے میں کوئی تجارتی قافلہ آتا تو قریش کے لوگ خوف کے مارے جلد جلد ان کا تمام سامان خرید لیتے تاکہ محصورین میں سے کوئی چیز نہ خرید سکے۔

ابن سعد اور بیہقی کی روایات کے مطابق محصورین کی زبوں حالی اور بے چارگی یہاں تک پہنچ گئی کہ ان کے بچے بھوک سے روتے اور بلکتے اور ان کے رونے اور چیخنے کی آوازیں شعب ابی طالب سے باہر بھی سنائی دیتیں اور آس پاس کے پڑوسی بے چین اور مضطرب ہو جاتے لیکن کچھ سنگدل اور

بدبخت ایسے بھی تھے جو ان معصوم بچوں کی چیخ پکار سن کر خوشی کا اظہار کرتے۔

تنگی و عسرت، قید و بند اور فاقہ کشی کا یہ ہولناک دور موسیٰ بن عقبہ کے بیان کے مطابق تین سال جاری رہا۔۔۔

ام المومنین سیدہ خدیجہؓ نے ابتلا و آزمائش کا یہ سخت ترین دور بڑے صبر اور حوصلے سے گزارا، حق کی راہ میں آنے والی تمام تکلیفیں اور پریشانیاں خدا اور اس کے رسولؐ کی خاطر خندہ پیشانی سے برداشت کیں۔ مکے کی وہ خوشحال ترین خاتون جو معاشرے میں معزز و محترم ہونے کی وجہ سے ”سیدہ“ کے نام سے مشہور تھی، اپنے رفتی زندگی کے ساتھ پیکر تسلیم و رضا بنی ہوئی تھی اور اپنی فطری اور طبعی بلند حوصلگی سے گرفتاران مصیبت و اذیت کو دلاسا دینے اور ان کا حوصلہ بلند کرنے کی کوشش میں مصروف تھی۔

### بایکاٹ کے خاتمے کی عجیب وجہ

آخر کار مظلوموں کی حد سے بڑھی ہوئی مظلومیت اور معصوم بچوں کی دلوں کو ہلادینے والی بلبلاہٹ اپنا رنگ لا کر رہی۔ قریش کے وہ لوگ جن کے بنو ہاشم اور بنو مطلب سے رشتے داری کے تعلقات تھے، ان کی اس الم انگیز حالت زار پر خون کے آنسو بہائے بغیر نہ رہ سکے۔ کچھ رحم دل اور انسان دوست افراد اس ظالمانہ معاہدے کو ختم کرنے کے بارے میں اپنی اپنی جگہ سوچنے لگے لیکن اظہار کی جرات نہ کر سکے۔ اس کا رخیہ میں سبقت کی سعادت ہشام بن عمرو العامری کے حصے میں آئی۔ اس نے حضرت ام سلمہ کے بھائی زہیر بن ابی امیہ، مطعم بن عدی، بنو اسد کے سردار عاص بن ہاشم اور زمعہ بن الاسود کو اپنا ہمنوا بنایا اور اگلے روز یہ قریش کی مجلس میں گئے۔

زہیر بن ابی امیہ نے اہل مکہ کو خطاب کرتے ہوئے کہا:

”اے اہل مکہ! کیا ہم کھائیں عتیں اور کپڑے پہنیں جبکہ بنی ہاشم ہلاک ہو رہے ہیں۔ ان سے کچھ خریدا جاتا ہے نہ ان کے ہاتھ کچھ فروخت کیا جاتا ہے۔ خدا کی قسم! میں ہرگز نہ بیٹھوں گا جب تک اس ظالمانہ مقاطعے کی دستاویز پھاڑ نہ دی جائے۔“

یہ سن کر ابو جہل چیختے ہوئے بولا تم نے جھوٹ کہا ہے، وہ ہرگز نہیں پھاڑی جائے گی۔ ابو جہل کی مخالفت میں آوازیں بلند ہونے لگیں۔ مجلس میں بحث و مباحثہ شروع ہو گیا۔

عین اس وقت جب شعب ابی طالب سے باہر قریش کی مجلس میں مقاطعے کی یہ دستاویز زیر بحث تھی، ایک عجیب و غریب واقعہ پیش آیا۔ ابن سعد، ابن ہشام اور بلاذری نے اپنی کتابوں میں لکھا ہے کہ رسول اللہ صلی اللہ علیہ وسلم کو خدا کی طرف سے اطلاع دی گئی کہ بایکٹ کی دستاویز میں ظلم و ستم اور قطع رحمی کا جو مضمون تھا، اسے دیمک چاٹ گئی ہے اور صرف اللہ کا نام باقی رہ گیا ہے۔ حضور صلی اللہ علیہ وسلم نے اس کا ذکر اپنے چچا ابو طالب سے کیا۔ انہوں نے پوچھا: ”کیا تمہیں اس کی خبر تمہارے خدا نے دی ہے؟“ حضورؐ نے فرمایا: ”ہاں!“ حضرت ابو طالب نے اس بات کا ذکر اپنے بھائیوں کے سامنے کیا۔ انہوں نے پوچھا: ”آپ کا کیا خیال ہے؟“ ابو طالب نے کہا: ”خدا کی قسم! محمدؐ نے مجھ سے کبھی کوئی جھوٹی بات نہیں کہی۔ ابو طالب نے حضورؐ سے دریافت کیا اب کیا کرنا چاہیے..... آپؐ نے فرمایا: ”چچا! آپ عمدہ لباس پہن کر سرداران قریش کے پاس جائیں اور ان کو یہ بات بتائیں۔“



حضرت ابو طالب اپنے چند ساتھیوں کے ہمراہ اس مجلس میں پہنچے جہاں قریش کے دانا و مینا اس دستاویز کے معاملے پر غور و خوض کر رہے تھے۔ ابو طالب کو آتے دیکھ کر اہل مجلس نے خوشی کا اظہار کیا اور آمد کی وجہ پوچھی۔ ابو طالب نے حاضرین مجلس سے خطاب کرتے ہوئے کہا:

”میرے بھتیجے محمد صلی اللہ علیہ وسلم نے جس نے کبھی جھوٹ نہیں بولا، مجھے خبر دی ہے کہ مقاطعے کی دستاویز میں جو رستم اور قطع رحمی سے متعلق تمہاری تمام تحریر دیمک چاٹ گئی ہے اور صرف اللہ کا نام باقی رہ گیا ہے۔ اب تم وہ صحیفہ منگوا کر دیکھ لو۔ اگر میرے بھتیجے کا بیان غلط نکلا تو میں اسے تمہارے حوالے کر دوں گا۔ پھر تمہیں اختیار ہے چاہے قتل کردو اور چاہے زندہ رہنے دو لیکن اگر اس کی بات سچ نکلی تو ہمارے ساتھ اس بدسلوکی سے باز آجاؤ۔“

ابو طالب کی یہ بات سن کر حاضرین مجلس نے کہا آپ نے انصاف کی بات کہی ہے۔ دستاویز منگوا کر دیکھی گئی۔ وہی بات سچی نکلی جس کی خبر دی گئی تھی۔ اس پر قریش کے پیروں تلے سے زمین نکل گئی۔ انکے ہاتھوں کے طوطے اڑ گئے۔ ندامت اور شرم سے ان کی آنکھیں جھک گئیں۔

یہ کہہ کر ابو طالب تو گھاٹی کی طرف لوٹ آئے۔ مجلس میں ابو جہل اور اس جیسے ضدی آدمیوں پر ملامت کی بوچھاڑ شروع ہو گئی اور مقاطعے کے خاتمے کے حامی حضرات اسلحے سے لیس ہو کر شعب ابی طالب کی طرف گئے اور محصورین سے کہا کہ وہ اپنے گھروں میں جا کر آباد ہو جائیں۔ اس طرح ظلم و ستم اور جو روتعدی کا یہ تین سالہ طویل دور ختم ہوا۔

پے در پے صدقات

محاصرہ شعب ابی طالب کے ختم ہونے سے حضور صلی اللہ علیہ وسلم اور آپ کے ساتھیوں کو قدرے سکون کا سانس لینے کا موقع ملا لیکن اس کی مدت بڑی مختصر ثابت ہوئی اور چند ہی روز میں پے در پے 'قلب و روح کو پکھلا دینے والے صدمات کا کوہ گراں آپ پر ٹوٹ پڑا۔ یہ صدمات آپ کے شفیق 'مرہبان اور جان نثار چچا ابو طالب کی رحلت اور آپ کی 'نمگسار' وفا شعار اور آپ کے قدموں پر اپنی جان اور اپنا مال نثار کر دینے والی رفیقہ حیات حضرت سیدہ خدیجہؓ کی وفات حسرت آیات کی صورت میں پیش آئے۔

### علالت و رحلت

مقاطع کا خاتمہ ہو گیا ام المومنین سیدہ خدیجہؓ کی صحت جواب دے گئی۔ آپ سخت بیمار ہوئیں۔ حضور صلی اللہ علیہ وسلم نے ان کے علاج معالجے 'خبر گیری اور دلجوئی میں کوئی کسر نہ اٹھا رکھی مگر معین وقت آن پہنچا تھا۔ حکیم بن حزام کی روایت کے مطابق جسے علامہ بلاذری نے نقل کیا ہے 'امت مسلمہ کی یہ شفیق و رحیم اور عظیم ماں داعی اجل کو لبیک کہتے ہوئے ۱۰ رمضان ۱۰ بعد بعثت کو اللہ کو پیاری ہو گئیں۔

### سیدہ کی سیرت

سیدہ خدیجہؓ جو فطری طور پر شرافت و نجابت اور پاکیزگی و طہارت کا مجسمہ تھیں، حضور صلی اللہ علیہ وسلم کی ۲۵ سالہ رفاقت نے ان کی خوبیوں اور محاسن کو اتنا مزکی و مصفی کر دیا تھا کہ ان کی روشن اور درخشندہ سیرت قیامت تک پوری نوع انسانی کے لیے روشنی کا مینارہ بن گئی۔

### حضور کی حوصلہ افزائی

ام المؤمنین سیدہ خدیجہؓ نے عمر بھر مہر و اخلاص، محبت و مروت، پاک نفسی اور قوت ایمانی سے حضور صلی اللہ علیہ وسلم کی بھرپور حمایت کی۔ مشکلات و آلام کا جب ہجوم ہوتا تو یہ خدیجہؓ ہی تھیں جو آپؐ کو تسلی دیتی رہتیں۔ جب کبھی آنحضرت صلی اللہ علیہ وسلم کی طبیعت پر اضطراب اور بے چینی کی کیفیت طاری ہوتی تو سیدہ خدیجہؓ اپنی محبت و خلوص میں ڈوبی ہوئی باتوں سے آپؐ کا غم غلط کرتی رہتیں۔ مرحومہ کی شخصیت آپؐ کے لیے بہت کچھ تھی۔ سیدہ خدیجہؓ کی رفاقت اور قلبی تعلق اہم اور بڑے بڑے معاملات میں آپؐ کو ثابت قدم رکھتا۔ جب حضور صلی اللہ علیہ وسلم ان کے محبت و ایمان کے نور سے چمکتے اور دکتے چہرے پر نظر ڈالتے تو آپؐ کا دل شیر ہو جاتا۔ آخر کار اخلاص و وفا کی پیکر اس رفیقہ حیات نے آپؐ کو داغ مفارقت دے دیا۔

گھر سے باہر حضرت ابو طالب کی حمایت و اعانت اور گھر میں سیدہ مرحومہ کی غم گسارانہ رفاقت سے محرومی کے بعد آپؐ کے دعوتی کاموں کی راہ میں کتنی شدید مشکلات اور ناقابل عبور رکاوٹیں حائل ہوئیں، اس کا تصور دل کو لرزا دینے اور ذہن کو ماؤف کر دینے کے لیے کافی ہے۔ آپؐ اللہ کے رسولؐ تھے۔ خدا کی حفاظت اور اس کی تائید آپؐ کے شامل حال تھی، اس لیے تحریک اسلامی کا یہ پر عزیمت کارواں آگے ہی بڑھتا رہا۔

### فنائیت

سیدہ خدیجہؓ کی سیرت کا سب سے نمایاں اور اہم پہلو آپؐ کی وہ صفت ہے جسے ”فنائیت“ کے نام سے تعبیر کیا جاسکتا ہے۔ آپؐ نے اللہ اور اس

کے محبوب رسولؐ کی محبت میں اپنی ذات پوری طرح فنا کر دی تھی۔ آپؐ کے کی سب سے زیادہ دولت مند اور باثروت خاتون تھیں لیکن شادی کے بعد آپؐ نے اپنی بے پناہ دولت اپنے عظیم ترین شوہر پر نچھاور کر دی۔

سیدہ خدیجہؓ کی زندگی کے آخری سات سال نہایت نامساعد حالت میں گزرے۔ کاروبار کو وسعت اور ترقی دینا تو دور کی بات تھی، وہاں تو مخالفتوں اور مزاحمتوں کا طوفان اتنی شدت سے اٹھ کھڑا ہوا تھا کہ اس میں اپنا وجود ہی قائم رکھنا بھی سخت مشکل تھا۔

سیدہ موصوفہ نے اللہ اور اس کے رسولؐ کی محبت کے جذبے سے سرشار ہو کر اپنی دولت بڑی فراخ دلی سے صرف کی۔

اللہ کا دین قبول کرنے والوں کی اعانت و نصرت کے لیے سیدہؓ کے خزانوں کے منہ ہر وقت کھلے رہتے۔ اسی ایثار اور فراخ دلانہ سخاوت کا یہ نتیجہ نکلا کہ ان کی وفات کے بعد جب رسول اللہ صلی اللہ علیہ وسلم اہل مکہ کی ضد اور ہٹ دھرمی سے مایوس ہو کر توحید کا پیغام حق پہنچانے کے لیے طائف تشریف لے گئے تو آپؐ نے یہ طویل سفر اپنے خادم زیدؓ بن حارثہ کے ساتھ پیدل طے کیا۔ آپؐ کی اقتصادی حالت اتنی کمزور ہو چکی تھی کہ اس سفر کے لیے آپؐ کے پاس کوئی سواری نہ تھی۔

جنت میں مروارید کے محل کی بشارت

سیدہ خدیجہؓ کی اس پر خلوص فتائیت اور فدائیت نے انہیں اللہ کے ہاں محبوبیت و مقبولیت کے نہایت ارفع مقام پر فائز کر دیا تھا۔ امام بخاریؒ نے اپنی کتاب صحیح بخاری میں ابو ہریرہؓ کی روایت نقل کی ہے جس کا مضمون درج ذیل ہے:

”جبریل علیہ السلام نبی کریم صلی اللہ علیہ وسلم کی خدمت میں حاضر ہوئے اور کہنے لگے کہ خدیجہؓ ابھی ابھی ایک برتن میں کھانے پینے کی کچھ چیزیں لے کر آپؐ کے پاس آئیں گی۔ آپؐ ان سے رب العلمین کا سلام کہہ دیجئے اور میرا سلام بھی ان کی خدمت میں پہنچا دیجئے۔ انہیں جنت کے ایک ایسے محل کی بشارت بھی دیجئے جو خالص مروارید سے تیار کیا ہوا ہوگا اور اس میں کسی قسم کا رنج و الم نہ ہوگا۔“

### سیدہؓ سے حضورؐ کی محبت

حضورؐ کے ساتھ شادی کے وقت سیدہؓ چالیس برس کی تھیں اور بیوہ تھیں لیکن ان کی پسندیدہ شخصیت و سیرت، ان کے وفادارانہ طرز عمل اور ان کی دلنشین عادات و اطوار نے حضورؐ کے دل میں محبت و انیت اور دلبستگی و وابستگی کا ایک ایسا لطیف اور گہرا نقش ثبت کر دیا تھا کہ آپؐ نے ان کی موجودگی میں پوری ربع صدی تک کسی اور خاتون سے نکاح کا خیال تک نہ کیا، حالانکہ اس وقت کے معاشرے میں یہ بات بیوی کے لیے وجہ شکایت تھی نہ اس کے خاندان والوں کے لیے۔

سیدہؓ کی وفات کے بعد بھی ان کی یاد اور ان کی محبت کا یہ لافانی سلسلہ بدستور قائم رہا۔ ام المومنین حضرت عائشہ صدیقہ رضی اللہ عنہا راوی ہیں کہ سیدہ خدیجہ الکبریٰؓ کی رحلت کے بعد بڑی مدت تک حضورؐ کا یہ معمول رہا کہ گھر سے باہر جانے سے پہلے آپؐ سیدہ مرحومہ کا ذکر نہایت اچھے الفاظ میں کرتے۔ اسی طرح گھر میں تشریف لانے کے بعد بھی ان کی تعریف اور تحسین فرماتے۔ اسی طرح ایک دن آپؐ نے سیدہؓ کا ذکر کیا اور ان کی خوب تعریف کی۔ اس پر مجھے رشک آیا اور میں نے کہا:

”یا رسول اللہ! وہ ایک بڑھیا اور بیوہ خاتون تھیں۔ خدا نے ان کے بعد ان سے بہتر بیوی آپؐ کو عطا فرمادی۔“  
یہ الفاظ سن کر حضورؐ کا چہرہ مبارک غصے سے سرخ ہو گیا اور آپؐ نے فرمایا:

”خدا کی قسم! مجھے خدیجہؓ سے اچھی بیوی نہیں ملی۔ وہ ایمان لائیں جب سب لوگ کافر تھے۔ انہوں نے میری تصدیق کی جب سب نے مجھے جھٹلایا۔ انہوں نے اپنا زرو مال مجھ پر قربان کیا جب دوسروں نے مجھے محروم رکھا۔ اللہ نے ان کے بطن سے مجھے اولاد دی۔“

حضرت عائشہؓ فرماتی ہیں کہ حضورؐ کی یہ کیفیت دیکھ کر میں ڈر گئی اور عرض کیا: ”یا رسول اللہ! آئندہ میں خدیجہؓ کے متعلق کبھی ایسی ویسی بات نہیں کہوں گی۔“

سیدہ خدیجہؓ کے ساتھ اسی والہانہ لگاؤ اور نسبت کی وجہ سے آپؐ ان کے رشتے داروں اور ان کی سہیلیوں کے ساتھ ہمیشہ حسن سلوک سے پیش آتے، چنانچہ جب بھی قربانی کرتے تو سب سے پہلے سیدہؓ کی سہیلیوں کو گوشت بھجواتے اور بعد میں کسی اور کو دیتے۔

علامہ ابن عبدالبر نے الاستیعاب میں حضرت عائشہ صدیقہؓ کا یہ بیان نقل کیا ہے کہ ایک مرتبہ کوئی بوڑھی عورت حضورؐ سے ملنے آئی۔ آپؐ نے حسن اخلاق کے ساتھ بڑی نرمی سے پوچھا: ”ہمارے بعد تمہارا کیا حال رہا؟“ جب وہ چلی گئی تو حضرت عائشہؓ نے عرض کی: ”یہ بڑھیا کون تھی؟“ آپؐ نے فرمایا: ”یہ خدیجہؓ کی سہیلی حسانہ تھی جسے خدیجہؓ سے محبت تھی۔“



صحیح بخاری کی ایک اور روایت میں حضرت عائشہؓ فرماتی ہیں: ”ایک مرتبہ سیدہ خدیجہؓ کی بہن ہالہ بنت خویلد آئیں اور انہوں نے اندر آنے کی اجازت طلب کی۔ حضور صلی اللہ علیہ وسلم ان کی آواز سن کر تڑپ گئے اور فرمانے لگے: ”خدا یا! یہ ہالہ ہوں۔“ کیونکہ ان کی آواز سیدہ خدیجہؓ کی آواز سے مشابہہ محسوس ہوتی تھی۔

ابن سعد نے اپنی طبقات میں بیان کیا ہے کہ بدر کے قیدیوں میں رسول اللہ صلی اللہ علیہ وسلم کے داماد ابوالعاص بھی تھے۔ قیدیوں کے دوسرے رشتہ داروں کی طرح حضرت زینبؓ نے اپنے شوہر کی رہائی کے لیے زر فدیہ بھیجا جس میں وہ ہار بھی تھا جو سیدہ خدیجہؓ نے اپنی بیٹی کی شادی کے موقع پر جینر میں دیا تھا۔

اس ہار کو دیکھ کر حضورؐ پر رقت طاری ہو گئی اور آنکھیں اشکبار۔ آپؐ نے صحابہؓ سے فرمایا:

”بہتر ہے زینبؓ کا قیدی فدیے کے بغیر ہی چھوڑ دیا جائے۔“

صحابہ کرامؓ نے جو اپنے آقا و مولا کی ہر خواہش کا احترام اور ان کی ہر ارشاد کی تعمیل کو باعث سعادت سمجھتے تھے، ابوالعاص کو کسی فدیے کے بغیر صرف اس شرط پر رہا کر دیا کہ وہ مکے جا کر حضرت زینبؓ کو مدینہ مہمدیں گے۔

مومنوں کی ماں سیدہ طاہرہ خدیجہؓ کے کردار کا ایک نمایاں جوہر ان کی بلند ہمتی اور عالی حوصلگی تھی۔ ان کی سیرت کے اس بلند اور باوقار وصف نے ان میں ہمت و جرات اور عزیمت و استقامت کی بے پناہ قوت اور ناقابل تسخیر طاقت پیدا کر دی تھی۔ آپؐ نے مصیبت و پریشانی اور ابتلا و

آزمائش کے سخت سے سخت دور میں صبر و ثبات کا خود بھی ثبوت دیا اور اپنے رفیق زندگی سرور کونین صلی اللہ علیہ وسلم کا بھی حوصلہ بڑھا کر حق رفاقت ادا کیا۔ اس کی شہادت جناب رسالت صلی اللہ علیہ وسلم کی زبان مبارک سے سنیں۔

آپؐ فرمایا کرتے تھے:

”میں جب کفار سے کوئی بات سنتا اور وہ مجھ کو ناگوار معلوم ہوتی تو میں خدیجہؓ سے کہتا۔ وہ میری ڈھارس اس طرح بندھاتیں کہ میرے دل کو تسکین ہو جاتی۔ اور کوئی رنج ایسا نہ تھا جو خدیجہؓ کی باتوں سے آسان اور ہلکا نہ ہو جاتا ہو۔“

### اولاد کی اعلیٰ تربیت

سیدہ خدیجہؓ کا سب سے بڑا کمال یہ تھا کہ ان کی قوتوں اور صلاحیتوں اور ان کے اطوار و عادات میں حد درجہ اعتدال اور حسین توازن اپنے درجہ کمال تک پہنچا ہوا تھا۔ انہوں نے اپنی اولاد کی پرورش اور تربیت اس حکیمانہ فراست و تدبیر سے کی کہ وہ پوری امت کی بیٹیوں کی طرف سے خراج عقیدت اور سلام ارادت کی مستحق بن گئیں۔

اپنی اولاد کے علاوہ زیر تربیت افراد کے ساتھ بھی شفقت و محبت کا وہ سلوک روا رکھا جس سے سیدہ خدیجہؓ کی ذات کا احترام اور ان کے مسلک و مشن سے والمانہ لگاؤ ان کی زندگی کا نصب العین بن گیا۔ سیدنا حضرت علی کرم اللہ وجہہ اور سیدنا زیدؓ بن حارثہ سیدہ موصوفہؓ کے زیر تربیت رہے، ان دونوں ہستیوں نے اسلام کی سر بلندی میں وہ کارنامے انجام دیے جو اسلامی تاریخ کا ایک زریں باب بن گئے۔

سیدہ خدیجہؓ کے پہلے شوہر سے تین بیٹے تھے.... ہالہ 'طاہر اور ہند - یہ سیدہؓ کے حسن تربیت کا نتیجہ تھا کہ یہ تینوں بھائی حلقہ اسلام میں داخل ہو کر شرف صحابیت سے مشرف ہوئے۔ ہندؓ جن کی اللہ کے رسول صلی اللہ علیہ وسلم کے ساتھ محبت عشق و فریفتگی کی بلند ترین منزل پر پہنچ چکی تھی 'نہایت فصیح و بلیغ تھے۔ انہوں نے اپنی خداداد صلاحیتیں بڑے سلیقے سے اللہ کے محبوبؐ کی تعریف و توصیف میں استعمال کیں۔ ہندؓ کے بیان کردہ شائل نبوی سیرت کا نہایت قیمتی سرمایہ ہیں۔ ان کے ایک ایک لفظ سے فصاحت و بلاغت کی خوبیوں کے ساتھ محبت و شیفگی کے لطیف اور منور جذبات پھلکتے صاف نظر آتے ہیں۔ انسانی تاریخ میں سوتیلے باپ کے ساتھ والہانہ فریفتگی اور ربستگی کی ایسی مثالیں کم ہی دیکھنے میں آتی ہیں۔ یہ ثمرہ تھا سیدہؓ کی متوازن اور موثر شخصیت کا۔

### حضورؐ سے سیدہؓ کی اولاد

تمام قدیم سیرت نگار مثلاً "ابن اسحاق"، ابن ہشام، طبری، ابن سعد، کلبی، ابن عبدالبر اور علامہ ابن حزم اس امر پر متفق ہیں کہ سیدہ خدیجہؓ کے بطن سے رسول اللہ صلی اللہ علیہ وسلم کی اولاد میں دو بیٹے اور چار بیٹیاں تھیں جن کے نام درج ذیل ہیں۔

۱۔ قاسم، ۲۔ زینب، ۳۔ رقیہ، ۴۔ ام کلثوم، ۵۔ فاطمہ، ۶۔

عبداللہ۔

اس سلسلے میں قرآن مجید کا بیان درج ذیل ہے:

"اے نبی! اپنی بیویوں، بیٹیوں اور مومنوں کی عورتوں سے کہو۔" (سورہ

احزاب آیت ۵۹)

قرآن پاک کی یہ آیت اس بات کی صراحت کرتی ہے کہ حضورؐ کی ایک بیٹی نہیں بلکہ دو سے زیادہ تھیں، کیونکہ عربی زبان میں دو کے لیے صیغہ کا صیغہ موجود ہے اور قرآن نے جمع کا صیغہ استعمال کیا ہے۔

قاسم اور عبداللہ عہد طفولیت ہی میں اپنے ماں باپ کو داغ مفارقت دے گئے۔ آپؐ کی بیٹیوں کے متعلق اجمالی طور پر اس امر کا مطالعہ کیا جائے گا کہ سیدہؓ کی تعلیم و تربیت نے ان کی فطری خوبیوں کو کس طرح سنوارا اور انہیں کس طرح جلا بخشی۔

حافظ ابن حجر کے بیان کے مطابق حضرت زینبؓ کی ولادت مکے میں اس وقت ہوئی۔ جب حضورؐ کی عمر مبارک ۳۰ سال تھی۔ عہد جاہلیت ہی میں ان کی شادی ان کے خالہ زاد ابوالعاص بن ربیع سے ہوئی۔ آفتاب نبوت کے طلوع ہوتے ہی فوراً ایمان کی دولت سے بہرہ ور ہوئیں۔ ابوالعاص بدستور اپنے آبائی مذہب پر قائم رہے۔ اختلاف دین کے باوجود دونوں میاں بیوی کی یگانگت اور محبت مثالی تھی۔ جنگ بدر کے بعد ان کے شوہر ابوالعاص نے حسب وعدہ ان کو مدینہ جانے کی جازت دے دی۔ جب ان کے دیور کنانہ بن ربیع ان کو مدینہ کی طرف لے کر چلے تو کفار نے مزاحمت کی اور ایک بد بخت کے نیزے کی ضرب سے آپؐ اونٹ سے گر پڑیں۔ سخت چوٹ آئی۔ وہ حاملہ تھیں اور حمل ساقط ہو گیا۔ اسی تکلیف کی حالت میں آپؐ اپنے پیارے باپ کے پاس مدینہ پہنچیں۔ اس موقع پر رسول اللہ صلی اللہ علیہ وسلم نے فرمایا تھا:

”زینب میری بیٹیوں میں افضل ہے۔ میری وجہ سے اسے تکلیف پہنچی۔“

ابوالعاص پر سیدہ زینبؓ کی جدائی نہایت شاق گزری۔ ہر وقت مغموم اور بے چین رہنے لگے۔ ان کے دو اشعار کا ترجمہ ذیل میں درج ہے:

”مجھے زینب یاد آئی تو میں نے کہا حرم کا ہر باشندہ خوش و خرم اور سرسبز و شاداب ہے۔

زینب! تو امین کی بیٹی ہے۔ اللہ اسے جزا دے، وہ تو نہایت ہی نیک اور پارسا ہے۔

اور ایک شوہر اپنی ایسی بیوی کی تعریف ہی کرے گا جو ایسے اعلیٰ اوصاف کی حامل ہو جنہیں میں خوب جانتا ہوں۔“

ابو العاص ایک سلیم الفطرت اور کاروباری معاملات میں نہایت ہی سچے اور کھرے آدمی تھے۔ آخر کار محرم ۷ھ میں مشرف بہ اسلام ہو کر بارگاہ نبویؐ میں مدینہ منورہ پہنچے۔ حضورؐ نے پانچ سال کی مفارقت کے بعد سیدہ زینبؓ کو ابوالعاص کے گھر بھیج دیا۔

ہجرت کے وقت جو جسمانی صدمہ سیدہؓ کو برداشت کرنا پڑا تھا، اس کے اثرات جان لیوا ثابت ہوئے اور ۸ھ میں اپنے خالق حقیقی سے جا ملیں۔

سیدہ زینبؓ کی پاکیزہ اور باحیا سیرت کے متعلق ان کے شوہر کی شہادت سے بڑھ کر اور کونسی شہادت ہو سکتی ہے۔

سیدہ رقیہؓ کی پیدائش کے وقت حضورؐ کی عمر ۳۳ سال تھی۔ کم سن ہی میں ان کی شادی ابولہب کے بیٹے عتبہ سے ہو گئی تھی۔ اعلان نبوت کے بعد ابولہب نے حق دشمنی میں مغلوب الغضب ہو کر اپنے بیٹے کو محمدؐ صلی اللہ علیہ وسلم کی بیٹی کو طلاق دینے پر مجبور کیا، چنانچہ رخصتی سے قبل ہی طلاق ہو گئی۔ اس کے بعد آپ کی شادی سیدنا عثمانؓ بن عفانؓ سے ہوئی۔ مکے میں

جب کفار کی ایذا رسانیاں انتہا کو پہنچ گئیں تو سیدنا عثمانؓ اپنی بیوی رقیہؓ کے ساتھ اس قافلے میں شامل ہو گئے جو ہجرت کر کے حبشہ کی طرف جا رہا تھا۔ جب حضورؐ کو اس کی اطلاع ملی تو آپؐ نے فرمایا:

”حضرت ابراہیم اور حضرت لوط علیہما السلام کے بعد عثمانؓ پہلے شخص ہیں جنہوں نے خدا کی راہ میں اپنی بیوی کے ہمراہ ہجرت کی ہے۔“  
 خاصا عرصہ حبشہ میں قیام کے بعد حضرت عثمانؓ کو یہ خبر ملی کہ حضورؐ مدینے کی طرف ہجرت کرنے والے ہیں تو وہ سیدہ رقیہؓ کے ساتھ مکے ہوتے ہوئے مدینے پہنچے۔

۵۲ھ میں سیدہ رقیہؓ کو چچک نکلی اور اسی مرض میں اپنی جان جان آفریں کے سپرد کردی۔ عین اس وقت جب آپؐ کی قبر پر مٹی ڈالی جا رہی تھی، حضرت زیدؓ بن حارثہؓ بدر کی لڑائی میں مسلمانوں کی فتح کی خوشخبری لے کر مدینے پہنچے۔

سیدہ رقیہؓ اور سیدنا عثمانؓ میں باہم بے حد محبت تھی۔ ان کے تعلقات اتنے اچھے، خوش گوار اور مثالی تھے کہ ان کے متعلق یہ بات ضرب المثل کی حیثیت اختیار کر گئی تھی:

”رقیہؓ اور عثمانؓ سے بہتر میاں بیوی کسی انسان نے نہیں دیکھے۔“  
 (ج ہے کسی خاتون کی عظمت کا اندازہ اس کی گھریلو زندگی ہی سے لگایا جاسکتا ہے۔)

سیدہ ام کلثومؓ بعثت سے تقریباً پانچ سال قبل مکے میں پیدا ہوئیں۔ چھوٹی عمر میں ان کا نکاح بھی ابولہب کے دوسرے بیٹے عتبہ سے ہوا تھا لیکن رخصتی سے پہلے ہی طلاق ہو گئی۔ جب ۵۲ھ میں سیدہ رقیہؓ کا انتقال ہو گیا تو



حضرت عثمانؓ کو سخت صدمہ ہوا۔ حضورؐ نے سیدہ ام کلثومؓ کی شادی ان سے کردی اور نکاح کے وقت سیدنا عثمانؓ سے فرمایا:

”خداوند تعالیٰ نے جبرئیل امین کے ذریعے مجھے حکم بھیجا ہے کہ اپنی بیٹی ام کلثومؓ کو اسی حق مہر جو رقیہ کا تھا، تمہارے نکاح میں دے دوں۔“

سیدہ ام کلثومؓ اس نکاح کے بعد چھ سال زندہ رہیں اور انہوں نے شعبان ۹ھ میں وفات پائی۔

حضرت انسؓ بن مالک کی روایت ہے کہ جس وقت سیدہ کی میت قبر میں اتاری گئی تو حضورؐ قبر کے پاس تشریف فرما تھے اور آپؐ کی آنکھوں سے سیل اشک رواں تھا۔

سیدۃ النساء فاطمہ الزہراؓ کے سال ولادت کے متعلق روایات میں اختلاف ہے لیکن اکثر مورخین کے نزدیک ”الاستیعاب“ کی یہ روایت قابل قبول ہے کہ آپؐ بعثت سے ایک سال قبل پیدا ہوئیں۔ آپؐ شروع ہی سے نہایت ذہین و فطین اور سنجیدہ تھیں۔ آپؐ حضورؐ اور سیدہ خدیجہؓ کی سب سے چھوٹی بیٹی تھیں، اس لیے سب سے زیادہ لاڈلی تھیں۔

غزوہ بدر کے بعد ۲ھ میں آپؐ کی شادی سیدنا علیؓ سے ہوئی۔ آپؐ کی سیرت و اخلاق اور عادات و خصائل کی عکاسی کے لیے ذیل میں ایک روایت پیش کی جاتی ہے۔ بخاری، مسلم اور ترمذی میں ہے کہ ایک دن حضرت علیؓ نے ابن عبدالواحد سے فرمایا: ”کیا تجھے میں فاطمہ بنت رسولؐ کی بات بتاؤں جو سارے کنبے میں حضورؐ کو سب سے زیادہ پیاری تھیں؟“

ابن عبدالواحد نے کہا ”ہاں!“ حضرت علیؓ نے فرمایا:

”فاطمہؓ نے اتنی چکی پیسی کہ ہاتھوں میں نشان پڑ گئے۔ پانی کے لیے

مشک اٹھائی کہ گردن پر نشانات آگئے۔ گھر میں جھاڑو دی کہ سب کپڑے ملے ہو گئے۔ انہی دنوں حضورؐ کے پاس کچھ خادم آئے۔ میں نے فاطمہؑ سے کہا کہ تم اپنے ابا جان کے پاس جاؤ اور ایک خادم مانگ کر لے آؤ۔ فاطمہؑ گئیں مگر کثرت ہجوم کے باعث مل نہ سکیں۔ اگلے روز حضورؐ خود تشریف لائے اور پوچھا کیا ضرورت تھی۔ فاطمہؑ چپ ہو رہیں۔ میں نے مدعا بیان کیا۔ اس پر نبی اکرم صلی اللہ علیہ وسلم نے فاطمہؑ کو مخاطب کرتے ہوئے فرمایا:

”اے فاطمہ! تقویٰ اختیار کرو۔ اپنے رب کے فرائض ادا کرو۔ اپنے گھر کا کام خود اپنے ہاتھ سے کرنے کو اپنا دستور بنا لو اور جب رات کو بستر پر لیٹو تو ۳۳ بار سبحان اللہ، ۳۴ بار الحمد للہ اور ۳۳ بار اللہ اکبر پڑھ لیا کرو۔ یہ عمل تمہارے لیے خادم سے بہتر ہے۔“

یہ سن کر حضرت فاطمہؑ نے فرمایا:

”میں اسی حال پر اللہ اور اس کے رسولؐ سے خوش ہوں۔“

حضرت علیؑ فرماتے ہیں کہ حضور صلی اللہ علیہ وسلم نے فاطمہؑ کو خادمہ نہ دی۔ اس روایت سے جہاں حضرت علیؑ کے گھر کی معاشی بد حالی اور سیدہ فاطمہؑ کا زہد و ریاضت اور تسلیم و رضا کی راسخ کیفیت سامنے آتی ہے وہیں حضورؐ کی اپنے لیے اور اپنے اہل و عیال کے لیے دنیا کے مال اور دولت و سامان آسائش سے بے نیازی کی حکمت عملی بھی واضح ہوتی ہے۔

سیدہ فاطمہؑ اپنے پیارے ابا جان کے وصال کے ۶ ماہ بعد ہی سب سے پہلے اعلیٰ علین میں ان سے جا ملیں۔

پر آشوب، صبر سوز اور دلمدوز حالات میں ہادی عالم صلی اللہ علیہ وسلم  
کی رفاقت کا شرف حاصل کر کے آپؐ کے دکھ اور غم کا بوجھ ہلکا کرنے والی  
خدا کی برگزیدہ اور بلند کردار بندی

ام المؤمنین سیدہ سودہؓ بنت زمعہ

نمبر شمار	عنوانات	صفحہ
۱	تعارفی جھلکیاں	۱۴۴
۲	خاندانی حالات	۱۴۶
۳	قبول اسلام	۱۴۶
۴	تحریک اسلامی میں سیدہ کی شمولیت کی اہمیت	۱۴۷
۵	ہجرت حبشہ	۱۴۸
۶	ہجرت کے اثرات	۱۵۰
۷	حبشہ سے واپسی	۱۵۲
۸	بیوگی کی معیبت	۱۵۳
۹	عام الحزن	۱۵۳
۱۰	نکاح کا پیغام	۱۵۸
۱۱	تقریب نکاح	۱۶۰
۱۲	سیدہ کی بلند ہمتی	۱۶۱
۱۳	مدینے میں آمد	۱۶۲
۱۴	سیدہ کا حجرہ	۱۶۳
۱۵	تبدیلی حال	۱۶۳

صفحہ	عنوانات
۱۶۴	عسرت کا دور
۱۶۵	صاحبزادیوں سے مامتا بھرا سلوک
۱۶۶	یوم الفرقان اور سیدہ
۱۶۷	قریش کے قیدیوں پر سیدہ کا فی البدیہہ تبصرہ
۱۶۸	بے مثل اعزاز اور بے نظیر ایثار
۱۷۱	مزاج کی مہنگی
۱۷۱	فیاضی
۱۷۲	شہید کی ماں ہونے کا لازوال شرف
۱۷۳	وفات



خولہ - ”یا رسول اللہؐ خدیجہؓ کی وفات کے بعد میں آپ کو ہر وقت مغموم اور ملول پاتی ہوں۔“

حضورؐ - ”ہاں‘ خدیجہؓ ایک غمگسار اور وفا شعار رفیقہ حیات تھی۔ مگر کے انتظام‘ بچیوں کی دیکھ بھال اور ان کی تربیت کی ذمہ داری اسی کے سپرد تھی۔ اس کے دنیا سے رخصت ہو جانے کے بعد فرائض رسالت کی یکسوئی سے ادائیگی کا کام سخت مشکل ہو گیا ہے۔“

خولہ - ”پھر تو آپ کو ایک ایسی رفیقہ زندگی کی ضرورت ہے جو سمجھ دار بھی ہو سلیقہ شعار بھی۔ عالی حوصلہ بھی ہو اور غم خوار بھی۔ اگر آپ اجازت دیں تو میں اس سلسلے میں کوشش کروں۔“

حضورؐ - ”ہاں ٹھیک ہے۔ ایک خاتون ہی ایسے معاملات کو خوش اسلوبی سے طے کر سکتی ہے۔“

---

حضرت خولہؓ (جو رسول اللہ صلی اللہ علیہ وسلم کی جائنثار صحابیہ اور حضرت عثمان بن مظعون کی اہلیہ تھیں) اپنے آقا و مولا کی اجازت سے اپنے



مقصد کے حصول کی جدوجہد میں سرگرم ہو جاتی ہیں۔ ان کی پر خلوص کوششوں کے نتیجے میں جس خوش قسمت اور عالی مرتبت خاتون کو اللہ کے محبوب ترین رسولؐ اور دنیا کے عظیم ترین انسان کی رفاقت 'اس کی دلجوئی' اس کے گھر کو اپنے سلیقے اور قرینے سے جنت کا نمونہ بنانے اور اس کی کم سن بچیوں پر جہنم جیسی صاف و شفاف مادرانہ محبت نچھاور کرنے کی سعادت حاصل ہوئی وہ سیدہ سودہ بنت زمعہ تھیں۔ عالم انسانیت پر اس بلند حوصلہ اور سراپا جرات و ایثار خاتون کا یہ عظیم المثال اور ناقابل فراموش احسان ہے کہ جب دنیائے انسانیت کا محسن اعظم اپنے شہیدانہ چچا حضرت ابو طالب اور اپنے گھر کی پیکر مہر و وفا ملکہ سیدہ خدیجہ کی جدائی کے جھگڑے اور روح سوز صدمات سے چورچور ہو چکا تھا اور جب اسے بے سہارا پا کر حق و صداقت کے دشمنوں نے اس کی ذات بابرکت کو ظلم و تشدد کا نشانہ بنانے، اس پر کھلم کھلا دست درازیاں کرنے اور اس کے گھر تک کو غیر محفوظ بنادینے میں اخلاق و شرافت اور عربی معاشرے کی مسلمہ روایات کو بڑی بے دردی اور سفاکی سے اپنے پاؤں تلے روند ڈالا تھا اور جب معبودان باطل کے پرستاروں نے اپنی کیننگی کے ہاتھوں مجبور ہو کر اس پر عرصہ حیات اتنا تنگ کر دیا تھا کہ اس کے لئے اپنے گھر سے باہر نکلنا دشوار ہو گیا تھا، ان پر آشوب، صبر سوز اور دلدوز حالات میں خدا کی اس برگزیدہ اور بلند کردار بندی نے اس ہادی عالم صلی اللہ علیہ وسلم کی رفاقت کا شرف حاصل کر کے اس کے دکھ اور غم کا بوجھ ہلکا کرنے کی کوشش کی، اس کے حوصلے اور اس کے عزم میں ایک نئی قوت ابھارنے اور اس کے اصلی مشن کی تکمیل کی جدوجہد میں اس کا سہارا بننے کی تدابیر اختیار کیں۔

## خاندانی حالات

حضرت سوڈ کا تعلق قریش کے ایک معزز خاندان عامر بن لوی سے تھا۔ والد کا نام زمعہ تھا۔ علامہ ابن سعد اور دوسرے سیرت نگاروں نے آپ کا شجرہ نسب اس طرح بیان کیا ہے:

سوڈ بنت زمعہ بن قیس بن عبدالشمس بن عبدود بن نصر بن مالک بن حل بن عامر بن لوی۔

والدہ کا نام شمس تھا۔ حضرت سوڈ کے نانا "قیس" حضورؐ کے پردادا ہاشم کی بیوی سلمیٰ کے بھائی تھے جن کا تعلق یثرب کے قبیلہ بنو نجار سے تھا۔ اس طرح حضورؐ کی اور حضرت سوڈ کی ننھیال ایک ہی بنتی ہے۔ ان کی شادی دور جاہلیت میں ہی ان کے چچا زاد سکران بن عمرو سے ہو گئی تھی۔

## قبول اسلام

حضرت سوڈ اپنی فطرت اور طبیعت کے لحاظ سے ایک صالح، حق پسند اور دور اندیش خاتون تھیں۔ یہی وجہ ہے کہ جو نبی غار حرا سے آفتاب ہدایت شرک و کفر کی ظلمتوں کو زائل کرنے کے لئے طلوع ہوا تو جن خوش بخت اور سلیم الفطرت انسانوں نے اس کی نورانی شعاعوں سے اپنے دلوں کی دنیا کو منور کیا ان میں حضرت سوڈ بھی شامل تھیں۔ چنانچہ سیرت نگاروں نے دعوت توحید کے پہلے تین سالہ دور میں اس پر لبیک کہنے والے جرات مند اور حق پسند ۱۳۳ اشخاص کی جو فہرست مرتب کی ہے، اس میں آپ کا اسم گرامی بھی نمایاں طور پر شامل ہے۔ اس سے آپ کے مزاج، آپ کی طبیعت اور

آپ کی فطرت کی وہ خصوصیت کھل کر سامنے آجاتی ہے جس کی بدولت تحریک اسلامی کی تاریخ میں آپ کو ایک بلند اور ممتاز مقام حاصل ہوا۔ اس دور کی تاریخ کے مطالعے سے یہ بات بھی واضح ہو جاتی ہے کہ آپ اپنے قبیلے بنی لوی میں سب سے پہلے ایمان لائیں۔ پھر آپ کی کوششوں سے آپ کے خاندان اور آپ کے میکے اور سسرال کے خاندانوں کے دوسرے افراد بھی اس دولت بے بہا سے بہرہ ور ہوئے۔ ان کے نام تاریخ کے ریکارڈ میں محفوظ ہیں جو یہ ہیں:

- (۱) حضرت عبداللہ بن سہیل بن عمرو (حضرت سودہ کے دیور کے بیٹے)
- (۲) حضرت حاطب بن عمرو (آپ کے دیور)
- (۳) حضرت سلیم بن عمرو (آپ کے دیور)
- (۴) حضرت فاطمہ بنت ملقمہ (آپ کی دیورانی اور حضرت سلیم کی بیوی)
- (۵) حضرت مالک بن زمعہ (آپ کے بھائی)
- (۶) حضرت ابو سبرہ بن ابی رہم (حضور کی پھوپھی برہ کے صاحبزادے)
- (۷) سکران بن عمرو (آپ کے شوہر)

### تحریک اسلامی میں آپ کی شمولیت کی اہمیت

خدا کے آخری رسول کی دعوت کے پہلے دور میں اللہ کے پیغام حق و صداقت کو اپنے سینے سے لگانے والے افراد کے حالات کا بغائر جائزہ لینے کے بعد یہ بات کوئی راز نہیں رہتی کہ ان میں اکثریت ایسے نوجوانوں کی تھی جن کی عمریں ۱۳ سال سے لے کر ۲۵ سال تک تھیں۔ نوجوانوں کا ایک نئی انقلابی تحریک کے ساتھ والہانہ اور پر عزم رشتہ قائم کرنا ایک فطری امر تھا کیونکہ یہی وہ عمر ہے جب حوصلے بلند اور ہمتیں جواں ہوتی ہیں۔ اس دور

میں جذبات گرم اور متحرک ہوتے ہیں اور کچھ کر گزرنے اور جسے ہوئے نظام کو اکھاڑ پھینکے کا ولولہ انگڑائیاں لیتا ہے۔ اس لئے محمد مصطفیٰ صلی اللہ علیہ وسلم کی عمد ساز تحریک کے ساتھ نوجوانوں کی وابستگی کوئی تعجب انگیز بات نہ تھی لیکن مخالفین نے اسی بات کو اپنے حق میں ایک حربے کے طور پر استعمال کیا اور اپنے مخالفانہ پراپیگنڈے میں اس دلیل سے جان پیدا کرنے کی کوشش کی کہ اگر محمد (صلی اللہ علیہ وسلم) کی دعوت اور آپ کے پیغام میں کوئی معقولیت ہوئی تو معاشرے کے سمجھ دار، سنجیدہ اور سربر آوردہ افراد جو پختہ عمر کے لوگ ہیں ضرور اس طرف متوجہ ہوتے اور اس کی حقانیت کی تصدیق کرتے۔ لیکن حضرت سوڈ (جن کی عمر اس وقت چالیس سال سے زیادہ تھی) جیسی متین، بردبار اور بیدار مغز شخصیات کی طرف سے اس دعوت حق کی قبولیت نے ان کے معاندانہ اور زہریلے پروپیگنڈے کے غباروں کی ہوا نکال کر رکھ دی۔ اور وہ لوگ جو کسی مشن اور کسی تحریک کی اہمیت اور موزونیت کا اندازہ صرف اس سے وابستہ شخصیات کی ذہنی، معاشرتی اور اخلاقی حیثیت سے لگانے کے عادی ہوتے ہیں ان کے لئے اس کے متعلق سوچنے اور غور و فکر کرنے کی راہیں کھل گئیں۔

### ہجرت حبشہ

مکہ معظمہ کو حضرت ابراہیم علیہ السلام نے امن و سلامتی کا شہر قرار دیا تھا۔ اب اسی شہر کی سرزمین حضرت ابراہیم علیہ السلام کی تعلیمات اور ان کے بیان کردہ عقیدے اور نظریے کو حرز جان بنالینے والوں کے لئے تنگ ہو چکی تھی۔ ظلم و ستم کی دنیا میں وہ کونسی صورت ممکن تھی جو ان بادہ توحید کے متوالوں کے لئے روانہ رکھی گئی ہو۔ یہاں ان کی عزت محفوظ تھی نہ ان

کی جانیں ان کے لئے یہاں اپنے ایمان پر قائم رہنا اور خدائے برحق کی بندگی اور عبادت کے مراسم بجالانا ممکن بنا دیا گیا۔ آخر کار ایمان و اسلام کی تحریک کے قائد صلی اللہ علیہ وسلم نے اپنے ساتھیوں کو اپنا وطن چھوڑ کر حبشہ کی طرف ہجرت کر جانے کی اجازت مرحمت فرمادی چنانچہ نبوت کے پانچویں سال اپنے اصولوں کی خاطر دنیا کا ہر مفاد اور عیش و عشرت کا ہر سامان قربان کر دینے کا فولادی عزم رکھنے والے گیارہ مردوں اور چار عورتوں پر مشتمل ایک دستہ حبشہ پہنچے میں کامیاب ہو گیا۔ اس سے اگلے سال یعنی ۶ نبوت مطابق ۶۱۵ء میں اٹھارہ عورتیں اور ۸۲ مرد مشرکین کی مزاحمت و مخالفت کے باوجود اپنی منزل مقصود پر پہنچ گئے۔ ان اولوالعزم اور عالی ہمت سرفروشوں میں سیدہ سودہؓ بھی تھیں۔ جس طرح سیدہؓ اپنے قبیلے میں اسلام کی تبلیغ و تعلیم کے ذریعے اس کے کچھ افراد کو اپنا ہم نوا اور اپنا ہم مسلک بنانے میں کامیاب ہوئی تھیں۔ اسی طرح اس تحریک ہجرت میں قبیلے کے سربراہ آوردہ لوگوں کی سخت مزاحمت اور رکاوٹ کے باوجود اپنا ہم سفر بنانے میں کامیاب ہو گئیں۔ ان عمد ساز عالی حوصلہ اشخاص کے نام درج ذیل ہیں۔

- (۱) حضرت سکران بن عمرو (سیدہ سودہؓ کے شوہر)
- (۲) حضرت ابو سبرہ بن ابی رہم (حضورؐ کے پھوپھی زاد بھائی)
- (۳) ان کی بیوی ام کلثومؓ (سیدہ سودہؓ کے دیور سہیل کی بیٹی)
- (۴) حضرت عبداللہ بن سہیل بن عمرو (سیدہؓ کے دیور کا بیٹا)
- (۵) حضرت سلیم بن عمرو (سیدہؓ کا دیور)
- (۶) حضرت ابو حاطب بن عمرو (سیدہؓ کا دیور)
- (۷) حضرت مالک بن زمعہ (سیدہؓ کا بھائی)

(۸) ان کی بیوی عمیرہ بنت السدی (سیدہ کی بھابھی)

مذکورہ بالا فہرست سے واضح ہوتا ہے کہ سیدہ سودہ کی ذات اور شخصیت اپنے خاندان اور اپنے قبیلے میں کتنی معزز، موثر اور قابل اعتماد تھی۔ جس بات کو انہوں نے حق سمجھا اسے اپنی فطرت کی سلاست کی وجہ سے صرف خود ہی قبول نہیں کیا بلکہ صلہ رحمی کے پاکیزہ اور فطری جذبے سے سرشار ہو کر اپنے قریب ترین عزیزوں کو بھی حق کی اس نعمت بے بدل سے مالا مال کرنے کی حکیمانہ کوشش کی جس میں وہ کافی حد تک کامیاب ہوئیں۔

### ہجرت کے اثرات

ہجرت حبشہ کا یہ واقعہ بظاہر معمولی قرار دیا جاسکتا ہے کہ چند افراد اپنے اہل وطن کے جو رستم سے تنگ آکر اپنے ایمان اور دین کی حفاظت کی خاطر دیار غیر میں پناہ لینے پر مجبور ہو گئے۔ اگر معاملہ کسی جامد مذہب کے چند عقائد پر نزاع کا ہوتا تو صورت حال واقعی غیر اہم اور بالکل سادہ تھی۔ لیکن محمد مصطفیٰ صلی اللہ علیہ وسلم جس عقیدہ توحید اور جس دین حق کی طرف صرف اپنی قوم کو ہی نہیں بلکہ جملہ نوع انسانی کو پوری جرات و بے باکی سے دعوت دے رہے تھے وہ ایک ایسا نظریہ تھا جس میں زندگی کے تمام شعبوں میں انقلاب انگیز تبدیلیاں لانے کی کامل ترین صلاحیت تھی اور جو زندگی کے پورے نقشے کو جاہلانہ اور مشرکانہ نظام کی آلودگیوں اور نجاستوں سے پاک صاف کر کے حق و انصاف، حریت فکر اور مساوات انسانی کے جاذب قلب و نظر خوشنما رنگوں سے مزین کرنے کا داعی تھا۔ یہی وجہ ہے کہ قدیم نظام کے علمبردار جن کے معاشی، معاشرتی اور سیاسی مفادات اسی نظام سے وابستہ تھے اس نئی اصلاحی دعوت اور انقلابی تحریک کا راستہ روکنے کے لئے خم ٹھونک کر



میدان میں آگئے۔ لیکن ہجرت حبشہ کے اس واقعہ نے ان کو ایک ایسی نفسیاتی اور اخلاقی شکست سے دوچار کر دیا جس کے اثرات کا ازالہ ان کے بس میں نہ رہا۔ اس کی اجمالی کیفیت درج ذیل ہے:

۱۔ قریش کا کوئی مشرک سردار ایسا نہ تھا جس کا بیٹا یا بیٹی، بہن یا بھائی یا کوئی اور قریب ترین عزیز اسے جدائی کا صدمہ نہ دے گیا ہو۔ اس صدمے اور غم نے جہاں ان مغرور سرداروں کے دلوں کی دنیا کو حزن و ملال کی حوصلہ شکن کیفیت سے دوچار کیا وہیں وہ احساس شکست کی شدت سے ذہنی طور پر ہل کر رہ گئے۔ انہیں صاف نظر آنے لگا کہ ان کی تمام ڈیگیں اور تمام شیخیاں بے وقعت ثابت ہوئیں۔ ان کی قیادت و سیادت کی چٹانیں ریزہ ریزہ ہو گئیں۔ مثلاً ”سیدہ سودہؓ کے قبیلے بنی لوی میں سہیل بن عمرو ایک ممتاز سردار تھا۔ حق کی دشمنی میں بڑا تیز و طرار۔ ویسے بھی قدرت نے اسے وجہر اور باوقار شخصیت سے نوازا تھا۔ خطابت اور شعلہ بیانی اس کا فطری جوہر تھا۔ اور اس کی یہ شعلہ بیانی اللہ کے دین اور اس کے رسولؐ کے خلاف بے محابا استعمال ہوتی تھی۔ لیکن اس ہجرت میں اس کی بیٹی بھی گئی، اس کا بیٹا بھی گیا۔ اس کے بھائی بھی گئے اور اس کی بھانج بھی گئی۔ اس حادثے سے اس شعلہ نوا خطیب کی شخصیت پر کیسے اعصاب شکن اثرات مرتب ہوئے ہوں گے، اس کا اندازہ کسی حد تک وہی شخص کر سکتا ہے جسے کبھی اس قسم کی ذلت آمیز شکست کی رسوائی برداشت کرنا پڑی ہو۔

۲۔ نظام شرک و کفر کے قائدین نے اپنی متکبرانہ روش سے مکہ کی فضا کچھ ایسی بنا دی تھی کہ اب ان کے لئے اپنے دل کا درد بیان کرنے اور اسے اپنے ہم نفسوں کے سامنے ظاہر کر کے کسی حد تک ہلکا کر دینے کی بھی کوئی

صورت باقی نہ رہی تھی۔ قدرت کی طرف سے ان کے تہذیب، تمدن اور سرکشی کی یہ سزا مقدر ہو گئی تھی کہ وہ اب اس غم اور دکھ میں اندر ہی اندر گھلتے رہیں۔

۳۔ عرب معاشرے کا نظام خاندانی اور قبائلی عصبیت پر قائم تھا، اس لئے اس میں صلہ رحمی کی بڑی اہمیت تھی۔ اور صلہ رحمی کا یہی جذبہ افراد کے جان و مال کے تحفظ اور ان کی عزت و وقار کا ضامن تھا۔ اب اس واقعہ ہجرت نے جس میں مختلف قبائل کے سو سے زیادہ مردوزن اپنوں ہی کی ستمانیوں سے عاجز ہو کر جلاوطنی پر مجبور ہوئے تھے، سرداران قریش کے قلب و روح پر اس حقیقی خطرے کی ہولناکیاں اجاگر کر دیں کہ اب پورے ملک عرب میں ان پر سماج کی مسلمہ روایات پامال کرنے اور اپنے ہی جگر کے ٹکڑوں کو بے گھر کر کے قطع رحمی کرنے کے الزامات اتنی شدت سے عائد ہوں گے کہ ان کی اخلاقی ساکھ بری طرح مجروح ہو کر رہ جائے گی۔

۴۔ اپنی ضد و اتانیت کے نشے میں اندھے ہو جانے والوں کو یہ بات بھی نظر آنے لگی تھی کہ ان کی قساوت قلبی کی داستانیں اور صلہ رحمی کے مقدس رشتوں کو تار تار کرنے کی حکایتیں اپنے ملک اور اپنے براعظم سے نکل کر دوسرے ملک اور دوسرے براعظم تک پہنچ جائیں گی جس سے ان کی بین الاقوامی ساکھ اور تجارت بری طرح متاثر ہوگی۔ مکے کے تاجر کاروبار کے سلسلے میں اکثر حبشہ جاتے رہتے تھے۔ یہ تھے وہ اسباب جن کی بنا پر یہ اعدائے اسلام سرجوڑ کر بیٹھنے پر مجبور ہوئے۔ حبشہ جانے والوں کی واپسی کے لئے غوروخوض ہوا۔ آخر کار فیصلہ ہوا کہ ایک سفارت قیمتی تحائف کے ساتھ شاہ حبشہ کے پاس بھیجی جائے اور اسے کسی نہ کسی طرح اس بات پر

آمادہ کیا جائے کہ وہ اپنے ملک میں پناہ لینے والوں کو سفیروں کے حوالے کر دے۔

اس سفارت نے بادشاہ اور درباریوں کو ان پناہ گزین مسلمانوں کے خلاف بھڑکانے کے لئے کیا کیا حربے استعمال کئے ان پر کیا کیا الزامات لگائے۔ بادشاہ کے بھرے دربار میں حضرت جعفر طیارؓ نے ان الزامات کی تردید اور فلاح انسانیت کی نئی تعمیری تحریک کی ترجمانی کس بے باکی سے کی اور اس کے جو مسکور کن اثرات سامنے آئے۔ اور یہ سفارت ناکامی اور خواری سے ہم کنار ہوئی، اس کی تفصیل ام المومنین سیدہ ام سلمہؓ کے حالات میں پیش کی جائے گی کیونکہ وہی مقام اس کے لئے سب سے موزوں ہے۔ سیرت و تاریخ میں اس واقعہ کا سب سے اہم ماخذ انہی کی بیان کردہ مفصل اور مربوط روایت ہے۔

### حبشہ سے واپسی

وہ اہل ایمان جو حضورؐ کی اجازت سے حبشہ ہجرت کر گئے تھے ان میں کچھ تو حضرت جعفرؓ کے ساتھ وہیں مقیم رہے اور غزوہ خیبر کے موقع پر مدینہ منورہ پہنچے۔ لیکن ان کی کثیر تعداد کچھ عرصہ بعد کے واپس آگئی۔ علامہ ابن اسحاق کی روایت کے مطابق جسے ابن ہشام نے اپنی سیرت میں نقل کیا ہے، ان واپس آنے والوں میں سیدہ سودہؓ اور ان کے قبیلے کے تمام مہاجرین شامل تھے۔

### یوگی کی مصیبت

حبشہ سے واپس آنے کے کچھ عرصہ بعد حضرت سکران بن عمرو کا انتقال

ہو گیا۔ موسیٰ بن عقبہ کا بیان ہے کہ ان کا انتقال حبشہ میں ہو گیا تھا۔ لیکن واقدی اور ابن اسحاق کی روایت کے مطابق انہوں نے اپنے آبائی شہر مکہ میں ہی داعی اجل کو لبیک کہا۔ اور سیدہ سودہؓ پر اپنے ہم مسلک رفیق حیات کی موت سے رنج و محن کا ایک گہوہ گراں ٹوٹ پڑا۔

### عام الحزن

نبوت کے دسویں سال رمضان کے مہینے میں جب ام المومنین حضرت خدیجہؓ اپنی عارضی زندگی کی مہلت پوری کر کے اپنے رب رحیم کی آغوش رحمت میں محو استراحت ہو گئیں تو اللہ کے رسول محمد مصطفیٰ صلی اللہ علیہ وسلم کے گھر کا پورا نظام درہم برہم ہو گیا۔ دو چھوٹی بچیاں تمہیں جن کی دیکھ بھال کرنے والا گھر میں کوئی نہیں تھا۔ سیدہ خدیجہؓ کے انتقال پر طال سے چند روز پہلے حضرت ابوطالب جیسے شفیق اور مخلص سرپرست بھی آپ کو داغ مفارقت دے گئے تھے۔ ان پے درپے صدمات نے آپؐ کی دعوتی اور تبلیغی سرگرمیوں کو ایک حد تک مسدود کر کے رکھ دیا۔ اس صورت حال سے آپؐ دل گرفتہ بھی تھے اور رنجیدہ بھی۔ مغموم بھی تھے اور پریشان بھی۔ یہی وجہ ہے کہ آپؐ نے اس سال کو عام الحزن کا نام دیا یعنی غم کا سال۔ اس غم کے سال کی کیفیت کا اندازہ کرنے کے لئے ضروری ہے کہ اجمال کے ساتھ ان حالات پر بھی نظر ڈالی جائے جن سے اس وقت داعی اسلام کو واسطہ پڑ رہا تھا۔

آپؐ نبوت کے منصب پر فائز ہوئے۔ تین سال تک آپؐ نے اپنی تبلیغی مساعی نہایت خاموشی سے خفیہ انداز میں انجام دیں۔ جب چوتھے سال دعوت عام کا سلسلہ شروع ہوا تو چاروں طرف سے مخالفت کے طوفان اٹھ پڑے۔ دعوت قبول کرنے والوں پر مکہ کی زمین تنگ ہو گئی جس کی وجہ سے

ان میں سے اکثر حبشہ کی طرف ہجرت کر گئے۔ ان تمام سختیوں اور مظالم کے باوجود حضرت ابو طالب کی سرپرستی کی وجہ سے کسی بڑے سے بڑے مخالف کو بھی آپؐ پر دست درازی کی جرات نہ ہوئی۔ حضرت ابو طالب کے اس دنیا سے اٹھ جانے کے بعد یہ بند ٹوٹ گیا۔ اب تک جو سرکش اور متکبر ایک طرح سے بزدل بنے ہوئے تھے، ایک دم شیر ہو گئے۔ انہوں نے آپؐ کی توہین اور تذلیل کی وہ بدترین مثالیں قائم کیں جسے دیکھ کر انسانیت و شرافت دم بخود ہو گئی۔ چند مثالیں پیش ہیں:

۱۔ ابن اسحاق نے عروہ بن زبیرؓ کی یہ روایت نقل کی ہے کہ ایک روز قریش کے ایک اوباش نے سر بازار حضورؐ کے سر مبارک پر مٹی ڈال دی آپؐ اسی حالت میں گھر تشریف لے گئے۔ آپؐ کی ایک صاحبزادی سردھوتی جاتی تھی اور روتی جاتی تھی۔ اور آپؐ اسے تسلی دینے کے لئے فرماتے جاتے تھے ”بیٹی رو نہیں، اللہ تیرے باپ کا حامی و ناصر ہے۔“

۲۔ امام بخاری نے اپنی صحیح میں عبداللہ بن مسعود کی ایک روایت بیان کی ہے جس میں وہ بتاتے ہیں کہ نبی اکرم صلی اللہ علیہ وسلم ایک روز حرم میں نماز پڑھ رہے تھے اور قریش کے سردار اپنی اپنی مجلسوں میں بیٹھے ہوئے تھے۔ ابو جہل نے کہا تم میں کون ہے جو جا کر فلاں شخص کے گھر سے ایک دن پہلے ذبح کی ہوئی اونٹنی کی اوجھ اور خون میں لتھڑی بچہ دانی اٹھا لائے اور اس شخص کی پیٹھ پر سجدے کی حالت میں رکھ دے۔ اس پر عقبہ بن ابی معیط اٹھا اور یہ گندگی لا کر اس نے سجدے کی حالت میں حضورؐ کے دونوں کندھوں کے درمیان رکھ دی۔ اس بوجھ کی وجہ سے آپؐ سجدے سے سر نہ اٹھا سکے۔ قریش کے بد بخت لوگ یہ منظر دیکھ کر ہنسی کے مارے لوٹ پوٹ ہوئے

جار ہے تھے۔ اتنے میں کسی نے جاکر آپؐ کے گھر یہ خبر پہنچادی۔ حضرت فاطمہؓ یہ سن کر دوڑی ہوئی آئیں اور گندگی کا یہ انبار اپنے ننھے منے ہاتھوں سے آپؐ کے اوپر سے کھینچ کر پرے پھینکا۔

۳۔ طبقات ابن سعد میں آپؐ کے پڑوسیوں کے نام درج ہیں۔ ان میں ابو جہل، ابولسب، ولید بن مغیرہ، نضر بن حارث، عاص بن سعد اور عقبہ بن ابی معیط کے نام بھی شامل ہیں۔ یہ آپؐ کے رشتہ دار بھی تھے اور قریب ترین پڑوسی بھی۔ ان کی دشمنی کی انتہا ہو گئی تھی۔ وہ آپؐ کو ستانے اور تکلیف پہنچانے کی خاطر اپنے گھروں کا کوڑا کرکٹ اور ذبح شدہ بکریوں اور بھیڑوں کے اوجھ آپؐ کے گھر کے صحن میں پھینک دیتے تھے۔ خاص طور پر اس موقع پر جب آپؐ نماز میں مشغول ہوتے یا کھانا تیار کیا جا رہا ہوتا۔ علامہ ابن اثیر کے بیان کے مطابق آپؐ ان اوجھوں کو کسی ڈنڈے پر اٹھا کر باہر لاتے اور با آواز بلند اپنے پڑوسیوں کو مخاطب کر کے فرماتے:

”اے بنی عبد مناف، کیا پڑوس کا یہی حق ہے؟“

اس کے بعد اس نجاست کو باہر پھینک دیتے۔

الغرض اس صورت حال کے پیش نظر آپؐ نے نماز اور عبادت کے لئے اپنے گھر کا ایک کمرہ مخصوص کر لیا تھا۔

یہ تو گھر کی حالت تھی لیکن جب آپؐ باہر تشریف لاتے تو آپؐ کے ساتھ ان بد قماشوں کا کیا سلوک ہوتا اس کی اجمالی روداد علامہ شبلی کی زبانی سنئے:

”یہ دشمنان دین آپؐ کی راہ میں کانٹے بچھاتے۔ آپؐ نماز پڑھتے تو یہ ہنسی اڑاتے۔ سجدے میں آپؐ کی گردن پر اوجھڑی لا کر ڈال دیتے۔ گلے میں



چادر ڈال کر اس زور سے کہنچتے کہ گردن مبارک میں بدھیاں پڑ جاتیں۔ شریر لڑکے غول بنا کر آپؐ کے پیچھے پیچھے چلتے اور آپؐ پر آوازیں کتے۔ "غرضیکہ شرفساد کے ان علمبرداروں نے اللہ کے اس محبوب نبیؐ اور انسانوں کے سب سے بڑے خیر خواہ کے لئے گھر میں امن و سکون کی کوئی صورت باقی رہنے دی تھی اور نہ ہی گھر سے باہر۔ ان تمام چہرہ دستیوں سے ان کا مقصد صرف یہی تھا کہ آپؐ کو خدا کے پیغام کی تبلیغ سے کلی طور پر روک دیا جائے۔

کے کی سرزمین کو اس دعوت کے لئے سنگلابخ پا کر آپؐ نے باہر کے قبائل کے ساتھ رابطہ قائم کرنے کا پروگرام بنایا، چنانچہ آپؐ اپنے خادم حضرت زیدؓ بن حارثہ کے ساتھ پایادہ طائف شہر پہنچے جو مکہ سے پچاس میل دور بجانب مشرق واقع ہے۔ آپؐ نے بنو تقیف کے سرداروں تک اپنی دعوت پہنچائی سب نے اسے غرور بھرے انداز میں ٹھکرا دیا۔ آپؐ نے عام لوگوں کو پیغام رحمت سنانے کی کوشش کی مگر سرداروں نے آپؐ کو شہر سے نکل جانے کا حکم دیا اور اس مقصد کے لئے آپؐ کے پیچھے آوارہ لڑکوں کو لگادیا جنہوں نے پوری بے دردی سے آپؐ پر پتھر برسائے اور آپؐ کے ٹخنوں کو نشانہ بنا کر اپنی سنگباری کے فن کا مظاہرہ کیا۔ اس طرح تقریباً "تین میل تک آپؐ کا تعاقب کیا گیا۔ آپؐ کی نعلین مبارک خون سے بھر گئیں شہر سے باہر آکر آپؐ نے عقبہ اور شیبہ کے باغ میں انگور کی ایک بیل کے سائے میں پناہ لی۔ یہ دن آپؐ کے عہد رسالت کا سب سے سخت اور کٹھن دن تھا۔ لوگوں کی ناسمجھی اور ان کی اس متمردانہ روش کے انجام کی ہولناکی کے تصور سے آپؐ کا دل بھر آیا۔ آپؐ نے اس وقت اپنے رب سے جو فریاد کی ہے وہ اس عام الحزن کے حالات اور آپؐ کی پیغمبرانہ عزیمت کی مکمل عکاس ہے۔ اس لئے

ہم اس کا کچھ حصہ نقل کرنے کی سعادت حاصل کرتے ہیں۔ آپ عرض کرتے ہیں:

”الہی! اپنی بے بسی‘ بے سروسامانی اور لوگوں کی نگاہوں میں اپنی بے قدری کی تجھ ہی سے فریاد کرتا ہوں۔ اے سب سے بڑھ کر رحم کرنے والے‘ تو ہی درماندہ عاجزوں کا مالک ہے۔ میرا مالک بھی تو ہی ہے۔ آخر تو مجھے کس کے حوالے کرنے والا ہے؟ بیگانہ ترش رو کے یا اس دشمن کے جسے میرے معاملے پر قابو ہو؟ اگر تو مجھ سے ناراض نہیں تو مجھے کسی مصیبت کی کچھ پروا نہیں کیونکہ تیری حفاظت و عافیت میرے لئے بہت وسیع ہے۔ میں تیری ذات کے نور کی پناہ میں آتا ہوں جس سے تمام اندھیرے اجالے بن جاتے ہیں دنیا و آخرت کے تمام کام سنور جاتے ہیں۔ مجھے تیری ہی رضامندی اور خوشنودی درکار ہے۔ نیکی کرنے اور بدی سے محفوظ رہنے کی طاقت تیری طرف سے ہی ملتی ہے۔“

### نکاح کا پیغام

یہ تھے وہ کنھن اور صبر آزما حالات جن میں حضرت خولہؓ سودہ کے لئے حضورؐ کی طرف سے نکاح کا پیغام لے کر سیدہ کے پدر بزرگوار ”زمعہ“ کے پاس پہنچتی ہیں۔ ان سے گفتگو کچھ اس طرح ہوتی ہے:

خولہؓ (زمعہ سے) ”آپ کی صبح بخیر ہو۔“

زمعہ۔ ”تمہارے لئے بھی خیر و برکت اور سلامتی کی دعا ہے۔ ہاں کیسے آتا ہوا؟“

خولہؓ۔ ”میں آپ کے پاس آپ کی بیٹی سودہ کے لئے محمد (صلی اللہ علیہ وسلم) کی طرف سے نکاح کا پیغام لے کر آئی ہوں۔“

زمعہ - ”محمد (صلی اللہ علیہ وسلم) ذاتی طور پر بھی شریف ہیں اور خاندانی لحاظ سے بھی نجیب ہیں۔“

خولہؓ - ”پھر کیا خیال ہے؟“

زمعہ - ”مجھے تو کوئی اعتراض نہیں لیکن سودہؓ کی رائے بھی معلوم کر لیں۔“

حضرت خولہؓ، سیدہ سودہؓ کے پاس آتی ہیں اور انہیں حضورؐ کا پیغام پہنچاتی ہیں۔

سودہؓ اس وقت بیوہ تھیں۔ عمر پچاس سال سے تجاوز کر چکی تھی۔ بیوگی کے باوجود میکے اور سسرال کے خاندانوں کی حفاظت و حمایت حاصل تھی۔ خدا نے سکرانہؓ کی صلب سے انہیں ایک بیٹا عطا کیا تھا جو اب جوانی کی منزل میں داخل ہو چکا تھا۔ پیغام نکاح پر غور و خوض کی انہیں مکمل آزادی تھی۔ پیغام دینے والے کے معاشی اور معاشرتی حالات پوری طرح ان کے سامنے تھے۔ بظاہر اس پیغام میں ان کے لئے مادی شان و شوکت اور دنیاوی عیش و راحت کی کوئی نوید نہ تھی۔ اس پیغام کو قبول کرنے کا مطلب اپنے آپ کو آلام و مصائب اور مظالم و شدائد کے طوفانی تھمیزوں کے حوالے کر دینے کے مترادف تھا، لیکن سیدہ موصوفہ اس وقت روحانی بالیدگی و لطافت اور اخلاقی عظمت و جلالت کے اس بلند مقام پر فائز تھیں جہاں سے دنیا کی تمام رنگینیاں اور اس کی جملہ دلفریبیاں بے وقعت نظر آتی ہیں۔ انہوں نے اللہ اور رسولؐ کے ساتھ اپنی بدائیت اور دین حق کی سر بلندی کے بلند و ارفع مشن کے ساتھ اپنی والہانہ فنائیت کا ثبوت دیتے ہوئے کہا:

” میں محمد رسول اللہ صلی اللہ علیہ وسلم پر ایمان لائی ہوں۔ وہ میرے

ہادی بھی ہیں اور میرے رہنما بھی۔ میری ذات کے متعلق انہیں کلی اختیار ہے۔ وہ جو چاہیں فیصلہ فرمائیں:

سیدہ سودہؓ کا اللہ کے رسولؐ کی رفاقت و خدمت کے لئے یہ بے لوث اور مخلصانہ سپردگی نتیجہ تھی ان کے ایمان باللہ اور حب رسولؐ میں پر عزم استقامت کا جس نے ان کے سیرت و کردار میں ایک توازن اور ایک اعتدال پیدا کر دیا تھا اور ساتھ ہی ان میں نوع انسانی کے لئے بھلائی، خیر خواہی اور ہمدردی کے جذبات موجزن کر دیئے تھے۔

ان اسباب و محرکات کے علاوہ اس خواب کی یاد بھی ان کے دل و دماغ کی دنیا پر کار فرما تھی جو چند سال قبل دکھائی دیا۔ انہوں نے دیکھا کہ ”وہ اپنے بستر پر لیٹی ہوئی ہیں کہ آسمان پھٹا اور چاند ان پر آگرا۔ یہ خواب انہوں نے اپنے شوہر حضرت سکرانؓ سے بیان کیا۔ انہوں نے اس کی تعبیر بیان کرتے ہوئے کہا تھا:

”میں عنقریب مراؤں گا۔ اور تم عرب کے چاند محمد صلی اللہ علیہ وسلم کے نکاح میں آ جاؤ گی۔“

### تقریب نکاح

الغرض تمام معاملات طے ہو جانے کے بعد اس نکاح کے لئے تاریخ اور وقت کا تعین ہو گیا۔ وقت مقررہ پر حضور اکرم صلی اللہ علیہ وسلم زمعہ کے گھر تشریف لے گئے۔ زمعہ نے اپنی لخت جگر کا نکاح چار سو درہم مہر کے بدلے آپؐ سے کر دیا۔ اس تقریب میں سیدہ سودہؓ کے سابق شوہر کے دو بھائی حضرت سلیط بن عمرو اور حضرت حاطب بن عمرو بھی شریک ہوئے۔ سیدہؓ کے ایک بھائی جن کا نام عبداللہ تھا وہ کئے سے باہر تھے اور ابھی حالت کفر میں

تھے، جب گھر واپس آئے تو اس نکاح کی خبر پا کر اس پر افسوس کا اظہار کیا اور علامت کے طور پر اپنے سر پر خاک ڈال لی۔ حلقہ اسلام میں داخل ہونے کے بعد وہ اپنی اس حرکت پر ہمیشہ اپنے آپ کو ملامت کیا کرتے تھے۔

نکاح کی یہ تقریب بعض روایات کے مطابق رمضان ۱۰ بعثت میں اور بعض دوسری روایات کے مطابق شوال ۱۰ بعثت میں منعقد ہوئی۔ دوسری بات ہی زیادہ صحیح ہے۔

ابولہب کی حمایت

”عام الحزن“ کی ہم نے یہ چند جھلکیاں پیش کی ہیں۔ اس کا مطلب یہ نہیں ہے کہ اس سال کے خاتمے کے ساتھ ان نامساعد حالات کے دور کا خاتمہ ہو گیا۔ بلکہ یہ ابتلاء و آزمائش کا سلسلہ بدستور چلتا رہا۔ حضورؐ کی یہ پریشان کن حالت دیکھ کر ایک دفعہ آپؐ کے چچا ابولہب کی غیرت قرابت جوش میں آئی اور اس نے آپؐ کی سرپرستی اور حمایت کا اعلان بھی کیا جس کی وجہ سے آپؐ کے چند دن قدرے سکون سے بسر ہوئے لیکن دوسرے معاندین کی انگلیخت سے پھر رشتہ داری کی عصیت پر اس کی جاہلانہ عصیت غالب آگئی۔

یہ شدائد و مصائب کا سلسلہ بڑھتا گیا۔ یہاں تک کہ آپؐ کے قتل کا منصوبہ تیار ہو گیا مگر آپؐ نصرت خداوندی کے سہارے ان سب منصوبہ سازوں کی آنکھوں میں خاک جھونک کر اپنے رفیق خاص حضرت ابوبکرؓ کے ہمراہ مکے سے نکل کر مدینے بخیریت پہنچ گئے۔

ام المؤمنین سیدہ سودہؓ کی بلند ہمتی

ام المومنین سیدہ سودہؓ نے یہ تین سال کا عرصہ مکے میں جس صبر و تحمل ، جس وقار و متانت اور جس عزیمت و استقامت سے گزارا اور اپنے آقا اور ہادی کی مخلصانہ رفاقت اور جانثارانہ خدمت کا جو مظاہرہ کیا وہ اپنی مثال آپ ہے۔ اس اعزاز میں کوئی اور خاتون ان کی ہمسری کا دعویٰ نہیں کر سکتی۔ حضورؐ کے مدینے تشریف لے جانے کے بعد تقریباً ”چھ ماہ تک انہوں نے ہی حضورؐ کی بچیوں کی سرپرستی ، دیکھ بھال اور حفاظت کی سخت اور کٹھن ذمے داریاں پوری جانفشانی اور خوش اسلوبی سے ادا کیں۔

### مدینے میں آمد

رسول اللہ صلی اللہ علیہ وسلم مدینے تشریف لائے تو حضرت ابویوب انصاریؓ کو آپؐ کی میزبانی کا فقیہ المثال شرف حاصل ہوا۔ آپؐ تقریباً ”سات ماہ انہی کے ہاں قیام پذیر رہے۔ اسی دوران آپؐ نے مسجد کی تعمیر کے علاوہ اس کے ساتھ ہی دو حجرے تیار کرائے۔ ایک ام المومنین حضرت سودہؓ کے لئے اور دوسرا حضرت عائشہؓ کے لئے جن سے آپؐ کا نکاح ہو چکا تھا مگر ابھی رخصتی نہیں ہوئی تھی۔

رمضان ۱ھ میں آپؐ نے حضرت زید بن حارثہ اور ابورافعؓ کو پانچ سو درہم اور دو اونٹ دے کر مکے کی طرف بھیجا تاکہ وہ وہاں سے آپؐ کے گھر والوں کو لے کر آئیں۔ چنانچہ انہوں نے اپنی یہ ڈیوٹی پوری ہوشمندی سے ادا کی اور چند دن بعد درج ذیل شخصیات کو اپنے ساتھ لے کر آگئے:

(۱) ام المومنین حضرت سودہؓ

(حضورؐ کی صاحبزادی)

(۲) حضرت ام کلثومؓ



- (۳) حضرت فاطمہؑ (حضورؐ کی صاحبزادی)  
 (۴) ام ایمنؑ (حضرت زیدؑ کی بیوی)  
 (۵) حضرت اسامہؑ (زیدؑ کے صاحبزادے)

### سیدہ کا حجرہ

مدینہ منورہ میں رہائش کے لئے سیدہ کو جو مکان ملا وہ صرف ان کا ہی مسکن نہ تھا بلکہ وہ کاشانہ نبوت بھی تھا۔ اس کی شان بھی نزالی تھی۔ علامہ ابن سعد کی مہیا کردہ تفصیلات کے مطابق یہ ایک حجرہ تھا جس کی دیواریں کچی اور چھت کھجور کی شاخوں کی تھی۔ اس کی لبائی پندرہ فٹ اور چوڑائی دس فٹ اور اونچائی اتنی تھی کہ کھڑا آدمی اپنے ہاتھ سے چھو سکتا تھا۔ اس کے دروازے پر کواڑ کی بجائے کالے بالوں والے کپڑے کا پردہ پڑا ہوتا تھا۔ یہ مختصر سا کچا حجرہ موجودہ دور کی اصطلاح میں ایوان صدر بھی تھا جو زبان حال سے پوری نوع انسانی کے سامنے اعلان کر رہا تھا کہ بندگان خدا کی تعلیم و تربیت، ان کے نفوس کے تزکیے، ان کے اخلاق و کردار کی تعمیر اور انسانی معاشرے کی اصلاح و فلاح کی خدمت کا عظیم کام دنیاوی ساز و سامان کی فراوانی، عالی شان عمارتوں اور آنکھوں کو خیرہ کر دینے والے فرنیچر کے بل بوتے پر نہیں بلکہ سادگی و پاکیزگی، صبر و قناعت، تحمل، بے لوثی و بے نفسی، تعلق باللہ اور ابنائے جنس کی ہمدردی و دلسوزی جیسے اعلیٰ روحانی و اخلاقی اوصاف کے بل بوتے پر ہی انجام دیا جاسکتا ہے۔

### تبدیلی حال

مکے میں ہادی عالم صلی اللہ علیہ وسلم اور سیدہ سودہؑ کا گھر شہر والوں کے

غیظ و غضب اور نفرت و حقارت کا محور تھا۔ لیکن مدینے میں اب ان کا یہ گھر  
بستی والوں کی عقیدتوں اور محبتوں کا مرکز تھا۔ ان کی نگاہیں اس کی طرف  
اس انداز میں اٹھتی تھیں گویا وہ یہاں سے فیض اور اس نور ہدایت کی طلب  
گار ہیں جس سے ان کی دنیا بھی سنور سکتی ہے اور آخرت بھی۔

### عسرت کا دور

عقیدتوں اور محبتوں کا مرکز و محور ہونے کے باوجود اس گھر میں تنگی و  
عسرت اور فقر و درویشی کی فرمانروائی تھی۔ اس کی وجہ ظاہر تھی کہ واقعہ  
ہجرت نے مکے سے آنے والے مسلمانوں اور خود حضورؐ کی اقتصادی حالت کو  
بری طرح نڈھال کر کے رکھ دیا تھا۔ دوسرے مہاجرین تو یہاں آکر حصول  
معاش کی جدوجہد میں کسی حد تک سرگرم ہو گئے لیکن رہبر انسانیت صلی اللہ  
علیہ وسلم کی تبلیغی، تربیتی اور انتظامی ذمے داریاں اتنی عظیم، اتنی ہمہ گیر اور  
اتنی ہمہ پہلو تھیں کہ حصول معاش کے لئے وقت نکالنا ناممکن ہو گیا تھا۔  
مدینے کے انصار اس صورت حال سے پوری طرح باخبر تھے۔ گو اقتصادی لحاظ  
سے وہ بھی زیادہ خوشحال اور فارغ البال نہ تھے کیونکہ ان کا گزارہ بھی صرف  
کاشتکاری پر تھا۔ پھر بھی انہوں نے جذبہ ایثار سے کام لے کر اپنے نخلستان  
میں کچھ درخت اپنے محبوب آقاؐ کی ضروریات کے لئے وقف کر دیئے۔ ساتھ  
ہی کچھ دودھ دینے والی اونٹنیاں اور بکریاں بھی آپؐ کی خدمت میں بطور ہدیہ  
پیش کر دیں۔ چنانچہ مدینے کی نوزائیدہ اسلامی اور فلاحی مملکت کے سربراہ اور  
اس کے گھروالوں کا زیادہ تر گزارہ کھجوروں اور دودھ پر تھا۔ لذیذ، چٹ پٹے  
اور مرغن کھانوں کی یہاں گنجائش تھی اور نہ ان کے وسائل لیکن ام  
المومنین سیدہ سودہؓ کے مومنانہ کردار کی ہی یہ عظمت تھی کہ اس تنگی، فاقہ

مستی اور عسرت کے باوجود انہوں نے کاشانہ نبوت کو باہمی محبت و الفت اور باہمی تعاون و خیرخواہی کا روح پرور اور پرہیزگارہ بنائے رکھا۔

صاحبزادیوں سے مامتا بھرا سلوک

ایک خاتون کے لئے عام طور پر اپنی سوتیلی اولاد سے رحمت و شفقت کا سلوک کرنا سخت مشکل ہوتا ہے۔ اس رشتے کی خاصیت ہی کچھ ایسی ہوتی ہے کہ دونوں طرف دلوں کی گہرائیوں سے نفرت و حقارت اور شکوک و شبہات کے سوتے پھوٹتے رہتے ہیں۔ لیکن ام المومنین سیدہ سودہؓ کی سیرت کا یہ نہایت ہی روشن اور تابناک پہلو ہے کہ انہوں نے اپنی عقیدتوں کی مرکزی شخصیت کی بچیوں سے وہ قابل رشک مشفقانہ سلوک کیا جس نے عالم انسانیت میں ایک منارہ نور کی حیثیت حاصل کر لی۔ آپ جب حرم نبوی میں داخل ہوئیں تو حضورؐ کی دو بچیاں حضرت ام کلثومؓ اور حضرت فاطمہؓ ایسی تھیں جو اپنی ماں کی شفقت و مرحمت سے محروم ہو گئیں تھیں۔ لیکن سیدہؓ نے پوری فراخ دلی سے انہیں حقیقی ماں کی طرح پیار بھی دیا اور شفقت بھی دی۔ اور ایک مشفقہ مریہ کی حیثیت سے ان کی تربیت بھی کی اور دیکھ بھال بھی۔ حضرت فاطمہؓ کی ۲ھ میں حضرت علیؓ سے اور حضرت ام کلثومؓ کی ۳ھ میں حضرت عثمانؓ سے شادی ہوئی۔ اس طرح یہ صاحبزادیاں کم و بیش پانچ چھ سال کے طویل عرصہ تک حضرت سودہؓ کی زیر نگرانی رہیں لیکن پورے ذخیرہ روایات میں ایک مستند روایت بھی ایسی نہیں ملتی جو ان کی باہمی شکر رنجی اور باہمی تلخی کی ہلکی سے ہلکی بھی نشاندہی کرتی ہو۔ یہ حضورؐ کی ژرف نگاہی، سیدہ کی ضبط نفس کی مستقل صلاحیت اور صاحبزادیوں کی کامل سعادت مندی کا بین ثبوت ہے۔

## یوم الفرقان اور سیدہؓ

سترہ رمضان ۲ھ کو حق و باطل کے مابین پہلا معرکہ بدر کے میدان میں پھا ہوا۔ قرآن نے اسے یوم الفرقان کا نام دیا ہے کیونکہ اس دن حق کے مقابلے میں دوسری تمام عصیتیں مغلوب ہو گئیں۔ حق کی خاطر بیٹا باپ کے اور بھائی بھائی کے مقابلے میں صف آرا ہو گیا۔ ام المومنین حضرت سودہؓ کے قبیلے کو بھی یہی صورت پیش آئی۔ اس قبیلے کے کچھ افراد شوق شہادت سے سرشار اہل حق کی صف میں شامل ہو کر داد شجاعت دے رہے تھے تو کچھ ایسے بھی تھے جو لات اور جل کی جے پکارتے ہوئے مقابل صف کی طرف سے اپنی جوانمردی کے جوہر دکھا رہے تھے۔ اس کی تفصیل اس طرح ہے:

”اہل ایمان کی صف میں“

(۱) حضرت ابو سبرہؓ بن ابی رہم (قدیم الاسلام تھے ہجرت حبشہ میں شامل تھے)

(۲) حضرت عبداللہ بن مخزمہ

(۳) عبداللہ بن سہیل

ہجرت حبشہ میں شریک تھے۔ واپسی پر باپ نے اتنا ظلم کیا کہ بظاہر اسلام سے منحرف ہو گئے۔ کافروں کے ساتھ مکے سے بدر پہنچے، یہاں آکر اسلامی فوج میں شامل ہو گئے۔

(۴) عمیر بن عوف سہیل کے آزاد کردہ غلام

کفار کے لشکر میں شامل ہو کر قتل ہونے والے

(۱) معاویہ بن عامر

(۲) معبد بن دہب

مسلمانوں کے ہاتھ قید ہونے والے

(۱) سہیل بن عمرو (خطیب قریش، سیدہ کا چچا زاد

اور قبیلے کا سردار

(۲) عبد بن زمعہ (سیدہ کا بھائی)

(۳) عبدالرحمن بن مشوء

قریش کے قیدی اور ام المومنین کافی البدیہ تبصرہ

اس معرکے میں قریش کے ستر افراد گرفتار ہوئے جس میں بڑے نامور سردار بھی تھے اور حق پرستوں پر ظلم و ستم ڈھانے والے بڑے سرکش، مغرور اور خود پسند صاحب جاہ افراد بھی۔ انہی میں ام المومنین سیدہ سودہؓ کے چچا زاد اور خطیب قریش سہیل بن عمرو بھی تھے۔ اسے دیکھتے ہی ام المومنین کے ذہن میں اسلام اور داعی اسلام کے خلاف اس کی شعلہ بیابیاں اور اپنے ہی جگر کے ٹکڑوں پر حق قبول کرنے پر اس کی ظالمانہ اور بے رحمانہ چہرہ دستیاں تازہ ہو گئیں۔ چنانچہ اس واقعہ کو وہ خود اس طرح بیان کرتی ہیں کہ

”میں حضرت عفرہؓ کے گھرانے کے شہید بچوں کی تعزیت کے لئے گئی تھی کہ معلوم ہوا کہ قیدی آگئے ہیں۔ انہیں دیکھنے کے لئے لوگ گھروں سے نکل پڑے۔ میں نے دیکھا کہ حجرے کے ایک کونے میں سہیل بن عمرو کھڑا ہے اور اس کے دونوں ہاتھ گردن کے ساتھ بندھے ہوئے ہیں۔ میں نے یہ حالت دیکھی تو بے اختیار کہا: ”اے ابویزید قیدی بننے کی ذلت پر عزت کی موت کیوں نہ مر گئے؟“ اتنے میں حضورؐ کی آواز نے مجھے چونکا دیا جو فرما رہے تھے ”سودہؓ کیا اسے اللہ عز و جل اور اس کے رسولؐ کی مخالفت پر ابھار رہی ہو؟“ میں نے معذرت کرتے ہوئے کہا کہ اس سردار کو دیکھ کر بے اختیار یہ

الفاظ نکل گئے تھے۔“

ام المومنین کی ذات پردے کے حکم کے نزول کا سبب بنی

پردے کا حکم آنے سے پہلے قدیم دستور کے مطابق ام المومنین حضرت سوڈہ اور دوسری ازواج مطہرات رفع حاجت کے لئے باہر تشریف لے جاتی تھیں۔ حضرت عمر فاروقؓ کا خیال تھا کہ حضورؐ کی بیویوں کو باہر نہ نکلنا چاہئے اس لئے وہ ایک مرتبہ آپؐ سے عرض بھی کر چکے تھے لیکن آپؐ خاموش رہے۔ ایک دن حضرت سوڈہ قضاے حاجت کے لئے دوسری مسلم خواتین کے ہمراہ جنگل کی طرف جارہی تھیں کہ راستے میں حضرت عمرؓ مل گئے۔ حضرت سوڈہ دراز قد تھیں اس لئے اپنی ساتھیوں میں نمایاں تھیں، چنانچہ حضرت عمرؓ نے انہیں پہچان لیا اور کہا ”سوڈہ ہم نے تمہیں پہچان لیا۔“ ام المومنین کو ان کا یہ جملہ سخت ناگوار گزرا اور انہوں نے حضور اکرم صلی اللہ علیہ وسلم سے ان کی شکایت کی۔ صحیح بخاری میں ہے کہ اس واقعے کے بعد ذیل کا حکم نازل ہوا:

”اے نبیؐ اپنی بیویوں اور بیٹیوں اور اہل ایمان کی عورتوں سے کہہ دو کہ اپنے اوپر اپنی چادروں کے پلو لٹکا لیا کریں۔ یہ زیادہ مناسب طریقہ ہے تاکہ وہ پہچان لی جائیں اور ستائی نہ جائیں۔ اللہ تعالیٰ غفور و رحیم ہے۔“ (سورہ احزاب آیت ۵۹) نیز یہ ہدایت بھی نازل ہوئی:

”اے نبیؐ کی بیویو! اپنے گھر میں ٹک کر رہو اور سابق دور جاہلیت کی جج دجج نہ دکھاتی پھرو۔“ (سورہ احزاب آیت ۳۳)

ان احکام کے بعد تمام مسلمان خواتین پردے کی پابند ہو گئیں۔

بے مثل اعزاز اور بے نظیر ایثار



ام المؤمنین سیدہ خدیجہؓ کے بعد سیدہ سودہؓ ہی وہ واحد خوش قسمت خاتون ہیں جنہیں پورے چار سال تک بلا شرکت غیرے کا شانہ نبوت کو اپنی مہر و وفا اور اپنی والہانہ خدمت گزاری اور غم گساری کی منور شمع سے روشن رکھنے کا شرف حاصل ہوا اور انہیں اپنے محبوب و مطلوب کی خصوصی توجہات اور محبت آمیز عنایات کا مہبط و محور رہنے کا اعزاز نصیب ہوا۔ اس مخلصانہ تعاون اور پرہیزگار رفاقت نے سیدہ کی سیرت اور ان کے گہوار کو اعلیٰ اخلاقی و روحانی اقدار کا ایک دلکش نمونہ بنا دیا۔ یہی وجہ ہے کہ جب ۲ھ کے بعد حرم نبوی میں دوسری عالی مرتبت خواتین داخل ہوئیں تو انہوں نے قابل قدر عالی ظرفی اور بلند حوصلگی کا مظاہرہ کیا۔ اسی عالی حوصلگی اور ایثار اور قربانی کا یہ نتیجہ تھا کہ ۵ھ میں جب وہ کافی سن رسیدہ ہو گئیں تو انہوں نے اپنی باری اپنے محبوب آقاؐ کی دلجوئی اور خوشنودی کے لئے اس کی محبوبہ یعنی حضرت عائشہؓ پر نچھاور کر دی کیونکہ وہ ابھی نو عمر تھیں۔ اس پر سیدہ عائشہؓ نے فرمایا تھا:

”میں نے سودہؓ کے سوا کسی اور عورت کو جذبہ رقابت سے خالی نہیں دیکھا۔ نیز ان کے سوا کسی اور عورت کو دیکھ کر میرے دل میں یہ خواہش پیدا نہ ہوئی کہ اس کے جسم میں میری روح ہو۔“

اپنے ایثار کے فیصلے کے وقت سیدہ سودہؓ نے سرور عالم کی خدمت میں عرض کی تھی: ”یا رسول اللہ مجھے شوہر کی کوئی حرص نہیں، مجھے تو اب سب سے زیادہ عزیز یہ امر ہے کہ قیامت کے روز میرا حشر آپؐ کی بیوی کی حیثیت سے ہو۔“

حجۃ الوداع میں شرکت

۱۰ھ میں خاتم النبیین صلی اللہ علیہ وسلم نے حج بیت اللہ کا ارادہ کیا۔ سیدہ سودہؓ سمیت تمام ازواج مطہرات کو ساتھ لیا۔ آپؐ کی حیات مبارکہ میں آپؐ کا یہ آخری حج تھا اس لئے تاریخ میں حجتہ الوداع کے نام سے مشہور ہوا۔ سیدہ موصوفہ دراز قد اور بھاری جسم کی تھیں، تیز چلنا دشوار تھا اس لئے مزدلفہ میں قیام کے دوران آپؐ نے حضورؐ سے درخواست کی ”یا رسول اللہ، میرے لئے رش میں چلنا سخت مشکل ہے اس لئے آپؐ مجھے اجازت مرحمت فرمادیں کہ میں رات کو ہی واپس منیٰ چلی جاؤں۔“

حضورؐ نے انہیں خصوصی اجازت مرحمت فرمادی اور رات کو ہی منیٰ کئے مزدلفہ سے روانہ ہو گئیں اور صبح کی نماز منیٰ میں ادا کی۔ اس پر ام المومنین سیدہ عائشہؓ نے فرمایا تھا:

”کاش! سودہؓ کی طرح میں بھی رسول اللہ صلی اللہ علیہ وسلم سے رات کو مزدلفہ سے روانہ ہونے کی اجازت طلب کر لیتی اور لوگوں کے آنے سے پہلے صبح کی نماز منیٰ میں پڑھتی۔“

اسی حج کے موقعہ پر آنحضرت صلی اللہ علیہ وسلم نے تمام ازواج مطہرات کو مخاطب کرتے ہوئے فرمایا تھا:

”اس حج کے بعد گھروں میں بیٹھنا۔“

چنانچہ حضرت سودہؓ اور حضرت زینبؓ بنت جحش نے اس حکم کی نہایت سختی سے تعمیل کی۔ دوسری ازواج مطہرات اس حکم کا اطلاق سفر حج پر نہیں کرتی تھیں لیکن ام المومنین حضرت سودہؓ اور ام المومنین حضرت زینبؓ رسول کریمؐ کی وفات کے بعد ساری عمر گھر سے باہر نہ نکلیں۔ حضرت سودہؓ فرمایا کرتی تھیں:

”میں نے عمرہ بھی کر لیا ہے اور حج بھی۔ اب خدا کے حکم کے مطابق گھر سے باہر نہ نکلوں گی۔“

### مزاج کی گفتگو

ایمان کی حلاوت نے ام المومنین حضرت سودہؓ کے مزاج اور طبیعت میں بشارت و گفتگو کی ایک دلاویز کیفیت پیدا کر دی تھی۔ آپ اپنی اس خوبی سے ہر مجلس کو زعفران زار بنا دیتی تھیں۔ خاص طور پر اپنے محبوب آقاؐ کی تفریح طبع کی خاطر اپنی رفتار اور اپنی گفتگو میں ایسا انداز اختیار کرتیں جس سے مزاج کا پہلو نکل آتا جسے دیکھ کر اور سن کر حضور اکرم صلی اللہ علیہ وسلم خوش بھی ہوتے اور تبسم بھی فرماتے۔ ایک دفعہ حضورؐ کے سامنے رات کا واقعہ اس طرح بیان کیا:

”یا رسول اللہؐ رات کے آخری حصے میں آپؐ نماز پڑھ رہے تھے میں بھی آپؐ کی اقتدا میں آپؐ کے ساتھ کھڑی ہو گئی۔ آپؐ رکوع میں گئے تو میں بھی رکوع میں چلی گئی۔ لیکن آپؐ نے رکوع اتنا لمبا کر دیا کہ مجھے اپنی ٹاک سے خون بہنے کا خطرہ محسوس ہونے لگا چنانچہ میں بار بار اپنی ٹاک کو سہلاتی رہی۔“

سیدہ نے یہ بات کچھ ایسے انداز میں کی کہ حضورؐ اسے سن کر مسکرا دیئے۔

### فیاضی

سیدہؓ کی سیرت کا ایک نمایاں اور روشن پہلو ان کی فیاضانہ سخاوت تھی۔ جو کچھ ہاتھ لگتا بے دریغ اللہ کی راہ میں اس کے ضرورت مندوں پر خرچ

کرویتیں۔ آپ چڑے کی صنعت میں نمایاں مہارت رکھتی تھیں۔ اس لئے محنت سے جو کچھ کماتیں اسے خیرات کر کے بے پایاں مسرت حاصل کرتیں۔ حضرت عمر فاروقؓ نے ایک دفعہ درہموں کی ایک تھیلی بھیجی۔ آپ نے پوچھا اس میں کیا ہے؟ بتایا گیا کہ اس میں درہم ہیں۔ بولیں، تھیلی میں درہم کھجوروں کی طرح بھرے ہوئے ہیں۔ اس کے بعد اسی مجلس میں وہ تمام درہم غریبوں اور مسکینوں میں کھجوروں کی طرح تقسیم فرمائے۔

### شہید کی ماں ہونے کا لازوال شرف

تمام ازواج مطہرات میں سیدہ سودہؓ ہی وہ واحد بلند بخت خاتون ہیں جن کی زندگی میں ہی ان کے سعادت مند بیٹے نے اللہ کی راہ میں جام شہادت نوش کیا۔ حضورؐ سے سیدہ سودہؓ کے کوئی اولاد نہیں ہوئی تھی۔ سابق شوہر حضرات سکرانؓ کی صلب سے ان کا ایک بیٹا تھا جس کا نام عبدالرحمن تھا۔ عہد فاروقی میں جب اسلامی فوجیں عراق کو طاغوتی قوتوں سے آزاد کرانے کی مہم میں سردھڑ کی بازی لگا رہی تھیں تو عبدالرحمنؓ بھی اس میں شامل تھے۔ عراق کی مکمل آزادی کا آخری معرکہ ۶۲ھ مطابق ۶۳ھ میں ”جلولا“ کے مقام پر حضرت سعدؓ بن ابی وقاص کی زیر قیادت ہوا۔ دوسرے مسلمانوں کی طرح عبدالرحمنؓ نے بھی ذوق جہاد سے سرشار ہو کر شجاعت اور مردانگی کا مظاہرہ کیا۔ اور اسی محاذ پر اپنی جان حق کی راہ میں قربان کر کے ابدی سرخروئی حاصل کی۔ اس طرح سیدہ سودہؓ ایک شہید بیٹے کی ماں ہونے کا لازوال شرف حاصل کر کے بارگاہ خداوندی میں مقبولیت کے بلند مقام پر فائز ہوئیں۔

### وفات

ام المومنین حضرت سودہؓ نے اپنی زندگی کے آخری ایام میں اپنا حجرہ مبارک ام المومنین سیدہ عائشہؓ کے نام ہبہ فرما دیا تھا۔ سیرت نگاروں کے درمیان آپ کے سال وفات میں سخت اختلاف ہے۔ علامہ واقدی ان کا سن وفات ۵۴ھ اور حافظ ابن حجر ۵۵ھ اور امام بخاری ۶۲ھ بیان کرتے ہیں ہمارے نزدیک امام بخاریؒ کی رائے زیادہ قرین صواب ہے۔ امام بخاریؒ کی تحقیق کے مطابق ان کا انتقال عمد فاروقی میں ہوا۔ آپ سے پانچ روایات منقول ہیں۔ ان میں سے ایک صحیح بخاری میں اور باقی چار احادیث کی دوسری کتابوں میں درج ہیں۔

امت مسلمہ کی بلند پایہ معلمہ، طبقہ خواتین کی عظیم محسنہ، اللہ کے پیارے  
 رسولؐ کی اقلیم محبت کی ملکہ، جس کی صداقت و شرافت کی شہادت خود اللہ کی  
 آخری کتاب نے دی۔

ام المؤمنین سیدہ عائشہ صدیقہؓ بنت ابوبکر صدیقؓ



نمبر شمار	عنوانات	صفحہ
۱	مختصر تعارف	۱۷۸
۲	ولادت اور بچپن	۱۷۹
۳	حضور سے نکاح	۱۸۱
۴	نکاح عائشہ اور اسلام کا پیغام	۱۸۳
۵	مدینے کی طرف ہجرت	۱۸۵
۶	رخصتی	۱۸۷
۷	تعلیم و تربیت کا خصوصی انتظام	۱۸۸
۸	واقعہ اُفک اور سیدہ کی شخصیت پر اثرات	۲۰۱
۹	کامیاب معلم کی خصوصیات	۲۰۹
۱۰	سفر کے مواقع	۲۰۹
۱۱	سیدہ کا علمی مقام	۲۱۱
۱۲	اشاعت علم کے لئے اقدامات	۲۱۳
۱۳	بچوں کو گود لے کر پرورش کرنا	۲۱۴
۱۴	خواتین کی تربیت کا خصوصی انتظام	۲۱۶
۱۵	باہر سے آنیوالے وفود پر نظر کرم	۲۱۸

نمبر شمار	عنوانات	صفحہ
۴	حج کے موسم میں حلقہ درس و ارشاد	۲۲۰
۱۷	احادیث کی روایات	۲۲۵
۱۸	روایات کی تصحیح	۲۲۵
۱۹	اختلافی معاملات میں امت کی رہنمائی	۲۲۸
۲۰	طبقہ نسواں پر سیدہ کے احسانات	۲۳۱
۲۱	وفات	۲۳۹



ایک لاکھ کی رقم کا ڈھیر سامنے ہے۔ مالک لوندی سے کہتی ہے کہ اس ڈھیر کو ایک کپڑے سے ڈھانپ دو اور یہ رقم غریبوں، مسکینوں اور ضرورت مندوں میں تقسیم کرنا شروع کر دو، چنانچہ اس حکم کی تعمیل ہوتی ہے اور لوندی رقم کا سارا ڈھیر بانٹ کر اور کپڑا بھاڑ کر اٹھ کھڑی ہوتی ہے۔ مالک اس دن روزے سے ہے۔ شام کو افطار کے وقت خادمہ روٹی پیش کرتی ہے اور ساتھ ہی عرض کرتی ہے کہ اگر آپ رقم کے ڈھیر سے اپنے لئے کچھ رکھ لیتیں تو میں آپ کے لئے سالن تیار کر دیتی۔ اس پر مخدومہ بڑی بے نیازی سے جواب دیتی ہے کہ اگر تم اس وقت یاد دلادیتیں تو کچھ رکھ لیتی، اب یاد دہانی کا کیا فائدہ؟

یہ دریادل، کشادہ دست، غریبوں کی ہمدرد و غمگسار اور مال و دولت سے مستغنی خاتون حضرت صدیق اکبرؓ کی لخت جگر اور خدا کے پیارے اور آخری رسول صلی اللہ علیہ وسلم کی محبوب ترین رفیقہ حیات ام المومنین سیدہ عائشہ صدیقہؓ تھیں۔ جس طرح انہوں نے اپنی پوری زندگی اپنی روحانی اولاد کی دنیوی اور مادی مصیبتوں اور پریشانیوں میں ان کی ضرورتیں پوری کرنے میں

بے مثال فیاضی اور دریادلی کا مظاہرہ کیا، اسی طرح انہیں دین و شریعت اور علم و حکمت کے نور سے منور کرنے اور شرف انسانیت کی معراج تک پہنچانے میں بے پناہ محبت و شفقت کا لازوال کردار ادا کیا۔ یہی وجہ ہے کہ تمام اہل ایمان اپنی اس عظیم روحانی ماں اور بلند پایہ معلم کی بارگاہ میں عقیدت اور احترام کے جذبات کا نذرانہ پیش کرنا عین سعادت تصور کرتے ہیں۔ امت مسلمہ کی بیٹیاں اپنا سر نحر سے بلند کر سکتی ہیں کہ ان کی رہنما، ان کے حقوق کی پاساں اور ان کی نسوانی عزت و شرافت کی نگہبان ایسی بلند مرتبہ ہستی ہیں جن کی صداقت و شرافت کی شہادت خود اللہ کی آخری کتاب نے دی ہے اور جن کا علمی مرتبہ اتنا بلند ہے کہ بڑے بڑے صحابہ کرام بھی ان کے حلقہ درس میں شریک ہو کر حقائق اور معارف کے جواہر سے اپنی جھولیاں بھرتے تھے۔

### ولادت اور بچپن

نبوت کا پانچواں سال تھا اور شوال کا مہینہ کہ خدائے قدوس نے حضرت ابوبکر صدیق کو ایک ایسی بچی سے نوازا جو بعد میں علم و فضل کے آسمان پر ایک ایسے مہر عالم تاب کی حیثیت سے جلوہ افروز ہوئی جس سے بنی نوع انسان کے افراد خصوصاً ”طبقہ خواتین نے بے پناہ فیض حاصل کیا۔

اس خوش نصیب بچی کا نام عائشہ رکھا گیا۔ ماں کا نام زینب تھا جو ام رومان کی کنیت سے مشہور تھیں۔ باپ کا نام عبداللہ، کنیت ابوبکر اور لقب صدیق تھا۔ اس نومولود بچی کا شجرہ نسب رسول اللہ صلی اللہ علیہ وسلم کے ساتھ باپ کی طرف سے آٹھویں پشت اور ماں کی طرف سے بارہویں پشت پر جا کر مل جاتا ہے۔ رواج کے مطابق اس بچی کو جس عورت نے دودھ پلایا وہ

وائل کی بیوی تھی۔ مورخین اور ارباب سیر نے ان کا شجرہ نسب اس طرح بیان کیا ہے۔

عائشہ بنت ابوبکر صدیقؓ بن قحافہ بن عامر بن عمرو بن کعب بن سعد بن تیم بن مرہ بن کعب بن لوی۔

حضرت عائشہ صدیقہؓ کی یہ خوش قسمتی تھی کہ انہوں نے جس گھر میں آنکھ کھولی وہ توحید و رسالت کی جانفزا نعمتوں سے معمور تھا۔ اس گھر میں بتوں کی پرستش اور مشرکانہ رسوم کی بجا آوری کے بجائے خدائے واحد کی عبادت ہوتی تھی۔ اللہ کے آخری کلام کی آیات تلاوت کی جاتی تھیں۔ رسول اللہ صلی اللہ علیہ وسلم کی زیارت کا شرف تقریباً روزانہ حاصل ہوتا تھا۔ ماحول کی اس پاکیزگی اور نورانیت نے شعوری اور غیر شعوری طور پر حضرت عائشہؓ کے معصوم ذہن پر نہایت مثبت اثرات مرتب کیے جو بعد میں ان کی ذہنی، اخلاقی اور روحانی صلاحیتوں کی نشوونما کا موثر وسیلہ بنے۔

بچپن میں حضرت عائشہ صدیقہؓ کو کھیل کود کا بڑا شوق تھا۔ اس طرح محلے کی بچیوں کا اکثر ان کے پاس ہجوم رہتا۔ یہ اس بات کا ثبوت تھا کہ ان میں بچپن ہی سے قدرت نے باہمی میل جول اور معاشرتی روابط قائم کرنے کی بے پناہ صلاحیت و ریت کی تھی۔

حضرت عائشہؓ کے پسندیدہ کھیل دو تھے۔ گڑیوں سے کھیلنا اور سیلیوں کے ساتھ جھولا جھولنا۔ اکثر ایسا ہوتا کہ رسول اللہ صلی اللہ علیہ وسلم حضرت ابوبکرؓ کے گھر تشریف لاتے تو یہ اپنی سیلیوں کے ساتھ گڑیوں کا کھیل کھیل رہی ہوتیں۔ حضور صلی اللہ علیہ وسلم کو دیکھ کر بچیاں ادھر ادھر ہو جاتیں لیکن آپؐ کو بچوں سے محبت تھی، اس لئے آپؐ انہیں بلاتے اور حضرت

عائشہ صدیقہؓ کے ساتھ کھیلنے کی ترغیب دیتے۔

حضرت عائشہ صدیقہؓ کا بچپن عام بچوں ہی کی طرح تھا جس میں کھیل کود سے دلچسپی ہوتی ہے اور دنیا کے دوسرے تفکرات سے کم ہی واسطہ ہوتا ہے مگر حضرت عائشہؓ کے انداز و اطوار اور طرز گفتگو سے فطانت و ذہانت کے آثار ہویدا تھے۔ بچپن میں بھی ان کی قوت حافظہ بڑی تیز تھی۔ اگر کھیلتے کودتے بھی قرآن پاک کی کوئی آیت ان کے کان میں پڑ جاتی تو وہ بھی حافظے میں محفوظ ہو جاتی۔ اس طرح ہجرت مدینہ کے وقت ان کی عمر صرف آٹھ سال تھی۔ انہوں نے رسول اللہ صلی اللہ علیہ وسلم اور حضرت ابو بکر صدیقؓ کے سفر ہجرت کی تیاری اپنی بڑی بہن حضرت اسما کے ساتھ مل کر کی تھی لیکن اس سارے واقعے کی چھوٹی سے چھوٹی جزئیات کو اپنی کم عمری کے باوجود جس طرح یاد رکھا اور جس صفائی اور وضاحت سے انہیں روایت کیا یہ ان کے غیر معمولی حافظے کا بین ثبوت ہے۔

### حضورؐ سے نکاح

نبوت کے دسویں سال رمضان المبارک کے مہینے میں ام المومنین سیدہ خدیجہؓ اس دار فانی سے رحلت فرما گئیں۔ اس واقعے نے رسول اللہ صلی اللہ علیہ وسلم کو سراپا غم بنادیا۔ سیدہ مرحومہ آپؐ کی رسالت کی سب سے پہلے تصدیق کرنے والی خاتون تھیں۔ تنہائیوں کے اضطراب اور پریشانیوں کے تلاطم میں وہ آپؐ کی مونس و غم خوار اور بچیوں کی نگران و نگہبان تھیں۔ ان کی وفات نے جہاں حضورؐ کی تبلیغی کوششوں میں حائل ہونے والی رکاوٹوں میں بے پناہ اضافہ کر دیا وہیں آپؐ کے گھر کا نظام بھی امن و سکون اور راحت و اطمینان سے محروم ہو گیا۔ حضور صلی اللہ علیہ وسلم کی اس



پریشانی نے آپؐ کے ساتھیوں کو سخت پریشان کر دیا، چنانچہ ایک دن آپؐ کے ایک مخلص جاں نثار ساتھی حضرت عثمانؓ بن مظعونؓ کی اہلیہ حضرت خولہؓ بنت حکیمؓ آپؐ کے پاس آئیں اور حضور صلی اللہ علیہ وسلم سے ان کی اس طرح بات چیت ہوئی:

خولہ: ”یا رسول اللہ! آپ دو سرانکاح کر لیں۔“

حضور: کس سے؟“

خولہ: ”بیوہ اور کنواری دونوں طرح کی لڑکیاں موجود ہیں۔ جس کو آپؐ پسند فرمائیں اس کے متعلق گفتگو کی جائے۔“

حضور: ”وہ کون ہیں؟“

خولہ: ”بیوہ تو سودہؓ بنت زمعہؓ ہیں اور کنواری حضرت ابوبکرؓ کی لڑکی عائشہؓ۔“

حضور: بہتر ہے تم ان کی نسبت بات کرو۔“

حضور صلی اللہ علیہ وسلم کی رضامندی معلوم کر لینے کے بعد حضرت خولہؓ، حضرت ابوبکرؓ کے پاس آئیں اور ان سے رشتے کا ذکر کیا۔ حضرت ابوبکرؓ نے مروجہ دستور پیش نظر رکھتے ہوئے کہا:

”عائشہؓ تو حضور صلی اللہ علیہ وسلم کی بھتیجی ہے۔ اس کا نکاح آپؐ کے ساتھ کیسے ہو سکتا ہے؟“

حضرت خولہؓ نے حضرت ابوبکرؓ کی یہ بات حضور صلی اللہ علیہ وسلم تک پہنچائی۔ اس پر آپؐ نے فرمایا:

”ابوبکرؓ میرے دینی بھائی ہیں اور اس قسم کے بھائیوں کی اولاد سے نکاح جائز ہے۔“

حضرت ابو بکرؓ کو جب اپنے ہادی برحق صلی اللہ علیہ وسلم کے اس فرمان کا علم ہوا تو انہوں نے اس رشتے کو اپنی سب سے بڑی سعادت سمجھتے ہوئے بخوشی قبول کر لیا۔

شوال ۱۰ نبوی میں حضرت عائشہ صدیقہؓ کا نکاح جس سادگی سے ہوا اس کی تفصیل بیان کرتے ہوئے حضرت عطیہؓ بیان کرتی ہیں:

”حضرت عائشہ صدیقہؓ لڑکیوں کے ساتھ کھیل رہی تھیں۔ ان کی اماں آئی اور ان کو گھر لے گئی۔ حضرت ابو بکرؓ نے آکر ان کا نکاح حضور صلی اللہ علیہ وسلم سے پڑھادیا اور مہر پانچ سو درہم مقرر ہوا۔“

نکاح کے وقت حضرت عائشہ صدیقہؓ کی عمر کل چھ سال تھی۔ اس کم سنی میں حضور صلی اللہ علیہ وسلم کا ان کو اپنی زوجیت میں قبول کر لینا اس بات کی صریح دلیل ہے کہ اس عمر ہی میں ان میں جو دت ذہن، ذکاوت اور نکتہ رسی کے آثار نمایاں تھے۔

اس کے علاوہ آنحضرت صلی اللہ علیہ وسلم کو خواب میں حضرت عائشہؓ صدیقہؓ سے نکاح کی بشارت بھی مل چکی تھی، چنانچہ بخاری اور مسلم کی روایت ہے کہ رسول اللہ صلی اللہ علیہ وسلم نے حضرت عائشہؓ کو مخاطب کر کے فرمایا:

”میں تین رات خواب میں تجھے اس طرح دیکھتا رہا کہ ایک فرشتہ ریشم کے سفید کپڑے میں تیری تصویر میرے سامنے لاتا اور کہتا کہ یہ آپ کی بیوی ہے۔ میں تصویر کا پردہ اٹھا کر چہرہ دیکھتا تو وہ تیرا ہی چہرہ ہوتا اور میں یہ کہا کرتا کہ اگر یہ اطلاع خدا کی طرف سے ہے تو وہ خود ہی اسے پورا بھی کرے گا۔“

## نکاح عائشہؓ اور اسلام کا پیغام

اللہ کے رسول صلی اللہ علیہ وسلم کے نکاح کی اس تقریب نے رواجوں اور رسموں کی قیود میں پھنسی ہوئی دکھی انسانیت کو جو حیات آفرین پیغام دیا وہ تین نکات پر مشتمل ہے:

۱۔ انسانی معاشرے کی تعمیر و ارتقاء کے لئے ضروری ہے کہ نکاح کا رواج اس میں عام ہو اور یہ اسی صورت میں ہو سکتا ہے کہ اس سلسلے میں تمام جاہلانہ، شرکانہ اور مسرفانہ رسموں اور پابندیوں کا خاتمہ کیا جائے۔ اس معاملے میں سادگی کا چلن ہی سب سے مفید اور موثر ذریعہ ہے۔

۲۔ منہ بولے رشتے باہمی مودت و محبت کے لئے بڑی اہمیت کے حامل ہیں لیکن انہیں بنیاد بنا کر نکاح کے لئے جائز اور وسیع حلقے کو تنگ کرنا معاشرتی زندگی کی فلاح و بہبود کی پسنائیاں تنگ کر دینے کے مترادف ہے۔

۳۔ شادی بیاہ کے لئے ہر مہینہ اور ہر دن موزوں اور مناسب ہے۔ موہوم خیالات و افکار کی بناء پر بعض دنوں اور بعض مہینوں کو منحوس قرار دے کر ان میں ان تقریبات سے اجتناب فطری تقاضوں کے موافق ہے نہ عقل و دانش سے ہم آہنگ۔

عرب میں شوال کا مہینہ منحوس تصور کیا جاتا تھا، کیونکہ ایک دفعہ عرب میں اس مہینے کے دوران میں سخت وبا پھیلی تھی جس میں بے شمار افراد لقمہ اجل بن گئے تھے۔ اسی طرح اس ملک میں منہ بولے بھائی کی بیٹی سے نکاح حرام سمجھا جاتا تھا۔

حضور صلی اللہ علیہ وسلم نے اپنے منہ بولے بھائی حضرت ابوبکر صدیقؓ کی بیٹی سے شوال کے مہینے میں نہایت سادگی کے ساتھ نکاح کر کے عرب کے

قدیم جاہلی نظام پر ایک کاری ضرب ہی نہیں لگائی بلکہ اپنی امت کے لئے ایک ایسا نمونہ بھی پیش کر دیا جس میں آسانی اور سہولت بھی ہے اور خیر و برکت بھی۔

### مدینے کی طرف ہجرت

نکاح کے بعد سیدہ عائشہؓ تین سال تک اپنے میکے ہی میں رہیں۔ اہل مکہ کی زیادتیوں، سختیوں اور چہرہ دستیوں سے تنگ آکر بحکم خداوندی رسول اکرم صلی اللہ علیہ وسلم اور حضرت ابوبکرؓ کے سے ہجرت کر کے مدینہ منورہ تشریف لے گئے لیکن اپنے گھر والوں کو مکے ہی میں دشمنوں کی زرغے میں چھوڑ گئے۔ جب مدینے میں ذرا اطمینان نصیب ہوا تو حضور صلی اللہ علیہ وسلم نے زید بن حارثہ اور اپنے غلام رافعؓ کو اور حضرت ابوبکرؓ نے اپنے بیٹے عبداللہؓ کو اپنے اہل و عیال کو لانے کے لئے مکہ بھیجا۔

حضرت عبداللہؓ بن ابوبکرؓ اپنی والدہ ام رومانؓ اور دونوں بہنوں حضرت اسماءؓ اور حضرت عائشہ صدیقہؓ کو اور حضرت زیدؓ حضور صلی اللہ علیہ وسلم کی زوجہ مطہرہ حضرت سودہؓ اور آپؐ کی دو بیٹیوں ام کلثومؓ اور حضرت فاطمہؓ کو ساتھ لے کر مکے سے روانہ ہوئے۔

اتفاق سے جس اونٹ پر حضرت عائشہؓ سوار تھیں وہ بھاگ نکلا اور اس زور سے دوڑا کہ ہر لمحہ یہ خطرہ تھا کہ پالان اب گرا، کہ گرا۔ اس مخدوش صورت حال نے ماں کو بے تاب کر دیا۔ انہیں اپنی تو فکر نہ تھی، لیکن وہ بیٹی کے لئے زار و قطار رونے لگیں۔ آخر چند میل پر جا کر اونٹ پکڑا گیا تو ماں کو قرار آیا۔

اللہ کی راہ میں ہجرت کرنے والوں کو یہ قافلہ جب مدینے پہنچا تو

حضور صلی اللہ علیہ وسلم اس وقت مسجد نبویؐ کے قریب مکانات کی تعمیر کر رہے تھے، چنانچہ آپؐ کی اہلیہ اور دونوں صاحبزادیاں انہی زیر تعمیر حجروں میں فروکش ہوئیں اور حضرت عائشہ صدیقہؓ اپنے والد کے مکان میں اقامت گزیریں ہوئیں جو مسجد سے فاصلے پر بنو حارث بن خزرج کے محلے میں واقع تھا۔

کے سے آنے والے مسلمانوں کو شروع شروع میں مدینے کی آب و ہوا راس نہ آئی، اس لئے ان میں سے اکثر بخار اور دوسری بیماریوں میں مبتلا ہو گئے۔ حضرت ابوبکرؓ بھی بیمار ہوئے۔ حضرت عائشہؓ پوری دلسوزی سے ان کی تیمارداری کرتیں اور جب بھی خیریت دریافت کرتیں تو حضرت ابوبکرؓ جواب میں یہ شعر پڑھ دیتے جس کا مطلب ہے:

”ہر شخص پر اس کے اہل و عیال ہی میں ڈاکہ پڑ رہا ہے اور موت اس کی چپل کے تسمے سے بھی اس کے قریب ہے۔“

اس شعر کے پڑھنے سے حضرت ابوبکرؓ کی اس قلبی کیفیت کا اظہار ہوتا تھا کہ وہ اپنی بیماری کی شدت کی وجہ سے زندگی سے مایوس ہو چکے ہیں اور ان کے قلب اور ذہن پر موت کی پرچھائیاں پڑ رہی ہیں۔

حضرت عائشہؓ اپنے پدر محترم کی یہ حالت دیکھ کر تمللا اٹھیں اور رحمتہ للعالمین صلی اللہ علیہ وسلم کی بارگاہ میں حاضر ہو کر ساری کیفیت بیان کی۔ اس پر حضور صلی اللہ علیہ وسلم نے دعا فرمائی، چنانچہ حضرت ابوبکرؓ صحت یاب ہو گئے۔ باپ کو صحت ملی، لیکن اب بی بی بستر علالت پر دراز ہو گئی۔ بیماری اتنی سخت تھی کہ حضرت ابوبکرؓ اپنی پدری محبت کے جذبات سے بے قابو ہو کر حسرت بھرے انداز میں ان کے منہ پر اپنا منہ رکھ دیتے تھے۔ آخر کار باپ کی

شفقت بھری دعائیں کارگر ثابت ہوئیں اور حضرت عائشہؓ مرض کے اس بحران سے بخیر و خوبی عمدہ برآ ہو گئیں۔

## رخصتی

بٹی کے صحت مند ہونے پر حضرت ابوبکرؓ رسول اللہ صلی اللہ علیہ وسلم کی خدمت میں حاضر ہوئے اور عرض کی کہ آپ اپنی بیوی کو اپنے پاس بلا لیں۔ آپؐ نے فرمایا کہ اس وقت میرے پاس مراداً کرنے کیلئے رقم نہیں ہے۔ اس پر حضرت ابوبکرؓ نے گزارش کی: ”حضورؐ میری دولت حاضر ہے“ اسے جس طرح چاہیں استعمال فرمائیں۔“ آپؐ نے اسی وقت ان سے پانچ سو درہم بطور قرض لے کر حضرت عائشہؓ کو پہنچا دیے۔ حضور اکرم صلی اللہ علیہ وسلم نے اپنے اس طرز عمل سے دنیا پر واضح کر دیا کہ ”مہر“ دنیا کا کوئی ایسا قرض نہیں جو ادائیگی کی منت سے بے نیاز ہو۔ یہ عورت کا حق ہے جو لازمی طور پر اسے ملنا چاہئے۔“

حضرت ابوبکر صدیقؓ کی بٹی اور سرور کونین صلی اللہ علیہ وسلم کی دلہن کی رخصتی کا منظر بھی عجیب سادہ، ہر قسم کی لغویات و فضولیات سے پاک اور روح پرور تھا۔ امام بخاری نے اپنی صحیح اور امام احمد نے اپنی مسند میں اس کی تفصیلات بیان کی ہیں جن کا خلاصہ درج ذیل ہے:

مدینہ گویا حضرت عائشہ صدیقہؓ کی سسرال تھی۔ انصار مدینہ کی عورتیں دلہن کو لینے کے لئے حضرت ابوبکرؓ کے گھر آئیں۔ حضرت ام رومانؓ نے اپنی بٹی کو آواز دی۔ وہ اس وقت اپنی سہیلیوں اور ہم جویوں کے ساتھ جھولا جھول رہی تھیں۔ ماں کی آواز سنتے ہی ہانپتی کانپتی ان کے پاس آئیں۔ ماں بٹی کا ہاتھ پکڑ کر دروازے تک لائیں۔ وہاں منہ دھلوا کر بال سنوار دیے۔ پھر



ان کو اس کمرے میں لے گئیں جہاں انصار کی عورتیں ان کے انتظار میں بیٹھی تھیں۔ دلہن جب اندر داخل ہوئی تو انہوں نے خیر و برکت کی دعاؤں کے ساتھ ان کا استقبال کیا۔ دلہن کو بنایا سنوارا۔ تھوڑی دیر بعد رسول اللہ صلی اللہ علیہ وسلم بھی تشریف لے آئے۔

سراں میں حضور صلی اللہ علیہ وسلم کی ضیافت دودھ کے ایک پیالے سے کی گئی۔ آپؐ نے تھوڑا سا پی کر پیالہ حضرت عائشہ صدیقہؓ کی طرف بڑھا دیا۔ وہ شرمانے لگیں۔ ایک سیلی نے کہا کہ حضور اکرم صلی اللہ علیہ وسلم کا عطیہ واپس نہ کرو۔ انہوں نے شرمانے شرمانے لے لیا اور چند گھونٹ پی کر رکھ دیا۔ آپؐ نے فرمایا کہ اپنی سیلیوں کو دو۔ سیلیوں نے کہا: ”حضورؐ ہمیں اس وقت بھوک نہیں۔“ آپؐ نے فرمایا: ”جھوٹ نہ بولو۔ آدمی کا ایک ایک جھوٹ لکھا جاتا ہے۔“

حضرت عائشہ صدیقہؓ شوال ۱ھ میں دن کے وقت اپنے میکے سے رخصت ہو کر حرم نبوت میں رونق افروز ہوئیں۔ رہائش کے لئے آپؐ کو جو مکان ملا وہ مسجد نبوی سے بالکل متصل تھا۔ اس وقت آپؐ کی عمر کل دس سال تھی لیکن عرب کی گرم آب و ہوا اور ان کی غیر معمولی فطری صلاحیتوں نے ان کے جسم اور قد و قامت کی بالیدگی میں نمایاں کردار ادا کیا اور انہیں اس قابل بنادیا تھا کہ معاشرتی ذمے داریوں کو بحسن و خوبی انجام دے سکیں۔

### تعلیم و تربیت کا خصوصی انتظام

قدرت نے سیدہ عائشہ صدیقہؓ سے دنیا کا سب سے اہم کام لینا تھا اس لئے ان کی تعلیم و تربیت کا بھی خصوصی انتظام کیا۔ انہوں نے اپنی زندگی کے دس سال اپنے عظیم باپ حضرت ابوبکرؓ کے سایہ شفقت میں گزارے جن کا

دل خدا کے دین اور اس کے رسول صلی اللہ علیہ وسلم کی محبت سے سرشار تھا، جو قریش میں علم الانساب کے ممتاز ماہر تصور کیے جاتے تھے۔ ان کا شعرو ادب کا ذوق بہت بلند تھا اور معاملہ فہمی کی صلاحیت پورے معاشرے میں مسلم تھی۔ اسی لئے خوں بہا کے مقدمات کا تصفیہ ان کے سپرد تھا۔ وہ علم نفسیات کے اس شعبے کے مایہ ناز عالم تھے جسے خوابوں کی تعبیر کے نام سے موسوم کیا جاتا ہے۔

یہی وجہ ہے کہ حضرت عائشہ صدیقہٗ اسلام اور پیغمبر اسلام سے والہانہ محبت، علم الانساب میں مہارت، معاملے کی تہ تک پہنچ جانے کی بیکراں صلاحیت اور خوابوں کی تعبیر بیان کرنے کی اعلیٰ استعداد یکے ہی سے اپنے ساتھ لے کر آئی تھیں۔ اب رسول اللہ صلی اللہ علیہ وسلم کی مصاحبت نے ان کی ذہنی و روحانی قوتوں کی نشوونما کے لئے وسیع راہیں کشادہ کر دیں جس کے نتیجے میں وہ اپنی روحانی اولاد، پوری امت مسلمہ کے لئے شفیق معلم کے اہم منصب پر فائز ہوئیں۔

رسول اللہ صلی اللہ علیہ وسلم کی بعثت کا مقصد وحید ہی یہ تھا کہ آپؐ نوع انسانی کو کتاب و حکمت کی تعلیم دیں اور کردار و اخلاق کا ایسا پسندیدہ نمونہ عملی طور پر پیش کریں جس کی اتباع سے اس کے لئے فلاح و کامرانی اور دنیا و آخرت کی سرخروئی مقدر ہو جائے۔ معرفت و حکمت کے اس چشمہ فیض سے براہ راست فیض یاب ہونے کے مواقع مردوں کے لئے تو بے شمار تھے مگر طبقہ خواتین کے لئے اکثر معاملات میں ان کی فطری مجبوریاں اور نسوانی شرم و حیا حائل ہو جاتی تھیں، اسی لئے حضور صلی اللہ علیہ وسلم نے کئی شادیاں کیں تاکہ ازواج مطہرات فیضان نبوت کے انوار سے خود مستفید

ہو کر باقی کائنات نسوانی کو منور کر سکیں۔ اس نقطہ نظر سے جب سیرت نبوی کا مطالعہ کیا جاتا ہے تو حضرت عائشہ صدیقہؓ کی یہ شادی بڑی اہم اور دور رس نتائج کی حامل نظر آتی ہے۔

دیگر ازواج مطہرات حضور صلی اللہ علیہ وسلم کے نکاح میں بیوہ ہو کر آئیں۔ بعض کے ساتھ ان کے سابق شوہروں کی اولاد بھی تھی۔ کچھ اپنی عمر کی اس منزل میں داخل ہو چکی تھیں جہاں پڑھنے، سیکھنے اور نئی باتیں اخذ کرنے کی صلاحیتیں بڑی حد تک کمزور پڑ جاتی ہیں۔ تمام ازواج مطہرات میں حضرت عائشہؓ ہی کو یہ شرف حاصل ہے کہ وہ لڑکپن کی عمر میں کاشانہ نبوت میں داخل ہوئیں جب پڑھنے، علم حاصل کرنے اور نئی معلومات اخذ کرنے کی قوتیں پوری طرح مستعد ہوتی ہیں اور طبیعت کافی حد تک ہر قسم کے تعصبات سے پاک ہوتی ہے۔ اور انہیں تو یہ اعزاز بھی حاصل ہے کہ نکاح کے وقت وہ کنواری تھیں۔ حسن معاشرت اور سلیقہ مندی کے زیور سے آراستہ، فہم و ذکا کے آثار ان کی ہر ادا اور ہر عمل سے ہویا تھے، اس لئے وہ اپنے شوہر نامدار کی اقلیم محبت کی ملکہ قرار پائیں۔ اس نظر کرم نے ان کے قلب و ذہن کی دنیا میں بے پناہ وسعت و رفعت پیدا کر دی اور روح کی کائنات لطافتوں، جدتوں اور نکتہ آفرینیوں کے روشن ستاروں سے جگمگا اٹھی۔

رسول خدا صلی اللہ علیہ وسلم کے گھر آکر بھی تعلیم کا سلسلہ جاری رہا۔ گو آپ کو لکھنا نہیں آتا تھا لیکن قرآنی مطالب، احکام دین اور تزکیہ نفس کے رموز سیکھنے کے مواقع آپ کے لئے بکثرت موجود تھے۔ معلم حقیقی بنفس نفیس آپ کے سامنے موجود ہوتے تھے۔ حضور اکرم صلی اللہ علیہ وسلم کی باتیں سننے اور آپ کے اعمال و افعال کا مشاہدہ کرنے میں کوئی چیز حائل نہ

تھی۔ مسجد میں درس و تدریس اور تذکیر و نصیحت کی محفلیں منعقد ہوتیں تو اپنے گھر میں بیٹھ کر بھی بہ آسانی آپؐ سے استفادہ کر لیتیں۔ جس بات کو سمجھنے میں کوئی دقت محسوس ہوتی یا جس معاملے میں کسی قسم کا شک و شبہ لاحق ہوتا آپؐ بلا جھجک حضورؐ سے دریافت فرما لیتیں۔ حضور صلی اللہ علیہ وسلم ان کی حوصلہ افزائی فرماتے اور ان کے سوالات کا اطمینان بخش جواب عنایت فرماتے۔ اس سلسلے میں چند مثالیں ملاحظہ کیجئے:

۱۔ ”ایک دفعہ حضور صلی اللہ علیہ وسلم نے ارشاد فرمایا: ”جو شخص خدا کی ملاقات پسند کرتا ہے، خدا بھی اس کی ملاقات پسند کرتا ہے۔ جو اس کی ملاقات کو ناگوار سمجھتا ہے، اسے بھی اس سے ملنا ناگوار ہوتا ہے۔“

ارشاد نبوی سن کر حضرت عائشہؓ نے عرض کی: ”یا رسول اللہ! ہم میں سے تو کوئی بھی موت کو پسند نہیں کرتا۔“

آپؐ نے فرمایا: ”اس کا مطلب یہ ہے کہ مومن جب اللہ تعالیٰ کی رحمت، خوشنودی اور جنت کا حال سنتا ہے تو اس کا دل خدا کا مشتاق ہو جاتا ہے۔ وہ بھی اس کے آنے کا مشتاق رہتا ہے اور کافر جب خدا کے عذاب اور ناراضی کے واقعات سنتا ہے تو اس کو خدا کے سامنے پیشی سے نفرت ہو جاتی ہے اور خدا بھی اس سے نفرت رکھتا ہے۔“ (ترمذی)

۲۔ نکاح میں عورت کی رضامندی شرط ہے لیکن کنواری لڑکیاں شرم کی وجہ سے اپنی رضامندی کا اظہار نہیں کر سکتیں، اس لئے حضرت عائشہؓ نے دریافت کیا: ”یا رسول اللہ! نکاح میں عورت سے اجازت لینی چاہئے؟“

فرمایا: ”ہاں“

عرض کی: ”وہ تو شرم کی وجہ سے چپ رہتی ہے۔“

ارشاد ہوا کہ اس کی خاموشی ہی اس کی اجازت ہے۔ (مسلم)

۳۔ جہاد اسلام کا ایک فرض ہے۔ حضرت عائشہؓ کا خیال تھا کہ جس طرح دوسرے دینی فرائض میں عورت اور مرد کی کوئی تفریق نہیں اسی طرح جہاد بھی عورتوں پر واجب ہوگا۔ ایک دن انہوں نے اس بارے میں آنحضرت صلی اللہ علیہ وسلم سے سوال کیا۔ آپؐ نے فرمایا: ”عورتوں کے لئے حج ہی جہاد ہے۔“ (بخاری)

۴۔ کافروں اور مشرکوں نے اگر دنیا میں نیک کام کئے ہوں تو کیا آخرت میں انہیں اس کا کوئی اجر ملے گا؟ ایک دن حضرت عائشہؓ نے حضور صلی اللہ علیہ وسلم سے اس کے متعلق دریافت کیا۔ یہ سوال کرتے وقت ان کے سامنے مکہ کے ایک سردار عبداللہ بن جدعان کی مثال بھی تھی۔ یہ شخص مشرک ہونے کے باوجود بڑا نرم دل اور نیک مزاج انسان تھا۔ اس نے خوزیری جیسی مصیبت کو روکنے کے لئے مکے میں سرداروں کی ایک مجلس صلح قائم کی تھی جس میں حضور صلی اللہ علیہ وسلم نے بھی شرکت فرمائی تھی۔

حضرت عائشہؓ کے استفسار پر آنحضرت صلی اللہ علیہ وسلم نے ارشاد فرمایا: ”نہیں عائشہؓ“ اس نے کسی دن یہ نہیں کہا کہ خدا یا قیامت میں میری خطا معاف کرنا۔“ (مسند احمد)

یعنی ایمان باللہ اور ایمان بالآخرت کے بغیر کوئی نیک عمل قابل قبول اور لائق جزا نہیں۔



نبی اکرم صلی اللہ علیہ وسلم کے گھر میں فقر و فاقہ اور عسرت عام تھی

کیونکہ یہ کسی دنیوی شہنشاہ کا گھرنہ تھا بلکہ ایک ایسی ہستی کا کاشانہ تھا جو معاشرے میں پے ہوئے طبقوں مثلاً "قیموں اور مسکینوں کی ہمدرد و غمگسار تھی۔ بھوکوں کا غم وہی محسوس کر سکتا ہے جو خود بھوک کی لذت سے آٹھارہا ہو۔ بے چاروں کا درد اسی کے سینے میں جگہ پاسکتا ہے جو خود بھی بے چارگی و بے بسی کے بھور میں غلطاں و پیچاں رہ چکا ہو۔ اس گھر کو انسانیت کی امامت و قیادت کے فرائض انجام دینے تھے اس لئے اس کے مکینوں کا اس دور عسرت سے گزرنا ایک فطری امر تھا۔

معمول کی یہ تنگی بعض دفعہ گھردالیوں کے لئے سخت پریشانی کا موجب بن جاتی --- سیرت و کردار کی مضبوطی کے باوجود صبر کا دامن ہاتھ سے چھٹنے کے قریب ہو جاتا اور وہ آنحضرت صلی اللہ علیہ وسلم سے مزید تان و نفعے کا مطالبہ بھی کرتیں جو ان کا قانونی حق تھا اور اخلاقی بھی، لیکن اس گھر کی شان ہی زالی تھی۔ یہ گھر فلاح انسانیت کی تحریک کا مرکز تھا اور اس کا بنیادی فلسفہ ہی یہ تھا کہ ایثار اور صبر و ضبط کے بغیر کوئی تعمیری خدمت انجام دی جاسکتی ہے نہ دکھی دنیا کا دکھ بانٹا جاسکتا ہے، اس لئے اللہ تعالیٰ نے ازدواج مطہرات کو اختیار عیا کہ وہ چاہیں تو اپنے موجودہ اعزاز کو برقرار رکھیں اور چاہیں تو علیحدگی اختیار کر لیں۔ قرآن مجید میں ارشاد ہے:

"اے نبی! اپنی بیویوں سے کہو، اگر تم دنیا اور اس کی زینت چاہتی ہو تو آؤ میں تمہیں کچھ دے دلا کر بھلے طریقے سے رخصت کر دوں۔ اور اگر تم اللہ اور اس کے رسول اور دار آخرت کی طالب ہو تو جان لو کہ تم میں سے جو نیکو کار ہیں، اللہ نے ان کے لئے بڑا اجر مہیا کر رکھا ہے۔" (سورۃ احزاب آیات ۲۸، ۲۹)



جس وقت یہ آیات نازل ہوئیں، آنحضرت صلی اللہ علیہ وسلم نے سب سے پہلے حضرت عائشہؓ سے گفتگو کی اور فرمایا:

”میں تم سے ایک بات کہتا ہوں۔ جواب دینے میں جلدی نہ کرنا۔ اپنے ماں باپ سے بھی رائے لے لینا۔“

اس کے بعد آپؐ نے مندرجہ بالا آیات پڑھ کر سنائیں۔ حضور صلی اللہ علیہ وسلم کا ارشاد سن کر حضرت عائشہؓ نے بغیر کسی توقف کے جواب دیا:

”کیا اس معاملے میں اپنے ماں باپ سے پوچھوں؟ میں تو اللہؐ اس کے رسول صلی اللہ علیہ وسلم اور دار آخرت کو چاہتی ہوں۔“

پھر حضور صلی اللہ علیہ وسلم اپنی ہر ایک بیوی کے ہاں تشریف لے گئے اور ہر ایک سے یہی بات فرمائی اور ہر ایک نے یہی جواب دیا جو حضرت عائشہؓ نے دیا تھا۔

اس واقعے کے وقت حضرت عائشہؓ کی عمر صرف سولہ سترہ سال تھی لیکن ان کی نگاہ اتنی بلند اور قوت فیصلہ اتنی پختہ ہو چکی تھی کہ انہیں اس اہم معاملے میں فیصلہ کرتے وقت کسی خلجان کا سامنا نہ کرنا پڑا اور یہ اس بات کا ثبوت تھا کہ ان کی محبتوں اور عقیدتوں کا مرکز صرف اور صرف رسول اللہ صلی اللہ علیہ وسلم کی ذات اقدس تھی۔ اس مرکز عقیدت پر دنیا کی تمام آسائشیں، راحتیں اور زمیں قربان، اس کے لئے دنیا کی ہر اذیت میں راحت اور اس کی ہر سختی میں حلاوت و لذت تھی۔

تاریخ اسلام میں یہ واقعہ ”نخعیہ“ کے نام سے مشہور ہے۔ حضرت عائشہؓ جس گھر میں بیاہ کر آئیں، اس کا ماحول دوسرے گھروں

سے قدرے مختلف تھا۔ اس میں ان کے لئے قدم قدم پر آزمائشیں تھیں اور ہر لمحہ جذبات پر قابو پانے اور اپنے احساسات کو حد اعتدال میں رکھنے کی ضرورت تھی۔

ایک عورت کے لئے دنیا کی سب سے ناگوار اور تلخ چیز ایک سوکن کا وجود ہے۔ وہ فطری طور پر اس بات کو برداشت نہیں کر سکتی کہ اس کی محبت میں کوئی دوسرا شریک ہو لیکن حضرت عائشہؓ ایک سے لے کر آٹھ آٹھ سوکنوں کے ساتھ رہیں۔ ان میں رئیس زادیاں بھی تھیں اور غیر معمولی نسوانی حسن و جمال کی حامل بھی، سلیقہ شعاری میں ممتاز بھی اور امور خانہ داری میں طاق بھی۔ ان اوصاف کے علاوہ ان میں یہ بات بھی مشترک تھی کہ وہ سب ایک ہی شمع کی پروانہ تھیں اور سب کے سینے محبت کے ایک ہی چراغ کے نور سے روشن تھے۔

اس مثالی اور بابرکت گھر کے مکین آخر انسان تھے۔ ان میں انسانی جذبات و احساسات بھی تھے اور فطری تقاضے اور دلعیمے بھی۔ اسی انسانی فطرت کے پیش نظر بعض اوقات سوکنوں میں نوک جھونک بھی ہو جاتی اور تلخ گفتگو بھی، لیکن یہ سب باتیں وقتی ہوتی تھیں۔ فیضان نبوت کے پر تو سے ان کے دل اتنے صاف شفاف ہو چکے تھے کہ وہ کبھی حسد و کدورت اور بغض و عداوت کے غبار سے آلودہ نہیں ہوئے۔ حضرت عائشہؓ اپنی عمر کے لحاظ سے اپنی تمام سوکنوں میں سب سے چھوٹی تھیں اور اپنے محبوب کی خصوصی وابستگی اور التفات پر انہیں کسی حد تک ناز بھی تھا، لیکن ان تمام باتوں کے باوجود اپنی سوکنوں کا ذکر جس عزت و احترام سے کرتی ہیں وہ ان کی عالی ظرفی و وسیع القلبی اور بلند ہمتی کا ناقابل تردید ثبوت ہے۔

حضرت عائشہؓ کو جس سوکن سے سب سے پہلے واسطہ پڑا وہ ام المومنین حضرت سودہ بنت زمعہ تھیں۔ ان کے متعلق فرماتی ہیں:

”سودہؓ میں ذرا تمیزی تو تھی، ورنہ اور کوئی بھی ایسا نہیں جس کے درجے میں ہونا مجھے سب سے زیادہ پسند ہو۔“

ام المومنین حضرت صفیہؓ غزوہ خیبر کے بعد حضور صلی اللہ علیہ وسلم کے حوالہ نکاح میں آئیں۔ یہ ایک یہودی سردار کی بیٹی تھیں۔ ان کے متعلق سیدہ عائشہؓ اپنے تاثرات کا اظہار ان الفاظ میں کرتی ہیں:

”میں نے کوئی عورت حضرت صفیہؓ جیسا عمدہ کھانا پکانے والی نہیں دیکھی۔“

ام المومنین حضرت زینب بنت جحش حضور صلی اللہ علیہ وسلم کی پھوپھی زاد تھیں۔ انہیں اپنی خاندانی وجاہت اور آنحضرت صلی اللہ علیہ وسلم کے ساتھ نسبتی رشتے کی قرابت پر بڑا فخر تھا، اس لئے وہ تمام ازواج میں اپنے آپ کو سب سے زیادہ عزت کی مستحق سمجھتی تھیں۔ حضرت عائشہؓ کے مقابلے میں برابری کا دعویٰ انہی کو ہو سکتا تھا لیکن وہ ان کے متعلق فرماتی ہیں:

”دین کے معاملے میں زینبؓ سے بہتر میں نے کوئی عورت نہیں دیکھی۔ وہ اللہ کا زیادہ تقویٰ رکھنے والی، بہت زیادہ سچ بولنے والی، رشتے داروں سے عمدہ سلوک کرنے والی اور اللہ کی راہ میں بہت زیادہ خرچ کرنے والی تھیں۔“

اپنی ایک سوکن ام المومنین حضرت جویریہؓ کا ذکر وہ اس طرح کرتی ہیں:

”جویریہؓ میں شیرینی اور دل کشی پائی جاتی تھی کہ دیکھنے والے کے دل

میں ان کی جگہ ہو جاتی تھی۔“

اور ام المومنین حضرت میمونہؓ کے انتقال پر انہیں ان الفاظ میں خراج تحسین پیش کیا:

”وہ ہم میں سب سے زیادہ پرہیزگار تھیں۔“

اسلام کے بدخواہوں خصوصاً ”منافقین مدینہ“ نے تحریک اسلام کے قائد رسول اللہ صلی اللہ علیہ وسلم کے حرم کے وقار اور عظمت کو مجروح کرنے کی کوشش میں کوئی کسر نہ اٹھا رکھی اور افواہ سازی کے کارخانے کو چالو رکھنے میں اپنی پوری توانائیاں صرف کیں تاکہ جدید اسلامی معاشرے میں اضطراب و اضطراب کا دور دورہ ہو اور اس طرح یہ تحریک اخلاقی محاذ پر شکست سے ہم کنار ہو جائے۔ ان افواہوں اور افترا پردازیوں کی ایک جھلک ان غیر معتبر اور غیر مستند روایات میں دیکھی جاسکتی ہے جن میں فن روایت و درایت کی نقد و جرح کا مقابلہ کرنے کی قطعاً ”سکت نہیں“ لیکن اس کے باوجود ام المومنین ام سلمہؓ، حضرت ام حبیبہؓ، حضرت جویریہؓ اور حضرت میمونہؓ کے ساتھ حضرت عائشہؓ کے کسی تلخ اور ناگوار جھگڑے اور تنازع کی کوئی روایت مذکور نہیں۔ اس سے ظاہر ہوتا ہے کہ حضرت عائشہؓ کا گھر محبت و الفت اور باہمی خیرخواہی و ہمدردی کا جنت نما گوارہ تھا۔



ایک خاتون کے لئے اپنی حقیقی اولاد کی تربیت دنیا کا سب سے خوش گوار روحانی تجربہ ہے جس سے اس کے قلب و ذہن کو سکون کی بے بہا دولت حاصل ہوتی ہے۔ اس کے برعکس سوتیلی اولاد کا وجود اور اس سے نبھاؤ اس کے لئے سوہان روح سے کسی طرح کم نہیں۔ سوتیلی اولاد کے ساتھ شفقت و

محبت کی ایسی خاتون ہی سے توقع کی جاسکتی ہے جس کا ظرف و سبب، دل فراغ اور ذہن غیر معمولی حد تک متوازن ہو۔

حضرت عائشہؓ کے لئے ان کی خصوصی، روحانی اور اخلاقی تربیت کی خاطر قدرت نے ایسے گھر کا انتخاب کیا جہاں سونوں کے علاوہ سوتیلی اولاد سے بھی واسطہ تھا۔ قدم قدم پر ایسے حالات موجود تھے جہاں انہیں ہر لمحہ بے پایاں تحمل اور رواداری کا مثالی مظاہرہ کرنے کا موقع ملتا تھا اور اسی بات نے ان کی اخلاقی عظمت کو چار چاند لگا دیے۔

ام المومنین حضرت عائشہؓ جب کاشانہ نبوت میں تشریف لائیں تو حضور صلی اللہ علیہ وسلم کی چار صاحبزادیاں جو ام المومنین حضرت خدیجہؓ کے بطن سے تھیں، بقید حیات تھیں۔ سب سے بڑی صاحبزادی حضرت زینبؓ کا نکاح مکہ میں ہو چکا تھا لیکن غزوہ بدر یعنی ۲ ہجری کے بعد وہ اپنے باپ کے گھر تشریف لے آئیں کیونکہ ان کا شوہر ابھی حلقہ اسلام میں داخل نہیں ہوا تھا۔ سیدہ زینبؓ کی ”امامہ“ نامی ایک لڑکی تھی۔ حضور صلی اللہ علیہ وسلم اپنی اس نواسی سے بے حد محبت کرتے تھے۔ یہ حضرت عائشہؓ ہی ہیں جنہوں نے حضور صلی اللہ علیہ وسلم کی اپنی اس بڑی بیٹی اور نواسی سے خصوصی محبت کی کیفیت سے امت کو آگاہ کیا۔ فرماتی ہیں کہ حضرت زینبؓ کی وفات پر حضور صلی اللہ علیہ وسلم نے فرمایا: ”وہ میری سب سے اچھی لڑکی تھی جو میری محبت میں ستائی گئی۔“

امامہ کے ساتھ پیار کی کیفیت اس طرح سناتی ہیں: ”آپ اس کو بہت پیار کرتے تھے، اسے گود میں لے کر مسجد جاتے اور نماز پڑھاتے تو اس کو کندھے پر بٹھا لیتے۔ کہیں سے ایک ہار آیا، لوگوں نے کہا کہ یہ عائشہؓ کی

قسمت کا ہے لیکن آپ نے وہ امامہ کو دے دیا۔“

دوسری صاحبزادی سیدہ رقیہؓ تھیں۔ ان کا نکاح حضرت عثمانؓ کے ساتھ ہوا تھا۔ ان کا انتقال حضرت عائشہؓ کی شادی کے ایک سال بعد ۲ ہجری میں ہو گیا۔

تیسری صاحبزادی سیدہ ام کلثومؓ تھیں۔ ان کی شادی بھی حضرت عثمانؓ کے ساتھ ۳ ہجری میں ہوئی۔ انہوں نے ۹ ہجری میں وفات پائی، لیکن روایات کا پورا ذخیرہ اس امر کی نشاندہی سے قاصر ہے کہ ان دونوں صاحبزادیوں اور حضرت عائشہؓ کے مابین کبھی کسی قسم کی شکر رنجی ہوئی ہو۔ یہ اس امر کا واضح ثبوت ہے کہ ان کے تعلقات نہایت صاف ستھرے اور خوشگوار رہے۔

چوتھی صاحبزادی سیدۃ النسا فاطمہ الزہراءؓ تھیں۔ ۲ ہجری کے وسط میں ان کی شادی حضرت علیؓ سے ہوئی۔ ان کی شادی کے انتظامات ماں کی حیثیت سے خود عائشہؓ نے کئے۔ مثلاً ”خود مکان لیپا پوتا“ بستر تیار کیا اور اپنے ہاتھ سے کھجور کی چھال دھن کر تکیے بنائے۔ چھوڑے اور منتمے دعوت میں پیش کیے۔ مشک اور کپڑے لٹکانے کے لئے لکڑی کی الگنی بنائی اور پھر فرماتی ہیں:

”میں نے فاطمہؓ کے بیاہ سے اچھا کوئی بیاہ نہیں دیکھا۔“

حضرت فاطمہؓ بیاہ کر جس مکان میں گئیں اس کے اور حضرت عائشہؓ کے حجرے کے درمیان صرف ایک دیوار حائل تھی جس میں ایک چھوٹی سی کھڑکی تھی جس سے بوقت ضرورت ماں بیٹی آپس میں بات چیت کر لیتی تھیں۔

ماں بیٹی کے دل آپس میں کتنے صاف اور تعلقات کتنے خوشگوار تھے، اس

کا اندازہ ذیل کی روایات سے باسانی ہو جاتا ہے:

حضرت عائشہؓ اپنی بیٹی کے متعلق فرماتی ہیں:



”میں نے فاطمہؓ سے ان کے باپ کے سوا کوئی اور بہتر انسان کبھی نہیں دیکھا۔“ (زر قانی)

ایک تاجی نے حضرت عائشہؓ سے پوچھا کہ رسول اللہ صلی اللہ علیہ وسلم کو سب سے زیادہ محبوب کون تھا۔ انہوں نے جواب میں فرمایا:

”فاطمہؓ حضور صلی اللہ علیہ وسلم کو سب سے زیادہ محبوب تھیں۔ میں نے نشست و برخاست کے طور طریقے میں حضور صلی اللہ علیہ وسلم سے ملتا جلتا فاطمہؓ سے زیادہ کسی اور کو نہیں دیکھا۔ جب وہ آپؐ کی خدمت میں آئیں تو آپؐ سر و قد کھڑے ہو جاتے، پیشانی چوم لیتے اور اپنی جگہ پر بٹھاتے۔ اسی طرح جب آپؐ ان کے گھر تشریف لے جاتے تو وہ بھی کھڑی ہو جاتیں، باپ کو بوسہ دیتیں اور اپنی جگہ پر بٹھاتیں۔“ (ترمذی)

حضرت عائشہؓ اور حضرت فاطمہؓ کے خوشگوار باہمی تعلقات کا اس سے برہہ کر کیا ثبوت ہو سکتا ہے کہ وہ حدیث جس کے ذریعے امت مسلمہ کو یہ معلوم ہوا کہ سیدہ فاطمہؓ ان کے شوہر حضرت علیؓ اور ان کے دونوں صاحبزادے حضرت حسنؓ اور حضرت حسینؓ اہل بیت میں شامل ہیں، حضرت عائشہؓ کی ہی روایت کردہ ہے۔

حرم نبوی میں حضور صلی اللہ علیہ وسلم کی ان صاحبزادیوں کے علاوہ دوسری ازواج مطہرات کے وہ بچے اور بچیاں بھی موجود تھے جو ان کے سابق شوہروں سے تھے۔ وہ بھی اسی گھر میں زیر تربیت تھے، مگر تاریخ و سیرت کا پورا ریکارڈ اس حقیقت پر شاہد ہے کہ سیدہ عائشہ صدیقہؓ کے رحیم و شفیع دل میں ان سب کے لئے محبت و الفت اور خیر خواہی کے سوا کوئی جذبہ کارفرما نہ تھا۔

## واقعہ اٹک اور سیدہ کی شخصیت پر اثرات

غزوہ بدر سے غزوہ احزاب تک کی معرکہ آرائیوں کے بعد اسلامی تحریک کی دشمن قوتیں اس نتیجے پر پہنچیں کہ اس تحریک کے قائد اور کارکنوں کو اسلحہ اور افراد کی کثرت کے بل بوتے پر میدان میں شکست نہیں دی جاسکتی کیونکہ ان کی اصل طاقت ان کی وہ ایمانی اور اخلاقی قوت ہے جس نے ان میں ناقابل تصور قوت عمل پیدا کردی ہے اور باہمی اعتماد و اتحاد کی ایسی فضا قائم کردی ہے کہ وہ بنیان مرصوص کی حیثیت اختیار کرچکا ہے، اس لئے اب بیرونی اور اندرونی دشمنوں نے بڑے غور و فکر کے بعد ایک خوفناک منصوبہ تیار کیا جس کے ذریعے ایک طرف تو مسلمانوں کے مختلف قبیلوں اور گروہوں کی قدیم دشمنیوں کو بھڑکا کر آپس میں لڑانا تھا اور دوسری طرف بہتان طرازیوں اور افترا پردازیوں کی یلغار کے ذریعے ان کی عصمت و عصمت کی پاکیزگی کی ساکھ کو غیروں اور اپنوں کی نظر میں بے وقعت بنانا تھا۔ دشمنوں کے اسی ناپاک منصوبے کے تحت وہ دردناک المیہ پیش آیا جسے واقعہ اٹک کے نام سے یاد کیا جاتا ہے۔

شعبان ۶ ہجری میں حضور صلی اللہ علیہ وسلم کو اطلاع ملی کہ بحر احمر کے ساحل کے قریب قدیدہ کے علاقے میں قبیلہ بنو مصلح دوسرے قبائل کو ساتھ ملا کر مسلمانوں کے خلاف جنگی تیاریاں کر رہا ہے۔ یہ خبر پاتے ہی آپ اسلامی لشکر کے ایک دستے کے ساتھ وہاں پہنچے تاکہ فتنے کو سر اٹھانے کا موقع ہی نہ ملے۔ اس مہم میں بہت سے منافقوں کے ساتھ عبداللہ بن ابی بھی شامل ہو گیا۔ حضور صلی اللہ علیہ وسلم کی اس بروقت کارروائی کی وجہ سے دشمن کو قدم جمانے کا موقع نہ ملا۔ اور معمولی سی جھڑپ کے بعد مسلمانوں نے دشمن

کے افراد اور مال و اسباب کو اپنے قبضے میں لے لیا۔

عبداللہ بن ابی اس سفر کے دوران میں مسلمانوں میں فتنے کی چنگاریاں بھڑکاتارہا۔ اور ایک وقت ایسا بھی آیا کہ اس کی شراٹگیزیوں کی وجہ سے انصار و مہاجرین آپس میں دست و گربان ہوتے ہوتے رہ گئے۔ حضور صلی اللہ علیہ وسلم کی بابرکت شخصیت اور آپ کی مدبرانہ قیادت فتنہ انگیزیوں کی اس آگ کو ٹھنڈا کرنے میں کامیاب ہوتی رہی۔

اسی سفر میں اس بد بخت نے ایک اور خطرناک فتنہ اٹھایا اور فتنہ بھی ایسا کہ حضور صلی اللہ علیہ وسلم اور آپ کے وفا شعار ساتھی کمال درجہ ضبط و تحمل اور حکمت و دانائی سے کام نہ لیتے تو مدینہ کی نوخیز اسلامی سوسائٹی میں سخت خانہ جنگی برپا ہو جاتی۔ یہ ام المومنین حضرت عائشہ صدیقہؓ پر تہمت کا فتنہ تھا۔ اس کی روداد خود حضرت عائشہ کی زبانی سنئے۔ وہ بیان کرتی ہیں:

”واپسی پر جب ہم مدینے کے قریب پہنچے۔ ایک منزل پر رات کے وقت حضور صلی اللہ علیہ وسلم نے پڑاؤ کیا۔ اور ابھی رات کا کچھ حصہ باقی تھا کہ کوچ کی تیاریاں شروع ہو گئیں۔ میں اٹھ کر رفع حاجت کے لئے گئی۔ واپسی پر محسوس ہوا کہ میرے گلے کا ہار ٹوٹ کر کہیں گر گیا ہے۔ میں اسے ڈھونڈنے میں لگ گئی اور اتنے میں قافلہ چل دیا۔ قاعدہ یہ تھا کہ میں کوچ کے وقت ہودے میں بیٹھ جاتی تھی اور چار آدمی اٹھا کر اسے اونٹ پر رکھ دیتے تھے۔ اس زمانے میں غذا کی کمی کی وجہ سے ہم عورتیں بہت ہلکی پھلکی تھیں۔ میرا ہودا اٹھاتے وقت ان لوگوں کو یہ محسوس ہی نہیں ہوا کہ میں اس میں نہیں ہوں۔ وہ خالی ہودہ اونٹ پر رکھ کر روانہ ہو گئے۔ میں جب ہار لے کر واپس آئی تو وہاں کوئی نہ تھا۔ آخر اپنی چادر اوڑھ کر لیٹ گئی اور دل میں

سوچ لیا کہ آگے جا کر جب یہ لوگ مجھے نہ پائیں گے تو خود ہی ڈھونڈتے ہوئے آجائیں گے۔ اسی حالت میں مجھے غیند آگئی۔ صبح کے وقت صفوان بن معطل اس جگہ سے گزرے جہاں میں سو رہی تھی۔ وہ مجھے دیکھتے ہی پہچان گئے کیونکہ پردے کا حکم آنے سے پہلے وہ مجھے بارہا دیکھ چکے تھے۔ مجھے دیکھ کر انہوں نے اونٹ روک لیا اور بے ساختہ ان کی زبان سے نکلا: انا للہ وانا الیہ راجعون۔ اس آواز سے میری آنکھ کھل گئی اور میں نے اٹھ کر فوراً چادر منہ پر لی۔ انہوں نے مجھ سے کوئی بات نہ کی۔ اپنا اونٹ لا کر میرے پاس بٹھا دیا اور الگ ہٹ کر کھڑے ہو گئے۔ میں اونٹ پر سوار ہو گئی اور وہ نکیل پکڑ کر روانہ ہو گئے۔ دوپہر کے وقت ہم نے لشکر کو جالیا جبکہ وہ ابھی ایک جگہ جا کر ٹھہرا ہی تھا اور لشکر والوں کو ابھی یہ پتہ نہ چلا تھا کہ میں پیچھے رہ گئی ہوں۔ اس پر بہتان اٹھانے والوں نے بہتان اٹھادیے اور ان میں سب سے پیش پیش عبداللہ بن ابی تھا، مگر میں اس سے بے خبر تھی کہ مجھ پر کیا باتیں بن رہی ہیں۔ مدینے پہنچ کر میں بیمار ہو گئی۔ ایک مہینے تک پلنگ پر پڑی رہی۔ شہر میں بہتان کی خبریں اڑ رہی تھیں جو حضور صلی اللہ علیہ وسلم کے کانوں تک بھی پہنچ چکی تھیں، مگر مجھے کچھ پتہ نہ تھا، البتہ جو چیز مجھے کھلکتی تھی وہ یہ کہ حضور صلی اللہ علیہ وسلم کی توجہ میری طرف وہ نہ تھی جو بیماری کے زمانے میں ہوا کرتی تھی۔ آپؐ گھر میں تشریف لاتے تو دوسروں سے میرے متعلق پوچھ لیتے لیکن مجھ سے کوئی بات نہ کرتے۔ اس سے مجھے شبہ ہوتا کہ کوئی بات ہے ضرور۔ آخر آپؐ سے اجازت لے کر اپنی ماں کے گھر آگئی تاکہ وہ میری تیمارداری اچھی طرح کر سکیں۔

ایک روز رات کے وقت رفع حاجت کے لئے میں مدینے کے باہر گئی۔

میرے ساتھ مسطح بن اثاثہ کی والدہ بھی تھیں جو میرے باپ کی خالہ زاد بہن تھیں۔ انہوں نے کہا: ”بیٹا تمہیں کچھ ان باتوں کی خبر ہے جو تمہارے متعلق شہر میں گشت کر رہی ہیں۔“ میں نے نفی میں جواب دیا۔ اس پر انہوں نے ساری تفصیل سنائی اور بتایا کہ ان افترا پردازوں میں منافقین کے ساتھ کچھ مخلص مسلمان بھی شامل ہو گئے ہیں۔ ان میں خود ان کا بیٹا مسطحؑ ام المومنین حضرت زینبؑ کی بہن حمزہؑ اور مشہور شاعر حسانؑ بن ثابت شریک ہیں۔

یہ داستان سن کر میرا خون خشک ہو گیا۔ وہ حاجت بھی بھول گئی جس کے لئے میں آئی تھی۔ سیدھی گھر گئی اور ساری رات رو رو کر کائی۔

میرے پیچھے حضور صلی اللہ علیہ وسلم نے حضرت علیؑ اور حضرت اسامہؓ بن زیدؓ کو بلا کر ان سے مشورہ طلب کیا۔ اسامہؓ نے میرے حق میں کلمہ خیر کہا اور عرض کیا: ”یا رسول اللہ! بھلائی کے سوا ہم نے کوئی چیز آپؐ کی بیوی میں نہیں پائی، یہ سب کچھ کذب و باطل ہے جو کہا جا رہا ہے۔“ رہے حضرت علیؑ تو انہوں نے کہا: ”یا رسول اللہ! عورتوں کی کمی نہیں۔ آپ اس کی جگہ دوسری بیوی کر سکتے ہیں اور تحقیق کرنا چاہیں تو خدمت گار لونڈی کو بلا کر حالات دریافت کر لیجئے۔“ چنانچہ لونڈی کو بلایا گیا۔ اس نے عرض کی: ”اس خدا کی قسم جس نے آپؐ کو حق کے ساتھ بھیجا ہے، میں نے ان میں کوئی ایسی برائی نہیں دیکھی جس پر حرف گیری کی جاسکے۔“

سو کنوں میں سے میرا مقابلہ زیادہ تر زینبؑ بنت جحش سے رہتا تھا، لیکن جب رسول اللہ صلی اللہ علیہ وسلم نے اس موقع پر میرے متعلق ان کی رائے دریافت کی تو انہوں نے کہا:

”یا رسول اللہ! خدا کی قسم، میں ان کے اندر بھلائی کے سوا اور کچھ نہیں جانتی۔“

اس بہتان کی افواہیں ایک مہینے تک شہر میں اڑتی رہیں۔ نبی کریم صلی اللہ علیہ وسلم سخت اذیت میں مبتلا رہے۔ میں روتی رہی۔ میرے ماں باپ شدید غم و رنج اور پریشانی کی وجہ سے نڈھال رہے۔ آخر کار ایک روز حضور صلی اللہ علیہ وسلم تشریف لائے اور میرے پاس بیٹھے۔ اس پوری مدت میں آپؐ کبھی میرے پاس نہ بیٹھے تھے۔ میرے ماں باپ بھی یہ سمجھ کر کہ آج کوئی فیصلہ کن بات ہونے والی ہے قریب آگئے۔ حضور صلی اللہ علیہ وسلم نے فرمایا:

”عائشہ! مجھے تمہارے متعلق یہ خبریں پہنچی ہیں۔ اگر تم بے گناہ ہو تو امید ہے کہ اللہ تعالیٰ تمہاری برات ظاہر فرما دے گا۔ اور اگر تم کسی گناہ میں مبتلا ہوئی ہو تو اللہ سے معافی مانگو۔ بندہ جب اپنے گناہ کا معترف ہو کر معافی کا طلبگار ہوتا ہے تو اللہ معاف کردیتا ہے۔“

حضور صلی اللہ علیہ وسلم کا یہ ارشاد سن کر میرے آنسو نکل آئے اور میں نے اپنے والد اور والدہ سے کہا کہ وہ حضور صلی اللہ علیہ وسلم کی بات کا جواب دیں لیکن انہوں نے کہا: ”ہم حیران ہیں کیا کہیں۔“

اس پر میں نے کہا: ”آپ لوگوں کے کانوں میں ایک بات پڑ چکی ہے اور دلوں میں بیٹھ گئی ہے۔ اب اگر میں کہوں میں بے گناہ ہوں۔ اور اللہ گواہ ہے میں بے گناہ ہوں۔ تو آپ لوگ نہ مانیں گے۔ اور اگر خواہ مخواہ ایسی بات کا اعتراف کر لوں جو میں نے نہیں کی۔۔۔۔ اور اللہ جانتا ہے کہ میں نے نہیں کی۔۔۔۔ تو آپ لوگ مان لیں گے۔ اس حالت میں میرے لئے



اس کے سوا کیا چارہ ہے کہ وہی بات کہوں جو حضرت یوسف علیہ السلام کے والد نے کہی تھی:

”لصبر جمیل“ (بہتر صبر ہی میرا سہارا ہے)

یہ کہہ کر میں لیٹ گئی اور دوسری طرف کروٹ لے لی۔ میں اس وقت اپنے دل میں کہہ رہی تھی کہ اللہ میری بے گناہی سے واقف ہے، وہ ضرور حقیقت کھول دے گا اگرچہ یہ بات تو میرے وہم و گمان میں بھی نہ تھی کہ میرے حق میں وحی نازل ہوگی جو قیامت تک پڑھی جائے گی۔ میں اپنی ہستی کو اس سے کم تر سمجھتی تھی کہ خود اللہ میری طرف سے بولے۔ اتنے میں یکایک حضور صلی اللہ علیہ وسلم پر وہ کیفیت طاری ہو گئی جو وحی نازل ہوتے وقت ہوا کرتی تھی۔ ہم سب خاموش ہو گئے۔ میں تو بالکل بے خوف تھی مگر میرے والدین کا یہ حال تھا کہ کاٹھ تو بدن میں لہو نہیں۔ وہ ڈر رہے تھے کہ دیکھئے اللہ کیا حقیقت کھولتا ہے۔ جب یہ کیفیت دور ہوئی تو حضور خوش تھے۔ آپؐ نے ہنستے ہوئے جو پہلی بات فرمائی وہ یہ تھی کہ عائشہؓ مبارک ہو اللہ نے تمہاری برات نازل فرمادی۔

اس پر میری ماں نے کہا کہ اٹھو اور (رسول اللہ صلی اللہ علیہ وسلم) کا شکریہ ادا کرو۔ میں نے کہا نہ میں ان کا شکریہ ادا کروں گی اور نہ تمہارا۔ آپ لوگوں نے تو اس بہتان کا انکار تک نہ کیا۔ میں صرف اللہ تبارک و تعالیٰ کا شکریہ ادا کرتی ہوں جس نے میری برات نازل فرمائی۔“

اس وقت ام المومنین سیدہ عائشہ صدیقہؓ کی برات میں جو آیات نازل ہوئیں۔ ان کا ترجمہ درج ذیل ہے:

”جو لوگ یہ بہتان گھڑائے ہیں وہ تمہارے ہی اندر کا ایک ٹولہ ہے۔“

جس نے جتنا حصہ لیا اس نے اتنا ہی گناہ سمیٹا اور جس شخص نے اس کی ذمہ داری کا بڑا حصہ اپنے سر لیا اس کے لئے تو عذاب عظیم ہے۔ جس وقت تم لوگوں نے اسے سنا تھا اسی وقت کیوں نہ مومن مردوں اور مومن عورتوں نے اپنے سے نیک گمان کیا اور کیوں نہ کہہ دیا کہ یہ صریح بہتان ہے؟ وہ لوگ اپنے الزام کے ثبوت میں چار گواہ کیوں نہ لائے؟ اب کہ وہ گواہ نہیں لائے ہیں، اللہ کے نزدیک وہی جھوٹے ہیں۔ اگر تم لوگوں پر دنیا و آخرت میں اللہ کا فضل اور رحم و کرم نہ ہوتا تو جن باتوں میں تم پڑ گئے تھے، ان کی پاداش میں بڑا عذاب تمہیں آلیتا۔ ذرا غور تو کرو اس وقت تم کیسی سخت غلطی کر رہے تھے جبکہ تمہاری ایک زبان سے دوسری زبان اس جھوٹ کو لیتی چلی جا رہی تھی اور تم اپنے منہ سے وہ کچھ کہے جا رہے تھے جس کے متعلق تمہیں علم نہ تھا۔ تم اسے ایک معمولی بات سمجھ رہے تھے، حالانکہ اللہ کے نزدیک یہ بڑی بات تھی۔ کیوں نہ اسے سنتے ہی تم نے کہہ دیا کہ ہمیں ایسی بات زبان سے نکالنا زیب نہیں دیتا۔ سبحان اللہ یہ تو ایک عظیم بہتان ہے۔ اللہ تم کو نصیحت کرتا ہے کہ آئندہ کبھی ایسی حرکت نہ کرنا اگر تم مومن ہو۔ اللہ تمہیں صاف صاف ہدایت دیتا ہے اور وہ علیم و حکیم ہے۔“ (سورۃ نور۔۔۔۔۔ آیت ۱۷ تا ۱۸)

ہم نے اس بلاخیز واقعہ اٹک کی داستان کا اکثر حصہ خود سیدہ صدیقہؓ کی زبانی سنایا ہے جس سے ان کی سیرت کا وہ قابل رشک جوہر سامنے آتا ہے جسے دیکھ کر ایک انسان پیکر حیرت بن جاتا ہے۔ اس ہیجانی اور جذباتی فضا میں بھی ان کی زبان پر افترا پردازوں کے لئے سب و شتم کے الفاظ ہیں نہ کوسنے اور بددعا کے کلمات۔ ایک طرف بے پایاں عجز و انکسار کے جذبات کا اظہار

ہے اور دوسری طرف اپنی سچائی پر یقین کے ساتھ اپنے پروردگار کی بے کراں رحمت پر غیر متزلزل اعتماد۔ اس کے ساتھ حق شناسی اور صاف گوئی کا یہ جرات مندانہ انداز کہ آیات برات کے نزول کے موقع پر فرماتی ہیں کہ میں اپنے ماں باپ اور شوہر کا شکریہ کیوں ادا کروں جبکہ انہوں نے میری صفائی میں ایک لفظ بھی نہیں کہا۔ میں تو صرف اس ذات کا شکریہ ادا کروں گی جس نے میرے حق اور میری صفائی میں اپنی آخری کتاب میں آیتیں نازل فرمادیں۔

اللہ تعالیٰ کی طرف سے اہم المومنین سیدہ عائشہؓ کی برات ان کا ایسا شرف ہے جس میں امت کی کوئی اور خاتون شریک نہیں۔ اس شرف و اعزاز ہی نے انہیں اس بات کا مستحق بنایا کہ وہ امت کی معلیٰ کی مسند پر جلوہ افروز ہوئیں اور انہوں نے علم و عرفان کے ایسے فانوس روشن کئے جن سے ان کے روحانی بیٹے تا ابد فیض حاصل کرتے رہیں گے۔

## کامیاب معلم کی خصوصیات

ایک کامیاب معلم کے لئے ضروری ہے کہ اپنے مضمون میں ماہر ہونے کے ساتھ اس کا عام مطالعہ اور مشاہدہ بڑا وسیع ہو۔ اسے اپنے شاگردوں کی ذہنی سطح، ان کی نفسیات اور ان کے طرز معاشرت کا بخوبی علم ہو۔ اس کے ساتھ ماحول میں کارفرما عوامل پر اس کی نگاہ گہری اور عمیق ہو، لیکن یہ خوبیاں صرف گہر بیٹھ کر حاصل نہیں کی جاسکتیں۔ اس کے لئے ضروری ہے کہ معاشرتی تعلقات میں وسعت پیدا کی جائے۔ دور دراز کے سفر کی صعوبتیں برداشت کی جائیں۔

## سفر کے مواقع

اس نقطہ نظر سے جب ہم سیدہ صدیقہ کی سیرت کا جائزہ لیتے ہیں تو معلوم ہوتا ہے کہ قدرت نے ان کے لئے یہ مواقع بھی بڑی فیاضی سے فراہم کر دیے تھے۔ حرم نبوی سے وابستہ ہونے کے بعد انہیں کئی مرتبہ حضورؐ

کے ساتھ شریک سفر ہونے کی سعادت حاصل ہوئی۔ ان میں حج و عمرے کے سفر بھی تھے اور جہاد کے لئے بھی۔ ان سفروں نے جہاں ان کی نظر میں وسعت، ذہن میں جودت اور طبیعت میں مستعدی پیدا کی وہیں ان میں جفا کوشی اور تحمل شدائد کی بے پناہ صلاحیتیں بھی پروان چڑھائیں۔ جرات و دلیری ان کے کردار کا اہم عنصر تھا، اس لئے خطرناک موقعوں پر بھی ثابت قدمی اور طمانیت قلب کا مظاہرہ کرتیں۔ رسول اللہ صلی اللہ علیہ وسلم کا معمول تھا کہ جب آپ کسی سفر پر تشریف لے جاتے تو ازواج مطہرات میں سے بھی کسی ایک کو اپنی مہربی کا شرف بخشتے۔ اس انتخاب کے لئے آپ قرعہ ڈالتے۔ جس کا نام لکھا وہی شریک سفر ہو جاتیں۔

۳۳ھ میں جب غزوہ احد پیش آیا تو بعض روایات کے مطابق سیدہ عائشہؓ بھی اسلامی لشکر کے ساتھ تھیں۔ جب مسلمانوں کے ایک گروہ کی اتفاقی غلطی کی وجہ سے جنگ کا پانسہ پلٹ گیا اور اسلامی لشکر میں افراتفری پیدا ہو گئی تو صحیح بخاری کی روایت کے مطابق اس وقت سیدہ عائشہؓ اپنی پیٹھ پر مشک لاد کر زخمیوں کو پانی پلا رہی تھیں۔ دشمنوں کے تابڑ توڑ حملوں کی وجہ سے حضور اکرمؐ کا چہرہ مبارک زخمی ہو گیا تو انہوں نے سیدہ فاطمہؓ اور حضرت صفیہؓ بنت عبدالمطلب کے ساتھ مل کر آپؐ کے زخموں کو دھویا۔

۵۵ھ میں عرب کی متحدہ فوج نے مدینے کا محاصرہ کر لیا۔ مسلمانوں نے شہر کے گرد خندق کھود کر اپنا دفاع کیا۔ اس نازک موقع پر حفاظت کی خاطر خواتین اور بچوں کو ایک قلعہ میں جمع کر دیا گیا۔ مسند احمد میں روایت ہے کہ حضرت عائشہؓ قلعہ کے باہر آکر محاذ جنگ کا معائنہ کیا کرتی تھیں۔

ابن اسحاق کی روایت کے مطابق شعبان ۶۱ھ میں رسول اکرم صلی اللہ

علیہ وسلم اپنے ساتھیوں کے ساتھ قبیلہ بنو مصلح کی سرکوبی کے لئے بحر احمر کے ساحل کی طرف تشریف لے گئے تو اس سفر میں شمولیت کا اعزاز سیدہ عائشہؓ کو حاصل ہوا۔ یہی وہ غزوہ ہے جس میں واقعہ اہک پیش آیا۔

جس سفر میں حدیبیہ کے مقام پر اہل اسلام اور قریش کے درمیان صلح کا معاہدہ ہوا، مسند احمد کی ایک روایت کے مطابق اس میں حضورؐ کے ساتھ ام المومنین سیدہ ام سلمہؓ اور سیدہ عائشہؓ تھیں۔

• میں حضور اکرم صلی اللہ علیہ وسلم مدینہ منورہ سے مکہ مکرمہ کی طرف حج کے ارادے سے روانہ ہوئے۔ یہ آپؐ کی زندگی کا پہلا اور آخری حج تھا۔ اس مقدس سفر میں آپؐ کے ساتھ آپؐ کی تمام ازواج شریک تھیں۔ سیدہ عائشہؓ بھی ان میں شامل تھیں۔ یہی وجہ ہے کہ حج کے متعلق مسائل کا اکثر تفصیلی علم انہی کی بیان کردہ روایات کے ذریعے امت کو حاصل ہوا ہے۔



قدرت نے سیدہ عائشہؓ کو فطری کمال، جودت عقل، سرعت فہم، قوت حافظہ اور اجتہاد فکر کی جو غیر معمولی قوتیں عطا فرمائی تھیں، ان کے ساتھ ہی اس امر کا بھی انتظام کر دیا کہ ہادی عالم صلی اللہ علیہ وسلم کے آخری لمحات بھی ان کے پاس گزریں تاکہ وہ آپؐ کے آخری اقوال و افعال محفوظ کر کے امت تک پہنچا سکیں۔

ماہ صفر ۱۱ھ کے آخری دنوں میں سے کوئی دن تھا کہ حضورؐ حضرت عائشہؓ کے حجرے میں تشریف لائے۔ وہ سر کے درد سے تڑپ رہی تھیں اور ہائے کر رہی تھیں۔ آپؐ نے فرمایا: ”اگر تم میرے سامنے مرتیں تو میں اپنے



ہاتھ سے تمہاری تجہیز و تکفین کرتا۔" سیدہؓ نے بے تکلفی سے عرض کی: "یا رسول اللہ! شاید آپ نے یہ بات اس لئے کہی ہے کہ اس حجرے میں کوئی نئی بیوی بیاہ کر آئے۔" اسی وقت حضورؐ کے سر میں درد شروع ہو گیا۔ آپؐ نے سر پر ہاتھ رکھ کر کہا: "ہائے میرا سر۔" آپؐ تیرہ دن بیمار رہے۔ ان میں سے پانچ دن آپؐ نے دوسری ازواج کے ہاں گزارے اور باقی آخری آٹھ دن سیدہ عائشہؓ کے پاس۔

علاقت کی شدت کی وجہ سے کمزوری انتہا کو پہنچ گئی: "چنانچہ حضورؐ اپنی مسواک حضرت عائشہؓ کو دے دیتے۔ وہ اپنے دانتوں سے چبا کر اسے نرم کرتیں۔ پھر آپؐ اسے استعمال فرماتے۔

۴ ربیع الاول کو رحمت کونین صلی اللہ علیہ وسلم کی روح اقدس عالم بالا کو پرواز کر گئی۔ اس وقت آپؐ کا سر مبارک ام المومنین سیدہ عائشہ صدیقہؓ کے سینے پر رکھا ہوا تھا اور پھر انہی کے حجرہ مبارک کو آپؐ کی آخری اور ابدی آرام گاہ ہونے کا شرف حاصل ہوا۔

ام المومنین سیدہ عائشہ صدیقہؓ اب زندگی کی مصیبتوں میں سے اس مصیبت سے دوچار تھیں جو ایک عورت کے لئے سب سے بڑی مصیبت ہے یعنی بیوگی۔ انیس بیس سال کی عمر میں ان کا سہاگ لٹ چکا تھا۔ غم و اندوہ کے پہاڑ ٹوٹ پڑے مگر انہوں نے ایک سچی مومنہ، صادقہ اور صابرہ کے حیثیت سے بڑے وقار اور صبر سے اس صدمے کو برداشت کیا۔

سیدہؓ کا علمی مقام

ام المومنین سیدہ عائشہؓ خاتم النبیین صلی اللہ علیہ وسلم کے وصال کے بعد تقریباً "سینتالیس برس اس دنیا میں زندہ رہیں۔ وہ امت کی قابل احترام

ماں تھیں۔ اولاد کی تعلیم و تربیت اب ان کا سب سے اہم اور مقدس فریضہ تھا، چنانچہ انہوں نے اپنی باقی پوری زندگی اسی فرض کی انجام دہی میں صرف کردی۔ علمی حیثیت سے ان کو نہ صرف عام عورتوں پر، نہ صرف اہمات المومنین پر، نہ صرف خاص خاص صحابہ پر بلکہ چند بزرگوں کو چھوڑ کر تمام صحابہ کرام پر فوقیت عام حاصل تھی، چنانچہ حضرت ابو موسیٰ اشعریؓ جیسے جلیل القدر صحابی ان کے متعلق فرماتے ہیں:

”ہم صحابہ رسولؐ کو کوئی ایسی مشکل کبھی پیش نہیں آئی جس کو ہم نے سیدہ عائشہؓ سے پوچھا ہو اور ان کے پاس اس کے متعلق کچھ معلومات ہم کو نہ ملی ہوں۔“ (ترمذی)

عطاء تاجی کا قول ہے:

”ام المومنین حضرت عائشہؓ سب سے زیادہ قیہ، سب سے زیادہ صاحب علم اور عوام میں سب سے زیادہ صائب الرائے تھیں۔“ (مستدرک حاکم)

حواری رسولؐ کے لخت جگر حضرت عروہ بن زبیرؓ ان کے علمی کمال کے متعلق اپنی رائے کا اظہار ان الفاظ میں کرتے ہیں:

”قرآن، فرائض، حلال و حرام، فقہ، شاعری، طب، تاریخ اور نسب کا عالم سیدہ عائشہؓ سے بڑھ کر کسی کو نہیں دیکھا۔“ (زرقاتی)

اشاعت علم کے لئے اقدامات

ام المومنین سیدہ عائشہ صدیقہؓ نے علم نبوت کو اپنی روحانی اولاد تک منتقل کرنے کے لئے جو اہم اقدامات کیے ان کا احاطہ اس مختصر سے مضمون میں سخت مشکل ہے، تاہم ان میں سے چند کا ذیل میں ذکر کیا جاتا ہے:

۱۔ چھوٹے بچوں اور بچیوں کو اپنی کفالت میں لے کر ان کی پرورش کرنا اور انہیں تعلیم و تربیت کے زیور سے آراستہ کرنا۔

۲۔ خواتین کے لئے اپنے گھروں میں حلقہ درس کا قیام۔

۳۔ پردے کی اوٹ سے مسجد نبوی میں موجود علم کے طالبین کو علم کے نور سے منور کرنا۔

۴۔ باہر سے آنے والے دُفود کی علمی پیاس بجھانا۔

۵۔ حج کے موقع پر بڑے بڑے حلقہ درس قائم کر کے علم دین کی اشاعت کرنا۔

۶۔ رسول اللہ صلی اللہ علیہ وسلم کے اقوال و افعال ان کے پس منظر اور سیاق و سباق کے ساتھ روایت کرنا۔

۷۔ روایات کی تصحیح کرنا۔

۸۔ دینی معاملات میں امت کو الجھن پیش آنے کی صورت میں اپنی قوت اجتہاد سے کام لے کر فتویٰ جاری کرنا۔

مندرجہ بالا عنوانات کے تحت سیدہ کے اقدامات کا جائزہ اختصار کے ساتھ لیا جائے گا۔

بچوں کو گود لے کر پرورش کرنا

حضرت عائشہؓ کے کوئی اولاد نہ تھی۔ ایک دن انہوں نے رسول اللہ صلی اللہ علیہ وسلم سے عرض کی کہ آپ کی تمام بیویوں نے اپنے سابق شوہروں کے بیٹوں کے نام سے اپنی کنیتیں رکھ لی ہیں۔ میں کس نام سے رکھوں؟ آپ نے فرمایا: ”تم اپنے بیٹے عبد اللہ کے نام سے رکھو۔“

یہ عبد اللہ حضرت اسماء کے صاحبزادے تھے یعنی صدیقہؓ کے بھانجے۔ آپ

نے انہیں بچپن ہی میں گود لے لیا تھا۔ آپ ان سے بے پناہ محبت کرتی تھیں۔ وہ بھی اپنی خالہ اور معلمہ کا بے حد احترام کرتے تھے۔ یہ صدیقہؓ کی تربیت کا فیض تھا کہ وہ بعد میں حدیث و فقہ اور سیاست و جہانبانی کے آسمان پر نیر درخشاں کی حیثیت سے جلوہ افروز ہوئے۔

سیدہ عائشہ صدیقہؓ کا رسول اللہ صلی اللہ علیہ وسلم کی زندگی ہی میں یہ معمول بن گیا تھا کہ آپ ذہین اور بے سہارا بچوں اور بچیوں کو اپنی سرپرستی میں لے لیتی تھیں۔ ان کی پرورش کرتیں اور ان کی شادی بھی اپنی سرپرستی میں کرتیں۔ اس سے ان کا مقصد یہی تھا کہ وہ اپنی نگرانی میں ایک ایسی ٹیم تیار کر دیں جن کی زندگیاں اور جن کا کردار دوسرے لوگوں کے لئے مثالی نمونے کی حیثیت اختیار کر جائے۔

ان خوش قسمت افراد میں سے مسروق بن اجدع، عمرہ بنت عائشہ، عمرہ بنت عبدالرحمن انصاریہ، حصرت ابوبکرؓ کی پوتی اسماء، عروہ بن زبیر، قاسم بن محمد اور ان کے بھائی، عبداللہ بن یزید اور محمد بن ابی بکرؓ کی لڑکیوں کے نام قابل ذکر ہیں۔ یہ سب وہ ہستیاں ہیں جنہوں نے اپنی مخدومہ سیدہ عائشہؓ سے دین کا علم حاصل کر کے اس کی اشاعت کا فریضہ انجام دیا۔

ان تربیت یافتگان کی علمی و جاہت کا اندازہ اس امر سے لگایا جاسکتا ہے کہ امام زہری کو جب تحصیل حدیث کا شوق دامن گیر ہوا تو ایک استاد نے ان سے کہا کہ اگر واقعی تمہیں علم کی حرص ہے تو اس کا خزانہ بتاؤں۔ تم عمرہ انصاریہ کے پاس جاؤ۔ وہ حضرت عائشہؓ کی پروردہ ہیں۔ امام زہری کہتے ہیں کہ میں جب ان کی خدمت میں حاضر ہوا تو انہیں ایک اتھاہ سمندر پایا۔

ام المؤمنین سیدہ عائشہؓ کا مسلک تھا کہ اگر ایک بالغ لڑکا کسی عورت کا

دودھ پی لے تو اس عورت اور اس کے متعلقین کے ساتھ رضاعت کا رشتہ قائم ہو جاتا ہے، چنانچہ آپ بہت سے لڑکوں کو اپنی بہنوں اور بھانجیوں کا دودھ پلاتی تھیں تاکہ خود ان کی رضاعی خالہ اور ثانی بن جائیں اور وہ پردے کی پابندیوں سے آزاد ہو کر آزادی سے ان کے پاس آکر کسب فیض کر سکیں۔ نوٹ۔ اس اجتہادی مسئلے میں حضرت عائشہؓ تنہا ہیں دوسری اہمات المؤمنین کے نزدیک بلوغت میں رضاعت ثابت نہیں ہوتی۔ جمہور ائمہ مجتہدین اور فقہاء اس مسئلے میں دوسری اہمات المؤمنین کے ہم مسلک ہیں اور انہوں نے حضرت صدیقہؓ کا مسلک قبول نہیں کیا۔

### خواتین کی تربیت کا خصوصی انتظام

حضرت عائشہؓ کی سفارش پر آنحضرت صلی اللہ علیہ وسلم نے عورتوں کی تعلیم و تربیت کے لئے خاص دن اور خاص وقت مقرر فرمادیا تھا۔ وقت مقررہ پر وہ کاشانہ نبوی پر حاضر ہو جاتیں۔ دین کے احکام معلوم کرتیں اور اپنے مسائل کا حل دریافت کرتیں۔ آپؐ کے وصال کے بعد حضرت عائشہؓ کے گھر پر یہ درسگاہ باقاعدہ قائم رہی۔ خواتین بڑے ذوق و شوق سے اس میں شریک ہوتیں۔ ان استفادہ کرنے والی خدا کی بندویں کی مکمل فہرست مرتب کرنا تو ناممکن ہے کیونکہ فیض کا یہ سلسلہ بڑا عام تھا، لیکن علمائے حدیث نے حضرت عائشہؓ کی مرویات کو جن راویوں کے ذریعے سے بیان کیا ہے، ان میں پچاس کے قریب خواتین کے نام بھی شامل ہیں جس سے صاف ظاہر ہوتا ہے کہ ان کا سیدہ کے ساتھ تعلیم و تعلم کا مستقل رشتہ قائم تھا۔ چند کے اسمائے گرامی تمبر کا پیش خدمت ہیں: (۱) بریرہ مولاء عائشہؓ (۲) خنصہ بنت عبد الرحمن (۳) خیرہ حسن بصری

کی ماں، ۴۔ زینب بنت ابی سلمہ، ۵۔ صفیہ بنت شیبہ، ۶۔ عائشہ بنت طلحہ،  
 ۷۔ فاطمہ بنت لبی حبیبی، ۸۔ معاذہ میمونہ بنت عبدالرحمن، ۹۔ ام سالم،  
 ۱۰۔ ام کلثوم بنت شامہ۔

### عام درسگاہ

رسول اکرم صلی اللہ علیہ وسلم کے بعد صحابہ کرام علم و معرفت کی  
 قدیلیں اپنے ہاتھوں میں لے کر پورے عالم اسلام کو منور کرنے کے لئے  
 مختلف علاقوں میں پھیل گئے اور ان معلمین علم و اخلاق نے مرکزی شہروں  
 مثلاً ”مکہ معظمہ“ طائف، بحرین، یمن، کوفہ، بصرہ اور دمشق میں علم دین کی  
 ترویج و اشاعت کے مراکز قائم کیے۔ حضورؐ کے ۲۷ سال بعد گو مدینہ منورہ  
 سے سیاسی مرکزیت کوفہ ہوتے ہوئے دمشق ختل ہو گئی، لیکن اس انقلاب  
 کے باوجود مدینہ منورہ کی روحانی اور علمی عظمت میں کوئی فرق نہ آیا۔ اس  
 وقت ابن عباسؓ، ابن عمرؓ، زید بن ثابت اور ابو ہریرہؓ کی درسگاہیں مرجع خاص  
 و عام کا مقام حاصل کر چکی تھیں لیکن سب سے پر رونق اور پر ہجوم وہ درس  
 گاہ تھی جو مسجد نبوی کے اس گوشے میں واقع تھی جو حجرہ صدیقہ سے متصل  
 تھا۔ حجرے کے اس دروازے پر جو مسجد کی طرف کھلتا تھا، پردہ ڈال دیا جاتا  
 اور سیدہ اوٹ میں بیٹھ جاتیں اور لوگ حجرے کے سامنے مسجد میں بیٹھ  
 جاتے۔ وہ سوالات کرتے جاتے، یہ جواب دیتی جاتیں۔ کبھی کوئی بحث چھڑ  
 جاتی اور استاد شاگرد اس میں حصہ لیتے۔ کبھی خود کسی موضوع پر تقریر شروع  
 کر دیتیں اور لوگ خاموشی سے سنتے۔ اس مجلس میں جلیل القدر صحابہؓ بھی  
 ہوتے اور بلند پایہ تابعیؓ بھی۔ اس مجلس میں قرآنی آیات کے مطالب و  
 معانی، ارشادات رسولؐ کی توضیح و تشریح اور عام معاملات زندگی پر دینی احکام



کی تطبیق جیسے اہم مسائل زیر بحث آتے اور شاگرد اپنے روحانی اور علمی استاد کی مجتہدانہ آراء سے استفادہ کرتے۔

سیدہ عائشہؓ کا طرز عمل اپنے شاگردوں کے ساتھ بڑا مشفقانہ اور مہمفانہ تھا۔ وہ اپنی اس شفقت سے ان میں حصول علم کا جذبہ پیدا کرتیں۔ وہ جب یہ محسوس کرتیں کہ ان کا کوئی شاگرد کسی بات کے دریافت کرنے میں ہچکچاہٹ سے کام لے رہا ہے یا شرم کا جذبہ رکاوٹ بن رہا ہے تو بڑے محبت بھرے انداز میں فرماتیں: ”میں تمہاری ماں ہوں۔ اگر تم اپنی دل کی بات ماں سے نہ کرو گے تو اور کس سے کرو گے؟“

سیدہؓ کا ادبی ذوق بڑا پختہ اور بلند تھا، اس لئے دوران تدریس شاگردوں کے تلفظ کی اصلاح کی طرف بھی توجہ فرماتیں۔

یہی وہ شاگرد ہیں جنہوں نے سیدہ موصوفہؓ سے دین کے احکام کا علم حاصل کر کے بڑی احتیاط سے امت کی آنے والی نسلوں تک پہنچایا جو قیامت تک کے لئے محفوظ ہے۔

باہر سے آنے والے وفود پر نظر کرم

سیدہ عائشہ صدیقہؓ کی تربیت گاہ کے فیض کے دروازے مدینے والوں کے لئے تو ہر وقت کھلے تھے جس سے چھوٹے بڑے اور مرد و زن اپنی اپنی اہمیت و استطاعت کے مطابق فیض یاب ہوتے رہتے تھے لیکن سیدہ پوری امت مسلمہ کی ماں تھیں، اس لئے باہر سے بھی لوگ مدینہ منورہ حاضر ہوتے تھے۔ روضہ اطہر کی زیارت کے بعد اپنی روحانی ماں کی خدمت میں حاضر ہو کر نذرانہ عقیدت پیش کرتے اور انہیں اسرار نبوت کے لازوال خزانے کا امین سمجھتے ہوئے رہنمائی کے طلبگار ہوتے آپ ان سے عورت و تعظیم سے پیش آتے۔

آئیں۔ بچ میں پردہ حائل ہوتا۔ آنے والے مختلف مسائل اور شکوک و شبہات پیش کرتے اور جوابات سن کر تسلی پاتے۔

مردوں کے علاوہ عورتوں کے وفد بھی بیرونی علاقوں سے حاضر خدمت ہوتے۔ آپ ان کی باتیں سنتیں۔ دین کی حقیقتوں کو ان پر واضح کرتیں اور عجمی قوموں سے اختلاط کے سبب جو غیر اسلامی رسوم اور افکار و نظریات اسلامی معاشرے میں رواج پذیر ہونے لگے تھے، ان پر سختی سے تنقید فرماتیں۔ مثلاً ”ایک دفعہ شام سے کچھ عورتیں آپ کی زیارت کے لئے آئیں۔ ملک شام میں رواج تھا کہ عورتیں حمام میں جا کر برہنہ غسل کرتی تھیں۔ ان سے فرمایا کیا تم ہی وہ ہو جو حماموں میں جاتی ہو، حالانکہ ہادی اعظم صلی اللہ علیہ وسلم نے فرمایا ہے:

”جو عورت اپنے گھر سے باہر اپنے کپڑے اتارتی ہے۔ وہ اپنے اور خدا کے مابین پردہ دری کرتی ہے۔“ (مسند)

۲۔ بصرے سے کچھ عورتیں حاضر خدمت ہوئیں۔ ان سے کہا کہ مجھے مردوں کو ٹوکتے ہوئے شرم آتی ہے، اس لئے تمہیں تاکید کرتی ہوں کہ اپنے اپنے شوہروں کو بتادو کہ وہ پانی سے استنجا کریں کہ یہ مسنون طریقہ ہے۔ (مسند احمد)

۳۔ فتنہ پردازوں کی ریشہ دوانیوں کے نتیجے میں لوگوں میں خلیفہ ثالث حضرت عثمانؓ کے خلاف اس قدر ناراضی اور برہمی پھیلنی شروع ہوئی کہ بعض لوگ ان پر لعنت بھیجنے لگے۔ بصرے کے ایک رئیس مخارق بن شامہ نے اپنی بہن کو سیدہؓ کی خدمت میں بھیجا کہ اس عام مصیبت کے متعلق وہ اپنی رائے ظاہر فرمائیں۔ صدیقہؓ نے اپنے رائے کا اظہار ان الفاظ میں کیا:

کی تطبیق جیسے اہم مسائل زیر بحث آتے اور شاگرد اپنے روحانی اور علمی استاد کی مجتہدانہ آراء سے استفادہ کرتے۔

سیدہ عائشہؓ کا طرز عمل اپنے شاگردوں کے ساتھ بڑا مشفقانہ اور مخلصانہ تھا۔ وہ اپنی اس شفقت سے ان میں حصول علم کا جذبہ پیدا کرتیں۔ وہ جب یہ محسوس کرتیں کہ ان کا کوئی شاگرد کسی بات کے دریافت کرنے میں ہچکچاہٹ سے کام لے رہا ہے یا شرم کا جذبہ رکاوٹ بن رہا ہے تو بڑے محبت بھرے انداز میں فرماتیں: ”میں تمہاری ماں ہوں۔ اگر تم اپنی دل کی بات ماں سے نہ کرو گے تو اور کس سے کرو گے؟“

سیدہؓ کا ادبی ذوق بڑا پختہ اور بلند تھا، اس لئے دوران تدریس شاگردوں کے تلفظ کی اصلاح کی طرف بھی توجہ فرماتیں۔

یہی وہ شاگرد ہیں جنہوں نے سیدہ موصوفہؓ سے دین کے احکام کا علم حاصل کر کے بڑی احتیاط سے امت کی آنے والی نسلوں تک پہنچایا جو قیامت تک کے لئے محفوظ ہے۔

باہر سے آنے والے وفود پر نظر کرم

سیدہ عائشہ صدیقہؓ کی تربیت گاہ کے فیض کے دروازے مدینے والوں کے لئے تو ہر وقت کھلے تھے جس سے چھوٹے بڑے اور مرد و زن اپنی اپنی امت و استطاعت کے مطابق فیض یاب ہوتے رہتے تھے لیکن سیدہ پوری امت مسلمہ کی ماں تھیں، اس لئے باہر سے بھی لوگ مدینہ منورہ حاضر ہوتے تھے۔ روضہ اطہر کی زیارت کے بعد اپنی روحانی ماں کی خدمت میں حاضر ہو کر نذرانہ عقیدت پیش کرتے اور انہیں اسرار نبوت کے لازوال خزانے کا امین سمجھتے ہوئے رہنمائی کے طلبگار ہوتے آپ ان سے عورت و تعظیم سے پیش آتے۔

آئیں۔ بیچ میں پردہ حائل ہوتا۔ آنے والے مختلف مسائل اور شکوک و شبہات پیش کرتے اور جوابات سن کر تشفی پاتے۔

مردوں کے علاوہ عورتوں کے وفد بھی بیرونی علاقوں سے حاضر خدمت ہوتے۔ آپ ان کی باتیں سنتیں۔ دین کی حقیقتوں کو ان پر واضح کرتیں اور عجمی قوموں سے اختلاط کے سبب جو غیر اسلامی رسوم اور افکار و نظریات اسلامی معاشرے میں رواج پذیر ہونے لگے تھے، ان پر سختی سے تنقید فرماتیں۔ مثلاً ”ایک دفعہ شام سے کچھ عورتیں آپ کی زیارت کے لئے آئیں۔ ملک شام میں رواج تھا کہ عورتیں حمام میں جا کر برہنہ غسل کرتی تھیں۔ ان سے فرمایا کیا تم ہی وہ ہو جو حماموں میں جاتی ہو، حالانکہ ہادی اعظم صلی اللہ علیہ وسلم نے فرمایا ہے:

”جو عورت اپنے گھر سے باہر اپنے کپڑے اتارتی ہے۔ وہ اپنے اور خدا کے مابین پردہ دری کرتی ہے۔“ (مسند)

۲۔ بصرے سے کچھ عورتیں حاضر خدمت ہوئیں۔ ان سے کہا کہ مجھے مردوں کو ٹوکتے ہوئے شرم آتی ہے، اس لئے تمہیں تاکید کرتی ہوں کہ اپنے اپنے شوہروں کو بتادو کہ وہ پانی سے استنجا کریں کہ یہ مسنون طریقہ ہے۔ (مسند احمد)

۳۔ فتنہ پردازوں کی ریشہ دوانیوں کے نتیجے میں لوگوں میں خلیفہ ثالث حضرت عثمانؓ کے خلاف اس قدر ناراضی اور برہمی پھیلنی شروع ہوئی کہ بعض لوگ ان پر لعنت بھیجنے لگے۔ بصرے کے ایک رئیس مخارق بن شامہ نے اپنی بہن کو سیدہؓ کی خدمت میں بھیجا کہ اس عام مصیبت کے متعلق وہ اپنی رائے ظاہر فرمائیں۔ صدیقہؓ نے اپنے رائے کا اظہار ان الفاظ میں کیا:

”میرے بیٹوں کو میری طرف سے سلام کے بعد کہہ دینا کہ میں نے اسی حجرے میں یہ منظر دیکھا ہے کہ حضور تشریف فرما ہوتے۔ حضرت جبرئیل علیہ السلام وحی لے کر آتے۔ حضرت عثمانؓ بھی پاس ہوتے۔ آپ ان کے کاندھے پر ہاتھ مار کر کہتے: ”ہاں عثمان یہ لکھو۔“ خدائے بزرگ یہ بلند مرتبہ فروتر لوگوں کو عطا نہیں کر سکتا۔ اس بنا پر جو عثمان کو گالیاں دے اس پر خدا کی لعنت ہو۔“ (ادب المفرد)

### حج کے موسم میں حلقہ درس و ارشاد

حضور اکرم صلی اللہ علیہ وسلم نے ۱۰ھ میں اپنی زندگی کا آخری حج ہزاروں مسلمانوں کے ساتھ ادا کیا۔ سیدہ عائشہؓ بھی ساتھ تھیں۔ حضور کا ارشاد مبارک تھا کہ عورتوں کا جہاد ان کا حج ہے۔ اسی ارشاد کی تعمیل میں سیدہ عائشہؓ حضور کے وصال کے بعد ہر سال حج پر جایا کرتی تھیں اور انہوں نے اپنا یہ معمول زندگی کے آخر تک جاری رکھا۔ اس معمول سے سیدہؓ کا سب سے بڑا مقصد یہ تھا کہ تمام عالم اسلام سے آنے والے مسلمانوں کو یہ موقع مل جائے کہ وہ آسانی سے اپنے نبیؐ کی تعلیمات کی تفصیل اور حکمتیں ان سے معلوم کر سکیں۔ امت کو بھی یہ معلوم تھا کہ ان کی یہ ماں منبع علم و حکمت اور خزینہ دانش و معرفت ہے، اس لئے حج کے موسم میں سیدہ عائشہؓ کی قیام گاہ لاکھوں مسلمانوں کے دلوں کا مرکز و محور بن جاتی تھی۔ عورتیں چاروں طرف سے گھیر لیتیں۔ وہ امام و پیشوا کی صورت میں آگے آگے اور تمام عورتیں ان کے پیچھے پیچھے چلتیں۔

اسی دوران میں ارشاد و ہدایت کے فرائض بھی انجام پاتے جاتے تھے۔ ایک دفعہ ایک عورت کو دیکھا اس کی چادر پر صلیب کے نقش و نگار تھے۔

فورا" چادر اتارنے کا حکم دیا اور فرمایا کہ رسول اللہ صلی اللہ علیہ وسلم اگر ایسے کپڑوں کو دیکھتے تو پھاڑ ڈالتے۔

۲۔ خانہ کعبہ پر ہر سال نیا غلاف چڑھایا جاتا تھا اور پرانا اتار لیا جاتا تھا۔ سیدہ عائشہؓ کے زمانے میں خانہ کعبہ کے متولی ادب کی بناء پر پرانے غلاف کو گھرے گڑھے میں دفن کر دیتے تھے تاکہ ٹپاکی کی حالت میں کوئی اس کو پہن نہ لے۔ سیدہؓ نے جو شریعت کی نکتہ شناس تھیں، اس تعظیم کو غیر شرعی قرار دیا کیونکہ خدا اور رسولؐ نے ایسا کوئی حکم نہیں دیا تھا۔ اس رواج سے سوئے اعتقاد کے پھیلنے کے امکانات تھے، اس لئے کعبہ کے متولی شیبہ بن عثمانؓ سے کہا: "پرانے غلاف کو گڑھے میں دفن کر دینا تو کوئی اچھی بات نہیں۔ جب وہ کعبہ سے اتر ہی گیا تو اگر کسی نے اسے ٹپاکی کی حالت میں پہن لیا تو کوئی مضائقہ نہیں۔ تم اسے بچ دیا کرو اور جو رقم وصول ہو وہ غریبوں اور مسافروں کو دے دیا کرو۔" اس کے بعد شیبہؓ نے اس ہدایت پر عمل شروع کر دیا۔

۳۔ ایک مرتبہ حضرت عائشہؓ حج کے قافلے کے ساتھ مدینہ واپس آرہی تھیں۔ اسی قافلے میں عظیم المرتبت صحابی حضرت اسید بن حضیر رضی اللہ عنہ بھی شامل تھے۔ جب قافلہ مدینہ منورہ کے قریب پہنچا تو انہیں اپنی بیوی کے انتقال کی خبر ملی۔ خبر سن کر سارے مجمع کے سامنے منہ پر کپڑا رکھ کر زار و قطار رونے لگے۔ سیدہ صدیقہؓ کو ان کی یہ حرکت معیار صبر و ضبط کے منافی معلوم ہوئی، چنانچہ انہیں خطاب کرتے ہوئے فرمایا: "آپ رسول اللہ کے صحابی ہیں اور آپ کو اسلام کی اولیت کا شرف بھی حاصل ہے، لیکن ایک عورت کی موت پر اس طرح بلک بلک کر رو رہے ہو۔"



خاتم النبیین محمد مصطفیٰ صلی اللہ علیہ وسلم کا یہ خصوصی معجزہ ہے کہ خداوند کریم نے ان کو وفا شعاروں کی ایک ایسی جماعت عنایت فرمائی جس نے اپنے ہادی و رہنما کی زندگی کے ہر گوشے اور ہر پہلو کو بڑی صفائی اور سچائی کے ساتھ نوع انسانی کے سامنے پیش کر دیا تاکہ وہ اس منارہ ہدایت سے زندگی کے ہر شعبے میں رہنمائی حاصل کر سکے۔ اسی وفا پیشہ جماعت میں ام المومنین سیدہ عائشہؓ ایک ممتاز و منفرد مقام پر فائز ہیں کیونکہ بیوی کی حیثیت سے انہیں ایسے مواقع میسر تھے جو دوسروں کو نصیب نہیں تھے مگر یہ سیدہؓ کا ایثار ہے کہ انہوں نے حضورؐ کی نجی زندگی کے وہ پہلو بھی آشکارا کر دیے جنہیں ایک رفیقہ حیات کسی طور بھی ظاہر کرنا گوارا نہیں کرتی۔ سیدہؓ بے پناہ قوت حافظہ اور اجتہاد و استنباط کی صلاحیت سے بہرہ ور تھیں، اس لئے وہ کسی حدیث کو روایت کرتے وقت اس کے سیاق و سباق اور احکام کے اسرار و مصالح کو اس خوبی سے بیان کرتی تھیں کہ زیر بحث مسئلہ اور معاملہ کسی ابہام کے بغیر سامنے آ جاتا تھا۔ اس کی وضاحت کے لئے ہم چند مثالیں پیش کرتے ہیں:

۱۔ جمعہ کے دن غسل کرنا چاہئے۔ اس موضوع پر صحیح بخاری میں حضرت عبداللہ بن عمرؓ، حضرت ابوسعید خدریؓ اور حضرت عائشہؓ کی بیان کردہ حدیثیں پہلو بہ پہلو موجود ہیں۔ ان تینوں روایتوں کے الفاظ پر غور کرنے سے یہ فرق بخوبی واضح ہو جاتا ہے۔

حضرت ابن عمرؓ اس طرح روایت کرتے ہیں:

”میں نے رسول اللہ صلی اللہ علیہ وسلم کو یہ فرماتے سنا ہے کہ جو جمعہ میں آئے وہ غسل کرے۔“

حضرت ابوسعید خدریؓ کی روایت ان الفاظ میں ہے:  
 ”رسول اکرم صلی اللہ علیہ وسلم نے فرمایا ہے کہ جمعہ کا غسل ہر بالغ پر فرض ہے۔“

اسی مسئلے کو حضرت عائشہؓ بدیں الفاظ روایت کرتی ہیں:  
 ”لوگ اپنے اپنے گھروں اور مدینے کے باہر کی آبادیوں سے آتے تھے۔ گرد و غبار اور پسینے سے شرابور ہوتے تھے۔ ایک دفعہ ان میں سے ایک صاحب حضورؐ کے پاس آئے۔ آپؐ میرے پاس بیٹھے تھے۔ آپؐ نے فرمایا بہتر ہوتا اگر تم اس دن غسل کر لیا کرتے۔“

۲۔ ایک سال حضورؐ نے حکم دیا تھا کہ قربانی کا گوشت تین دن کے اندر اندر کھالیا جائے۔ بعض صحابہ کرام اور خاص کر حضرت ابن عمرؓ اور حضرت ابوسعید خدریؓ نے اسے دائمی حکم سمجھ کر اسی کے مطابق ہدایتیں دیں، لیکن حضرت عائشہؓ نے اس معاملے کو وقتی اور استجابی قرار دیا اور اپنے موقف کی وضاحت میں اس حکم کا پس منظر اس طرح بیان کیا:

”قربانی کے گوشت کو ہم نمک لگا کر رکھ چھوڑتے تھے۔ مدینے میں اس کو حضورؐ کے سامنے پیش کرتے تھے۔ آپؐ نے فرمایا: ”تین دن کے بعد نہ کھایا کریں۔“ یہ حکم قطعی نہ تھا بلکہ آپؐ چاہتے تھے کہ لوگ دوسروں کو کچھ اس میں سے کھلا دیا کریں۔“ (بخاری)

اس معاملے کی مزید وضاحت ایک شخص کے استفسار پر فرمادی۔ اس نے پوچھا تھا اماں جان! کیا تین دن کے بعد قربانی کا گوشت کھانا منع ہے؟ آپؐ نے جواب میں فرمایا:

”نہیں۔ ان دنوں قربانی کرنے والے کم تھے، اس لئے آپؐ نے چاہا کہ

جو قربانی نہیں کر سکے ان کو کھلائیں۔“ (ترمذی)

۳۔ ام المومنین سیدہ عائشہؓ کا امت مسلمہ پر یہ احسان عظیم ہے کہ انہوں نے اپنی روحانی اولاد کو دین اسلام کی تعلیمات اور اس کے احکام و فرامین سے روشناس کرانے کے لئے دو ہزار دو سو دس احادیث رسولؐ روایت کیں۔ احادیث کی اتنی کثیر تعداد بیان کرنے کے اس اعزاز میں امت کی کوئی خاتون ان کی شریک نہیں، اس لئے وہ صحیح معنوں میں محسنہ امت بھی ہیں۔ احادیث و مسانید کی کتابوں کا بغور مطالعہ کرنے سے یہ بات سامنے آتی ہے کہ ان کی احادیث کو روایت کرنے والوں کی تعداد دو سو سے بھی زیادہ ہے۔ یہ سب آپ کی درسگاہ کے فیض یافتہ ہیں۔ ان میں حضرت ابو موسیٰ اشعریؓ، حضرت ابو ہریرہؓ، حضرت ابن عمرؓ، حضرت ابن عباسؓ، حضرت عمرو بن العاصؓ، حضرت زید بن خالدؓ، حضرت ربیعہ بن عمرؓ، سائب بن زیدؓ اور حارث بن عبداللہ جیسے بلند مرتبہ صحابہ کرام بھی شامل ہیں۔ قرہی عزیزوں میں ام کلثوم بنت ابی بکر (ان کی بہن)، عوف بن حارث (رضاعی بھائی)، قاسم بن محمدؓ، عبداللہ بن محمد (دونوں بھتیجے)، حفصہ بنت عبدالرحمنؓ، اسماء بنت عبدالرحمنؓ (دونوں بھتیجیاں)، قاسم بن زبیرؓ، عبداللہ بن زبیر (دونوں بھانجے) اور بہت سے دوسرے عزیزوں کے نام قابل ذکر ہیں۔ تابعین میں سے تمام علمائے حدیث بھی انہی کے خوشہ چیں ہیں جن کی تعداد ڈیڑھ سو سے زیادہ ہے۔

سیدہ کی روایت کردہ احادیث اتنی اہم اور ہمہ پہلو ہیں کہ ان سے اخذ کردہ مسائل و احکام کا مجموعہ مرتب کیا جائے تو وہ اسلامی قانون کے مکمل مجموعے کے چوتھائی حصے سے بھی زیادہ پر مشتمل ہوگا۔ بالخصوص نسوانی مسائل کا زیادہ تر دارودار انہی کی بیان کردہ روایات پر ہے۔

## روایات کی تصحیح

ایک کامیاب اور درد مند معلم کی سب سے بڑی خوبی یہ ہے کہ وہ اپنے شاگردوں کی غلطیوں کی اصلاح بروقت احسن طریقے سے کرے ورنہ یہی غلطیاں بعد میں سند کا درجہ حاصل کر لیتی ہیں۔ ام المومنین سیدہ عائشہؓ امت محمدیہ کی شفیق و رحیم معلمہ تھیں اس لئے انہوں نے اصلاح کا یہ فرض بڑی دانشمندی سے ادا کیا تاکہ کتاب و سنت کا علم اپنی اصلی شکل اور روح کے ساتھ آنے والی نسلوں تک پہنچے۔ ذیل میں چند مثالیں پیش کی جاتی ہیں:

۱۔ حضرت عبداللہؓ ابن عباسؓ بیان کرتے تھے کہ رسول اللہ صلی اللہ علیہ وسلم نے دوبار خدائے عز و جل کو دیکھا ہے۔ مسروق تابعی جو حضرت عائشہؓ کے شاگرد تھے یہ روایت سن کر ان کے پاس آئے اور اس کا ذکر کیا۔ ابن عباسؓ کی یہ روایت سن کر ام المومنین نے فرمایا:

”تم نے ایسی بات کہی جسے سن کر میرے بدن کے رونگٹے کھڑے ہو گئے۔ جو تم سے یہ کہے کہ محمد صلی اللہ علیہ وسلم نے خدا کو دیکھا ہے وہ جھوٹ کہتا ہے۔ پھر قرآن کی یہ آیت تلاوت کی جس کا ترجمہ ہے:

”نگاہیں اس کو نہیں پاسکتیں اور وہ نگاہوں کو پالیتا ہے کہ وہ ذات لطیف ہے اور دانا ہے۔“ (سورہ انعام - آیت ۱۰۴)

۲۔ لوگوں نے حضرت عائشہؓ سے بیان کیا کہ حضرت ابو ہریرہؓ روایت کرتے ہیں کہ رسول اللہ صلی اللہ علیہ وسلم نے فرمایا کہ بدشگونی تین چیزوں میں ہے: ”عورت میں گھر میں اور گھوڑے میں۔“

اس پر حضرت عائشہؓ نے فرمایا کہ یہ صحیح نہیں۔ ابو ہریرہؓ نے آدمی بات سنی اور آدمی بات نہیں سنی۔ جب وہ پہنچے تو حضور صلی اللہ علیہ وسلم پہلا

فقہ کہ چکے تھے۔ دراصل آپؐ نے فرمایا تھا:  
 ”یہود کہتے ہیں کہ بدھگونی تین چیزوں میں ہے: عورت میں، گھر میں اور  
 گھوڑے میں۔“

۳۔ حضرت ابو ہریرہؓ ایک روایت بیان کرتے تھے جس میں مذکور تھا کہ  
 ایک عورت نے ایک بلی باندھ لی اور اسے کھانے پینے کو کچھ نہیں دیا۔ وہ  
 بھوک پیاس سے تڑپ تڑپ کر مر گئی۔ اس کی وجہ سے عورت کو عذاب  
 ہوا۔

ایک دفعہ حضرت ابو ہریرہؓ سیدہؓ کی خدمت میں حاضر ہوئے۔ آپؐ نے  
 پوچھا کیا تم ہی ہو جو ایک بلی کے بدلے ایک عورت کے عذاب کی روایت  
 بیان کرتے ہو؟ حضرت ابو ہریرہؓ نے کہا: ”میں نے آنحضرت صلی اللہ علیہ  
 وسلم سے اسی طرح سنا ہے۔“ اس پر سیدہؓ نے فرمایا: ”خدا کی نظر میں ایک  
 مومن کی ذات اس سے بہت بلند ہے کہ ایک بلی کے لئے اسے عذاب میں  
 مبتلا کرے۔ وہ عورت اس گناہ کے علاوہ کافرہ بھی تھی۔ ابو ہریرہؓ! جب رسولؐ  
 خدا سے کوئی بات روایت کرو تو دیکھ لیا کرو کہ کیا کہتے ہو۔“

۴۔ حضرت ابوسعید خدریؓ کا جب انتقال ہونے لگا تو انہوں نے نئے  
 کپڑے منگو کر پہنے اور سبب یہ بیان کیا کہ مسلمان جس لباس میں مرتا ہے  
 اسی میں اٹھایا جاتا ہے۔ حضرت عائشہ صدیقہؓ کو جب یہ واقعہ معلوم ہوا تو  
 فرمایا:

”خدا نے پاک ابوسعیدؓ پر رحمت نازل کرے۔ لباس سے مراد حضور صلی  
 اللہ علیہ وسلم کے نزدیک انسان کے اعمال ہیں ورنہ آپؐ کا تو یہ صاف ارشاد  
 ہے کہ قیامت میں لوگ برہنہ تن، برہنہ پا اور برہنہ سر اٹھیں گے۔“

۵۔ حضرت ابن عمرؓ حضرت ابن عباسؓ اور بعض دیگر صحابہ روایت کرتے تھے کہ رسول اللہ صلی اللہ علیہ وسلم نے فرمایا: ”مردے پر اس کے گھروالوں کے رونے سے عذاب ہوتا ہے۔“

حضرت عائشہؓ کے سامنے جب یہ روایت بیان کی گئی تو انہوں نے اس کی صحت کو تسلیم کرنے سے انکار کرتے ہوئے فرمایا: ”حضور اکرم صلی اللہ علیہ وسلم نے ایسا کبھی نہیں فرمایا بلکہ واقعہ یہ ہے کہ ایک دن آپؐ ایک یہودیہ کے جنازے کے پاس سے گزرے۔ اس کے رشتہ دار اس پر نوحہ و زاری اور ماتم کر رہے تھے۔ آپؐ نے فرمایا: ”یہ روتے ہیں اور اس پر عذاب ہو رہا ہے۔“ رونا عذاب کا سبب نہیں بلکہ دونوں واقعے الگ الگ ہیں۔ یعنی یہ نوحہ اس کی موت پر کرتے ہیں اور مرنے والا اپنے گزشتہ اعمال کی سزا میں مبتلا ہے، کیونکہ رونا دوسروں کا فعل ہے جس کا عذاب یہ رونے والے خود اٹھائیں گے، مردہ اس کا ذمہ دار کیوں ہو؟ ہر شخص اپنے فعل کا جواب دے جیسا کہ ارشاد خداوندی ہے:

”اور کوئی کسی دوسرے کا بوجھ نہیں اٹھاتا۔“

حضرت ابن عمرؓ نے جب حضرت عائشہ صدیقہؓ کے اس بیان اور استدلال کو سنا تو کوئی جواب نہ دے سکے۔

۶۔ حضرت عمرؓ اور متعدد صحابہؓ سے مروی ہے کہ صبح اور عصر کی نمازوں کے بعد کسی قسم کی کوئی نماز نہیں پڑھنی چاہئے۔

حضرت عائشہ صدیقہؓ نے یہ روایت سن کر فرمایا کہ خدا عمرؓ پر رحم کرے، ان کو وہم ہوا، حالانکہ رسول اللہ صلی اللہ علیہ وسلم نے تو یہ فرمایا تھا:

”آفتاب کے طلوع و غروب کے وقت کو تاک کر نماز نہیں پڑھنی



چاہئے۔“

فقہائے کرام نے ان اوقات میں نماز کی ممانعت کی وجہ یہ بیان کی ہے کہ یہ آفتاب پرستی کے اوقات ہیں، اس لئے ان کی مماثلت سے احتراز کرنا چاہئے۔

### اختلافی معاملات میں امت کی رہنمائی

ام المؤمنین سیدہ عائشہ صدیقہؓ کی اصابت رائے، دینی معاملات میں اجتماعی بصیرت اور علم نبوت میں ان کا فضل و کمال صحابہ کرام اور تابعین عظام کے نزدیک مسلم تھا۔ یہی وجہ ہے کہ خلفائے اسلام، علمائے امت اور عام افراد ملت باہمی اختلاف کی صورت میں ان کی طرف رجوع کرتے تھے اور ان کا فیصلہ فتوے کی حیثیت اختیار کر لیتا تھا۔ اس قسم کے فتووں کو اگر مرتب کیا جائے تو ایک ضخیم دفتر بنتا ہے۔ مجتہدین کرام اور اسلامی قانون کے ماہر فقہانے انہی فتووں کی بنیاد پر انسانی زندگی کے مختلف شعبوں سے تعلق رکھنے والے شرعی احکام مستنبط اور مرتب کیے ہیں۔

خلفائے راشدین خصوصاً حضرت عمرؓ کے عہد میں ہر شخص کو فتویٰ صادر کرنے کی اجازت نہ تھی۔ یہ اہم ذمے داری چند بالغ النظر اور وسیع العلم صحابہ کرام کے سپرد تھی جن میں حضرت عمرؓ، حضرت علیؓ، حضرت عبداللہ بن مسعودؓ، حضرت معاذ بن جبلؓ، حضرت عبدالرحمن بن عوفؓ اور حضرت زید بن ثابتؓ کے اسمائے گرامی قابل ذکر ہیں۔ عہد عثمانی میں ان میں سے اکثر بزرگوں کے انتقال کے بعد امت نے اس مقصد کے لئے حضرت ابن عباسؓ، حضرت ابن عمرؓ، حضرت جابر بن عبداللہؓ، حضرت ابن زبیرؓ اور حضرت ابو ہریرہؓ جیسے اساطین علم کی طرف رجوع کیا، لیکن سیدہ عائشہؓ رسول اللہ

صلی اللہ علیہ وسلم کے وصال کے بعد سے اپنی زندگی کے آخری ایام تک منصب افتاء پر فائز رہیں، چنانچہ مدینہ کے مشہور نامور تاجری حضرت قاسم اپنا مشاہدہ اس طرح بیان کرتے ہیں:

”حضرت عائشہ صدیقہؓ حضرت ابوبکرؓ کے عہد خلافت ہی میں مستثنیٰ طور پر افتاء کا منصب حاصل کر چکی تھیں۔ حضرت عمرؓ، حضرت عثمانؓ اور ان کے بعد آخری زندگی تک وہ برابر فتویٰ دیتی رہیں۔

امیر معاویہؓ کا پائے تخت دمشق تھا لیکن ضرورت پڑنے پر ان کا قاصد معلم امت کے دروازے پر حاضری دیتا اور خلیفہ وقت کی طرف سے مسائل دریافت کرتا اور وعظ و نصیحت کا طلب گار ہوتا۔

ذیل میں چند ایسی مثالیں بیان کی جاتی ہیں جن سے ظاہر ہوگا کہ بعض مسائل میں اکابر صحابہؓ کے مابین اختلاف کی صورت میں سیدہؓ کا فتویٰ سند تسلیم کیا جاتا تھا:

۱۔ حضرت ابودرداءؓ فتویٰ دیتے تھے کہ اگر کسی نے تہجد کے خیال سے وتر نہ پڑھے اور اتفاقاً آنکھ نہ کھلنے کی وجہ سے صبح ہوگئی تو وتر کا وقت نہیں رہتا۔ لوگوں کو تسلی نہ ہوئی۔ وہ حضرت عائشہؓ کے پاس آئے۔ سیدہؓ نے فرمایا: ”حضور صلی اللہ علیہ وسلم ایسی صورت میں صبح ہو جانے پر بھی وتر ادا فرمالتے تھے۔“

۲۔ حضرت عبداللہؓ بن مسعود اور حضرت ابوموسیٰ اشعریؓ کے درمیان افطار کے وقت کے متعلق اختلاف تھا۔ حضرت ابن مسعودؓ جلد افطار کرتے اور پھر فوراً نماز مغرب کے لئے کھڑے ہو جاتے۔ حضرت ابوموسیٰؓ دونوں کاموں میں تاخیر کرتے تھے۔ لوگوں نے اس مسئلہ میں سیدہؓ سے فتویٰ چاہا۔

آپ نے دریافت فرمایا کہ افطار و نماز میں کون صاحب تعیل سے کام لیتے ہیں۔ لوگوں نے کہا: ”ابن مسعود“ اس پر فرمایا: ”رسول اللہ صلی اللہ علیہ وسلم کی عادت مبارکہ یہی تھی۔“ (نسائی)

اگر کوئی شخص حج کو نہ جائے اور اپنی قربانی کا جانور مکہ معظمہ بھیج دے۔ اس صورت میں اس شخص کی کیا حالت سمجھی جائے گی؟ حضرت ابن عباسؓ فتویٰ دیتے تھے کہ ایسا شخص بحالت حج سمجھا جائے گا اور حاجی پر جو پابندیاں عائد ہوتی ہیں وہ اس پر بھی عائد ہوں گی۔ اس زمانے میں زیاد حضرت امیر معاویہؓ کی طرف سے حجاز کا گورنر تھا۔ اس نے سیدہؓ کی خدمت میں استفتاء بھیجا جس کے جواب میں انہوں نے فرمایا:

”ابن عباسؓ کا فتویٰ درست نہیں۔ میں نے خود رسول اللہ صلی اللہ علیہ وسلم کی قربانی کے جانوروں کی بدھیاں اپنے ہاتھ سے بیٹی ہیں اور میرا باپ ان جانوروں کو لے کر کعبہ گیا، لیکن جو چیزیں خدا نے حلال کی ہیں، ان میں سے کسی چیز سے بھی آپؐ نے اس عرصے میں اجتناب نہیں فرمایا۔“ (بخاری)

امام زہری کے بیان کے مطابق لوگوں کو جب اس فتوے کا علم ہوا تو سب نے اس پر عمل کیا اور حضرت ابن عباسؓ کے فتوے پر عمل ترک ہو گیا۔

۴۔ ایک دفعہ حضرت ابو ہریرہؓ اور ابن عباسؓ کے سامنے یہ مسئلہ پیش ہوا کہ اگر کوئی حاملہ عورت یوہ ہو جائے اور چند روز کے بعد وضع حمل ہو جائے تو اس کی عدت کا زمانہ کتنا ہوگا؟ قرآن مجید میں دونوں کے متعلق علیحدہ علیحدہ احکام ہیں۔ یوگی کے لئے چار ماہ دس دن اور حاملہ کے لئے تا

وضع حمل۔ ابن عباسؓ نے کہا: ”ان دونوں میں سے جو سب سے زیادہ مدت ہوگی وہ زمانہ عدت ہوگا۔“ ابو ہریرہؓ کا کہنا تھا: ”وضع حمل کے بعد عدت کی مدت ختم ہو جائے گی۔“ دونوں میں کوئی فیصلہ نہ ہوا۔ لوگوں نے سیدہ عائشہؓ کی طرف رجوع کیا۔ آپ نے فرمایا:

”اس صورت میں عدت کا زمانہ وضع حمل تک ہے۔ اس کا ثبوت ”سبعہ“ کے واقعے میں موجود ہے۔ انہیں بیوگی کے تیسرے دن ہی ولادت ہو گئی اور اسی وقت ان کو دوسرے نکاح کی اجازت مل گئی۔“

علامہ سید سلیمان ندویؒ کے قول کے مطابق سیدہ موصوفہ کا یہ فیصلہ اتنا مدلل تھا کہ جمہور کا اسی پر عمل ہے۔

طبقہ نسواں پر سیدہ عائشہؓ کے احسانات

ام المؤمنین سیدہ عائشہؓ پوری امت مسلمہ کی رحیم ماں، شفیق محسنہ اور قابل احترام معلمہ تھیں اور انہوں نے اپنی پوری زندگی اپنی روحانی اولاد کی تعلیم و تربیت، اس کی خیر خواہی و ہمدردی اور اسے مشکوٰۃ نبوت کے نور سے منور کرنے میں صرف کردی۔ اس عمومی شفقت کے باوجود صنف نازک کے ساتھ ان کی دلچسپی اور دل سوزی کی کیفیت خاص رنگ لیے ہوئے تھی۔ اس کی ایک وجہ تو اس طبقہ کے ساتھ ان کی فطری مناسبت تھی۔ دوسرے سیدہؓ اس حقیقت سے بخوبی آگاہ تھیں کہ اسلام سے پہلے تمام انسانی معاشروں میں عورت انسانی عزو شرف اور بنیادی حقوق سے محروم رہی ہے اور صرف اسلام ہی وہ دین فطرت ہے جس نے اسے ذلت کی گہرائیوں سے اٹھا کر عزت کی بلندیوں پر سرفراز کیا ہے۔

سیدہ عائشہؓ نے اپنے اسی فطری تعلق اور دین اسلام کے ترجمان و

شارح ہونے کی حیثیت سے طبقہ نسواں کے حقوق کی بحالی، ان کی عزت نفس کو بلند کرنے اور ان کی فطری مجبوریوں کے پیش نظر انہیں خصوصی مراعات کا مستحق قرار دینے میں جو نمایاں کردار ادا کیا ہے اس کی تفصیلات سے اسلامی قانون کی پوری تاریخ بھری پڑی ہے۔

سیدہ عائشہؓ نے اپنے کردار اور اپنے طرز عمل سے پوری دنیا پر یہ ثابت کر دیا کہ عورت اسلام کی عائد کردہ تمام پابندیوں کے باوجود علمی، مذہبی، اجتماعی، پند و مواعظ، اصلاح و ارشاد اور ملک و ملت کی بھلائی کے کام انجام دے سکتی ہے۔ اس طرح سیدہؓ نے اپنی ہم جنسوں کے سامنے ایک ایسا ولولہ انگیز اور ہمت افزا نمونہ پیش کیا جس سے ان میں اپنے مرتبے اور مقام کی برتری کا احساس اجاگر ہوا۔ اور ان میں بے پناہ قوت عمل بیدار ہوئی جس کے نتیجے میں اس امت میں ایسی بے شمار ہستیاں پیدا ہوئیں کہ گو ان کا تعلق جنس نسوانی سے تھا، لیکن اخلاص و للہیت، زہد و اطاعت، علم و ادب اور دینی علوم کی ترویج و اشاعت میں انہوں نے وہ عظمت حاصل کی کہ اجل آئمہ کرام بھی ان کے خرمین فیض سے خوشہ چینی کرنا اپنے لئے اہم سعادت تصور کرتے ہیں۔ سیدہؓ کا یہ عملی کردار اس طبقے پر احسان عظیم ہے۔

سیدہ عائشہؓ کا دوسرا اہم احسان طبقہ خواتین پر یہ ہے کہ وہ رسول اللہ صلی اللہ علیہ وسلم کی حیات مبارکہ میں آپؐ کے اور خواتین کے درمیان ایک اہم اور مضبوط واسطے کی حیثیت سے فرائض انجام دیتی رہیں۔ صحابیات اپنی عرضداشتیں حضور صلی اللہ علیہ وسلم کی خدمت میں ان ہی کی معرفت پہنچاتی تھیں اور سیدہؓ امکانی حد تک ان کی حمایت کرتی تھیں جس کے نتیجے میں زبان رسالت ماب سے ایسی ہدایات اور فیصلے جاری ہوئے جو قیامت

تک کے لئے ان کے انسانی، اخلاقی اور معاشرتی حقوق کی ضمانت دینے والے چارٹر کی حیثیت اختیار کر گئے۔ چند مثالیں پیش خدمت ہیں:

حضرت عثمانؓ بن مظعون ایک عبادت گزار اور پارسا صحابی تھے۔ ان کی طبیعت پر زہد و رہبانیت کا بڑا غلبہ تھا۔ ایک دن ان کی بیوی حضرت عائشہؓ کے پاس آئیں۔ وہ ہر قسم کی نسوانی زیب و آرائش سے خالی تھیں۔ سیدہؓ نے ان سے طبیعت کی اس ویرانی کا سبب پوچھا۔ وہ شرم و حیا کی وجہ سے کھل کر بات نہ کر سکیں، لیکن باتوں باتوں میں اتنا ضرور کہا کہ میرے شوہر دن بھر روزہ رکھتے ہیں اور رات کا تمام وقت نقلی نمازوں کی ادائیگی میں بسر کر دیتے ہیں۔ حضور صلی اللہ علیہ وسلم تشریف لائے تو سیدہؓ نے اس صورت حال کا تذکرہ آپؐ سے کیا۔ حضور صلی اللہ علیہ وسلم فوراً ”حضرت عثمانؓ کے پاس تشریف لے گئے اور فرمایا:

”اے عثمان! ہمیں رہبانیت کا حکم نہیں ملا ہے۔ کیا میرا طرز زندگی پیروی کے لائق نہیں! میں تم میں سب سے زیادہ خدا سے ڈرتا ہوں اور اس کے احکام کی سب سے زیادہ نگہداشت کرتا ہوں اور بیویوں کے حقوق کی ادائیگی کی طرف بھی توجہ دیتا ہوں۔“

اس کے بعد حضرت عثمانؓ نے اپنے طرز عمل میں اعتدال کی روش اپنالی۔

ایک عورت کو چوری کے جرم میں سزا دی گئی۔ اس کے بعد اس نے توبہ کر کے نیکی کی راہ اختیار کر لی، لیکن پھر بھی کچھ خواتین اس سے ملنا جلنا پسند نہ کرتی تھیں۔ وہ حضرت عائشہؓ کے پاس اکثر آتی تھی اور آپؐ اس سے محبت بھرے انداز میں ملتیں بلکہ ضرورت کے وقت اس کی درخواست حضورؐ



کی خدمت میں پہنچا دیتیں۔

ایک خاتون کو اس کے شوہر نے زد و کوب کیا جس سے بدن پر نیل پڑ گئے۔ وہ فریادی بن کر ام المومنین کے آستانے پر پہنچی اور اپنا بدن دکھایا۔ جب حضور اکرم صلی اللہ علیہ وسلم تشریف لائے تو سیدہؓ نے اس بی بی کی تکلیف بھری داستان آپ کے سامنے ان الفاظ میں بیان کی:

”یا رسول اللہ! مسلمان بیسیاں جو تکلیف اٹھاتی ہیں میں نے اس کی مثال نہیں دیکھی۔ اس بے چاری کا بدن اس کے کپڑے سے زیادہ سبز ہو رہا ہے۔“

خاوند کو جب معلوم ہوا کہ اس کی بیوی بارگاہ نبوت میں پہنچ گئی ہے تو وہ دوڑا ہوا آیا، آپ نے فریقین سے تنازعے کی تفصیل معلوم کی تو پتہ چلا کہ اقصوٰ دو دنوں کا تھا۔ ایسے ہی کسی موقع پر حضورؐ نے مردوں کو تلقین کرتے ہوئے فرمایا:

”اے لوگو! اللہ کی باندیوں یعنی اپنی بیویوں کو مت مارو۔ اپنی بیویوں کو مارنے والے مرد تم میں سے بہتر لوگ نہیں ہیں۔ عورتوں کے ساتھ اچھا سلوک کرو۔ عورت پہلی سے پیدا کی گئی ہے اور پسلیوں میں سب سے زیادہ اوپر کا حصہ ٹیڑھا ہے۔ اس کو سیدھا کرو گے تو ٹوٹ جائے گی اور اگر اس کو چھوڑے رہو تو ٹیڑھی ہی رہے گی۔ پس عورتوں کے ساتھ اچھا سلوک کرو۔“ (بخاری۔ ابوداؤد)

ام المومنین سیدہ عائشہؓ کا اپنے ہم جنس طبقے پر تیسرا احسان یہ ہے کہ انہوں نے اپنی پوری زندگی ایسے افکار و خیالات کا پوری شدت و جرات سے دفاع کیا جس سے عورت کی ذلت و پستی کا ادنیٰ سے ادنیٰ احساس ابھرتا تھا۔

آپ ایسے لوگوں کا سختی سے محاسبہ کرتی تھیں جو عورت کو ایک ذلیل مخلوق تصور کرتے تھے مثلاً ”حضرت ابو ہریرہؓ نے روایت بیان کی کہ اُرد نماز کی حالت میں نمازی کے سامنے سے عورت ’کتا یا گدھا گزر جائے تو نماز ٹوٹ جاتی ہے۔ سیدہؓ کو جب اس روایت کا علم ہوا تو فرمایا :

”تم نے کتنا برا کیا کہ ہم عورتوں کو کتے اور گدھے کے برابر کر دیا۔ کیا عورت بھی ایک ناپاک جانور ہے؟ میں رسول اللہ صلی اللہ علیہ وسلم کے سامنے پاؤں پھیلائے سوتی رہتی۔ حجرے میں جگہ نہ تھی۔ جب حضورؐ نماز میں مصروف ہوتے اور سجدے میں جاتے تو ہاتھ سے ٹھوکا دیتے‘ میں پاؤں سمیٹ لیتی اور جب آپؐ کھڑے ہوتے تو پھر پاؤں پھیلا لیتی۔ کبھی ضرورت ہوتی تو بدن چرا کر سامنے سے نکل جاتی۔“ (بخاری)

ایک صحابی نے روایت بیان کی رسول اللہ صلی اللہ علیہ وسلم نے فرمایا کہ بدشگونی اور نحوست تین چیزوں میں ہے یعنی عورت، مکان اور گھوڑے میں۔ ام المومنین سیدہ عائشہؓ نے جب یہ بات سنی تو غصے میں آکر بولیں: ”قسم ہے اس خدا کی جس نے محمد صلی اللہ علیہ وسلم پر قرآن نازل کیا، حضورؐ نے یہ ہرگز نہیں فرمایا، البتہ یہ فرمایا ہے کہ اہل جاہلیت ان تین چیزوں سے نحوست کی فال لیتے تھے۔ راوی نے پہلا فقرہ نہیں سنا، اس لئے اس سے یہ غلطی ہوئی ہے۔“



ام المومنین سیدہ عائشہؓ کا صنف نازک پر چوتھا اہم احسان یہ ہے کہ انہوں نے ایک قیہ اور مفتی کی حیثیت سے اپنی قوت اجتہاد و استنباط سے کام لے کر شرعی احکام کی توضیح و تشریح اس انداز میں کی جس میں اس طبقے

کی فطری مجبوریوں اور ضرورتوں کو مد نظر رکھتے ہوئے اس کے لئے زیادہ سے زیادہ سہولتوں اور رعایتوں کا اہتمام کیا۔ ان معاملات میں چونکہ سیدہ صدیقہؓ کا استدلال کتاب و سنت پر مبنی ہوتا تھا لہذا بعد میں اسلامی قانون کے ماہرین کا فیصلہ عام طور پر ان کے حق میں رہا اور آج بھی اکثر اسلامی ملکوں میں انہی کے فتوؤں پر عمل ہے۔ چند مثالیں بطور نمونہ پیش ہیں:

۱۔ حضرت عبداللہؓ بن عمرؓ فتویٰ دیتے تھے کہ ناپاکی کی حالت میں عورت کو غسل کرتے وقت چوٹی کھول کر بال اچھی طرح بھگونے چاہئیں۔ سیدہ عائشہؓ کو جب اس کی اطلاع ملی تو برہمی کا اظہار کرتے ہوئے فرمایا:

”ابن عمرؓ عورتوں کو یہی کیوں نہیں کہہ دیتے کہ وہ اپنے جوڑے منڈوالیں۔ میں آنحضرت صلی اللہ علیہ وسلم کے ساتھ غسل کرتی تھی اور صرف تین دفعہ پانی ڈال لیتی تھی اور ایک بال بھی نہیں کھولتی تھی۔“

۲۔ حج میں حاجیوں کے لئے سر کے بال منڈوانا اور ترشوانا بھی ضروری ہے، مگر عورتوں کو کس قدر بال کٹوانے چاہئیں؟ اس پر حضرت ابن زبیرؓ فتویٰ دیتے تھے کہ ناپ کر چار انگل بال ترشوانے لازمی ہیں۔ اپنے بھانجے کا یہ فتویٰ معلوم کر کے سیدہؓ نے فرمایا:

”لوگو! کیا تمہیں ابن زبیر کے فتوے پر تعجب نہیں ہوا کہ وہ محرم عورت کو چار انگل بال کٹوانے کا حکم دیتے ہیں، حالانکہ کسی طرف سے ذرا سا بال لے لینا بھی کافی ہے۔“

اسلام سے پہلے ملک عرب میں وراثت میں عورت کا حصہ نہ تھا۔ یہ اسلام ہی ہے جس نے اس کو یہ حق دلایا لیکن بعض ایسی صورتیں بھی پیش آئیں جن کا حل تلاش کرنے کے لئے کتاب و سنت سے استنباط کی ضرورت

پیش آئی۔ ایسے موقعوں پر سیدہؓ نے اپنی ہم جنس بہنوں کا حق فراموش نہیں کیا۔ مثلاً ”اگر کسی کا وارث لڑکا نہ ہو، صرف بیٹیاں، پوتے اور پوتیاں ہوں تو تقسیم کس طرح ہوگی؟ حضرت ابن مسعودؓ ایسی صورت میں پوتیوں کو حصہ نہیں دلاتے۔ صرف پوتوں کو میراث میں حصہ دار بناتے ہیں، مگر حضرت عائشہؓ پوتیوں کو بھی حصہ دلاتی ہیں۔

اگر کوئی شخص کسی کو مجبور کرے کہ وہ اپنی بیوی کو طلاق دے دے ورنہ اسے قید میں ڈال دیا جائے گا یا قتل کر دیا جائے گا اور شوہر مجبوراً ”طلاق دے دے تو سیدہ عائشہؓ فرماتی ہیں کہ ایسی طلاق شریعت کی رو سے صحیح نہ ہوگی۔ امام ابوحنیفہ رحمۃ اللہ علیہ کے سوا تمام فقہاء و محدثین نے سیدہؓ کے بیان کردہ اس اصول کو تسلیم کر لیا اور واقعہ یہ ہے کہ اگر اسلامی قانون میں یہ دفعہ نہ ہوتی تو شرافت ماب اور باعصمت خواتین کا ظالم و جابر امراء و سلاطین کے دستِ ظلم سے محفوظ رہنا مشکل ہو جاتا۔

سیدہ عائشہ صدیقہؓ کا اپنی روحانی بیٹیوں پر پانچواں اہم احسان یہ ہے کہ انہوں نے ان کی نسوانی شرم و حیا اور عزت و عصمت کی حفاظت کے لئے دین متین کے بیان کردہ احکام و فرامین کی خود بھی پوری طرح پابندی کی اور انہیں بھی ان پر عمل پیرا ہونے کی سختی سے تاکید کی تاکہ وہ غیر اسلامی فیشن اور رواج کے سیلاب میں بہ کر اپنے اسلامی وقار اور جنسی تشخص کو نہ کھو بیٹھیں۔ چند مثالیں پیش ہیں:

۱۔ عورتوں کو ایسا زیور پہننا جس سے آواز پیدا ہو، ممنوع ہے۔ ایک دفعہ ایک لڑکی گھنگھرو پہن کر سیدہ صدیقہؓ کے پاس آئی۔ آپ نے اس کے بارے میں فرمایا: ”گھنگھرو پہنا کر میرے پاس نہ لایا کرو۔ اس کے گھنگھرو کاٹ

ذالو۔" ایک عورت نے اس کا سبب دریافت کیا۔ بولیں: "آنحضرت صلی اللہ علیہ وسلم نے ارشاد فرمایا کہ جس گھر اور جس قافلے میں گھنٹہ بجتا ہو وہاں فرشتے نہیں آتے۔" (موطا امام مالک)

۲۔ حفصہ بنت عبدالرحمنؓ آپ کی بھتیجی تھی۔ وہ ایک دن نہایت باریک دوپٹہ اوڑھ کر اپنی پھوپھی کے پاس آئی۔ سیدہ نے دوپٹہ دیکھتے ہی غصے سے اسے پھاڑ ڈالا اور فرمایا: "کیا تم نہیں جانتیں کہ خدا نے سورۃ نور میں کیا احکام نازل فرمائے ہیں؟" اس کے بعد گاڑھے کا دوسرا دوپٹہ منگوا کر اوڑھایا۔ (موطا امام مالک)

۳۔ سیدہ عائشہؓ ایک دفعہ ایک گھر میں بطور مہمان تشریف فرما ہوئیں۔ دیکھا کہ دو جوان لڑکیاں بغیر چادر اوڑھے نماز پڑھ رہی ہیں۔ تاکید کی کہ آئندہ کوئی لڑکی بغیر چادر اوڑھے نماز نہ پڑھے کیونکہ ہادی اکرم صلی اللہ علیہ وسلم نے یہی فرمایا ہے۔ (مسند احمد)

۴۔ عرب کے یہودیوں میں دستور تھا کہ کسی عورت کے بال چھوٹے ہوتے تو وہ مصنوعی بال جوڑ کر بڑے کر لیتی۔ ان کو دیکھ کر عرب کی مسلمان عورتوں میں بھی اس کا رواج ہو گیا، چنانچہ ایک دفعہ ایک عورت نے سیدہ کے پاس آکر عرض کی کہ میری بیٹی کے بال بیماری کی وجہ سے جھڑ گئے ہیں۔ آج وہ دلہن بنی ہے، کیا بال جوڑ دوں؟ جواب میں صدیقہؓ نے فرمایا: "رسول اللہ صلی اللہ علیہ وسلم نے بال جوڑنے والوں اور جوڑنے والیوں پر لعنت بھیجی ہے۔" (مسند احمد)

۵۔ عہد رسالت کے بعد مختلف قوموں کے ساتھ میل جول، تمدن کی وسعت اور دولت کی فراوانی کی وجہ سے مسلمان خواتین میں زیب و زینت

اور رنگینی کا چلن خاصا بڑھ چکا تھا۔ اس حالت کو دیکھ کر تنبیہ کے انداز میں فرمایا:

”عورتوں نے زیب و آرائش کی جو نئی باتیں پیدا کی ہیں اگر رسول اللہ صلی اللہ علیہ وسلم اس زمانے میں ہوتے اور ان کے یہ اطوار دیکھتے تو جس طرح یہود کی عورتیں مسجدوں میں آنے سے روکی گئی تھیں یہ بھی روک دی جاتیں۔“ (بخاری)

### وفات

ام المومنین سیدہ عائشہ صدیقہ قدرت کی طرف سے عطا کردہ منصب معلیٰ کے فرائض انجام دیتے ہوئے آخر کار ۶۷ سال کی عمر میں رمضان ۵۷ھ کے ابتدائی دنوں میں بیمار ہوئیں اور اسی مقدس اور بابرکت مہینے کی سترہ تاریخ کو اس دار فانی سے رحلت فرما کر اپنے خالق حقیقی سے جا ملیں۔ آپ کی وفات کی خبر سے پورا مدینہ الرسول ماتم کدہ بن گیا اور سارے عالم اسلام میں صف ماتم بچھ گئی۔ صدیقہ نے وصیت فرمائی تھی کہ انہیں رات کے وقت ہی جنت البقیع میں دفن کیا جائے۔ حضرت ابو ہریرہؓ نے نماز جنازہ کی امامت کے فرائض انجام دیئے۔ جنازے میں لوگوں کا اتنا ہجوم تھا کہ اس سے پہلے کبھی نہیں دیکھا گیا تھا۔ ہوتا بھی کیوں نہ کہ آج ملت اسلامیہ ایک عظیم روحانی ماں کے پر بہار اور سہانے سائے کی نعمت سے محروم ہو گئی تھی۔

اس وقت امہات المومنین میں سے صرف حضرت ام سلمہؓ بقید حیات تھیں۔ انہوں نے اس موقع پر فرمایا: ”عائشہؓ کے لئے جنت واجب ہے“ کیونکہ وہ رسول خدا صلی اللہ علیہ وسلم کی سب سے پیاری بیوی تھیں۔“ اس سانحہ دل گداز پر مشہور تابعی حضرت مسروقؓ نے اپنے دلی غم کا



اظہار کرتے ہوئے کہا کہ ”اگر مجھے ایک بات کا خیال نہ ہوتا تو ام المومنینؓ کی موت پر ماتم کا حلقہ قائم کرتا۔“ لوگوں کے پوچھنے پر کہ اہل مدینہ نے سیدہ صدیقہؓ کی موت پر کتنا غم کیا، ایک مدنی نے جواب دیا: ”ہر اس شخص نے شدت سے غم محسوس کیا جس کی وہ ماں تھیں۔“

## باب نمبر ۴

قرآن مجید کی ترتیب و تدوین اور اس کی حفاظت کے سلسلے میں تاریخ ساز  
کردار ادا کرنے والی خاتون

ام المومنین سیدہ حفصہؓ بنت عمر فاروقؓ

نمبر شمار	عنوانات	صفحہ
۱	اجمالی تعارف	۲۴۳
۲	خاندان	۲۴۵
۳	ولادت	۲۴۶
۴	بچپن	۲۴۷
۵	اسلام کی دولت	۲۴۷
۶	شادی	۲۵۰
۷	مدینے کی طرف ہجرت	۲۵۲
۸	حق و باطل کا پہلا معرکہ اور سیدۃ کے اعزازات	۲۵۳
۹	تعمائی کا دکھ	۲۵۷
۱۰	باپ کا اضطراب	۲۵۷
۱۱	ام المومنین بننے کا شرف	۲۵۸
۱۲	ایک مغالطہ	۲۵۸
۱۳	حرم نبویؐ میں	۲۶۰
۱۴	سیدۃ کی تعلیم و تربیت کا خصوصی انتظام	۲۶۱

نمبر شمار	عنوانات	صفحہ
۱۵	قرآن مجید کی حفاظت میں اہم کردار	۲۹۲
۱۶	سیدۃ کے مزاج کی خصوصیت	۲۹۳
۱۷	خصوصی بشارت	۲۹۷
۱۸	حج کی ادائیگی	۲۹۹
۱۹	وفات	۳۰۰



حضرت عمر فاروقؓ بارگاہ رسالت میں حاضر ہو کر عرض کرتے ہیں: ”یا رسول اللہ! میری بیٹی بیوہ ہو گئی ہے۔ مجھے اس کے نکاح کی فکر دامن گیر ہے۔ میں نے ابوبکرؓ سے کہا تھا کہ وہ اس سے نکاح کر لیں مگر وہ خاموش رہے۔ یہی بات میں نے عثمانؓ سے بھی کہی مگر انہوں نے بھی کوئی تسلی بخش جواب نہ دیا۔“ رحمت عالم صلی اللہ علیہ وسلم اپنے وفا شعار اور جانثار ساتھی کو آزرہ پاکر فرماتے ہیں: ”تمہاری بیٹی کی شادی کیوں نہ اس شخص سے ہو جو ابوبکرؓ اور عثمانؓ سے بہتر ہے؟ اور عثمانؓ کی شادی اس خاتون سے کی جائے جو تمہاری بیٹی سے برتر ہے۔“ حضرت عمر فاروقؓ اپنے مشفق آقا کی طرف سے محبت سے بھرپور یہ اشارہ پاکر اطمینان و بشارت کی روح پرور کیفیت سے سرشار ہو جاتے ہیں۔ اور ان کا حزن و ملال فرحت و سکینت میں تبدیل ہو جاتا ہے۔“

---

حضرت عمر فاروقؓ کی یہ صاحبزادی جس کی بیوگی نے باپ کو مغموم و ملول کر رکھا تھا سیدہ حفصہؓ تھی۔ یہ ان کی خوش قسمتی کی انتہا تھی کہ رحمت

للعالمین صلی اللہ علیہ وسلم نے انہیں اپنی رفاقت اور زوجیت کے لئے منتخب فرمایا۔ اس طرح وہ ام المومنین کے اس اعلیٰ اور ارفع مقام پر فائز ہوئیں جو انسانیت کے طبقہ اناث کی معراج ہے جہاں فرشتے بھی عقیدت و احترام سے حاضر ہوتے ہیں اور اہل ایمان کی نگاہیں بھی ادب سے جھک جاتی ہیں۔

### خاندان

سیدہ حفصہؓ کا تعلق قریش کے معزز قبیلے بنی عدی سے تھا۔ والد کا نام عمرؓ اور والدہ کا نام زینبؓ تھا جو حضرت عثمانؓ بن مظعون کی بہن تھیں۔ حضرت زینبؓ ایمان کی دولت سے بہرہ ور ہوئیں اور ہجرت مدینہ سے پہلے ہی مکہ میں فوت ہو گئیں۔

علم انساب کے ماہرین نے سیدہ کا شجرہ نسب اس طرح بیان کیا ہے:

حفصہ بنت عمرؓ بن خطاب بن نفیل بن عبد العزیٰ بن رباح بن عبد اللہ بن قرط بن زراح بن عدی بن کعب بن لوی۔

اس طرح سیدہ کا سلسلہ نسب دسویں پشت میں لوی پر حضورؐ سے جاملتا ہے۔ قریش نے مکہ کی شہری ریاست کا انتظام باقاعدگی سے چلانے اور اسے ہر قسم کے افتراق و انتشار سے بچانے کی خاطر تقسیم کار کا اصول اپنایا ہوا تھا جس کے تحت مختلف فرائض مختلف قبیلوں کے سپرد تھے۔ بنی عدی کے پاس سفارت کا منصب تھا۔ قریش کو کسی قبیلے کے ساتھ کوئی سیاسی معاملہ پیش آتا تو بنی عدی کے لوگ اس کے پاس سفیر کی حیثیت سے جاتے۔ اسی طرح مناظرے کے معرکوں کی ثالثی بھی اسی قبیلے کے سپرد تھی۔ عرب میں دستور تھا کہ برابر کے دو سرداروں میں سے کسی کو فضیلت کا دعویٰ ہوتا تو ایک لائق فائق اور مرتبہ شناس ثالث مقرر کیا جاتا۔ دونوں اس کے سامنے اپنے دلائل



پیش کرتے۔ ثالث کا فیصلہ قطعی اور آخری ہوتا۔ ظہور اسلام کے وقت سفارت اور ثالثی کے اس عہدہ جلیلہ پر اپنے خاندان کے نمائندے کی حیثیت سے حضرت عمرؓ بن خطاب متمکن تھے۔ یہی وجہ ہے کہ ان ذمے داریوں کی مناسبت سے معاملہ فہمی، نکتہ آفرینی، حاضر جوابی، فصاحت و بلاغت اور زور بیان کے جوہر نمایاں طور پر ان میں موجود تھے۔ انہی خصوصیات کی وجہ سے وہ پورے قبیلہ قریش میں ممتاز حیثیت کے حامل تھے اور قریش کے ان سترہ افراد میں سے تھے جو لکھنا پڑھنا جانتے تھے۔

### ولادت

تمام اہل سیر اس امر پر متفق ہیں کہ سیدہ حفصہؓ کی ولادت ۵ قبل نبوت میں ہوئی۔ یہ سال شرمکہ کی تاریخ میں منفرد حیثیت کا حامل ہے۔ یہی وہ سال ہے جب قریش نے خانہ کعبہ کی عمارت از سر نو تعمیر کی کیونکہ یہ عمارت سیلابوں کی وجہ سے بالکل خستہ ہو گئی تھی۔ اپنے اجتماعی فیصلے کے مطابق انہوں نے تعمیر کے اس مقدس کام میں صرف حلال ذرائع سے حاصل کردہ دولت لگائی۔ قریش کے مختلف خاندانوں نے تعمیراتی کام رضا کارانہ طور پر اپنے درمیان تقسیم کر لیا اور پورے جوش و خروش سے انجام دیا۔ لیکن جب خانہ کعبہ کی دیوار میں ”حجر اسود“ کے نصب کرنے کا موقع آیا تو ہر سردار اس امر کا دعویدار ہوا کہ اس اعزاز کا صرف وہی حقدار ہے۔ اس دعوے نے پہلے بحث و تکرار کی صورت اختیار کی لیکن بعد میں یہ خونی تصادم کے خطرے کا موجب بن گیا۔ آخر کار ان کے سیانوں نے فیصلہ کیا کہ کل صبح جو شخص سب سے پہلے حرم میں آئے گا وہ اس معاملے میں حکم ہوگا اور اس کا فیصلہ سب کے لئے قابل قبول ہوگا۔ اگلی صبح سب سے پہلے لوگوں کی نظریں جس پر

جمال جہانتاب چہرہ محمدیؐ تھا جسے دیکھ کر سب پکار اٹھے ”یہ تو محمدؐ ہیں۔ یہ تو  
امین ہیں۔ ہم راضی ہو گئے۔“

آپؐ نے ایک چادر بچھا دی۔ اپنے دست مبارک سے حجر اسود اس پر  
رکھا اور تمام دعویدار سرداروں سے کہا کہ وہ چادر کے چاروں کونے تھام لیں  
اور چادر کو اوپر اٹھائیں۔ جب چادر مقررہ مقام کے قریب آگئی تو آپؐ نے  
حجر اسود اٹھا کر دیوار میں نصب کر دیا۔ اس طرح آپؐ کی دانشمندی سے ایک  
خونیں تصادم کا خطرہ ٹل گیا۔

اس طرح سیدہ حفصہؓ کو قدرت کی طرف سے یہ شرف حاصل ہو گیا کہ  
ان کا سال ولادت ہی وہ سال ہے جب قریش کے تمام لوگوں نے متفقہ طور پر  
اللہ کے ہونے والے رسولؐ کی امانت کی بر ملا شہادت دی اور ساتھ ہی انہوں  
نے یہ بھی دیکھ لیا کہ یہ شخص کتنا بلند پایہ مدیر، معاملہ فہم اور ہوش مند انسان  
ہے۔

بچپن

سیدہ حفصہؓ نے جس گھرانے میں آنکھ کھولی اور جس ماحول میں پرورش  
پائی اور جن لوگوں کے ہاتھوں ان کی تربیت ہوئی اس کے نتیجے میں کچھ صفات  
اور کچھ خصوصیات ان کے مزاج، ان کی طبیعت اور ان کی فطرت کا لازمی  
حصہ بن گئیں۔ وہ تھیں بے لوثی و بے خونی، جرات و بیباکی، خن فہمی و نکتہ  
سنجی، صاف گوئی و یک رنگی اور مدائنت و چالپوسی سے .... گریز یہی وہ خوبیاں  
تھیں جو پوری عمر ان کی سیرت اور ان کے کردار کے تابندہ و درخشندہ پہلو کی  
حیثیت سے ماحول میں روشنی پیدا کرنے کا موجب بنتی رہیں۔

اسلام کی دولت

سیدہ موصوفہ اپنے والد حضرت عمرؓ کے ساتھ ہی ۶ نبوت کے شروع میں ایمان و اسلام کی نورانی دولت سے بہرہ ور ہوئیں۔ حضرت عمرؓ کا قبول اسلام دین حق کی دعوت کی تاریخ میں عہد ساز بھی ہے اور انقلاب آفرین بھی۔ اس لئے اختصار کے ساتھ اس کا ذکر نہایت ضروری ہے۔ توحید کی دعوت عام کا سلسلہ شروع ہوا تو حضرت عمرؓ ان لوگوں میں سے تھے جو اس دعوت اور اس تحریک کو پورے خلوص کے ساتھ اپنے آبائی دین اور اپنے موروثی نظام زندگی کے خلاف ایک باغیانہ سازش تصور کرتے تھے۔ یہی وجہ ہے کہ جب کوئی شخص ان کے علم کے مطابق اس نئی انقلابی تحریک سے وابستہ ہو جاتا تو وہ ان کے غیظ و غضب کا نشانہ بن جاتا۔ یسہ ان کے خاندان کی ایک کنیز تھی۔ اس کا دل نور ایمان سے منور ہو گیا۔ پھر کیا تھا، عمرؓ کا غضب اس پر ٹوٹ پڑا۔ اس بے چاری کو اتنا مارتے کہ مارتے مارتے خود تھک جاتے۔ لیکن وہ اللہ کی بندی یہ تمام اذیتیں بڑے صبر سے برداشت کرتی۔ آخر کار نبوت کے چھٹے سال کے ابتدائی دور کا واقعہ ہے کہ تحریک اسلامی کے بڑھتے ہوئے سیلاب کو روکنے کی اپنی تمام کوششوں میں ناکامی کے بعد ننگی تلوار ہاتھ میں لے کر گھر سے نکل پڑے۔ راستے میں ان کے قبیلے کے ایک صاحب ملے جن کا نام ابو نعیم تھا، وہ خفیہ طور پر مسلمان ہو چکے تھے۔ انہوں نے پوچھا۔ ”عمرؓ کدھر کا ارادہ ہے؟“ جواب دیا ”میں اس صابی کو قتل کرنے جا رہا ہوں جس نے قریش میں پھوٹ ڈال دی ہے۔ ہم سب کو احق ٹھہرایا ہے۔ ہمارے دین میں عیب نکالا ہے۔ اور ہمارے معبودوں کی برائی کی ہے۔“ ابو نعیم نے کہا۔ ”خدا کی قسم، تم دھوکے میں ہو۔ کیا تم سمجھتے ہو کہ محمدؐ کے قتل کے بعد بنو عبد مناف تمہیں زندہ چھوڑ دیں گے؟ پہلے تم اپنے گھروالوں کی خبر تو لو۔“

تمہارے بہنوئی سعید بن زید اور تمہاری بہن فاطمہؓ محمدؐ کا دین قبول کر چکی ہیں۔“ حضرت عمرؓ یہ سنتے ہی اپنی بہن کے گھر کی طرف چل پڑے۔ جب دروازے پر پہنچے اس وقت دونوں میاں بیوی اللہ کی کتاب کی تلاوت کر رہے تھے۔ اس کی آواز ان کے کانوں میں پڑی۔ گھر کے اندر داخل ہوئے اور آتش غضب سے مغلوب ہو کر بہنوئی کو پیٹنا شروع کر دیا کہ تم بد دین ہو گئے ہو۔ بیوی شوہر کو بچانے کے لئے آگے بڑھی۔ اسے بھی مارا جس سے اس کا سر پھٹ گیا۔ خون کے پھوارے پھوٹ پڑے، تمام کپڑے سرخ ہو گئے۔ لیکن تھی وہ بھی خطاب کی بیٹی۔ پوری جرات سے بولی:

”اے عمرؓ جو چاہے کر لو۔ ہم رسول اللہؐ پر ایمان لائے ہیں۔ اب اس ایمان کی روشنی ہمارے دلوں سے زائل نہیں ہو سکتی۔“

بہن کے اس پر عزم اعلان نے عمرؓ کی شخصیت کو ہلا کر رکھ دیا۔ قلب و ذہن کی دنیا میں ایک عظیم انقلاب برپا ہو گیا۔ غیظ و غضب کی تندہی، ندامت و پشیمانی کی ملائمت میں بدل گئی۔ شرک و جاہلیت کی ظلمتیں چھٹ گئیں۔ توحید و صداقت کی نورانیت نے قلب و نظر کو منور کر دیا۔ بارگاہ رسالت میں حاضر ہوئے۔ اپنی تمام توانائیوں اور صلاحیتوں کا توشہ آپؐ کے قدموں میں پٹھاور کرتے ہوئے عرض کیا: ”یا رسول اللہؐ، ہم حق پر ہیں تو ہم باطل سے دب کر کیوں رہیں؟“ چنانچہ یہ پہلا موقع تھا کہ مسلمان ان کے اور حضرت حمزہؓ کے ساتھ دو قطاروں میں حرم پہنچے اور علانیہ نماز ادا کی۔

اس واقعہ نے جہاں اہل ایمان کو بے پناہ قوت دی اور کمزوروں کو حوصلہ بخشا وہیں اہل کفر کے ایوانوں میں تہلکہ مچ گیا۔

اسی دن حضرت عمرؓ کے گھرانے کے تمام لوگ مشرف بہ اسلام ہوئے۔

انہی میں سیدہ حفصہؓ بھی تھیں جن کی عمر اس وقت دس سال تھی۔ اور انہی میں ان کے بھائی عبداللہؓ بھی تھے جو بعد میں تفسیر و حدیث کی دنیا میں ابن عمرؓ کے نام سے مشہور ہوئے۔

### شادی

سیدہ حفصہؓ کی پہلی شادی حضرت خنیسؓ بن حذافہ سے ہوئی۔ ان کا تعلق قریش کے قبیلہ بنی سہم سے تھا۔ یہ وہ خوش قسمت نوجوان تھے جنہوں نے اسلام کے بالکل ابتدائی دور میں ہی خدا کے رسول سے محبت و وفا کا رشتہ استوار کر لیا تھا اور اس تعلق کی بنا پر ہر مصیبت اور ہر پریشانی کا پامردی سے مقابلہ کیا۔ اپنے ضمیر کی آزادی اور اپنے ایمان کی سلامتی کی خاطر ۶ نبوت میں اپنے شہر اور اپنے عزیزو اقربا کو خیر باد کہہ کر اپنے دو بھائیوں حضرت عبداللہؓ اور حضرت قیسؓ کے ہمراہ حبشہ کی راہ لی جو تاریخ میں حبشہ کی دوسری ہجرت کے نام سے مشہور ہوئی۔

ہم سیدہ خدیجہؓ اور سیدہ سوڈہؓ کے حالات میں بیان کر چکے ہیں کہ ہجرت حبشہ کا یہ واقعہ قریش کے ان مشرک سرداروں کے لئے جو حق کی مخالفت میں پیش پیش تھے اور جنہوں نے عداوت و مخالفت کے اندھے جوش میں انسانیت و شرافت اور قرابت و رشتے داری کی تمام اعلیٰ اقدار کو پامال کر کے رکھ دیا تھا ایک ایسا تازیانہ عبرت ثابت ہوا جس نے ان کے غرور و نخوت کے دیو ہیکل جوں کو پاش پاش کر کے رکھ دیا تھا۔ یہی صورت حال حضرت خنیسؓ کے قبیلے بنی سہم کے سرکش سرداروں کو بھی پیش آئی۔ اس قبیلے کے دو سردار حارث بن قیس اور عامر بن وائل اسلام دشمنی اور مسلمانوں کی ایذا رسانی میں صف اول میں شمار ہوتے تھے لیکن اس ہجرت میں ان کے جگر

گوشوں نے شامل ہو کر ان کی آنکھیں کھولنے کا سامان مہیا کر دیا۔ حارث بن قیس کے پانچ بیٹے اس تحریک ہجرت میں شریک ہوئے جن کے نام یہ ہیں:

۱۔ سعید بن حارث بن قیس

۲۔ حارث بن حارث بن قیس

۳۔ معمر بن حارث بن قیس

۴۔ بشر بن حارث بن قیس

۵۔ سائب بن حارث بن قیس

اسی طرح عاص بن وائل کا ایک بیٹا بھی اپنے باپ سے بغاوت کر کے راہ حق کے مسافروں کا ساتھی بن گیا، اس کا نام ہے ہشام بن عاص بن وائل

-

ان حق پرست نوجوانوں کے اس جرات مندانہ اقدام نے ان سرکش سرداروں کو ایک طرف ذلت و رسوائی کی مار دے کر اندرونی طور پر توڑ پھوڑ کر رکھ دیا، دوسری طرف ظاہری طور پر انہیں جھنجھلاہٹ، جوش، انتقام اور آتش قہر و غضب کی جان سوز کیفیت میں مبتلا کر دیا۔

شادی کب ہوئی؟

مورخین نے یہ تو وضاحت نہیں کی کہ سیدہ حفصہ کی شادی حضرت خنیسہ کے ساتھ کب ہوئی۔ بعض تو سرسری طور پر اس کا ذکر کرتے ہوئے کہ دیتے ہیں کہ یہ شادی دور جاہلیت میں ہی ہو گئی تھی لیکن یہ بات اس لئے قابل قبول نہیں کہ ظہور اسلام کے وقت سیدہ کی عمر پانچ سال سے بھی کم تھی۔ اسی طرح کچھ سیرت نگاروں نے ہجرت حبشہ میں شامل ہونے والوں کا تعارف کراتے ہوئے حضرت خنیسہ کا تعارف حضرت عمرؓ کے داماد کی حیثیت

سے بھی کرایا ہے جس سے ظاہر ہوتا ہے کہ یہ شادی ہجرت حبشہ سے پہلے ہو چکی تھی۔ لیکن اسے بھی آسانی سے تسلیم نہیں کیا جاسکتا کیونکہ حضرت خنیسؓ قدیم الاسلام تھے اس لئے حضرت عمرؓ جیسے شخص کے متعلق یہ تصور بھی نہیں کیا جاسکتا کہ وہ اپنی بیٹی کسی ایسے شخص کے نکاح میں دے دیں جس کے عقیدے اور مسلک سے انہیں شدید اختلاف ہو۔ اگر یہ شادی ہجرت سے پہلے ہو چکی ہوتی تو سیدہ حفصہؓ بھی ضرور اپنے شوہر کے ساتھ اس سفر میں شریک ہوتیں لیکن ان کا نام اس فہرست میں شامل نہیں۔

ہمارے خیال میں یہ شادی حضرت خنیسؓ کی حبشہ سے واپسی پر نبوت کے ساتویں یا آٹھویں سال میں ہوئی۔ اس وقت سیدہ کی عمر تقریباً "بارہ یا تیرہ سال تھی۔ حضرت خنیسؓ ان چونتیس مرد مہاجرین میں شامل ہیں جو اہل سیر کے نزدیک ہجرت مدینہ سے پہلے ہی مکہ واپس آ گئے تھے۔ ان میں سے دو مکہ میں ہی فوت ہو گئے۔ آٹھ کو ان کے قبیلے کے مخالف اسلام لوگوں نے پکڑ کر قید میں ڈال دیا تھا ماکہ وہ کسی اور طرف کا رخ نہ کر سکیں بلکہ مظالم سے تنگ آ کر نئے دین سے منحرف ہو جائیں۔ باقی چوبیس نے مدینے کی طرف ہجرت کر کے انقلابی تحریک میں قابل قدر حصہ لیا۔

### مدینے کی طرف ہجرت

نبوت کے تیرھویں سال رسول اللہ صلی اللہ علیہ وسلم نے اپنے ساتھیوں کو مدینے کی طرف ہجرت کر جانے کی اجازت دے دی۔ لیکن معبودان باطل کے پرستاروں کو یہ کسی صورت بھی گوارا نہ تھا کہ خدائے واحد کے پرستار ان کے حلقہ تصرف و اقتدار سے نکل کر کسی امن و سلامتی کے مقام پر پہنچ جائیں۔ چنانچہ انہوں نے اس راہ میں رکاوٹیں کھڑی کر دیں اور کسی



صاحب ایمان کے لئے علانیہ اس سفر پر نکلنا ناممکن بنا دیا۔ اس لئے نکلنے والے چھپ چھپا کر نکلے۔ اکثر تو اس حالت میں نکلے کہ ان کے پاس کل اثاثہ ان کے تن کے کپڑے تھے۔ حضرت عمرؓ نے بھی اس کٹھن سفر کا ارادہ کیا۔ لیکن سفر ہجرت پر نکلنے کی ان کی شان ہی زالی تھی۔ محدثین نے حضرت علیؓ کی روایت کے حوالے سے جو تفصیل بیان کی ہے، اس کا خلاصہ ذیل میں درج ہے:

”حضرت عمرؓ نے جب سفر ہجرت کا ارادہ کیا تو تلوار گلے میں حائل کی پہلو میں نیزہ باندھا۔ پشت پر ترکش لگایا۔ ہاتھوں میں کمان لی۔ گھوڑے پر سوار ہو کر سیدھے بیت اللہ کی طرف روانہ ہوئے۔ تمام دشمنان اسلام اپنی اپنی مجلسوں میں اپنے اپنے قبائل کے ساتھ تھے۔ پہلے کعبہ اللہ کا سات بار طواف کیا پھر مقام ابراہیم پر دو رکعت نماز ادا کی پھر حلقہ مجلس میں کھڑے ہو کر کہا: ”تمہارے چہرے مسخ ہو جائیں۔ اللہ تمہاری ناک خاک آلود کرے۔ جو شخص چاہتا ہے کہ اپنی ماں کو اپنے پیچھے روتا ہوا چھوڑے، اپنی بیوی کو بیوہ بنائے اور اپنے بچوں کو یتیم کھلائے وہ حرم کے باہر مجھ سے نبرد آزما ہو۔“

حضرت علیؓ بیان کرتے ہیں کہ اہل قریش میں سے کسی کو ہمت نہیں ہوئی کہ ان کا تعاقب کرے۔ البتہ کچھ کمزور مسلمان ان سے آملے۔ اس گروہ میں شامل افراد کی تعداد بیس ہو گئی۔ ان میں سیدہ حفصہؓ ان کے شوہر حضرت خنیسؓ ان کے تایا زیدؓ بن خطاب اور ان کے پھوپھا سعیدؓ بن زید بھی شامل تھے۔

مدینے میں تشریف آوری

سیدہ حفصہؓ اپنے شوہر اپنے باپ اور اپنے دوسرے رشتے داروں کے

ساتھ سفر ہجرت کی تکالیف و مصائب برداشت کرتی ہوئی مدینے کی قریبی بستی ”قبا“ میں پہنچیں اور وہیں رہائش اختیار کرلی۔

سیدہ حفصہؓ کا گھرانہ اللہ اور اس کے رسولؐ کے شیدائیوں اور فدائیوں کا گھرانہ تھا۔ اس گھر کے مکینوں کی سب سے اہم اور سب سے بڑی خواہش یہی تھی کہ وہ اپنی زندگی کے بلند اور اعلیٰ نصب العین کی راہ میں اپنی پوری صلاحیتیں اور قوتیں صرف کر دیں۔ مخلصانہ سوچ کی اس ہم آہنگی نے ان کے گھر کو باہمی الفت و محبت اور باہمی خیر خواہی و تعاون کا گہوارہ بنا دیا تھا۔ دل سکون و اطمینان کی روح پرور کیفیت سے سرشار تھے۔ خدا کے آخری رسولؐ کی پرانوار تعلیمات اور آپؐ کی پاکیزہ مجالس کی ضیاء پاشیوں نے ذہنوں کو ارجمندی اور مدحوں کو لطافت و ہالیدگی کی نعمتوں سے مالا مال کر دیا تھا۔

حق و باطل کا پہلا معرکہ اور سیدہ کے خصوصی اعزازات

حق و باطل کا پہلا معرکہ جو ۱۷ رمضان ۲ھ کو بدر کے میدان میں پھا ہوا یہ اسلام کی تاریخ میں اتنا اہم ہے کہ قرآن مجید نے اسے ”یوم الفرقان“ کا نام دیا ہے۔ اس معرکے نے سیدہ حفصہؓ کے ذاتی اور خاندانی اعزازات میں قابل ذکر اور لائق فخر اضافہ کیا۔ اس کی تفصیل اس طرح ہے:

پہلا اعزاز

قدرت کی طرف سے اس موقع پر سیدہ کو جو پہلا اعزاز حاصل ہوا وہ یہ ہے کہ جب طاغوتی قوتیں ابوجہل کی سربراہی میں اور حق کی قوتیں پیغمبر اسلام صلی اللہ علیہ وسلم کی قیادت میں آمنے سامنے خیمہ زن ہو گئیں تو رحمت عالم صلی اللہ علیہ وسلم نے سیدہ کے والد حضرت عمر فاروقؓ کو امن و

سلامتی کا پیامبر بنا کر مخالف فوج کے کمانڈروں کے پاس بھیجا۔ یہ سفارت اتمام حجت کی خاطر تھی۔ مورخ واقدی نے اس کی روداد بیان کی ہے جس کے مطابق سیدنا عمرؓ بن خطاب نے سرداران قریش سے کہا:

”تم سے ہمارے خونی تعلقات بھی ہیں اور قرابت داری بھی۔ تمہارا ہم سے لڑنا کسی طرح مناسب نہیں۔ اس لئے تم اپنے وطن واپس لوٹ جاؤ۔“  
یہ پیغام سن کر حکیم بن حزام نے اپنے ساتھیوں سے کہا کہ یہ انصاف کی بات ہے بہتر ہے۔ اسے قبول کر لیا جائے۔ خدا کی قسم! اس منصفانہ پیشکش کے بعد تم فتح و کامرانی سے ہم کنار نہ ہو سکو گے۔

اس پر ابو جہل برا فروختہ ہو کر سفیر اسلام سے مخاطب ہوا اور بولا:  
”یہ پیشکش ہمیں منظور نہیں۔ اس وقت تم ہماری دسترس میں ہو۔ ہم تم سے بدلہ لئے بغیر واپس جانے والے نہیں۔“

دوسرا اعزاز

غزوہ بدر میں کفر و شرک کی حمایت میں قریش کے ہر قبیلے کے آدمی شریک ہوئے لیکن علامہ طبری کے بیان کے مطابق قریش کا صرف ایک قبیلہ ایسا تھا جس کا کوئی آدمی اس معرکہ میں شامل نہیں ہوا، وہ تھا بنی عدی، یعنی سیدہ حفصہؓ کا قبیلہ۔

تیسرا اعزاز

ابن اسحاق کی روایت کے مطابق اسلام کے جھنڈے کے نیچے اسی مہاجرین نے اپنی جان کی بازی لگا کر باطل کی یورش اور یلغار کا مقابلہ کیا۔ ان مہاجرین میں قریش کے ہر قبیلے کے افراد موجود تھے۔ لیکن جس قبیلے کے

سب سے زیادہ جانبازوں نے اپنی شجاعت کے جوہر دکھائے وہ بھی سیدہ حفصہؓ  
 ہی کا قبیلہ تھا ان کی تعداد چودہ تھی۔ ان اولوالعزم مردان و عا کے نام یہ ہیں:  
 ۱۔ عمر بن خطابؓ ۲۔ زید بن خطابؓ ۳۔ معجؓ ۴۔ عمرو بن سراقہؓ  
 ۵۔ عبد اللہ بن سراقہؓ ۶۔ واقد بن عبد اللہؓ ۷۔ خویؓ بن ابی خویؓ ۸۔ مالکؓ  
 بن ابی خویؓ ۹۔ عامر بن ربیعہؓ ۱۰۔ عاقل بن بکیرؓ ۱۱۔ خالد بن بکیرؓ ۱۲۔  
 ایاس بن بکیرؓ ۱۳۔ سعید بن زیدؓ ۱۴۔ عامر بن بکیرؓ

### چوتھا اعزاز

چوتھا اعزاز جو قدرت نے سیدہ حفصہؓ کو اپنی خصوصی عنایت سے عطا  
 فرمایا وہ یہ تھا کہ اس تاریخ ساز معرکے میں خدا کی راہ میں جس کا سب سے  
 پہلے خون بہا اور جس نے سب سے پہلے شہادت کا ابدی اور لازوال شرف  
 حاصل کیا، اس کا تعلق بھی سیدہ کے خاندان سے تھا۔ یہ خوش بخت انسان  
 مبعوث تھا جو ان کے باپ کا آزاد کردہ غلام تھا اور جس کا تعلق یمن کے ملک  
 سے تھا۔

### پانچواں اعزاز

سب سے اہم اعزاز جس نے سیدہ حفصہؓ کے قسمت اور مقدر کے  
 ستارے کو تابندگی و درخشندگی میں رشک شمس و قمر بنا دیا تھا وہ یہ تھا کہ ان  
 کے رفیق حیات حضرت خنیس بن حذافہ نے خدا اور اس کے رسولؐ کے  
 دشمنوں کے زہر میں بجھے ہوئے واروں کو روکنے کے لئے اپنے سینے کو بطور  
 ڈھال پیش کر دیا۔ اس رزم آرائی میں وہ زخموں سے چور ہو گئے۔ اسی حالت  
 میں انہیں مدینے واپس لایا گیا۔ ان زخموں کی تاب نہ لا کر وہ کچھ عرصہ بعد

اپنے مالک حقیقی کی رحمتوں کے سہانے اور حیات بخش سائے میں پہنچ گئے۔

### تنہائی کا دکھ

سیدہ حفصہؓ اب اپنے مخلص 'وفا شعار' ہم مسلک اور ہم سفر رفیق زندگی کی پرہیزگار اور پر مسرت رفاقت و معیت سے محروم ہو گئی تھیں۔ مادی دنیا میں ان کا قابل اعتماد اور مضبوط سہارا ان سے چھن چکا تھا۔ ان کی دنیا اندھیر ہو گئی تھی۔ تنہائی کی ہولناکیوں نے ان کے قلب و روح کی دنیا میں غم و اندوہ اور حسرت و یاس کی ایک جگر سوز کیفیت اجاگر کر دی تھی۔ رنج و الم کی اس کیفیت کو اس احساس محرومی نے اور گھمبیر بنادیا تھا کہ ان کی گود بھی خالی تھی۔ حسرت خیس سے ان کے ہاں کوئی اولاد نہ تھی۔ یاس و الم کے اس گھٹاؤپ اندھیرے میں امید کی جو کرن ان کا سہارا بنی ہوئی تھی وہ تھی اللہ پر ایمان اور اس کی رحمت پر بے پناہ اعتماد۔

### باپ کا اضطراب

سیدہ حفصہؓ کے باپ حسرت عمرؓ اپنی بیٹی کی اس مصیبت سے سخت پریشان تھے۔ عدت ختم ہونے کے بعد انہیں اس بات کی فکر ہوئی کہ ان کی اس بیوہ بیٹی کے لئے کوئی قابل اعتماد رفیق زندگی مل جائے۔ چنانچہ انہوں نے حضرت ابوبکرؓ سے خواہش کی کہ وہ اس سے نکاح کر لیں مگر وہ خاموش رہے۔ حضرت عثمانؓ کی اہلیہ سیدہ رقیہ بنت رسول اللہؐ کا بھی انتقال ہو چکا تھا۔ اس لئے حضرت عمرؓ نے یہ پیشکش ان کے سامنے بھی کی لیکن انہوں نے معذرت کر دی۔ ان حالات سے دل گرفتہ ہو کر حضرت عمرؓ اپنے مشفق و مہربان آقاؐ کی خدمت میں حاضر ہوئے اور اپنی پتا تفصیل سے سنائی۔ اس پر آقائے دو عالم

صلی اللہ علیہ وسلم نے فرمایا: ”حفصہؓ کی شادی اس شخص کے ساتھ ہوگی جو ابوبکرؓ اور عثمانؓ سے افضل ہے۔ اور عثمانؓ کی شادی اس خاتون سے ہوگی جو حفصہؓ سے بہتر ہے۔“ اپنے آقا اور مولیٰؐ کی یہ محبت بھری باتیں سن کر حضرت عمرؓ کا اضطراب اور اضطراب طمانیت و سکنت میں تبدیل ہو گیا۔

### ام المومنین بننے کا شرف

رسول اللہ صلی اللہ علیہ وسلم نے باقاعدہ سیدہ حفصہؓ کے لئے نکاح کا پیغام دیا جس کے بعد نکاح کی تقریب عمل میں آئی۔ مہر چار سو درہم مقرر ہوا۔ اس طرح سیدہ حرم نبویؐ میں داخل ہو کر ام المومنین کے بلند و ارفع اعزاز و اکرام سے مشرف ہوئیں۔ اس نکاح کے بعد حضرت ابوبکرؓ حضرت عمرؓ سے ملے اور کہا کہ میں آپؐ کی پیشکش کے جواب میں اس لئے خاموش رہا تھا کہ میں نے حضورؐ کو حفصہؓ کا ذکر کرتے سنا تھا اور میں اس وقت آپؐ کا یہ راز افشا کرنا نہیں چاہتا تھا ورنہ مجھے اس نکاح کے معاملے میں کوئی انکار نہ تھا۔

حضورؐ سے نکاح کے وقت ام المومنین سیدہ حفصہؓ کی عمر ۲۲ سال تھی۔ اور تمام ارباب سیر اس امر پر متفق ہیں کہ یہ نکاح شعبان ۳ھ میں ہوا۔

### ایک مغالطہ

حافظ ابن حجر نے اپنی کتاب ”اصابہ“ میں لکھا ہے کہ حضرت خنیسؓ جنگ احد میں شہید ہوئے۔ یہ غزوہ شوال ۳ھ میں ہوا۔ اگر یہ روایت درست مان لی جائے تو سیدہ کی عدت صفر ۴ھ کے آخر میں ختم ہوتی ہے۔ اس طرح حضورؐ کے ساتھ ان کا نکاح ربیع الاول ۴ھ سے پہلے ممکن نہیں۔

”اصابہ“ کی اس روایت کی وجہ سے ہمارے نہایت ہی قابل احترام اور فاضل سیرت نگاروں سے سہواً ”کچھ ایسے تسامحات سرزد ہو گئے ہیں جن سے قاری کا ذہن الجھن میں گرفتار ہو جاتا ہے۔ مثلاً ”علامہ شبلی اپنی کتاب الفاروق کے صفحہ ۶۱ پر لکھتے ہیں:

”خنس“ جب غزوہ احد میں شہید ہوئے تو وہ (حفصہ) ۳ھ میں جناب رسول اللہ کے عقد میں آئیں۔“

حالانکہ غزوہ احد میں شہادت کے بعد یہ نکاح ۳ھ میں ناممکن ہے جیسا کہ ہم اوپر بیان کر چکے ہیں۔

اسی طرح شاہ مصباح الدین شکیل اپنی مایہ ناز کتاب سیرت احمد مجتبیٰ کی جلد اول کے صفحہ ۱۹۹ پر رقم طراز ہیں:

(حضرت خنس) حضرت عمرؓ کے داماد تھے۔ حضرت حفصہؓ سے نکاح ہوا تھا۔ بدر اور احد کے معرکوں میں شرکت کی۔ جنگ احد میں کاری زخم لگا۔ اور اس کے کچھ عرصے بعد انتقال کیا۔ اس کے چند ماہ بعد ان کی بیوہ حضرت حفصہؓ کو ام المومنین بننے کا شرف حاصل ہوا۔“

اسی کتاب کی دوسری جلد کے صفحہ ۴۶۸ پر ہجرت کے تیسرے سال کے واقعات بیان کرتے ہوئے تحریر فرماتے ہیں:

”اس سال ماہ شعبان میں حضرت حفصہؓ بنت عمرؓ ام المومنین بنیں۔“ پیش کردہ دونوں اقتباسات الجھن پیدا کرنے کا موجب ہیں۔ اگر خنس کی غزوہ احد میں شمولیت مان لی جائے جو ۳ھ کے دسویں مہینے کا واقعہ ہے تو ان کی بیوہ کا نکاح اسی سال کے آٹھویں مہینے کس طرح ہو گیا۔

حقیقت یہی ہے جو ہم نے اوپر بیان کی ہے کہ حضرت خنسؓ غزوہ بدر ۲



۷۰ میں زخمی ہوئے اور انہی زخموں کی وجہ سے کچھ ماہ بعد ان کا انتقال ہوا۔  
عدت کی مدت پوری ہونے کے بعد ۳ھ کے آٹھویں مہینے میں ان کی بیوہ  
(سیدہ حفصہؓ) کا حضورؐ کے ساتھ نکاح ہوا۔

### حرم نبوی میں

سیدہ حفصہؓ جب حرم نبوی میں داخل ہوئیں اس وقت دو خوش قسمت  
خواتین اس حرم کی ملکہ کی حیثیت سے پہلے ہی موجود تھیں۔ ایک ام  
المومنین سیدہ سودہؓ جو اس وقت تقریباً ساٹھ سال کے پیٹے میں تھیں۔  
دوسری ام المومنین سیدہ عائشہؓ جو ابھی نو عمر اور نوجوان تھیں۔

سرور کونین صلی اللہ علیہ وسلم فرمایا کرتے تھے کہ ”فقر میری امتیازی  
شان ہے۔“ آپؐ کا گھر اور اس کا ماحول اس اعلان اور اس دعوے سے  
بالکل ہم آہنگ تھا۔ اس گھر کی ہر ملکہ کے لئے جو رہائش گاہ مہیا کی جاتی تھی  
وہ ایک حجرہ ہوتا تھا جس کی دیوار کچی اینٹوں کی اور چھت کھجور کی شاخوں کی  
ہوتی تھی۔ دروازے پر کبل کا پردہ پڑا ہوتا تھا۔ اسی قسم کا ایک حجرہ جو مسجد  
کے مشرقی جانب تھا ام المومنین سیدہ حفصہؓ کو بھی ملا۔ اس حجرے میں  
ضرورت کا سامان نہایت مختصر تھا یہاں تک کہ ان کے حجرے میں حضورؐ کے  
آرام کے لئے جو چیز بطور بستر استعمال ہوتی تھی وہ ٹاٹ کا ایک ٹکڑا تھا جسے  
دوہرا کر کے آپؐ کے نیچے بچھا دیا جاتا تھا۔ کھجوروں اور دودھ پر اکثر  
گزر اوقات ہوتی۔ ہفتوں چولہے میں آگ جلنے کی نوبت نہ آتی۔

کاشانہ نبوت میں یہ تنگی اور عسرت نتیجہ تھی صاحب خانہ کی معاشی  
حالت کی خستگی کا لیکن قدرت اپنی حکمت و مصلحت کے تحت ان حالات سے  
اس گھر کی بلند مرتبہ خواتین کی روحانی اور اخلاقی تربیت کا کام لے رہی تھی۔

تاکہ ان میں توکل علی اللہ، حب رسول، صبر و قناعت، ایثار و قربانی، ضبط و تحمل اور بے لوثی و بے نفسی کی اعلیٰ خوبیاں ان کی شخصیت اور ان کے کردار کا لازمی عنصر بن جائیں جن کے ذریعے وہ امت مسلمہ کے طبقہ خواتین کی معلم، مربیہ اور مصلحہ کی حیثیت سے اپنے فرائض باحسن طریق انجام دے سکیں۔

ام المومنین سیدہ حفصہؓ کو اپنی اس حیثیت کا بخوبی علم تھا۔ چنانچہ جب دوسری ازواج کے ساتھ انہیں بھی اختیار دیا گیا کہ اگر وہ دنیا اور اس کے عیش و عشرت کی طالب ہیں تو انہیں بھلے طریقے سے کچھ دے کر اس مقدس گھر سے رخصت کر دیا جائے لیکن اگر ان کی وابستگی اللہ، رسول اور دار آخرت سے ہے تو صبر و ثبات سے ان کٹھن حالات کا مقابلہ کرنے والیوں کے لئے اجر عظیم ہے۔

اس اختیار کو استعمال کرتے ہوئے ام المومنین سیدہ حفصہؓ نے بھی دنیا کی زیب و زینت اور اس کی عیش و راحت کو ٹھکراتے ہوئے اللہ اور اس کے رسولؐ کے ساتھ اپنی غیر متزلزل وابستگی اور وابستگی کا اعلان کیا تھا۔

### سیدہؓ کی تعلیم و تربیت کا خصوصی انتظام

پہلے بیان ہو چکا ہے کہ ام المومنین سیدہ حفصہؓ کا تعلق اس خاندان سے تھا جو اپنی فصاحت و بلاغت، حاضر جوابی، نکتہ آفرینی اور زور بیان میں پورے قریش میں ممتاز تھا۔ سیدہؓ کو یہ تمام خصوصیات ورثے میں ملی تھیں۔ رسول اللہ بھی ان کے ان موروثی اور طبعی اوصاف سے بخوبی آگاہ تھے۔ اس لئے آپؐ نے ان کی تعلیم و تربیت پر خصوصی توجہ دی۔ مسند احمد بن حنبل کی روایت کے مطابق حضورؐ نے اپنی ایک صحابیہ حضرت شفاءؓ بن عبد اللہ عدیہ

کو جو لکھنا پڑھنا جانتی تھیں اس بات پر مامور کیا کہ وہ سیدہ کو لکھنا سکھائیں۔  
حضرت شفاءؑ نے انہیں لکھنا بھی سکھایا اور زہریلے کیڑے مکوڑوں کے کاٹنے  
کا دم بھی۔

معارف و حقائق اخذ کرنے کی صلاحیت سیدہؓ میں بڑی طاقتور اور جاندار  
تھی۔ وہ معلم انسانیت کے فرمودات و ارشادات پوری توجہ سے سنتیں اور  
انہیں اپنے قلب و ذہن میں محفوظ کر لیتیں۔ اگر کسی مسئلے یا معاملے میں کوئی  
شک و شبہ ذہن میں پیدا ہوتا تو ایک ہونہار شاگرد کی حیثیت سے فوراً اس  
کے ازالے کی خاطر بلا تکلف سوالات کرتیں اور حضورؐ پورے تحمل سے ان  
کے جوابات دیتے۔ ایک دفعہ رسول اللہ صلی اللہ علیہ وسلم نے فرمایا: ”جو اہل  
ایمان غزوہ بدر اور بیعت رضوان میں شریک ہوئے وہ جہنم میں نہیں جائیں  
گے۔“

یہ ارشاد سن کر سیدہؓ نے اپنے دل میں پیدا ہونے والے اشکال کا  
اظہار ایک سوال کی صورت میں اس طرح کیا:  
”یا رسول اللہ! خداوند کریم تو فرماتا ہے۔“

”تم میں کوئی ایسا نہیں جو جہنم پر وارد نہ ہو۔ یہ تو ایک طے شدہ بات  
ہے جسے پورا کرنا تیرے رب کا ذمہ ہے۔“ (سورہ مریم آیت ۷۱)  
آپؐ نے ارشاد فرمایا: ”ہاں یہ ٹھیک ہے۔ مگر ساتھ ہی خدا نے یہ بھی  
کہا ہے:

”پھر ہم ان لوگوں کو بچالیں گے جو دنیا میں متقی تھے۔ اور ظالموں کو  
اس میں گرا ہوا چھوڑ دیں گے۔“ (سورہ مریم آیت ۷۲)

قرآن مجید کی حفاظت میں اہم کردار

اللہ کی آخری کتاب، اللہ کے آخری رسولؐ پر وقفے وقفے سے نازل ہوئی اور جو نبی اس کا کوئی حصہ نازل ہوتا تو رسولؐ اللہ کی زبان مبارک سے سن کر اہل ایمان اسے فوراً اپنے قلب و ذہن میں محفوظ کر لیتے۔ اس طرح رسول اکرم صلی اللہ علیہ وسلم کے وصال کے وقت سینکڑوں ہی نہیں بلکہ ہزاروں سینے ایسے موجود تھے جو اس نورانی سرچشمہ ہدایت کے قابل اعتماد اور نہایت محفوظ مخزن کی حیثیت اختیار کر چکے تھے کیونکہ اس وقت عرب کے معاشرے میں کسی کلام کی حفاظت کا قابل اعتماد ذریعہ کتابت کی بہ نسبت انسانی ذہن ہی تصور کیا جاتا تھا۔ اس کے باوجود حضور صلی اللہ علیہ وسلم نے اپنی حیات مبارکہ میں اس امر کا بھی انتظام فرمادیا تھا کہ وحی کے ذریعے جو کلام الہی نازل ہوا سے متعلقہ سورۃ میں شامل کر کے احاطہ تحریر میں بھی لایا جائے۔ یہ اہم خدمت دوسرے افراد کے علاوہ ام المومنین سیدہ حفصہؓ کے بھی سپرد تھی۔ سیدہؓ لکھنا سیکھ چکی تھیں اس لئے حضورؐ کی ہدایت کے مطابق نازل شدہ آیات کو لکھ کر اپنے پاس موجود قرآنی نسخے میں درج کر لیتیں۔ بہر حال بعض اہل سیر اس امر کی وضاحت کرتے ہیں کہ رسول اللہ صلی اللہ علیہ وسلم نے اپنی زندگی میں ہی قرآن حکیم کے تمام کتابت شدہ اجزا یکجا کرا کر ام المومنین سیدہ حفصہؓ کے پاس رکھوا دیے تھے۔ جو پوری زندگی ان کے پاس رہے۔

رسول اللہ صلی اللہ علیہ وسلم کے اس دنیا سے پردہ فرمالینے کے بعد جب عہد صدیقی میں باغیوں اور مدعیان نبوت کے خلاف جنگوں میں بہت سے حفاظ قرآن شہید ہو گئے تو حضرت عمرؓ نے خطرہ محسوس کیا کہ کہیں امت مسلمہ اہل کتاب کی طرح خدا کی کتاب کی نعمت سے محروم نہ ہو جائے۔

چنانچہ خلیفہ رسول حضرت ابو بکرؓ نے اس امر کا اہتمام کیا کہ قرآن مجید مکمل کتابی صورت میں مدون کیا جائے۔ اس کام کے لئے تمام کتابت شدہ قرآنی اجزا جو مختلف صحابہ کرام کے پاس موجود تھے، جمع کئے گئے۔ اس کام میں سب سے اہم نسخہ جو سب سے زیادہ کارآمد ثابت ہوا، وہ تھا جو ام المومنین سیدہ حفصہؓ کے پاس تھا۔ خلیفہ رسولؐ نے اسے ان سے لے کر اہل علم صحابہ کی ایک جماعت کے تعاون سے تمام قرآنی جزا کو ایک مکمل مصحف کی صورت میں مدون کر دیا اور یہی مکمل و مستند نسخہ جو تاریخ میں مصحف صدیقی کے نام سے مشہور ہوا سیدہ حفصہؓ کی تحویل میں دے دیا گیا۔

عثمانی دور میں عجمیوں کی ایک بڑی تعداد کے حلقہ اسلام میں داخل ہونے کی وجہ سے جب قرآن پاک کی کتابت، املاء، تلفظ اور تلاوت میں اختلاف کی صورتیں سامنے آئیں تو خلیفہ وقت نے ام المومنین سیدہ حفصہؓ کے پاس موجود نسخہ قرآن کی نقول کرا کر اپنی مہر کے ساتھ مملکت کے مختلف شہروں میں بھیجیں تاکہ پوری امت قرآن کی املاء اور تلفظ کے معاملے میں ہر قسم کے اختلاف و انتشار سے پوری طرح محفوظ و مامون ہو جائے۔

اس طرح کلام اللہ کی ترتیب و تدوین اور اس کی حفاظت و حصانت کے سلسلے میں ام المومنین سیدہ حفصہؓ کا کردار تاریخی بھی ہے اور امت محمدیہ کو متحد و متفق رکھنے میں عمد ساز بھی۔

### سیدہ کے مزاج کی خصوصیت

روایات سے معلوم ہوتا ہے کہ ام المومنین سیدہ حفصہؓ "بعاً" تیز مزاج تھیں اور مزاج کی یہ تیزی ان کی خاندانی خصوصیت تھی۔ اس وقت عرب کے معاشرے میں خاص طور پر قبیلہ قریش میں بیوی کو دبا کر رکھا جاتا تھا۔

اسے اپنے خاوند کے سامنے بے تکلفی سے اپنے خیالات اور اپنے مافی الضمیر کے اظہار کی آزادی کم ہی تھی۔ معاشرتی اور کاروباری معاملات میں انہیں مشورہ دینے کی اجازت نہ تھی۔

اللہ کے رسول صلی اللہ علیہ وسلم جو نوع انسانی کی ہر دو صنف کے خیر خواہ اور محسن تھے، انہوں نے عورت کی شخصیت، اس کی عزت اور اس کے حقوق کے تحفظ کی خاطر بے شمار اصلاحات کیں۔ وہیں آپؐ نے اپنے گھر میں اپنی بیویوں سے حسن سلوک کا ایک مثالی معیار قائم کیا۔ انہیں رائے کی آزادی کا پورا پورا حق دیا۔ یہی وجہ ہے کہ بعض روایات میں ازواج مطہرات کے متعلق ایسے واقعات بھی ملتے ہیں۔ جن میں وہ اپنی ضروریات اور اپنے مطالبات پوری بے باکی اور بے تکلفی سے حضورؐ کے سامنے پیش کر دیا کرتی تھیں۔ معاشرتی اور سیاسی معاملات میں اپنی رائے آزادی سے دے دیتی تھیں۔

ام المومنین حضرت حفصہؓ کے مزاج کی یہ فطری تیزی بعض دفعہ تلخ صورت حال بھی پیدا کر دیتی تھی۔ لیکن اس مبارک گھر کا ماحول ہی ایسا تھا کہ یہ تلخیاں جلد ہی محبت و ملامت کی شیرینی میں تبدیل ہو جاتی تھیں۔ صورت حال کی وضاحت کے لئے ہم حضرت عمر فاروقؓ کی ایک روایت درج کرتے ہیں جسے صحیح بخاری نے نقل کیا ہے، اس میں آپؐ فرماتے ہیں:

”خدا کی قسم، ہم زمانہ جاہلیت میں عورتوں کی کچھ حقیقت نہیں سمجھتے

تھے یہاں تک اللہ تعالیٰ نے عورتوں کے سلسلے میں جو احکام نازل فرمانے تھے نازل فرمائے، ان کو جو حقوق دلوانے تھے دلوائے۔ میں ایک دن اپنے کسی کام کے سلسلے میں کچھ سوچ بچار کر رہا تھا کہ میری بیوی نے کہا کہ اگر تم ایسا

کرتے اور یہ کرتے تو بہتر ہوتا۔ میں نے اس سے کہا کہ تم کو بولنے کا کیا حق ہے اور تم یہاں کیوں آئی ہو اور جو کچھ میں کرنا چاہتا ہوں اس میں کیوں خلل انداز ہوتی ہو؟ اس نے مجھ سے کہا کہ اے ابن خطاب، تم پر حیرت ہے، تم یہ چاہتے ہو کہ کوئی تم سے بات اور سوال و جواب ہی نہ کرے جب کہ تمہاری صاحبزادی رسول اللہ صلی اللہ علیہ وسلم سے بھی سوال و جواب کرتی ہے اور بسا اوقات نوبت اس حد تک پہنچ جاتی ہے کہ دن بھر ناراضگی رہتی ہے۔ یہ بات سن کر میں اسی وقت اپنی چادر لے کر اٹھ کھڑا ہوا اور حفصہ کے گھر پہنچا اور اس سے دریافت کیا اے بیٹی، کیا تم حضور کو اس طرح جواب دیتی ہو کہ آپ بعض دفعہ دن بھر ناراض رہتے ہیں۔ حفصہ نے کہا ”بخدا، ہم آپ سے سوال جواب کر لیتے ہیں۔“ میں نے کہا: ”خوب ذہن نشین کر لو کہ یہ اچھی بات نہیں ہے۔ میں تم کو اللہ تعالیٰ کے عذاب اور رسول اللہ کے غضب سے ڈراتا ہوں۔ اے بیٹی، تم اس کی دیکھا دیکھی دھوکہ نہ کھانا جس کو اس کے حسن اور رسول اللہ کی محبت نے نازاں کر دیا ہے۔“ (یعنی ام المومنین عائشہ)

سیدنا عمر فاروقؓ کی اپنی بیٹی کو یہ فمائش اور یہ تنبیہ شمع رسالت کے ایک پروانے اور بارگاہ نبوت کے ایک دیوانے کی حیثیت سے بالکل بجا تھی۔ اور ان کا فرض بھی یہی تھا جو انہوں نے ادا کیا۔ لیکن یہ بات بھی مبنی بر حقیقت تھی کہ دونوں جہانوں کے سردار محمد مصطفیٰ صلی اللہ علیہ وسلم سیدہ حفصہ کے شوہر بھی تھے۔ اور یہ مقدس اور بابرکت رشتہ وہ ہے۔ جہاں نیازمندانہ اور عقیدتمندانہ ادب و احترام کے ساتھ ساتھ بے تکلفی اور آزادی سے اپنے دل کی بات کہہ دینا، اپنے دکھ درد کا اظہار اور اپنی



ضروریات اور حاجات کو پیش کر دینا اس کے بنیادی اور فطری لوازمات ہیں۔ نبیؐ کا گھرانہ پوری نوع انسانی کے لئے ایک نمونہ کا گھر تھا۔ اس لئے یہاں انسانی جذبات و احساسات اور انسانی رشتوں کی فطری نزاکتوں اور لطافتوں پر قدغن کس طرح مناسب ہو سکتی تھی۔ یہ گھر قید خانہ نہیں بلکہ ایک ایسی تربیت گاہ تھی جہاں انسانی جذبوں اور ولولوں کو دبا دینا اور فٹا کر دینا مقصود نہ تھا بلکہ پیش نظر ان کی تہذیب و تعدیل تھی، جو ہوئی بھی۔ یہی وجہ ہے کہ اس گھر میں بشری تقاضوں کے زیر اثر پیدا ہو جانے والی ہر ناہمواری و ناگواری، ہر تلخی و رنجش اور ہر تنازعہ و مناقشہ مزید ہمواری و خوش اسلوبی باہمی الفت و انسیت اور باہمی خیر خواہی و دلسوزی کا موجب بن جاتا تھا۔ کیونکہ فیضان نبوت کی برکت سے اس برگزیدہ گھر کے مکین بنیادی طور پر ذہن ارحمہ اور قلب دردمند کی دولت سے بہرہ ور ہو چکے تھے۔ ان کی رو میں پاکیزہ، ان کے دل نور ایمان سے منور اور ان کے سینے خدا کے رسولؐ کی محبت سے سرشار تھے۔ یہی حال ام المومنین سیدہ حفصہؓ کا تھا۔

### خصوصی بشارت

سیدہ حفصہؓ اپنے مزاج کی تیزی کے باوجود اپنے اخلاص و للہیت، اپنے ایمان و ایقان، اپنے زہد و ریاضت اپنے جذبہ حب رسولؐ اور اپنے شوہر کی وفا شعارانہ اطاعت کی بنا پر بارگاہ خداوندی میں کس بلند مقام پر فائز ہو چکی تھیں، اس کا اندازہ اس حدیث سے ہو سکتا ہے جو ”الاستیعاب“ اور طبقات ابن سعد میں منقول ہے۔ اس میں بتایا گیا ہے کہ ایک روز حضرت جبرائیل علیہ السلام حضورؐ کے پاس آئے اور سیدہ حفصہؓ کے متعلق درج ذیل الفاظ کہے:

”وہ بہت عبادت کرنے والی اور بہت روزے رکھنے والی ہیں۔ یا رسول اللہ! وہ جنت میں بھی آپ کی زوجہ ہیں۔“

افشائے راز کا واقعہ قرآن میں

قرآن مجید کی سورہ تحریم میں اللہ تعالیٰ نے فرمایا ہے۔

” (یہ معاملہ بھی قابل توجہ ہے) کہ نبیؐ نے ایک بات اپنی ایک بیوی سے راز میں کہی تھی۔ پھر جب اس بیوی نے کسی اور پر وہ راز ظاہر کر دیا اور اللہ نے نبیؐ کو اس افشائے راز کی اطلاع دے دی تو نبیؐ نے کسی حد تک اس بیوی کو خبردار کیا اور کسی حد تک اس سے درگزر کیا۔ پھر جب نبیؐ نے اسے افشائے راز کی یہ بات بتائی تو اس نے پوچھا آپؐ کو اس کی کس نے خبر دی۔ نبیؐ نے کہا مجھے اس نے خبر دی ہے جو سب کچھ جانتا ہے اور خوب باخبر ہے۔“ (سورہ تحریم آیت ۳)

اس آیت میں بیان کردہ واقعہ کی تصریح کرتے ہوئے ارباب سیرنے بہت سی روایات بیان کی ہیں جن سے انہوں نے کوشش کی ہے کہ وہ اس زوجہ نبیؐ کا تعین کریں جو افشائے راز کی مرتکب ہوئیں نیز اس امر کا کھوج لگائیں کہ وہ راز کیا تھا جس کے افشاء پر یہ گرفت ہوئی۔ بعض محدثین اور سیرت نگاروں نے وضاحت کے ساتھ ام المومنین سیدہ حفصہؓ کا نام لیا ہے۔ کہ یہ واقعہ ان کے متعلق ہے۔ ہمارے خیال میں یہ تمام کوششیں قرآن پاک کے طرز بیان کے تقدس کے منافی ہیں اس لئے ہم قاضی سلیمان منصورپوری کی اس فاضلانہ اور حکیمانہ رائے سے پوری طرح متفق ہیں کہ جب خدا نے بزرگ و برتر کو اپنے محبوب رسولؐ کے گھرانے کی عزت و حرمت کا اتنا پاس ہے کہ اس نے کسی کا نام نہیں لیا تو ہم کون ہیں کہ اس

بارے میں جرات سے کام لے کر کسی کا نام لیں۔ اسی طرح راز کا کھون کاٹنا بھی کسی طرح پسندیدہ نہیں۔ راز کے افشاء پر ہی تو یہ تنبیہ ہو رہی ہے۔ اس کے بعد ہمارے لئے اس راز کو طشت ازبام کرنا کس طرح مناسب ہو سکتا ہے؟ اگر یہ راز واقعی ہمارے لئے اہم ہوتا تو رب العزت خود ہی قرآن میں اس کی وضاحت کر دیتا۔

مذکورہ بالا آیت میں ازواج مطہرات کو یہ بتانا مقصود ہے کہ ان کا شوہر یعنی اللہ کا نبیؐ ذمے داری کے ایک اہم منصب پر فائز ہے۔ مخالفین اور منافقین سے مسلسل جہاد میں مصروف ہے۔ اس کا سینہ بے شمار اہم قومی، ملی اور ملکی رازوں کا گنجینہ ہے جن کی حفاظت اس کے ساتھیوں کے لئے عموماً غفلت بھی بے شمار مصائب کا پیش خیمہ ثابت ہو سکتی ہے۔

اسی لئے آپؐ کی کسی زوجہ مطہرہ سے اس سلسلے میں جو کوتاہی ہوئی اس پر اصلاح حال کی خاطر فوراً ”گرفت کی گئی“ حالانکہ اس نے اپنے شوہر کا راز کسی غیر پر نہیں بلکہ اپنے گھر کے ایک فرد پر ہی ظاہر کیا تھا۔ لیکن خدائے قدوس نے اپنے رسولؐ کی ازواج مطہرات کو اہم ذمے داریوں کے اس منصب پر فائز کیا تھا اس کے پیش نظریہ چوک بھی ناپسندیدہ اور غیر مستحسن تھی۔

### حج کی ادائیگی

حج اسلام کا ایک اہم رکن ہے۔ ام المومنین سیدہ حفصہؓ نے ۱۰ھ میں حضور اکرم صلی اللہ علیہ وسلم کی معیت میں عمرے اور حج کی ادائیگی کا شرف حاصل کیا۔ اس سفر حج میں تمام ازواج مطہرات شامل تھیں۔ اس طرح اللہ

کے آخری نبیؐ نے اپنی نگرانی اور تربیت میں خواتین کی ایک ایسی جماعت تیار کر دی جو اسلام کے اہم ترین رکن حج کے آداب و مناسک اور اس سے متعلق احکام و مسائل کی تعلیم طبقہ خواتین کو پورے وثوق اور کامل اعتماد کے ساتھ دے سکیں۔

### وفات

ام المومنین سیدہ حفصہؓ نے ایک روایت کے مطابق ۴۱ھ میں اور علامہ ابن سعد کے بیان کے مطابق امیر معاویہؓ کے عہد حکومت میں ۵۰ عمر تریسٹھ سال ۴۵ھ میں وفات پائی۔ مدینے کے گورنر مروان بن حکم اور مشہور صحابی رسولؐ حضرت ابو ہریرہؓ سمیت بے شمار اہل مدینہ نے اپنی دینی اور روحانی ماں کے جنازے میں شمولیت کی۔ گورنر نے نماز جنازہ کی امامت کے فرائض انجام دیئے۔ مدینے کے قبرستان میں ان کے بھائیوں حضرت عبداللہؓ اور حضرت عاصمؓ اور بھتیجیوں سالم اور عبداللہ نے انہیں ان کی آخری آرام گاہ میں اتارا۔ اس طرح حرم نبویؐ کی ایک ایسی شمع جس کی عبادت گزاری، تقویٰ و پارسائی اور سخاوت و فیاضی کی دلنواز روشنی نے ماحول کو روشن کیا ہوا تھا بظاہر گل ہو گئی۔ لیکن اس شمع نے اپنی روحانی اولاد کو علم و حکمت اور حقائق و معارف کی جو روشنی عطا کی تھی وہ ان بیان کردہ احادیث کی صورت میں قیامت تک ان کے ذہنوں، دلوں اور اس کی سعی و عمل کی راہوں کو منور کئے رکھے گی۔

ام المومنین سیدہ حفصہؓ سے ساٹھ روایات منقول ہیں۔ ان میں سے چار متفق علیہ ہیں۔ چھ صحیح مسلم میں اور باقی پچاس احادیث کی دوسری کتابوں میں ہیں۔

گو رسول اللہ صلی اللہ علیہ وسلم سے ان کی کوئی اولاد نہ ہوئی لیکن اپنی روحانی اولاد سے شفقت و محبت کا جو گہرا تعلق تھا، اس کا ایک ثبوت یہ بھی ہے کہ انہوں نے وصیت کی تھی کہ ان کی غائبہ والی جائیداد رفاہی کاموں کے لئے وقف کر دی جائے۔

دو عظیم المرتبت شہیدان حق کی رفاقت کا لازوال شرف حاصل کرنے والی  
اور اللہ کے رسولؐ کی زندگی میں ہی سفر آخرت اختیار کرنے والی خاتون

ام المومنین سیدہ زینبؓ بنت خزیمہ

نمبر شمار	عنوانات	صفحہ
۱	تعارف	۲۰۱
۲	ابتدائی حالات	۲۰۲
۳	شعب ابی طالب	۲۰۶
۴	ہجرت مدینہ	۲۰۷
۵	غزوہ بدر اور سیدہؓ کا اعزاز	۲۰۸
۶	شہید عشق کی بارگاہ الہی میں قبولیت	۲۱۰
۷	سیدہ زینبؓ عالم بیوگی میں	۲۱۱
۸	حضرت عبداللہ بن محسّٰی سے نکاح	۲۱۱
۹	غزوہ احد اور سیدہ زینبؓ کے گھر کا ایثار	۲۱۲
۱۰	قیم قربانیوں کا صلہ	۲۱۳
۱۱	ام المومنین بننے کا اعزاز	۲۱۴
۱۲	مختصر ترین مدت	۲۱۴
۱۳	خصوصی امتیازات	۲۱۴





ازواج مطہرات میں سے جس خوش قسمت خاتون کو یہ منفرد اعزاز حاصل ہوا کہ رسول اللہ صلی اللہ علیہ وسلم نے انہیں اپنی حیات مبارکہ میں ہی اس دنیا سے رخصت فرمایا اور ان کی نمازہ جنازہ خود پڑھا کر ان کے لئے رحمت و مغفرت اور بلندی درجات کی پورے خشوع و خضوع سے دعا کی وہ ام المومنین سیدہ زینب بنت خزیمہ تھیں۔ گو ام المومنین سیدہ خدیجہؓ بھی آپؐ کی زندگی میں اس دار فانی سے رحلت فرما گئی تھیں لیکن اس وقت تک میت کے لئے نماز جنازہ کی ادائیگی کا حکم شارع حقیقی کی طرف سے موصول نہیں ہوا تھا۔

### ابتدائی حالات

سیدہ زینبؓ واقعہ بعثت سے تیرہ سال قبل مکہ میں پیدا ہوئیں۔ مورخین نے ان کا شجرہ نسب اس طرح بیان کیا ہے:

زینبؓ بنت خزیمہ بن حارث بن عبد اللہ بن عمرو بن عبد مناف بن ہلال بن عامر بن صعصعہ۔

ان کی پہلی شادی عمد جاہلیت میں طفیل بن حارث بن مطلب کے

ساتھ ہوئی۔ لیکن کچھ عرصہ بعد طفیل نے انہیں طلاق دے دی۔ اس کے بعد ان کا نکاح حضرت عبیدہ بن حارث بن مطلب سے ہوا۔ حضرت عبیدہ حضورؐ کے پردادا ہاشم کے سب سے چھوٹے بھائی مطلب کے پوتے تھے۔ اس طرح وہ رشتے میں آپؐ کے چچا ہوتے تھے۔

مورخین نے اس امر کی صراحت نہیں کی کہ سیدہ زینب بنت خویمہ نے ایمان و اسلام کی دولت کب حاصل کی اور ان کا حضرت عبیدہ سے نکاح کب ہوا۔ لیکن سیدہ کے اعلیٰ اخلاقی اوصاف اور رب جلیل کی طرف سے ان کے لئے خصوصی اعزازات کو دیکھتے ہوئے گمان ہوتا ہے کہ سیدہ اسلام کے ابتدائی دور میں ہی مشرف بہ اسلام ہو گئی تھیں اور شعب ابی طالب کے مشہور واقعے کے وقت وہ حضرت عبیدہ بن حارث کے نکاح میں تھیں۔ واللہ اعلم بالصواب۔

سیدہ زینبؓ ابتدا ہی سے نہایت فیاض، کشادہ دست اور فراخ دل تھیں۔ وہ غریبوں اور مسکینوں کی جس دریاہی سے اعانت فرماتیں اور جس محبت و شفقت سے بھوکوں کو کھانا کھلاتی تھیں اس کی وجہ سے وہ سوسائٹی میں ام المساکین (مسکینوں کی ماں) کے لقب سے مشہور و معروف ہو گئی تھیں، پھر تاریخ میں یہی لقب ان کے نام کا لازمی حصہ بن گیا۔

سیدہ زینبؓ کے شوہر عبیدہ بن حارث ایک عالی حوصلہ اور بلند ہمت شخصیت کے حامل تھے۔ انہوں نے دعوت حق کو اس دور میں قبول کیا جبکہ ایسا کرنا اپنے آپ کو آلام و مصائب کے خونخوار دیو کے حوالہ کرنے کے مترادف تھا۔ اس وقت حق کے پرستاروں کی تعداد مٹھی بھر تھی۔ کفار و مشرکین کا ظلم و ستم اپنے عروج پر تھا۔ انہوں نے اہل حق پر عرصہ حیات



ازواج مطہرات میں سے جس خوش قسمت خاتون کو یہ منفرد اعزاز حاصل ہوا کہ رسول اللہ صلی اللہ علیہ وسلم نے انہیں اپنی حیات مبارکہ میں ہی اس دنیا سے رخصت فرمایا اور ان کی نمازہ جنازہ خود پڑھا کر ان کے لئے رحمت و مغفرت اور بلندی درجات کی پورے خشوع و خضوع سے دعا کی وہ ام المومنین سیدہ زینب بنت خزیمہ تھیں۔ گو ام المومنین سیدہ خدیجہؓ بھی آپؐ کی زندگی میں اس دار فانی سے رحلت فرما گئی تھیں لیکن اس وقت تک میت کے لئے نماز جنازہ کی ادائیگی کا حکم شارع حقیقی کی طرف سے موصول نہیں ہوا تھا۔

### ابتدائی حالات

سیدہ زینبؓ واقعہ بعثت سے تیرہ سال قبل مکہ میں پیدا ہوئیں۔ مورخین نے ان کا شجرہ نسب اس طرح بیان کیا ہے:

زینبؓ بنت خزیمہ بن حارث بن عبد اللہ بن عمرو بن عبد مناف بن ہلال بن عامر بن صعصعہ۔

ان کی پہلی شادی عمد جاہلیت میں طفیل بن حارث بن مطلب کے

ساتھ ہوئی۔ لیکن کچھ عرصہ بعد طفیل نے انہیں طلاق دے دی۔ اس کے بعد ان کا نکاح حضرت عبیدہ بن حارث بن مطلب سے ہوا۔ حضرت عبیدہ حضورؐ کے پردادا ہاشم کے سب سے چھوٹے بھائی مطلب کے پوتے تھے۔ اس طرح وہ رشتے میں آپؐ کے چچا ہوتے تھے۔

مورخین نے اس امر کی صراحت نہیں کی کہ سیدہ زینب بنت خزیمہ نے ایمان و اسلام کی دولت کب حاصل کی اور ان کا حضرت عبیدہ سے نکاح کب ہوا۔ لیکن سیدہ کے اعلیٰ اخلاقی اوصاف اور رب جلیل کی طرف سے ان کے لئے خصوصی اعزازات کو دیکھتے ہوئے گمان ہوتا ہے کہ سیدہ اسلام کے ابتدائی دور میں ہی مشرف بہ اسلام ہو گئی تھیں اور شعب ابی طالب کے مشہور واقعے کے وقت وہ حضرت عبیدہ بن حارث کے نکاح میں تھیں۔ واللہ اعلم بالصواب۔

سیدہ زینبؓ ابتدا ہی سے نہایت فیاض، کشادہ دست اور فراخ دل تھیں۔ وہ غریبوں اور مسکینوں کی جس دریادلی سے اعانت فرماتیں اور جس محبت و شفقت سے بھوکوں کو کھانا کھلاتی تھیں اس کی وجہ سے وہ سوسائٹی میں ام المساکین (مسکینوں کی ماں) کے لقب سے مشہور و معروف ہو گئی تھیں، پھر تاریخ میں یہی لقب ان کے نام کا لازمی حصہ بن گیا۔

سیدہ زینبؓ کے شوہر عبیدہ بن حارث ایک عالی حوصلہ اور بلند ہمت شخصیت کے حامل تھے۔ انہوں نے دعوت حق کو اس دور میں قبول کیا جبکہ ایسا کرنا اپنے آپ کو آلام و مصائب کے خونخوار دیو کے حوالہ کرنے کے مترادف تھا۔ اس وقت حق کے پرستاروں کی تعداد مٹھی بھر تھی۔ کفار و مشرکین کا ظلم و ستم اپنے عروج پر تھا۔ انہوں نے اہل حق پر عرصہ حیات

تک کر کے رکھ دیا تھا۔ اس لئے اللہ کے نبیؐ نے اپنے چند جانثاروں کے ساتھ حضرت ارقم کے مکان میں پناہ لی۔ یہ مکان کوہ صفا کے دامن میں واقع تھا۔ ان وقاشعار ساتھیوں میں حضرت عبیدہ بن حارث بھی تھے۔ گو وہ اس وقت جوانی کی منزلوں سے گزر چکے تھے تاہم حق کی حمایت اور اللہ کے رسولؐ کی نصرت میں ان کا جذبہ اور ولولہ جوانوں سے کسی طرح کم نہ تھا۔

### شعب ابی طالب

نبوت کے ساتویں سال جب قریش مکہ نے دیکھا کہ ان کے بے پناہ ظلم و ستم اور ان کے بے کراں جوہر تعدی کے باوجود حق کو اپنے سینوں سے لگانے والوں کی تعداد مسلسل بڑھتی جا رہی ہے اور ان کی ایک اچھی خاصی تعداد ان کے اقتدار و تصرف کی حدود سے نکل کر حبشہ کے دارالامن میں پناہ گزین ہو چکی ہے تو وہ وفور غضب سے دیوانے ہو گئے اور ایک اجتماع میں متفقہ فیصلہ کیا کہ جب تک بنو ہاشم محمد (صلی اللہ علیہ وسلم) کو ان کے حوالے نہیں کر دیں گے کوئی شخص ان سے کسی قسم کا تعلق نہیں رکھے گا۔ ان کے ہاتھ کوئی چیز فروخت کی جائے گی نہ ان سے رشتہ ٹاتا کیا جائے گا اور نہ انہیں کھلے بندوں پھرنے دیا جائے گا۔ یہ معاہدہ لکھ کر حرم کے دروازے پر لٹکا دیا۔

جب بنو ہاشم کو اس معاہدے کا علم ہوا تو انہوں نے سرور عالم صلی اللہ علیہ وسلم کو کفار کے حوالے کرنے سے انکار کر دیا اور حضرت ابو طالب خاندان کے سب لوگوں کو ساتھ لے کر پہاڑ کے ایک درے میں چلے گئے جو شعب ابی طالب کہلاتا تھا۔ لیکن ابولہب ہاشمی ہونے کے باوجود ان کے ساتھ شامل نہیں ہوا۔ اس کٹھن اور زہرہ گداز مرحلہ پر بنو مطلب نے بنو ہاشم کا پورا پورا ساتھ دیا کیونکہ حضورؐ کی حمایت و حفاظت کا جس طر بنو ہاشم نے

عہد کیا تھا اسی طرح بنو مطلب نے بھی آپ کے تحفظ کی قسم کھائی تھی۔  
اپنے بلند نصب العین کی خاطر ہر قسم کی سختیاں جھیلنے والوں میں حضرت  
عبیدہ بن حارث بھی شامل تھے۔ اگر سیدہ زینبؓ اس وقت ان کے عقد نکاح  
میں تھیں تو وہ بھی لازماً ان دلدوز مصیبتوں میں برابر کی شریک تھیں۔

مقاطعے اور محاصرے کا یہ دور مسلسل تین سال تک جاری رہا۔ اس  
عرصے میں محصورین پر کیا جیتی؟ اس کا ذکر مورخین اور ارباب سیر نے بڑی  
تفصیل سے کیا ہے جس کا خلاصہ اس طرح ہے:

”اس دوران میں ظالم محاصرین کھانے پینے کی کوئی چیز حتیٰ الوسع خدا  
کے رسولؐ اور اس کے حامیوں تک نہیں پہنچنے دیتے تھے۔ محصورین کے بچے  
بھوک سے بلبلاتے تھے تو سنگدل مشرکین ان کی آوازیں سن سن کر خوش  
ہوتے تھے۔ عورتوں کی چھاتیوں میں دودھ خشک ہو گیا تھا۔ ان بے بس گھرے  
ہوئے لوگوں کے منہ میں کئی کئی دن تک ایک کھیل بھی اڑ کر نہ جاتی تھی۔  
بعض اوقات یہ بیکس درختوں اور جھاڑیوں کی پتیاں کھا کر اپنی بھوک کی آگ  
بجھانے کی کوشش کرتے تھے۔ اگر انہیں کہیں سے سوکھا چمڑہ مل جاتا تو اس  
کو بھون کر ستو کی طرح پھانک لیتے تھے؟“

آفرین ہے ان بلند کردار اور تاریخ ساز مردان باہمت پر کہ ان زہرہ  
گداز اور روح سوز تکلیفوں اور مصیبتوں کے باوجود مسلسل تین سال کے  
طویل اور کٹھن عرصے میں ایک لمحہ کے لئے بھی عبد اللہ کے در یتیم اور اللہ  
کے پیارے رسولؐ کا ساتھ چھوڑنے کا خیال تک دل میں نہیں لائے۔ آخر  
کار یہ محاصرہ ختم ہوا۔

ہجرت مدینہ

جب ہادی عالم صلی اللہ علیہ وسلم نے اپنے ساتھیوں کو مدینے کی طرف ہجرت کرنے کی اجازت دی تو سیدہ زینبؓ بھی اپنے شوہر حضرت عبیدہؓ کے ہمراہ مکے سے ہجرت کر کے مدینہ منورہ پہنچیں۔ حضرت عبیدہؓ کو اللہ کے دین اور اس کے رسولؐ کے ساتھ جو جان سپارانہ اور عاشقانہ لگاؤ اور تعلق تھا اس کی وجہ سے وہ رسول صلی اللہ علیہ وسلم اور صحابہ کرام کے نزدیک بڑی قدر و منزلت کے حامل تھے۔ اسی وجہ سے وہ لوگوں میں شیخ المہاجرین کے لقب سے مشہور ہوئے۔

### غزوہ بدر اور سیدہ کا اعزاز

ماہ رمضان المبارک ۲ھ کو بدر کے میدان میں خدائے واحد کے پرستار اور معبودان باطل کے پجاری ایک دوسرے کے مقابل ہوئے اور مشرکین کے کیمپ سے عقبہ و شیبہ اور ولید اپنی بہادری اور شجاعت پر اکڑتے اور اتراتے میدان میں آئے اور مبارزت طلب کی تو اسلام کے سالار اعظم صلی اللہ علیہ وسلم نے حضرت علیؓ، حضرت حمزہؓ اور حضرت عبیدہؓ کو حکم دیا کہ وہ خدا کی خوشنودی اور اس کے دین کی سرپندی کے لئے قریش کے ان جنگجو بہادروں کے مقابلے میں نکلیں۔

### ایک قابل غور نکتہ

آمنہ کے لال محمد (صلی اللہ علیہ وسلم) کے اللہ کا رسول اور بے لوث ہمدرد انسانیت ہونے کا یہ ایک ناقابل تردید ثبوت ہے کہ آپؐ خطرات اور قربانی کے مواقع پر اپنی ذات اور اپنے قریب ترین اشخاص کو سب سے آگے رکھتے ہیں اور جب مفادات کے حصول کا وقت آتا ہے تو اپنی ذات پر اپنے



اہل و عیال پر اور اپنے عزیز ترین اشخاص پر دوسروں کو مقدم رکھتے ہیں۔ غزوہ بدر کے اس مرحلہ پر بھی آپ کا یہی طرز عمل سامنے آتا ہے۔ قریش کی طرف سے مقابلے کی للکار دینے والوں کا تعلق خاندان بنی عبدالمطلب سے تھا۔ آپ ان کے مقابلے میں اپنے خاندان بنی ہاشم کے ہی تین شیر مرد بھیجنا چاہتے تھے لیکن مشکل یہ تھی کہ لشکر اسلام میں آپ کے علاوہ صرف دو ہاشمی موجود تھے، یعنی حضرت علیؓ اور حضرت حمزہؓ اس لئے آپ نے تیسرا شخص اپنے حلیف خاندان بنو مطلب سے لیا، یعنی حضرت عبیدہؓ کو۔ حقیقت یہ ہے کہ یہ تینوں مقدس ہستیاں قرابت اور رشتے کے لحاظ سے اسلامی کیمپ میں موجود تمام جانثاروں میں آپ کو سب سے زیادہ محبوب اور سب سے زیادہ عزیز تھیں۔ لیکن جب زکوٰۃ و صدقات کی مد سے نفع حاصل کرنے کا وقت آیا تو اپنی ذات اور اپنے ان فداکار عزیزوں کے خاندانوں کو بھی اس سے روک کر اس کی فیض رسانی دوسرے ضرورت مند بندگان خدا کے لئے عام کر دی۔

### بدر کے میدان

حضرت علیؓ اور حضرت حمزہؓ نے تو اپنے حریفوں کو قتل کر کے کافروں اور مشرکوں کے دلوں کو ہیبت زدہ کر دیا مگر حضرت عبیدہؓ کے حریف نے اپنی تلوار کے ایک وار سے ان کے ایک پاؤں کو شہید کر دیا۔ گو حضرت علیؓ اور حضرت حمزہؓ نے ان کے مد مقابل کو بھی واصل جہنم کر کے اہل ایمان کے دلوں کو فتح و کامرانی کی نوید سے شاد کام کیا لیکن حضرت عبیدہؓ سخت زخمی ہو گئے۔ ان کی پٹلی سے گودا بنے لگا۔ انہیں اسی حالت میں میدان سے اٹھا کر رحمت

للعالمین صلی اللہ علیہ وسلم کی خدمت میں لایا گیا۔ گو ان کا جسم زخموں سے چور تھا لیکن انہوں نے آپؐ کی خدمت میں عرض کیا:

”یا رسول اللہؐ کیا مجھے شہادت کی موت نصیب نہ ہوگی؟“

حضورؐ نے فرمایا:

”عبیدہؓ بلاشبہ تم شہید ہو اور متقیوں کے امام ہو۔“

اس بشارت پر ان کا چہرہ خوشی سے دمک اٹھا اور انہوں نے کہا:

”اگر آج ابوطالب زندہ ہوتے اور مجھے اس حالت میں دیکھتے تو انہیں یقین ہو جاتا کہ میں ان کے اس شعر کا کس قدر مستحق ہوں۔“

(شعر کا ترجمہ)

ہم محمدؐ (صلعم) کی حفاظت کریں گے یہاں تک کہ ان کے گرد جانیں دے دیں گے اور اپنے اہل و عیال سے بے نیاز ہو جائیں گے۔“

لشکر اسلام میدان بدر سے فتح و نصرت کے جھڈے لہراتا ہوا اپنے مرکز مدینے کی طرف مراجعت فرما ہوا۔ راستے میں وادی ”صفراء“ کے مقام پر حضرت عبیدہؓ کا آخری وقت آن پہنچا۔ اور اسی وادی کو اس شہید حق کی آخری آرام گاہ ہونے کا شرف حاصل ہوا۔ شہادت کے وقت ان کی عمر ۶۳ سال تھی۔

شہید عشق کی بارگاہ الہی میں قبولیت

حضرت عبیدہؓ کی شہادت بارگاہ الہی میں ایسی مقبول ہوئی کہ وہ وادی جسے اس عاشق رسولؐ کے جسم اطہر کی امانت گاہ بننے کا اعزاز عطا ہوا مدتوں تک اس کی فضا قلب و روح کو معطر اور مسور کر دینے والی خوشبوؤں سے مہکتی رہی۔ غزوہ بدر کے کافی عرصہ بعد رحمت عالم صلی اللہ علیہ وسلم اپنے صحابہ

کرام کے ساتھ اس وادی سے گزرے اور رات کو وہیں قیام کیا۔ ہوا چلنی شروع ہوئی تو اس میں سے مشک کی عطربیز لپٹیں آرہی تھیں۔ صحابہ کرام نے عرض کیا:

”یا رسول اللہ“ کہیں سے مشک کی مشک اتنی کثرت اور فراوانی سے آرہی ہے کہ اس سے ہمارا مشام جان معطر ہو گیا ہے۔“  
سرور کونین صلی اللہ علیہ وسلم نے فرمایا:

”ابو معاویہ (عبیدہ) کی قبر کے یہاں ہوتے ہوئے تمہیں مشک کی ان لپٹوں پر تعجب کیوں ہے؟

سیدہ زینبؓ عالم بیوگی میں

سیدہ زینبؓ کا یہ اعزاز اور یہ شرف کتنا قابل قدر اور لائق رشک تھا کہ انہیں ایک ایسے مرد خدا کی رفاقت حاصل تھی جسے خدا کے نرے نیکو کاروں کا پیشوا قرار دیا تھا اور جس نے اللہ اور اس کے رسول کی محبت میں اپنی پوری قوتیں اور توانائیاں صرف کر دیں تھیں اور جس نے اپنے سرخ خون کا نذرانہ دے کر دین حق کے شجر کو پر بہار اور پر ثمر بنا دیا تھا۔ اگرچہ شہادت سیدہؓ کے لئے تنہائی اور بے چارگی کا پیغام لے کر آئی مگر اللہ کی رحمت پر ایمان رکھنے والی اس صاحب عزیمت خاتون نے یہ صدمہ جانکاہ پورے صبر و ثبات سے برداشت کیا اور زبان حال سے اس حقیقت کا اعلان کیا کہ ”ہم سب اللہ کے لئے ہیں اور اسی کی طرف پلٹ کر جانے والے ہیں۔“

حضرت عبداللہؓ بن محسّس سے نکاح

عدت کا عرصہ گزر جانے کے بعد سیدہ زینبؓ کا نکاح حضرت عبداللہؓ بن محسّس سے ہوا۔ حضرت عبداللہؓ قدیم الاسلام تھے۔ انہوں نے خدا کی راہ میں پہلے حبشہ کی طرف ہجرت کی اور پھر مدینہ منورہ کی طرف۔ حضرت عبداللہؓ حضورؐ کے پھوپھی زاد بھائی اور اسلام کے پر جوش مجاہد تھے۔ اللہ کی محبت ارتقاء کی منزلیں طے کر کے ”عشق الہی“ کی صورت اختیار کر گئی تھی جس کی تپش نے ان کی روح کو گرما دیا تھا۔ گو انہوں نے عشق و محبت کی اس تپش اور اس حدت کو خدا کے دین کی خدمت کی خاطر صبر و ضبط کے لطیف فانوس میں مقید کر کے رکھا ہوا تھا، لیکن غزوہ احد کے موقع پر یہ شدت بے قابو ہو گئی۔ انہوں نے وفور عشق سے بے خود ہو کر معرکہ احد سے ایک دن قبل اپنے معشوق حقیقی کی بارگاہ میں پورے وثوق سے التجا کی :

”اے میرے اللہ، کل میرے مقابلے میں ایسا آدمی لانا جو بڑا بہادر اور تند ہو۔ میں اس سے لڑوں اور وہ مجھ سے لڑے، یہاں تک کہ میں لڑتے لڑتے تیری راہ میں اس کے ہاتھ سے قتل ہو جاؤں۔ اور پھر وہ میری ٹاک اور کان کاٹ ڈالے۔ جب میں تجھ سے ملوں اور تو مجھ سے پوچھے کہ تیری ٹاک اور کان کیوں کاٹے گئے تو میں عرض کروں کہ اے اللہ، تیرے لئے اور تیرے رسولؐ کے لئے۔ میرے جواب پر تو فرمائے کہ ہاں تو سچ کہتا ہے۔“

اس مرد صادق کی اپنے محبوب حقیقی کی راہ میں مرٹنے کی التجا اور دعا اس کے پردرد اور پر سوز دل کی گہرائیوں سے کچھ اس انداز سے نکلی تھی کہ اجابت خود اس کے استقبال کے لئے عرش بریں کی بلندیوں سے فرش زمین پر پہنچ گئی۔

غزوہ احد اور سیدہ زینبؓ کے گھر کا ایثار

غزوہ احد میں سیدہ زینبؓ کے رفیق زندگی بھی دوسرے مجاہدین اسلام کی طرح کفر و طاغوت کی طوفانی اور سرکش لہروں کے سامنے عزیمت و استقامت کی مضبوط چٹان بن کر کھڑے ہو گئے۔ شوق شہادت عالم شباب پر تھا۔ بڑی بے جگری سے لڑے۔ لڑتے لڑتے ان کی تلوار نوٹ گئی تو رحمت عالم صلی اللہ علیہ وسلم نے انہیں کھجور کی مضبوط چھڑی عطا فرمائی جس سے انہوں نے تلوار کا کام لیا۔ اسی حالت میں ابو لحکم بن انس ثقفی نے ان پر تلوار کا ایک بھرپور حملہ کیا جس سے وہ شہید ہو کر زمین پر گر پڑے۔ مشرکین نے جوش انتقام سے مغلوب ہو کر ان کی لاش کا مثلہ کیا اور ٹاک، کان کاٹ لئے۔ اس طرح حسن حقیقی کا یہ عاشق زار اپنی مراد کو پہنچ گیا۔ اسی بنا پر وہ تاریخ اسلام میں ”المسجد فی اللہ“ کے معزز لقب سے بہرہ ور ہوئے۔

حضرت عبداللہؓ بن محس کی عمر شہادت کے وقت پچالیس سال تھی۔ حضورؐ نے انہیں اپنے چچا حضرت حمزہؓ کے ساتھ ایک ہی قبر میں دفن کیا۔ سیدہ زینبؓ نے اس طرح دنیا کی اپنی سب سے قیمتی متاع اپنے مولائے حقیقی کی بارگاہ میں بطور نذرانہ پیش کر کے بے مثل سعادت اور بے کراں عزو شرف حاصل کیا۔

### پہم قربانیوں کا صلہ

سیدہ زینبؓ بنت خزیمہ متواتر دوبار اپنی زندگی کے بلند و ارفع نصب العین کے حصول کی جدوجہد میں اپنی پوری دنیا لٹا چکی تھیں۔ اس دنیائے فانی کی تمام سہولتیں اور آسودگیاں حق کی راہ میں قربان کر چکی تھیں۔ ان کی یہ قربانیاں بارگاہ رب العزت میں مقبول و مشکور ہوئیں۔ اسی لئے اب انہیں

بلقہ اثاث کے اعلیٰ ترین اعزاز سے نوازنے کا فیصلہ ہوا۔

## ام المومنین بننے کا اعزاز

حضرت عبداللہ بن محض کی شہادت کے بعد سیدہ زینبؓ مادی اور ظاہری سہاروں سے یکسر محروم ہو چکی تھیں۔ لیکن خدا کے رسولؐ کی رحمت کب یہ گوارا کر سکتی تھی کہ اللہ کے دین کی ایک جانثار خادمہ کا حال اور مستقبل مایوسیوں اور ناامیدیوں کے گھٹاؤپ اندھیروں میں گم ہو کر رہ جائے چنانچہ آپؐ نے انہیں اپنی طرف سے نکاح کا پیغام دیا جو منظور ہوا۔ ساڑھے بارہ اوقیہ چاندی یعنی چار سو اسی درہم مقرر ہوا۔ سیدہ کی عمر اس وقت ۳۰ سال تھی۔

## مختصر ترین مدت

سیدہ زینبؓ بنت خزیمہ حرم نبوی میں داخل ہوئیں۔ مگر کاشانہ نبوت میں ان کے قیام کی مدت نہایت مختصر رہی۔ صرف دو تین ماہ بعد ہی اس دنیا سے رحلت فرما گئیں۔

حضورؐ نے خود ان کی نماز جنازہ پڑھائی اور بادیدہ تر اپنے سامنے انہیں قبر میں اتروایا۔ مدینے کے قبرستان جنت البقیع میں محو استراحت ہیں۔

## ام المومنین سیدہ زینبؓ کے خصوصی امتیازات

۱۔ اپنی غریب پروری اور کشادہ دلی کی اعلیٰ صفات کی بنا پر ام المساکین کے لقب سے لقب ہوئیں۔

۲۔ پے در پے دو مجاہدین اسلام اور شہیدان حق کی زوجیت اور رفاقت

میں رہنے کا شرف حاصل ہوا۔

۳۔ تمام امہات المومنین میں یہی وہ خوش قسمت خاتون ہیں کہ اللہ کے رسولؐ نے خود ان کی نماز جنازہ پڑھائی اور ان کی مغفرت کے لئے دعائے خیر کی۔

۴۔ انہیں یہ بھی انفرادی امتیاز حاصل ہے کہ ان کی ایک ماں جالی بہن کو بھی ام المومنین بننے کا اعزاز حاصل ہوا، یعنی سیدہ میمونہؓ کو جو ۷ھ میں عمرہ القضاء کے موقع پر حرم نبوی میں داخل ہوئیں۔



نمبر شمار	کتابیات	
۱	امام مالک	موطا
۲	امام محمد بن اسماعیل بخاری	صحیح بخاری
۳	امام مسلم بن حجاج	صحیح مسلم
۴	امام محمد بن عیسیٰ ترمذی	جامع ترمذی
۵	امام احمد بن شعیب نسائی	نبوی لیل و نهار
۶	شیخ ولی الدین محمد بن عبد اللہ خطیب عمری	مکتوۃ المصابیح
۷	علامہ محمد فواد عبد الباقی	اللتو للتلو والرجان
۸	امام یحییٰ بن شرف النووی	ریاض الصالحین
۹	علامہ محمد بن سعد	طبقات ابن سعد
۱۰	علامہ عبد الملک بن ہشام	سیرت النبی (کامل)
۱۱	علامہ ابن اثیر	الکامل (سیرت رسول)
۱۲	علامہ جلال الدین سیوطی	تاریخ الخلفاء
۱۳	علامہ ابن حجر عسقلانی	اصابہ
۱۴	علامہ ابن عبد البر	الاستیعاب
۱۵	قاضی ابویوسف	کتاب الخراج
۱۶	علامہ ابو جعفر محمد بن جریر طبری	تاریخ طبری
۱۷	علامہ شبلی نعمانی	سیرت النبی
۱۸	"	الفاروق
۱۹	قاضی سلیمان منصور پوری	رحمۃ للعالمین

نمبر شمار	کتابیات	
۲۰	"	سفر نامہ حجاز
۲۱	سید ابوالاعلیٰ مودودی	تفہیم القرآن
۲۲	"	سیرت سرور عالم
۲۳	"	پردہ
۲۴	"	حقوق الزوجین
۲۵	علامہ سید سلیمان ندوی	سیرت عائشہؓ
۲۶	"	خطبات مدراس
۲۷	ڈاکٹر محمد حسین بیگل مصری	سیرۃ الرسولؐ
۲۸	علامہ محمد رضا مصری	محمدؐ
۲۹	مولانا مفتی محمد شفیع	معارف القرآن
۳۰	مولانا امین احسن اصلائی	تذکرہ قرآن
۳۱	مولانا احمد رضا خاں بریلوی	کنز الایمان فی تریبہ القرآن
۳۲	ڈاکٹر حمید اللہ	خطبات بہاولپور
۳۳	ڈاکٹر ملک غلام مرتضیٰ	خطبات حرم
۳۴	سعید انصاری	سیر الصحابیات
۳۵	مولانا محمد یوسف کاندھلوی	حیات صحابہؓ
۳۶	شاہ معین الدین احمد ندوی	تاریخ اسلام
۳۷	خلیفہ عبدالحکیم	تاریخ اسلام
۳۸	ڈاکٹر ثروت صولت	ملت اسلامیہ کی مختصر تاریخ

نمبر شمار	کتابیات	
۳۹	عبد الحمید الزہراوی	خدیجہ
۴۰	سید ابوالحسن علی ندوی	المرتضیٰ
۴۱	ابوالقاسم رفیع دلاوری	محسن اعداء
۴۲	شاہ مصباح الدین فکیل	سیرت احمد مجتبیٰ
۴۳	طالب الهاشمی	تذکار صحابیات
۴۴	"	خلیفۃ الرسول
۴۵	"	فاطمۃ الزہرا
۴۶	"	خیر البشر کے چالیس جانثار
۴۷	"	وفود عرب بارگاہ نبویؐ میں
۴۸	ڈاکٹر نصیر احمد ناصر	پیغمبر اعظم و آخر
۴۹	شیخ عبداللہ بن شیخ محمد بن عبدالوہاب	سیرۃ الرسول
۵۰	ڈاکٹر محمد عبدالحمی	اسوہ رسول اکرم



# ازواجِ مطہرات

حافظ افروز عیسیٰ





# ازواجِ مطہرات

حصہ دوم

حافظ افروغ حسن

مکتبہ ازل و دژ انجسٹ

فدوق اعجاز قہشی پبلشر نے جلدت پرنر سے  
چھوا کر ۲۴ سرکلر روڈ لاہور سے شائع کیا  
قیمت-----۹۰/۵

## حسن ترتیب

نمبر شمار	عنوان	صفحہ نمبر
	انتساب	۵
۱	باب ۶- ام المومنین سیدہ ام سلمہؓ بنت ابی امیہ	۷
۲	باب ۷- ام المومنین سیدہ زینبؓ بنت جحش	۴۷
۳	باب ۸- ام المومنین سیدہ جویریہؓ بنت حارث	۹۱
۴	باب ۹- ام المومنین سیدہ ام حبیبہؓ بنت ابی سفیان	۱۱۳
۵	باب ۱۰- ام المومنین سیدہ صفیہؓ بنت حمی	۱۳۵
۶	باب ۱۱- ام المومنین سیدہ میمونہؓ بنت حارث	۲۰۵
۷	باب ۱۲- گلدستہ احادیث	۲۴۱
۸	کتابیات	۲۶۷



## انتساب

الہیہ مرحومہ اقبال جہاں بیگم کے نام ، جس کی  
 شخصیت شرم و حیا کے زیور سے مزین اور جس کا دل  
 کتاب اللہ کی محبت کے نور سے منور تھا جس کی باوفا اور  
 پر خلوص رفاقت نے مجھے زندگی کی بے پایاں مسرتوں اور  
 بے کراں راحتوں سے شاد کام کیا اور جس نے اپنی فانی  
 زندگی کے سفر کا اختتام اپنے اللہ کی وحدانیت اور اس کے  
 رسولؐ کی رسالت کی شہادت دیتے ہوئے کیا۔  
 خدا اس کی قبر کو جنت کا ایک باغیچہ بنا دے۔ آمین !

حافظ افروغ حسن

## باب نمبر ۶

خدا کی راہ میں تین بار سفر ہجرت کی سختیاں اور صعوبتیں برداشت  
کرنے والی شخصیت

ام المؤمنین سیدہ ام سلمہؓ بنت ابی امیہ

نمبر شمار	عنوانات	صفحہ
۱	اجمالی تعارف	۹
۲	خاندانی حالات	۱۰
۳	پہلی شادی	۱۱
۴	ایمان کی نعمت	۱۱
۵	ہجرت حبشہ	۱۲
۶	ابوطالب کی پناہ میں	۱۳
۷	قریشی سفارت کی کارگزاری سیدہ کی زبانی	۱۶
۸	مہاجرین کے بلند کردار کا حبشہ پر اثر	۲۱
۹	مدینے کی طرف ہجرت	۲۳
۱۰	داستان مصیبت	۲۴
۱۱	سیدہ مدینے میں	۲۶
۱۲	غم کا پہاڑ	۲۷
۱۳	ام المومنین ہونے کا لازوال شرف	۳۰
۱۴	سیدہ کا حجرہ	۳۲
۱۵	سیرت کے روشن پہلو	۳۳
۱۶	ام المومنین کی بیان کردہ چند احادیث	۴۰
۱۷	وفات	۴۳

بیوی نے اپنے شوہر سے کہا: ”میں نے سنا ہے کہ اگر کسی عورت کا شوہر اس کی زندگی میں انتقال کر جائے اور وہ عورت اس کے بعد دوسرا نکاح نہ کرے تو اللہ اسے فردوس بریں میں داخل کرے گا۔ اسی طرح کسی مرد کی بیوی اس کی زندگی میں فوت ہو جائے اور وہ مرد اس کے بعد دوسرا نکاح نہ کرے تو خدائے کریم و رحیم اس مرد کو بھی جنت کی نعمتوں سے بہرہ ور کرتا ہے۔ آؤ ہم دونوں عہد کر لیں کہ جو بھی پہلے دنیا سے کوچ کر جائے دوسرا اس کے بعد مجرد زندگی گزارے۔“

بیوی کی یہ محبت بھری باتیں سن کر شوہر نے کہا: ”کیا تم میری بات مانو گی؟“

”کیوں نہیں؟ اس سے بڑھ کر میری اور کیا خوش نصیبی ہو سکتی ہے؟“

بیوی نے برجستہ جواب دیا۔

اپنی باوفا رفیقہ حیات کا جواب اثبات میں پا کر شوہر نے خیر خواہی اور دلسوزی کے انداز میں کہا: ”تو سنو! اگر میں پہلے مراؤں تو میرے بعد ضرور نکاح کر لینا۔“ اس نصیحت کے بعد شوہر نے بارگاہ رب العزت میں سرعجز و نیاز

جھکا کر بڑے الحاج و زاری سے دعا مانگی :

”اے مولائے کریم! اگر میں اپنی اس پیکر مہر و وفا بیوی کی زندگی میں  
مرحاؤں تو اسے مجھ سے بہتر جانشین دیتا۔“

یہ عظیم المرتبت اور انسانی فطرت کی ماہر حضرت ام سلمہ رضی اللہ عنہا  
تھیں اور ان کے شوہر جن سے وہ دائمی رفاقت اور ابدی انسیت کے  
منصوبے بنا رہی تھیں، دین حق کے شیدائی اور اللہ کے رسولؐ کے محب  
صادق، ابو سلمہ رضی اللہ عنہ تھے۔

### خاندانی حالات

حضرت ام سلمہؓ کا اصل نام ہند، باپ کا نام ابی امیہ بن مغیرہ تھا۔ آپ  
کا تعلق قبیلہ قریش کی ایک معزز شاخ بنی مخزوم سے تھا۔ ان کے والد اپنی  
سختاوت اور داد و دہش کے باعث پورے قبیلے میں معزز اور نامور تھے۔ ان  
کا دسترخوان بڑا وسیع اور کشادہ تھا۔ دوران سفر اپنے تمام ساتھیوں کی خوراک  
اور دوسری ضروریات کی ذمہ داری بڑی فراخ دلی سے پوری کرتے، اس لئے  
لوگ انہیں زادا الراکب کے نام سے یاد کرتے تھے۔ مورخین نے سیدہ ام  
سلمہؓ کا شجرہ نسب اس طرح بیان کیا ہے۔

ہند (ام سلمہؓ) بنت ابوامینہ (سہیل) بن مغیرہ بن عبد اللہ بن عمرو بن

مخزوم

والدہ کا نام عامکہ بنت عامر تھا اور وہ خاندان فراس سے تھیں۔

تاریخ و سیرت کی کتابیں حضرت ام سلمہؓ کے سال ولادت کے متعلق  
خاموش ہیں لیکن اس روایت کی روشنی میں جس میں آپ کا سال وفات  
۶۳ھ بیان کیا گیا ہے اور ساتھ ہی وفات کے وقت آپ کی عمر ۸۴ سال بتائی

گئی ہے، آپ کا سال ولادت متعین کیا جاسکتا ہے جو تقریباً ۳۱ عام الفیصل یعنی بعثت سے ۹ سال قبل بنتا ہے۔

### پہلی شادی

حضرت ام سلمہؓ کی پہلی شادی دور جاہلیت ہی میں ان کے چچا زاد بھائی ابو سلمہؓ سے ہوئی۔ ابو سلمہؓ کا تعلق بھی بنی مخزوم سے تھا۔ ان کی کنیت ابو سلمہؓ، اصل نام عبداللہ اور باپ کا نام عبدالاسد تھا۔ ان کی والدہ آنحضورؐ کی حقیقی پھوپھی حضرت برہ تھیں۔ ابو سلمہؓ نے بھی ابولہب کی لونڈی ثویہ کا دودھ پیا تھا۔ اس طرح وہ حضورؐ کے پھوپھی زاد اور رضاعی بھائی تھے۔ اس قریبی تعلق اور رشتے کی وجہ سے حضورؐ کو ان سے بے حد محبت تھی۔

### ایمان کی نعمت

ابو سلمہؓ ایک سلیم الفطرت، پاکباز اور صحیح الفکر نوجوان تھے۔ حق پسندی اور راست گوئی ان کا شیوہ تھا۔ جو نبی حضورؐ نے اپنی نبوت کا اعلان کیا اور خدا کا پیغام ان سعید روحوں تک پہنچنا شروع ہوا جن سے آپؐ کے تعلقات باہمی اعتماد پر قائم تھے، حضرت ابو سلمہؓ بھی ان خوش نصیب لوگوں میں شامل ہو گئے۔ جن تک توحید کی دعوت براہ راست زبان حق ترجمان کے ذریعے پہنچی۔ اسلام کا سچا اور دل موہ لینے والا پیغام قلب و ذہن کی گہرائیوں میں جگہ کر گیا اور زندگی میں انقلاب آگیا۔ بعض سیرت نگاروں نے انہیں سب سے پہلے ایمان لانے والوں میں گیارہویں نمبر پر شمار کیا ہے لیکن ابن سعد، ابن ہشام، طبری، ابن اثیر اور دوسرے تمام سیرت نگار ان کو ان فرزندان توحید کی فہرست میں شمار کرتے ہیں جو دعوت اسلامی کے ابتدائی تین سالہ



خفیہ دور میں دامن رسالت پناہ سے وابستہ ہو گئے تھے اور جنہوں نے یہ وابستگی ہر قیمت پر اور بڑی سے بڑی قربانی دے کر قائم رکھی تھی۔

حضرت ام سلمہؓ اور ابو سلمہؓ کی ذہنی و فکری ہم آہنگی اور یک رنگی مثالی تھی۔ دونوں ہی حضورؐ کی صداقت و امانت، حسن اخلاق اور شرافت نفس کی اعلیٰ خوبیوں سے آگاہ تھے، اس لیے ام سلمہؓ کو تحریک اسلامی کا ساتھ دینے میں کوئی دقت پیش نہیں آئی، وہ بھی اپنے شوہر کے ساتھ حلقہ اسلام میں داخل ہو کر خدا کے برگزیدہ اور پسندیدہ بندوں میں شامل ہو گئیں۔

دعوت و تبلیغ کے ابتدائی تین سال گزرنے کے بعد جو نئی دعوت عام کا سلسلہ شروع ہوا، مخالفتوں اور مزاحمتوں کا طوفان اٹھ پڑا۔ اہل مکہ کلمہ توحید ادا کرنے والوں کی زبانیں بند کرنے کے لئے جور و ستم اور ظلم و تشدد کا نیا حربہ استعمال کرتے۔ خدا کے دین کے احکام پر عمل کرنے کی کوشش اپنی جان اور عزت کو خطرے میں ڈالنے کے مترادف تھی۔ حرم شریف میں اسلامی طریقے کے مطابق نماز ادا کرنے اور اللہ کی کتاب کی آیات تلاوت کرنے کی ایسی ہیمانہ اور ظالمانہ سزا ملتی جس کے تصور ہی سے رونگٹے کھڑے ہو جاتے ہیں۔

حضرت ام سلمہؓ اور حضرت ابو سلمہؓ بھی دوسرے حق پرستوں کی طرح دین کی خاطر ہر سختی، ہر تکلیف اور ہر مصیبت برداشت کرتے رہے اور جاہ و حق پر پوری ثابت قدمی سے جے رہے۔

### ہجرت حبشہ

جور و تعدی اور ظلم و تشدد کے مہیب اندھیروں میں حضورؐ نے اپنے جاں نثاروں اور فداکاروں کو اجازت دے دی کہ ان میں سے جو چاہے مکہ چھوڑ کر

حبشہ چلا جائے۔ وہاں ان کے لیے امن ہوگا، مذہبی آزادی ہوگی کیونکہ وہاں کا بادشاہ نجاشی ایک وسیع القلب اور انصاف پسند فرمانروا ہے۔

حبشہ کے ساتھ قریش کے تجارتی تعلقات زمانہ قدیم سے قائم تھے۔ وہاں کی آب و ہوا، رسم و رواج اور طرز معاشرت سے وہ بخوبی واقف تھے۔ حضورؐ کی طرف سے اجازت ملنے پر پندرہ افراد کا ایک قافلہ جس میں چار باہمت خواتین بھی تھیں، اللہ اور اس کے رسولؐ کی خاطر اپنا گھربار، اپنا کاروبار اور اپنے قریب ترین رشتے داروں کو چھوڑ کر مکے سے نکل پڑا اور منزلیں طے کرتا ہوا ساحل سمندر پر جا پہنچا۔ کفار قریش کو جب ان کے شر سے نکل جانے کی خبر ہوئی تو وہ تعاقب میں چل کھڑے ہوئے۔ خوش قسمتی سے مہاجرین کا یہ قافلہ بندرگاہ پہنچا تو اس وقت دو بحری جہاز حبشہ جانے لے لئے تیار کھڑے تھے۔ پانچ درہم فی کس کرایہ طے ہوا۔ اس طرح یہ لوگ ان جہازوں کے ذریعے بحیرہ و عافیت حبشہ کی سرزمین پر پہنچ گئے۔ اسلام کی تاریخ میں ہجرت کا یہ پہلا واقعہ نبوت کے پانچویں سال ماہ رجب میں پیش آیا۔ مہاجرین کے اس مقدس قافلے میں حضرت ام سلمہؓ اور ان کے خاوند ابو سلمہؓ بھی شامل تھے۔

حبشہ میں مسلمان اپنا وقت امن اور چین سے گزار رہے تھے۔ احکام خداوندی کی بجا آوری میں کوئی مزاحمت نہ تھی مگر انہیں خبر ملی کہ قریش مکہ کی رسول اللہ صلی اللہ علیہ وسلم سے صلح ہو گئی ہے اور وہ مسلمان ہو گئے ہیں۔ اس خبر کے ملتے ہی مہاجرین حبشہ میں اپنے محبوب رہنما اور ہادیؐ کی خدمت میں حاضر ہونے اور ان سے اخلاقی و روحانی فیوض و برکات حاصل کرنے کا شوق پوری قوت سے پیدا ہوا۔ ابن سعد کے مطابق تمام مہاجرین

جشہ 'مکہ روانہ ہوئے۔ جب حق کی راہ میں مصیبتیں جھیلنے والوں کا یہ قافلہ  
شہر کے قریب پہنچا تو بنی کنانہ کے ایک آدمی سے ملاقات ہوئی جس سے معلوم  
ہوا کہ قریش بدستور اسلام دشمنی کی قدیم روش پر قائم ہیں۔ آپس میں  
مشورے کے بعد یہی طے ہوا کہ اب جشہ واپس جانے کے بجائے حضورؐ کی  
خدمت ہی میں حاضری دی جائے۔

واپس آنے والا ہر شخص کسی نہ کسی قریشی سردار کی پناہ لے کر مکے میں  
داخل ہوا۔

حضرت ابو سلمہؓ کو ان کے ماموں ابوطالب نے پناہ دی۔ اس طرح دونوں  
میاں بیوی حضرت ابو سلمہؓ اور حضرت ام سلمہؓ کسی رکاوٹ کے بغیر اپنے آبائی  
شہر پہنچ کر حضورؐ کی خدمت میں حاضر ہوئے۔

### ابوطالب کی پناہ میں

ابو طالب نے ام سلمہؓ اور ان کے شوہر ابو سلمہؓ کو اپنی پناہ میں لے لیا۔  
مگر پناہ لینے والوں کے قبیلہ بنی مخزوم کے لوگوں کو یہ بات پسند نہ آئی۔ ابن  
اسحق کا بیان ہے کہ اس قبیلے کے لوگ جمع ہو کر ابو طالب کے پاس آئے اور  
کہنے لگے:

”اپنے بھتیجے کو آپ نے پناہ میں لے رکھا ہے مگر ہمارے آدمی سے  
آپ کا کیا واسطہ؟“ اس پر ابو طالب نے جواب دیا:

”محمد (صلی اللہ علیہ وسلم) میرا بھتیجا ہے تو ابو سلمہ میرا بھانجا۔ جب میں  
اپنے بھتیجے کو پناہ دے سکتا ہوں تو اپنے بھانجے کو کیوں نہیں دے سکتا؟“

مخزوم کے لوگوں نے ابوطالب سے جھگڑا کرنا چاہا تو ابولہب جو اپنی  
اسلام دشمنی میں سب سے بڑھا ہوا تھا۔۔۔ اچانک صلہ رحمی کے جذبے سے

مغلوب ہو کر بول اٹھا:

”اے بنی مخزوم! تم نے شیخ (ابوطالب) کے ساتھ بہت کچھ کر لیا اور تم ان پر برابر دباؤ ڈالتے جا رہے ہو۔ خدا کی قسم! یا تو تم ان کو تنگ کرنے سے باز آ جاؤ نہیں تو میں بھی ان کی حمایت میں کھڑا ہو جاؤں گا۔“

قبیلہ بنی مخزوم کے لوگ ابولہب کی یہ بات سن کر گھبرا گئے اور بولے:

”اے ابو عتبہ ہم تم کو ناراض نہیں کرنا چاہتے۔“

حلقہ اسلام میں داخل ہونے والوں پر مشرکین مکہ کا ظلم و ستم شدید سے شدید تر ہوتا گیا۔ ان حالات میں رسول اللہ صلی اللہ علیہ وسلم نے اپنے ساتھیوں کو پھر حبشہ کی طرف نکل جانے کی اجازت دے دی۔ یہ ملک اسلام کے شیدائیوں کے لئے امن کی جگہ ثابت ہو چکا تھا، چنانچہ ۶ بعد بعثت کے آغاز میں دوسری ہجرت ہوئی۔ قریش نے اس ہجرت کو روکنے کی بڑی کوشش کی، مکے سے نکلنے والوں کو بے حد تنگ کیا اور ان کے راستے میں قسم قسم کی مشکلات اور رکاوٹیں پیدا کیں لیکن ابن سعد کے مطابق اس موقع پر ۸۳ مرد اور ۱۸ عورتیں حبشہ پہنچنے میں کامیاب ہو گئیں۔ ان ایک سو ایک ارباب و فا میں حضرت ام سلمہؓ اور ان کے خاوند ابو سلمہؓ بھی شامل تھے۔ یہ خوش قسمت اور قدسی صفت جوڑا دوسری مرتبہ اپنے اللہ کے دین کی خاطر اپنا سب کچھ چھوڑ کر غربت کی زندگی اختیار کرنے پر دل و جان سے راضی ہو گیا تھا۔

مہاجرین کے اس پاکباز قافلے میں ہر خاندان قریش کے نوجوان شامل تھے۔ اسلام کے شدید ترین دشمنوں کے عزیز ترین لخت جگر بھی اپنے وطن کو خیر باد کہہ چکے تھے۔ اس جرات مندانہ انقلابی اقدام نے قائدین قریش کا ضمیر ضرور جھنجھوڑا ہو گا اور انہیں یہ سوچنے پر مجبور کیا ہو گا کہ ان کے وہ عزیز جو

اپنے نصب العین کی خاطر اتنی بڑی قربانی دینے کے لئے تیار ہیں، ضرور ایسے سرچشمے سے فیض حاصل کر رہے ہیں جو زندگی بخش بھی ہے اور انقلاب آفرین بھی۔

اہل قریش نے باہمی مشورے سے طے کیا کہ شاہ نجاشی والی حبشہ کے پاس ایک سفارت بھیجی جائے۔ وہ اسے اس بات پر راضی کرے کہ مکے سے آنے والے مسلمانوں کو اپنے ملک سے نکال دے اور ان کے حوالے کر دے۔

سفارت کے ارکان عمرو بن العاص اور عبداللہ بن ابی ربیعہ مقرر ہوئے۔ وہ قیمتی ہدیوں اور تحفوں کے ساتھ نجاشی کی خدمت میں حاضر ہوئے۔

### قریشی سفارت کی کارگزاری سیدہ ام سلمہؓ کی زبانی

حضرت ام سلمہؓ مہاجرین حبشہ میں شامل تھیں۔ انہوں نے حبشہ میں قریشی وفد کی کارگزاری اپنے ایک مفصل اور طویل بیان میں پورے شرح و سط سے بیان کی ہے۔ حضرت ام سلمہؓ کا یہ بیان تاریخی لحاظ سے نہایت اہم اور قیمتی دستاویز ہے۔ اس سے ایک طرف قبل از اسلام عربوں کی مذہبی، اخلاقی اور معاشرتی زندگی کا ایک واضح نقشہ سامنے آتا ہے اور دوسری طرف اسلام کی اصلاحی اور انقلابی تعلیمات کے تمام روشن پہلو اجاگر ہو جاتے ہیں۔

حضرت ام سلمہؓ کے اس تاریخی بیان کو ابن اسحاق اور امام احمد نے ان سے روایت کیا ہے جس میں وہ فرماتی ہیں:

”قریش کے یہ دونوں ماہر سیاست سفیر یعنی عمرو بن العاص اور عبداللہ

بن ابی ربیعہ ہمارے تعاقب میں جھٹہ پہنچے۔ پہلے انہوں نے نجاشی کے درباریوں اور امرا میں خوب خوب ہدیے تقسیم کیے۔ سب کو اس پر راضی کر لیا کہ وہ مہاجرین کو واپس کرنے کے لئے متفقہ طور پر بادشاہ پر زور ڈالیں گے۔ پھر نجاشی سے ملے اور اس کو بیش قیمت نذرانے دینے کے بعد کہا: ”ہمارے شہر کے چند نادان لونڈے بھاگ کر آپ کے پاس آگئے ہیں اور قوم کے بزرگوں اور معززین نے ہمیں آپ کے پاس ان کی واپسی کی درخواست کرنے کے لئے بھیجا ہے۔ یہ لڑکے ہمارے دین سے بھی نکل گئے ہیں اور آپ کے دین میں بھی داخل نہیں ہوئے ہیں“ بلکہ انہوں نے ایک نرالا دین نکال لیا ہے۔“ ان کی بات ختم ہونے پر اہل دربار ہر طرف سے کہنے لگے: ”ایسے لوگوں کو ضرور واپس کر دینا چاہیے۔ ان کی قوم کے لوگ زیادہ جانتے ہیں کہ ان میں کیا عیب ہے۔ انہیں رکھنا ٹھیک نہیں۔“ مگر نجاشی نے بگڑ کر کہا: ”اس طرح تو میں انہیں حوالے نہیں کروں گا۔ جن لوگوں نے اپنا ملک چھوڑ کر میرے ملک پر اعتماد کیا ہے اور یہاں پناہ لینے کے لئے آئے ہیں“ ان سے میں بے وفائی نہیں کر سکتا۔ پہلے میں انہیں بلا کر تحقیق کروں گا کہ یہ لوگ ان کے بارے میں جو کچھ کہتے ہیں، اس کی حقیقت کیا ہے؟“ چنانچہ نجاشی نے اصحاب رسول اللہ صلی اللہ علیہ وسلم کو اپنے دربار میں بلا بھیجا۔

نجاشی کا پیغام پا کر سب مہاجرین جمع ہوئے اور انہوں نے باہم مشورہ کیا کہ نبی صلی اللہ علیہ وسلم نے ہمیں جو تعلیم دی ہے ہم تو وہی بے کم و کاست بیان کریں گے خواہ نجاشی ہمیں رکھے یا نکال دے۔ وہ دربار میں پہنچے تو چھوٹے ہی نجاشی نے سوال کیا: ”یہ تم نے کیا کیا کہ اپنی قوم کا دین بھی چھوڑا اور میرے دین میں بھی داخل نہ ہوئے اور نہ دنیا کے ادیان میں سے



کسی کو اختیار کیا۔ آخر تمہارا دین ہے کیا؟“  
اس پر جعفر بن ابی طالب نے ایک برجستہ تقریر کی جس میں انہوں نے  
کہا:

”اے بادشاہ! ہم ایک ایسی قوم تھے جو جاہلیت میں پڑی ہوئی تھی۔ بت  
بوچتے تھے۔ مردار کھاتے تھے، فحش باتیں کرتے تھے، قطع رحمی کرتے تھے،  
ہمسائیگی اور عہد و پیاں کا پاس کرنے میں برا رویہ رکھتے تھے اور ہم میں سے  
طاقتور کمزور کو کھائے جاتا تھا۔

”ہم اسی حال پر تھے کہ اللہ نے ہماری طرف خود ہم میں سے ایک  
رسول بھیجا جس کے نسب، جس کی صداقت، جس کی امانت اور جس کی  
پاکدامنی کو ہم جانتے تھے۔ اس نے ہمیں اللہ کی طرف بلایا کہ ہم اس کی  
توحید کے قائل ہوں اور اسی کی عبادت کریں اور ان پتھروں اور بتوں کو چھوڑ  
دیں جن کی عبادت ہم اور ہمارے باپ دادا کرتے تھے۔ اس نے ہمیں  
راست گوئی، امانت داری، صلہ رحمی، ہمسائیگی اور عہد و پیاں کی پاسداری کا  
اور حرام افعال اور خونریزی سے باز رہنے کا حکم دیا۔ ہم کو فواحش سے  
جھوٹ سے، یتیم کا مال کھانے سے، پاکدامن عورتوں پر تہمت لگانے سے  
روکا۔ ہمیں صرف اللہ واحد کی عبادت کرنے اور کسی چیز کو اس کے ساتھ  
شریک نہ کرنے کی تلقین کی اور ہمیں نماز پڑھنے، زکوٰۃ دینے اور روزے  
رکھنے کی ہدایت کی۔

”پس ہم نے اس کی تصدیق کی اور اس پر ایمان لائے اور جو کچھ وہ  
اللہ کی طرف سے لایا تھا، اس کی پیروی کی۔ ہم نے صرف اللہ کی عبادت کی  
اور اس کے ساتھ کسی کو شریک نہ کیا۔ جس چیز کو اس نے ہم پر حرام کیا

اسے ہم نے حرام کیا اور جس کو اس نے ہمارے لئے حلال کر دیا اسے ہم نے حلال کیا۔ اس پر ہماری قوم ہم پر ٹوٹ پڑی۔ اس نے ہم کو عذاب دیے اور دین کے معاملے میں ہم پر ظلم توڑے۔ آخر کار جب وہ ہمارے دین کے راستے میں حائل ہو گئے تو ہم آپ کے ملک کی طرف نکل آئے اور دوسروں کے بجائے آپ کے ہاں آنا پسند کیا اور آپ کی پناہ لینی چاہی اس امید پر کہ آپ کے ہاں ہم پر ظلم نہ ہو گا۔“

### کلام الہی کا اثر

نجاشی نے حضرت جعفرؓ کی تقریر سن کر کہا ذرا مجھے وہ کلام تو سناؤ جو تم کہتے ہو کہ خدا کی طرف سے تمہارے نبیؐ پر اترا ہے۔ اس پر حضرت جعفرؓ نے سورہ مریم کا وہ ابتدائی حصہ تلاوت کیا جس میں حضرت یحییٰ اور حضرت عیسیٰ علیہما السلام کے حالات بیان ہوئے ہیں۔ نجاشی اسے سنتا رہا اور روتا رہا یہاں تک کہ اس کی ڈاڑھی تر ہو گئی۔ اس کے پادری بھی رو دیے۔ جب حضرت جعفرؓ نے تلاوت ختم کی تو نجاشی نے کہا: ”یقیناً یہ کلام اور جو کچھ حضرت عیسیٰ علیہ السلام لائے تھے دونوں ایک ہی سرچشمے سے نکلے ہیں۔ خدا کی قسم! میں تمہیں ان لوگوں کے حوالے نہیں کروں گا۔“

اس کے بعد شاہ حبشہ نے قریش کے سفیروں سے کہا: ”واپس جاؤ، خدا کی قسم! میں ان لوگوں کو تمہارے سپرد ہرگز نہیں کروں گا، یہ کبھی نہیں ہو سکتا۔“

حضرت ام سلمہؓ فرماتی ہیں:

”عبداللہ بن ابی ربیعہ ہمارے معاملے میں کچھ نرم تھا اور اس کی خواہش تھی کہ ہم بچ جائیں مگر عمرو بن العاص کا رویہ بڑا سخت تھا۔ اس نے

کہا کہ میں کل نجاشی کے سامنے ایک ایسی بات کہوں گا جو ان مہاجرین کی جڑیں کاٹ کر رکھ دے گی۔ اس پر عبداللہ بن ابی ربیعہ نے کہا: ”یہ لوگ ہمارے مخالف ہی سہی مگر ہیں تو ہمارے بھائی بند اور ان کا کچھ حق ہم پر بھی ہے۔“ عمرو نے اس کی کوئی بات نہ سنی اور اگلے روز نجاشی سے جا کر کہا کہ ذرا ان مہاجرین سے حضرت عیسیٰ علیہ السلام کے متعلق تو دریافت کیجئے۔ یہ لوگ حضرت عیسیٰ علیہ السلام کے بارے میں ایک بہت بری بات کہتے ہیں اور ان کو خدا کا بندہ قرار دیتے ہیں۔ نجاشی نے مہاجرین کو پھر بلا بھیجا۔ مہاجرین کو عمرو بن العاص کی شرارت کا پہلے ہی علم ہو گیا تھا، اس لئے مشورہ کیا گیا کہ اگر بادشاہ حضرت عیسیٰ علیہ السلام کے بارے میں سوال کرے تو اس کا کیا جواب دیا جائے۔ آخر کار اصحاب رسول اللہ صلی اللہ علیہ وسلم نے یہی طے کیا کہ خواہ کچھ بھی ہو وہی بات کہی جائے جو اللہ نے بتائی اور اس کے رسولؐ نے سکھائی ہے۔

مسلمان نجاشی کے دربار میں پہنچے۔ اس نے ان کے سامنے عمرو بن العاص کا سوال دہرایا۔ اس پر حضرت جعفرؓ نے جواب دیا اور کہا:

”حضرت عیسیٰ اللہ کے بندے اور رسول ہیں اور اس کی طرف سے ایک کلمہ اور روح ہیں جسے اللہ نے کنواری مریم پر القا کیا تھا۔“

یہ جواب سن کر نجاشی نے زمین سے ایک تنکا اٹھا کر کہا:

”خدا کی قسم! جو کچھ تم نے کہا ہے عیسیٰ اس سے ایک تنکے کے برابر بھی زیادہ نہیں تھے۔“

نجاشی کی یہ بات سن کر دربار میں موجود پادری بگڑے مگر اس نے کہا تم چاہے بگڑو مگر حقیقت میں بات یہی ہے۔

اس کے بعد نجاشی نے مسلمانوں کو مخاطب کر کے کہا: ”جاؤ، میری زمین میں امن سے رہو۔ جو تمہیں برا کہے گا وہ سزا پائے گا۔ اگر مجھے سونے کا پہاڑ بھی ملے تو اس کے بدلے میں تمہیں ستانا پسند نہیں کروں گا۔“

شاہ حبشہ نجاشی نے اس کے بعد حکم دیا:

”ان دونوں سفیروں کے ہدیے انہیں واپس کر دیے جائیں، مجھے ان کی ضرورت نہیں۔ اللہ نے جب میرا ملک مجھے واپس دلویا تھا تو کوئی رشوت نہ لی تھی کہ میں اللہ کے معاملے میں رشوت لوں۔“

حضرت ام سلمہؓ کی یہ طویل روایت اس دور کے صبر آزما اور روح فرسا حالات کی ایک جامع اور مکمل تصویر پیش کر دیتی ہے جن میں اس وقت اہل ایمان گھرے ہوئے تھے۔ راہ حق میں تکلیفیں ہی تکلیفیں تھیں اور مصائب ہی مصائب تھے۔ آزمائش کا دور طویل اور کٹھن ہوتا جا رہا تھا۔ ان تمام دشواریوں کے باوجود اہل ایمان عزم و استقامت کا پیکر بنے ہوئے تھے۔

مہاجرین کے بلند کردار کا حبشہ پر اثر

مہاجرین نے ملک حبش میں جس اعلیٰ اخلاق کا مظاہرہ کیا فطری طور پر اس کے اثرات وہاں کے معاشرے نے قبول کیے، چنانچہ اس ملک کے عیسائیوں کا ایک وفد جو ۳۰ افراد پر مشتمل تھا اس نئے دین کی اساسات و مبادیات اور پیغمبر اسلام صلی اللہ علیہ وسلم کی حیات طیبہ کے متعلق براہ راست معلومات حاصل کرنے کے آیا۔ حضور صلی اللہ علیہ وسلم کی اس وفد سے ملاقات حرم شریف میں ہوئی۔ عیسائیوں نے آپؐ سے کچھ سوالات کیے جس کے آپؐ نے تسلی بخش جوابات دیے۔ اس کے بعد حضورؐ نے قرآن مجید کی چند آیتیں ان کے سامنے تلاوت کیں جنہیں سن کر ارکان وفد کی

آنکھیں اٹکبار ہو گئیں اور انہوں نے آپؐ کی رسالت کی تصدیق کی۔  
 جب مجلس برخاست ہوئی تو ابو جہل اور چند دوسرے لوگوں نے ارکان  
 وفد کو گھیر لیا اور کہا تم جیسا بد بخت گروہ کبھی ہماری نظر سے نہیں گزرا۔  
 تمہارے ہم مذہبوں نے تمہیں اس لیے بھیجا تھا کہ صحیح حالات معلوم کر کے  
 آؤ مگر تمہاری حالت عجب ہے کہ تم اس کے پاس بیٹھتے ہی اپنا دین چھوڑ کر  
 اس کے دین میں داخل ہو گئے۔ اس پر انہوں نے جواب میں کہا:  
 ”سلام ہے بھائیو تم کو۔ ہم تمہارے ساتھ جھگڑے کی باتیں نہیں  
 کر سکتے۔ ہمیں ہمارے طریقے پر چلنے دو اور تم اپنے طریقے پر چلتے رہو۔ ہم  
 اپنے آپ کو جان بوجھ کر بھلائی سے محروم نہیں رکھ سکتے۔“

حبشہ سے واپسی

مہاجرین کا ایک گروہ جن میں حضرت جعفرؓ بھی شامل تھے حبشہ ہی میں  
 مقیم رہا اور ۷ھ میں غزوہ خیبر کے موقع پر واپس آیا لیکن اکثر لوگ ہجرت  
 مدینہ سے پہلے ہی مختلف اوقات میں مکہ معظمہ واپس آ گئے۔ ابن اسحاق  
 کی روایت کے مطابق حضرت ام سلمہؓ اور ان کے خاوند ابو سلمہؓ بھی انھی  
 میں سے تھے۔

کفار مکہ کی ضد، ہٹ دھرمی اور تعصب کی روش بدستور قائم رہی۔  
 حبشے سے واپس آنے والوں کے ساتھ اہل کفر کا رویہ اور بھی سخت ہو گیا۔  
 حضرت ابوطالب کی وفات کے بعد جہاں اہل قریش کی حضورؐ کے ساتھ چیرہ  
 دستیوں میں شدت آگئی وہیں ابو سلمہؓ کے ساتھ ان کے قبیلے بنی مخزوم کا طرز  
 عمل بھی نہایت سفاکانہ اور ظالمانہ ہو گیا۔ دوسری طرف مدینے کے ایک با اثر  
 طبقے کے مشرف بہ اسلام ہونے پر وہاں اسلام کی اشاعت زور شور سے ہونے

گئی۔ وہاں کے قبیلہ اوس اور قبیلہ خزرج کے اکثر باہمت اور بلند حوصلہ افراد اس نئی اسلامی تحریک میں جاں و دل سے شامل ہو گئے۔ اہل مدینہ کے جذبہ خلوص و فدائیت کو دیکھتے ہوئے حضورؐ نے اپنے ستم رسیدہ ساتھیوں کو مدینے کی طرف ہجرت کر کے وہاں پناہ لینے کی اجازت دے دی۔

### مدینے کی طرف ہجرت

طبری اور ابن ہشام کے مطابق دوسری تاریخ ساز بیعت عقبہ کے بعد جس مرد خدا نے اپنے قبیلے والوں کے مظالم و شدائد سے تنگ آکر مدینے کی طرف ہجرت کا قصد کیا وہ رسول اللہ صلی اللہ علیہ وسلم کے رضاعی بھائی اور آپؐ کی پھوپھی برہ کے صاحبزادے اور حضرت ام سلمہؓ کے شوہر ابو سلمہؓ تھے۔ یہ میاں بیوی پہلے بھی راہ خدا میں دوبار ہجرت کی سعادت سے بہرہ مند ہو چکے تھے۔ اب پھر یہی خوش نصیب جوڑا تھا جو مدینے کی طرف ہجرت کے انقلابی اقدام میں اولیت کا عظیم اور ارفع مقام حاصل کرنے کے لئے کوشاں تھا۔

حضرت ام سلمہؓ اور حضرت ابو سلمہؓ نے اللہ اور اس کے رسولؐ کے ساتھ محبت و وفا کا جو پیمانہ استوار کیا تھا اور اللہ کے دین کی سرپلندی اور سرفرازی کی سعی و جہد میں اپنی تمام تر توانائیاں کھپا دینے کا جو پر عزم عہد کیا تھا، قدم قدم پر اس کے تقاضے پورے کرتے ہوئے اپنے عہد و پیمان کی صداقت کا ثبوت دیا اور اس راہ میں وہ تکالیف و مصائب پورے صبر و ثبات سے برداشت کیے جنہیں سن کر دل پگھل جاتا ہے۔

مدینے کی طرف ہجرت کے موقع پر بھی اس وفائیکش جوڑے کو جس کرناک اور دردناک آزمائش میں سے گزرنا پڑا، اس سے عہدہ برآ ہونا انہی



اصحاب ہمت و عزیمت کا کام تھا۔

### داستان مصیبت

بلاذری اور ابن ہشام نے حضرت ام سلمہ رضی اللہ عنہا کی یہ درد بھری داستان خود ان کی زبانی بیان کی ہے۔ وہ فرماتی ہیں:

”جب میرے شوہر ابو سلمہؓ مدینے جانے لگے تو میں بھی ان کے ساتھ اپنے بچے سلمہ کو گود میں لے کر نکلی۔ وہ مجھے اور میرے بچے کو اونٹ پر بٹھا کر اس کی تکیل تھامے ہوئے چل پڑے۔ میرے میکے کے لوگوں نے انہیں جاتے ہوئے دیکھ لیا۔ وہ دوڑے ہوئے آئے اور راستہ روک کر کھڑے ہو گئے اور کہنے لگے: ”تم تو ہمارے قابو سے باہر ہو گئے ہو“ تمہارا جہاں جی چاہے جاؤ مگر ہم اپنی اس لڑکی کو تمہارے ساتھ جگہ جگہ ماری ماری پھرنے کے لئے نہیں چھوڑ سکتے۔“ یہ کہہ کر انہوں نے اونٹ کی تکیل ابو سلمہؓ سے چھین لی اور مجھے واپس لے چلے۔ اتنے میں ابو سلمہؓ کے خاندان کے لوگ بھی پہنچ گئے۔ وہ بکڑ کر بولے:

”جب تم نے اپنی لڑکی کو ہمارے آدمی سے چھین لیا تو ہم اپنے بچے سلمہ کو کیوں اس کے پاس رہنے دیں“ چنانچہ انہوں نے میرے بیٹے سلمہ کو مجھ سے زبردستی چھین لیا اور چھینا جھپٹی میں اس کا ہاتھ بھی اتر گیا (مورخ بلاذری کے بیان کے مطابق اس بچے کا یہ ہاتھ مرتے دم تک اتر رہا) اب حال یہ تھا کہ بچے کو وہ لے گئے، میرے میکے والوں نے مجھے اپنے ہاں لے جا کر بند کر دیا اور ابو سلمہ بیچارے تن تنہا مدینے کی طرف روانہ ہو گئے۔

”تقریباً“ ایک سال تک میرا یہ معمول رہا کہ روز نکل کر اس جگہ جا بیٹھتی جہاں میں اپنے خاوند ابو سلمہؓ سے جدا کی گئی تھی۔ وہاں آہیں بھرتی اور

آنسو بہاتی۔ ایک دن میرے خاندان کے ایک آدمی نے مجھے اس حالت زار میں دیکھ لیا۔ میری بے چینی و بے قراری کی اس کیفیت پر اسے ترس آگیا۔ اس نے خاندان والوں سے کہا اس بے چاری مسکین کو کیوں نہیں جانے دیتے۔ تم نے اسے اس کے شوہر سے بھی جدا کر دیا اور بچے سے بھی۔ آخر کار میرے میکے والوں نے کہا: ”اگر تو اپنے شوہر کے پاس جانا چاہتی ہے تو چلی جا۔“ میرے سرال والوں نے بھی میرا بچہ مجھے دے دیا۔ میں بچے کو لئے ہوئے اکیلی اونٹ پر سوار ہو کر مدینے کی طرف چل پڑی۔ تھوڑی دور ہی گئی تھی کہ قبیلہ بنی عبدالدار کے عثمان بن طلحہ راستے میں ملے۔ مجھے دیکھ کر بولے: ”ابو امیہ کی بیٹی! کدھر جا رہی ہو؟“ میں نے کہا: ”میں اپنے شوہر کے پاس مدینے جا رہی ہوں۔“ انہوں نے پوچھا تمہارے ساتھ کوئی نہیں؟ میں نے جواب دیا: خدا اور اس بچے کے سوا میرے ساتھ کوئی نہیں۔ اس پر وہ بولے: خدا کی قسم! میں تمہیں تنہا نہیں جانے دوں گا۔ پھر وہ میرے اونٹ کی نکیل تھام کر چلنے لگے۔ اللہ کی قسم! میں نے ان سے زیادہ شریف آدمی نہیں دیکھا۔ جب وہ کسی منزل پر پہنچتے تو میرے اونٹ کو بٹھا کر الگ ہٹ کر کھڑے ہو جاتے۔ میں بچے کو لے کر جب اتر جاتی تو وہ اونٹ کو کسی درخت سے باندھ دیتے اور مجھ سے دور کسی درخت کے نیچے جا لیٹتے۔ جب چلنے کا وقت آتا تو وہ اونٹ کو لا کر بٹھاتے اور خود دور کھڑے ہو کر مجھ سے کہتے سوار ہو جاؤ۔ میرے سوار ہونے کے بعد وہ اونٹ کی نکیل تھام کر روانہ ہو جاتے۔ مدینے تک سارا راستہ انہوں نے اسی طرح طے کیا اور جب قبا میں بنی عوف کی بستی نظر آئی تو مجھ سے کہا: تمہارے شوہر وہاں ہیں۔ ان کے پاس چلی جاؤ۔ اللہ تمہیں برکت دے! اس کے بعد جس طرح وہ پیدل آئے تھے اسی

طرح پیدل کے واپس چلے گئے:

عثمان بن طلحہ، جو خانہ کعبہ کے کلید بردار تھے، ان کا شمار سرداران مکہ میں ہوتا تھا۔ اس وقت وہ مشرک تھے اور اسلام اور مسلمانوں کے سخت دشمن۔ اسلام قبول کرنے والوں کو ستانے اور ایذا میں پہنچانے اور انہیں ظلم و ستم کا نشانہ بنانے میں انہیں خاص لذت محسوس ہوتی تھی، چنانچہ ان کے چچا زاد بھائی مصعب بن عمیر نے جب دین اسلام کو اپنی زندگی کے مقصد اور نصب العین کی حیثیت سے اپنانے کا اعلان کیا تو انہیں سخت ترین اذیتیں پہنچانے میں انہوں نے کوئی کسر نہ اٹھا رکھی۔ عثمان بن طلحہ کا حضرت ام سلمہؓ سے کوئی قریبی رشتہ بھی نہ تھا۔ ان تمام باتوں کے باوجود ان کا حضرت ام سلمہؓ کو بحفاظت مدینے تک پہنچانا اور پورے راستے ان کے ساتھ نہایت شریفانہ اور باوقار برتاؤ کرنا تائیدِ غیبی ہی کا ایک ادنیٰ کرشمہ قرار دیا جاسکتا ہے۔

عثمان بن طلحہ کی یہ شرافت اور ان کی فطرت کی یہ چھپی ہوئی عظمت ہی آخر کار انہیں اسلام کے نور سے منور کرنے کا ذریعہ بنی اور صلح حدیبیہ کے بعد ایمان کی دولت سے مالا مال ہو کر حضرت خالد بن ولید کے ساتھ ہجرت کر کے دربار رسالت میں حاضر ہوئے۔

سیدہ مدینے میں

آخر کار دکھوں، مصیبتوں اور پریشانیوں کا ایک تلاطم خیز سمندر عبور کر کے حضرت ام سلمہؓ مدینے میں اپنے محبوب اور وفا شعار خاوند کے پاس پہنچ گئیں۔ مدینے کی یہ بستی جو آفتاب توحید کی نورانی شعاعوں سے منور ہوتی جا رہی تھی، محبت و صداقت کے ان متوالوں کے لئے امن و سکون اور

راحت و اطمینان کی سہانی سرزمین ثابت ہوئی۔ کفر و شرک کے ماحول میں قلب اور روح پر جو کاری زخم لگے تھے ان کے لئے نعرہ تکبیر کے پرجوش اور پر خلوص نعروں سے معمور یہ ایمان پرور ماحول راحت بخش مرہم ثابت ہوا۔ اس آسودگی اور فرحت میں اس امر نے کئی گنا اضافہ کر دیا کہ رسول اللہ صلی اللہ علیہ وسلم بھی چند روز بعد مکے سے ہجرت کر کے یہاں تشریف لے آئے اور مدینے کی بستی اپنے مکینوں کی بے پناہ حب النبی، باہمی مودت و محبت اور بے مثل خیر خواہی اور درد مندی کی بدولت رشک جنت النعیم بن گئی۔

حضرت ابو سلمہؓ ایک جلیل القدر صحابی تھے۔ تحریک اسلامی کے تقاضوں سے پوری طرح باخبر۔ رمضان ۲ھ میں کفر و اسلام کے مابین جب بدر کے مقام پر پہلا معرکہ کارزار گرم ہوا تو وہ اس میں شریک ہوئے اور شجاعت و بہادری کے وہ جوہر دکھائے کہ شجاعت بھی آفرین پکار اٹھی۔ اسی طرح جب شوال ۳ھ میں غزوہ احد پیش آیا تو دوسرے شمع رسالت کے پروانوں کے ساتھ اپنی جان ہتھیلی پر رکھ کر میدان جہاد میں پوری پامردی سے حصہ لیا لیکن ایک زہریلے تیر سے ان کا بازو زخمی ہو گیا۔ علاج سے وقتی طور پر صحت ہو گئی لیکن کچھ دنوں بعد یہ زخم پھر ہرا ہو گیا اور اسی کی تکلیف سے جمادی الآخر ۴ھ میں واصل بحق ہو کر شہادت کے بلند اور ارفع مرتبے پر فائز ہو گئے۔ آخری وقت وہ دعا کر رہے تھے: ”اللہ! میرے کنبے کی اچھی طرح نگرہداشت فرماتا۔“

غم کا پہاڑ

ابو سلمہؓ کی موت حضرت ام سلمہؓ کے لئے ایک صدمہ جانا کا تھا۔ غم کا ایک پہاڑ ان پر ٹوٹ پڑا تھا۔ اس حادثہ دلگداز نے ان کی پوری شخصیت ہلا کر

طرح پیدل کے واپس چلے گئے:

عثمان بن طلحہ جو خانہ کعبہ کے کلید بردار تھے، ان کا شمار سردار ان مکہ میں ہوتا تھا۔ اس وقت وہ مشرک تھے اور اسلام اور مسلمانوں کے سخت دشمن۔ اسلام قبول کرنے والوں کو ستانے اور ایذا میں پہنچانے اور انہیں ظلم و ستم کا نشانہ بنانے میں انہیں خاص لذت محسوس ہوتی تھی، چنانچہ ان کے چچا زاد بھائی مسعب بن عمیر نے جب دین اسلام کو اپنی زندگی کے مقصد اور نصب العین کی حیثیت سے اپنانے کا اعلان کیا تو انہیں سخت ترین اذیتیں پہنچانے میں انہوں نے کوئی کسر نہ اٹھا رکھی۔ عثمان بن طلحہ کا حضرت ام سلمہؓ سے کوئی قریبی رشتہ بھی نہ تھا۔ ان تمام باتوں کے باوجود ان کا حضرت ام سلمہؓ کو بحفاظت مدینے تک پہنچانا اور پورے راستے ان کے ساتھ نہایت شرفانہ اور باوقار برتاؤ کرنا تائیدِ غیبی ہی کا ایک ادنیٰ کرشمہ قرار دیا جاسکتا ہے۔

عثمان بن طلحہ کی یہ شرافت اور ان کی فطرت کی یہ چھپی ہوئی عظمت ہی آخر کار انہیں اسلام کے نور سے منور کرنے کا ذریعہ بنی اور صلح حدیبیہ کے بعد ایمان کی دولت سے مالا مال ہو کر حضرت خالد بن ولید کے ساتھ ہجرت کر کے دربار رسالت میں حاضر ہوئے۔

سیدہ مدینے میں

آخر کار دکھوں، مصیبتوں اور پریشانیوں کا ایک تلاطم خیز سمندر عبور کر کے حضرت ام سلمہؓ مدینے میں اپنے محبوب اور وفا شعار خاوند کے پاس پہنچ گئیں۔ مدینے کی یہ بستی جو آفتاب توحید کی نورانی شعاعوں سے منور ہوتی جا رہی تھی، محبت و صداقت کے ان متوالوں کے لئے امن و سکون اور

راحت و اطمینان کی سہانی سرزمین ثابت ہوئی۔ کفر و شرک کے ماحول میں قلب اور روح پر جو کاری زخم لگے تھے ان کے لئے نعرہ تکبیر کے پرجوش اور پر خلوص نعروں سے معمور یہ ایمان پرور ماحول راحت بخش مرہم ثابت ہوا۔ اس آسودگی اور فرحت میں اس امر نے کئی گنا اضافہ کر دیا کہ رسول اللہ صلی اللہ علیہ وسلم بھی چند روز بعد مکے سے ہجرت کر کے یہاں تشریف لے آئے اور مدینے کی بستی اپنے مکیوں کی بے پناہ حب النبیؐ، باہمی مودت و محبت اور بے مثل خیر خواہی اور درد مندی کی بدولت رشک جنت النعیم بن گئی۔

حضرت ابو سلمہؓ ایک جلیل القدر صحابی تھے۔ تحریک اسلامی کے تقاضوں سے پوری طرح باخبر۔ رمضان ۲ھ میں کفر و اسلام کے مابین جب بدر کے مقام پر پہلا معرکہ کارزار گرم ہوا تو وہ اس میں شریک ہوئے اور شجاعت و بہادری کے وہ جوہر دکھائے کہ شجاعت بھی آفرین پکار اٹھی۔ اسی طرح جب شوال ۳ھ میں غزوہ احد پیش آیا تو دوسرے شمع رسالت کے پروانوں کے ساتھ اپنی جان ہتھیلی پر رکھ کر میدان جہاد میں پوری پامردی سے حصہ لیا لیکن ایک زہریلے تیر سے ان کا بازو زخمی ہو گیا۔ علاج سے وقتی طور پر صحت ہو گئی لیکن کچھ دنوں بعد یہ زخم پھر ہرا ہو گیا اور اسی کی تکلیف سے جمادی الاخر ۴ھ میں واصل بحق ہو کر شہادت کے بلند اور ارفع مرتبے پر فائز ہو گئے۔ آخری وقت وہ دعا کر رہے تھے: ”اللہ! میرے کنبے کی اچھی طرح نگہداشت فرماتا۔“

غم کا پہاڑ

ابو سلمہؓ کی موت حضرت ام سلمہؓ کے لئے ایک صدمہ جانکاہ تھا۔ غم کا ایک پہاڑ ان پر ٹوٹ پڑا تھا۔ اس حادثہ دلگداز نے ان کی پوری شخصیت ہلا کر



رکھ دی تھی۔ چھوٹے چھوٹے چار بچے تھے جو بے سہارا رہ گئے تھے۔ ام سلمہؓ جس نے اپنے مخلص اور محبوب رفیق زندگی کی معیت میں بڑے سے بڑے دکھ اور صدمے کو بڑی ہمت اور حوصلے سے برداشت کیا تھا، اب اپنے شہر اور اپنے قبیلے سے دور یکہ و تنہا رہ گئی تھیں۔ رنج و مہن اور غم و الم کی شدت سے بے ساختہ ان کی زبان سے یہ الفاظ ادا ہو رہے تھے:

”ہائے ہائے‘ غربت میں کیسی موت آئی ہے۔“

رسول اللہ صلی اللہ علیہ وسلم کو جب حضرت ابو سلمہؓ کی وفات کی خبر ملی تو آپؐ ان کے گھر تشریف لائے، پس ماندگان کو صبر کی تلقین کی اور ان کے لئے دعائے مغفرت فرمائی۔ یہ واقعہ امام مسلم نے حضرت ام سلمہؓ کی زبانی بیان کیا ہے۔ وہ فرماتی ہیں:

”میرے شوہر ابو سلمہؓ جب وفات پا گئے تو میں رسول اللہ صلی اللہ علیہ وسلم کے پاس گئی اور اطلاعا“ عرض کی کہ ابو سلمہ فوت ہو گئے ہیں۔ یہ سن کر آپؐ میرے گھر تشریف لائے۔ ابو سلمہؓ کی آنکھیں کھلی رہ گئی تھیں۔ آپؐ نے انہیں اپنے دست مبارک سے بند کیا اور فرمایا کہ جب روح قبض کر لی جاتی ہے تو اس کے ساتھ بصارت بھی ختم ہو جاتی ہے، اس لئے کھلی رہ جانے والی آنکھوں کو بند کر دیا کرو۔ ابو سلمہؓ کے گھر والوں نے رونا بیٹنا شروع کر دیا تو رسول اللہ صلی اللہ علیہ وسلم نے فرمایا اس وقت اپنے منہ سے کلمہ خیر کے سوا کچھ نہ نکالو، کیونکہ اس وقت جو تمہارے منہ سے نکلے گا فرشتے اس پر آمین کہیں گے۔ پھر آپؐ نے دعا کی: اے اللہ! ابو سلمہ کی مغفرت فرما۔ ہدایت یافتہ افراد میں اس کا درجہ بلند فرما اور اس کے پس ماندگان کو کوئی اچھا جانشین عنایت فرما۔ ہماری اور اس کی مغفرت کر۔ اس کی قبر کشادہ اور منور

فرما۔“

ابو سلمہؓ کی نماز جنازہ خود حضورؐ نے پڑھائی اور نماز میں نو تکبیریں کیں۔ لوگوں نے پوچھا یا رسول اللہ! اس نماز جنازہ میں آپؐ نے نو تکبیریں کیسے کیں؟ فرمایا: ”ابو سلمہ ہزار تکبیروں کے مستحق تھے۔“

ابو سلمہؓ کی وفات کے بعد حضرت ام سلمہؓ پر بے چارگی اور بے بسی کا عالم طاری ہو گیا۔ چھوٹے چھوٹے بچوں کا ساتھ نہ کوئی ذریعہ معاش اور نہ کوئی ظاہری مادی سہارا لیکن ابو سلمہؓ کی ان کے حق میں پرسوز دعائیں جو بارگاہ رب العزت میں شرف قبولیت حاصل کر چکی تھیں، سب سے موثر اور کارگر سہارا ثابت ہوئیں۔ خدا کی راہ میں اس پاک باطن جوڑے کی عظیم الشان قربانیوں اور اب حضرت ام سلمہؓ کی حالت زار کے پیش نظر نبی کریم صلی اللہ علیہ وسلم نے ان کو نکاح کا پیغام بھیجا۔ علامہ ابن سعد کے بیان کے مطابق سیدہ ام سلمہؓ نے جواب میں کہلوا یا: ”یا رسول اللہ! پہلی بات تو یہ ہے کہ میری جوانی ڈھل چکی ہے۔ دوسری بات یہ ہے کہ میں چار یتیم بچوں کی ماں ہوں۔ میں ان کا بوجھ لے کر آپؐ کے پاس نہیں آنا چاہتی۔ تیسرے یہ کہ میں سخت غیور قسم کی عورت ہوں۔ میرے دل میں خاص قسم کی غیرت ہے جس کی وجہ سے میں پہلے خاوند کے بعد کسی اور سے شادی نہیں کر سکتی۔“ سیدہؓ کے اس پیغام کے جواب میں حضورؐ نے فرمایا: جہاں تک زیادہ عمر کا تعلق ہے تو یہ کوئی اہم بات نہیں، میں عمر میں تم سے بڑا ہوں، دوسری بات یتیم بچوں کی تو میں خود ان کی کفالت کرنا چاہتا ہوں۔ رہ گئی غیرت کی تو یہ اہم بات ہے۔ اس کے لئے میں اللہ سے دعا کروں گا کہ تمہارے دل سے یہ غیرت ختم ہو جائے اور وہ تمہاری طبیعت کو معمول پر لے

آئے۔“

بارگاہ الہی میں یہ دعا قبول ہوئی اور بالآخر سیدہؓ نے خود یہ رشتہ بخوشی قبول کر لیا۔

تاریخ شاہد ہے کہ حضورؐ نے ان چار یتیم بچوں کی پرورش ایسی شفقت اور محبت سے کی کہ وہ حقیقی باپ کو بھی بھول گئے۔

ام المومنین کا لازوال شرف

اسی سال یعنی شوال ۴ھ میں حضرت ام سلمہؓ حضورؐ کے نکاح میں آئیں اور اس طرح ام المومنین کے جلیل القدر شرف سے مشرف ہو کر اپنی روحانی اولاد کے لئے مشفقانہ اور مادرانہ تعلیم و تربیت کا موجب بنیں۔ اس سلسلے میں ان کی گرانقدر خدمات اتنی عظیم ہیں کہ امت مسلمہ قیامت تک ان کے اس احسان کے بار سے سبکدوش نہیں ہو سکتی۔

حضرت ابو سلمہؓ اپنے اعلیٰ اخلاق، بلند کردار اور حسین معاشرت کی وجہ سے اپنی رفیقہ حیات ام سلمہؓ کی نظر میں ایک مثالی شوہر تھے جن کی قدر و منزلت اور ان سے کامل ہم آہنگی اور یک رنگی کے جذبات و احساسات سے ان کی روح پوری طرح سرشار تھی۔ لیکن اب محمد صلی اللہ علیہ وسلم کی شکل میں انہیں بہتر اور اعلیٰ جانشین دستیاب ہو چکا تھا۔ اپنی اس خوش نصیبی کا انہیں احساس بھی تھا اور خدا کے اس احسان عظیم پر ان کا دل جذبہ تشکر سے لبریز بھی، چنانچہ وہ خود فرماتی ہیں:

”میں کہتی ہوں کہ اللہ تعالیٰ نے محمد صلی اللہ علیہ وسلم کی صورت میں مجھے جو نعم البدل عطا فرمایا ہے وہ ابو سلمہ سے بہرجت افضل و بہتر ہے۔“

(مسلم)

حضور سے نکاح کے بعد حضرت ام سلمہؓ حرم نبوی میں داخل ہوئیں۔  
 رہائش کے لئے حضرت زینبؓ بنت خزیمہ کا حجرہ ملا جو وفات پاگئی تھیں۔  
 حضورؐ نے ان کو کھجور کی چھال سے بھرا ہوا ایک چرمی ٹکیہ 'دو مٹکیزے اور  
 دو چکیاں عطا فرمائیں۔

ام المومنین حضرت ام سلمہؓ نے پہلے دن ہی حضورؐ کے لئے کھانا تیار  
 کیا۔ اس طرح اول روز ہی سے وہ حضورؐ کی خدمت اور آپؐ کو آرام و  
 راحت پہنچانے کی ہر ممکن کوشش میں ہمہ تن مصروف ہو گئیں۔

اللہ کے رسولؐ کا گھر کسی دنیاوی فرمانروا یا شہنشاہ کا گھر نہ تھا جہاں عیش  
 و عشرت کے ساز و سامان کی فراوانی ہوتی، بلکہ یہ اس ہادیؐ عالم کا گھر تھا جہاں  
 سادگی تھی، فقر و فاقہ تھا، صبر و قناعت اور ریاضت و توکل کی فرمانروائی تھی۔  
 اس کے بغیر دیکھی انسانیت کی دھجیری اور بھکی ہوئی خلق خدا کی ہدایت و  
 رہنمائی کا عظیم مگر نہایت کٹھن فریضہ انجام نہیں دیا جاسکتا تھا۔

حرم نبوی میں داخل ہونے والی ہر خوش قسمت اور بلند مرتبہ خاتون  
 حقیقت حال سے پوری طرح باخبر تھی، چنانچہ جب سورہ احزاب کی یہ آیت  
 نازل ہوئی:

”اے نبی! اپنی بیویوں سے کہو۔ اگر تم دنیا اور اس کی زینت چاہتی ہو تو  
 آؤ میں تمہیں کچھ دے دلا کر بھلے طریقے سے رخصت کردوں۔ اور اگر تم  
 اللہ اور اس کے رسولؐ اور دار آخرت کی طالب ہو تو جان لو کہ تم میں سے  
 جو نیکو کار ہیں اللہ نے ان کے لئے بڑا اجر مہیا کر رکھا ہے۔“

تو اس وقت حضورؐ نے تمام ازدواج کو فردا فردا اس آیت میں بیان  
 کردہ حکم سے آگاہ کیا اور انہیں اختیار دیا کہ وہ اپنی پسند کا اظہار کریں۔ مسند

آئے۔“

بارگاہ الہی میں یہ دعا قبول ہوئی اور بالاخر سیدہؓ نے خود یہ رشتہ بخوشی قبول کر لیا۔

تاریخ شاہد ہے کہ حضورؐ نے ان چار یتیم بچوں کی پرورش ایسی شفقت اور محبت سے کی کہ وہ حقیقی باپ کو بھی بھول گئے۔

ام المومنین کا لازوال شرف

اسی سال یعنی شوال ۳ھ میں حضرت ام سلمہؓ حضورؐ کے نکاح میں آئیں اور اس طرح ام المومنین کے جلیل القدر شرف سے مشرف ہو کر اپنی روحانی اولاد کے لئے مشفقانہ اور مادرانہ تعلیم و تربیت کا موجب بنیں۔ اس سلسلے میں ان کی گرانقدر خدمات اتنی عظیم ہیں کہ امت مسلمہ قیامت تک ان کے اس احسان کے بار سے سبکدوش نہیں ہو سکتی۔

حضرت ابو سلمہؓ اپنے اعلیٰ اخلاق، بلند کردار اور حسین معاشرت کی وجہ سے اپنی رفیقہ حیات ام سلمہؓ کی نظر میں ایک مثالی شوہر تھے جن کی قدر و منزلت اور ان سے کامل ہم آہنگی اور یک رنگی کے جذبات و احساسات سے ان کی روح پوری طرح سرشار تھی۔ لیکن اب محمد صلی اللہ علیہ وسلم کی شکل میں انہیں بہتر اور اعلیٰ جانشین دستیاب ہو چکا تھا۔ اپنی اس خوش نصیبی کا انہیں احساس بھی تھا اور خدا کے اس احسان عظیم پر ان کا دل جذبہ تشکر سے لبریز بھی، چنانچہ وہ خود فرماتی ہیں:

”میں کہتی ہوں کہ اللہ تعالیٰ نے محمد صلی اللہ علیہ وسلم کی صورت میں مجھے جو نعم البدل عطا فرمایا ہے وہ ابو سلمہ سے بہرجت افضل و بہتر ہے۔“

(مسلم)

حضور سے نکاح کے بعد حضرت ام سلمہؓ حرم نبوی میں داخل ہوئیں۔  
 رہائش کے لئے حضرت زینبؓ بنت خزیمہ کا حجرہ ملا جو وفات پاگئی تھیں۔  
 حضورؐ نے ان کو کھجور کی چھال سے بھرا ہوا ایک چرمی تکیہ 'دو مسکیزے اور  
 دو پکیاں عطا فرمائیں۔

ام المومنین حضرت ام سلمہؓ نے پہلے دن ہی حضورؐ کے لئے کھانا تیار  
 کیا۔ اس طرح اول روز ہی سے وہ حضورؐ کی خدمت اور آپؐ کو آرام و  
 راحت پہنچانے کی ہر ممکن کوشش میں ہمہ تن مصروف ہو گئیں۔

اللہ کے رسولؐ کا گھر کسی دنیاوی فرمانروا یا شہنشاہ کا گھر نہ تھا جہاں عیش  
 و عشرت کے ساز و سامان کی فراوانی ہوتی بلکہ یہ اس ہادی عالم کا گھر تھا جہاں  
 سادگی تھی، فقر و فاقہ تھا، صبر و قناعت اور ریاضت و توکل کی فرمانروائی تھی۔  
 اس کے بغیر دکھی انسانیت کی دھگیری اور بھکی ہوئی خلق خدا کی ہدایت و  
 رہنمائی کا عظیم مگر نہایت کٹھن فریضہ انجام نہیں دیا جاسکتا تھا۔

حرم نبوی میں داخل ہونے والی ہر خوش قسمت اور بلند مرتبہ خاتون  
 حقیقت حال سے پوری طرح باخبر تھی، چنانچہ جب سورہ احزاب کی یہ آیت  
 نازل ہوئی:

”اے نبی! اپنی بیویوں سے کہو۔ اگر تم دنیا اور اس کی زینت چاہتی ہو تو  
 آؤ میں تمہیں کچھ دے دلا کر بھلے طریقے سے رخصت کر دوں۔ اور اگر تم  
 اللہ اور اس کے رسولؐ اور دار آخرت کی طالب ہو تو جان لو کہ تم میں سے  
 جو نیکو کار ہیں اللہ نے ان کے لئے بڑا اجر مہیا کر رکھا ہے۔“

تو اس وقت حضورؐ نے تمام ازدواج کو فردا فردا اس آیت میں بیان  
 کردہ حکم سے آگاہ کیا اور انہیں اختیار دیا کہ وہ اپنی پسند کا اظہار کریں۔ مسند



احمد، صحیح مسلم اور نسائی کی روایت کے مطابق اس موقع پر حضرت عائشہؓ نے جو جواب دیا اور جس کی تائید پوری آزادی کے ساتھ باقی تمام امہات المؤمنین نے بھی کی، وہ درج ذیل ہے:

”میں تو اللہ اور اس کے رسول اور دار آخرت کو چاہتی ہوں۔“

### سیدہ کا حجرہ

ابن سعد نے طبقات میں ام المؤمنین حضرت ام سلمہؓ کے اس حجرے کی تفصیلات بیان کی ہیں جن میں آپ رہتی تھیں۔ روایات کے مطابق حجرے کی دیواریں کچی اینٹوں کی تھیں۔ کھجوروں کی شاخوں سے اس کی چھت تیار کی گئی تھی۔ دروازے پر سیاہ رنگ کے بالوں کا ٹاٹ پڑا رہتا تھا جس کی لمبائی تقریباً ۵ فٹ اور چوڑائی تقریباً ۲ فٹ تھی۔ ولید بن عبد الملک کے دور تک یہ حجرہ امہات المؤمنین کے دوسرے حجروں سمیت اپنی اسی حالت میں رہا۔ خلیفہ ولید نے گورنر مدینہ کو حکم بھیجا کہ یہ تمام حجرے منہدم کر کے ان کی جگہ مسجد نبوی میں شامل کر دی جائے۔ جب یہ حجرے گرائے جا رہے تھے تو اہل مدینہ زار و قطار رو رہے تھے۔ اسی روز سیدہ التابعین سعیدہ بن المسیب کو یہ کہتے سنا گیا:

”کاش! یہ لوگ ان حجروں کو اپنی اصلی حالت پر چھوڑ دیتے تاکہ آنے والی نسلیں دیکھ سکتیں کہ رسول اللہ نے اپنے زندگی میں کس چیز پر کفایت کی اور ان حجروں کا وجود لوگوں میں بکثرت مال جمع کرنے اور آپس میں فخر کرنے سے نفرت پیدا کرتا۔“

رسول اللہ صلی اللہ علیہ وسلم کا حرم مبارک جس طرح بالکل سادہ اور کچے حجروں پر مشتمل تھا، اسی طرح اس مقدس گھر کے مکینوں کی خوراک بھی

بالکل سادہ مگر صحت بخش تھی۔ جس گھرانے کی ذمے داری پورے انسانی معاشرے کی تعلیم و تربیت اور اس کی اصلاح و تعمیر تھی 'اس کے ہاں کام و دہن کے لئے لذتوں کا سامان فراہم کرنے کی خاطر قسم قسم کے پر تکلف اور پرزوق کھانے پکانے اور تیار کرنے کی کسے فرصت ہو سکتی تھی؟ چنانچہ ابن سعد نے حضرت ام سلمہؓ کا یہ قول نقل کیا ہے:

"رسول اللہ صلی اللہ علیہ وسلم کے ساتھ ہماری گزراوقات اکثر ان دودھ دینے والی اونٹنیوں کے دودھ پر تھی جو غابہ کی چراگاہ میں چرا کرتی تھیں۔ ان کو آپؐ نے اپنی بیویوں میں تقسیم فرما دیا تھا۔ میرے حصے کی اونٹنی کا نام عریس تھا ہم لوگ اس کے دودھ پر زندگی بسر کرتے تھے اور جتنا دودھ چاہتے لے سکتے تھے۔"

### سیرت کا روشن پہلو

حضرت ام سلمہؓ کی شخصیت اعمال و اخلاق کی تمام اعلیٰ خوبیوں سے آراستہ و پیراستہ تھی، تاہم یہاں کچھ پہلوؤں کا اختصار سے ذکر کیا جائے گا:

### عزیمت

حضرت ام سلمہؓ نے دعوت توحید قبول کی۔ اس کے بعد دنیا کی کون سی مصیبت اور پریشانی تھی جو ان پر نہ ٹوٹی ہو۔ گھربار تباہ، خاندان کی حمایت سے محرومی، جلاوطنی کی زندگی، بار بار سفر کی صعوبتیں، شوہر اور بچے سے جدائی اور مسلسل معاشی تنگی مگر یہ سب پریشانیاں ان کے پائے استقلال میں ذرا سی لغزش بھی پیدا نہ کر سکیں۔

### حب رسولؐ

حضرت ام سلمہؓ کی سیرت کا یہ پہلو کہ انہیں اللہ کے رسولؐ کی ذات اور ان کی تعلیمات سے بے پناہ محبت تھی، نہایت روشن اور تابناک ہے۔ انہیں اسی محبت سے وہ طاقت اور توانائی حاصل ہوتی تھی جس کی بدولت انہوں نے نہایت نامساعد اور حوصلہ شکن حالات و حادثات کا پوری جرات و بے باکی سے مقابلہ کیا اور ہر کڑے امتحان میں کامیاب ہوئیں۔ حرم نبویؐ میں آنے کے بعد رسول اللہ صلی اللہ علیہ وسلم کی خدمت ان کی زندگی کا مقصد وحید بن گیا تھا۔ یہی خدمت ان کی روحانی تسکین کا اہم ترین ذریعہ تھی۔

ﷺ میں حضورؐ علیل ہو کر جب حضرت عائشہ صدیقہؓ کے حجرے میں تشریف لائے تو حضرت ام سلمہؓ آپؐ کی عیادت اور خدمت کے لئے وہاں تشریف لے جاتیں۔ ابن سعد کی روایت ہے کہ ایک دن حضورؐ کو سخت بیمار دیکھ کر ان کی چیخ نکل گئی۔ اس پر حضورؐ نے فرمایا: ”مسلمان کے لئے مصیبت کے وقت چیخنا مناسب نہیں۔“

حضرت ام سلمہؓ نے حضورؐ کے چند موئے مبارک ایک چاندی کی ڈبیہ میں تبر کا ”محفوظ رکھے ہوئے تھے۔ بخاری شریف میں ہے کہ صحابہؓ میں سے جب کسی کو کوئی تکلیف یا بیماری لاحق ہوتی تو پانی کا بھرا ہوا پیالہ لے کر وہ ان کی خدمت میں حاضر ہوتا۔ وہ موئے مبارک کو ڈبیہ سے نکال کر پانی میں ہلا دیتیں۔ اس کی برکت سے تکلیف دور ہو جاتی۔

حضرت ام سلمہؓ کا موئے مبارک کو اس طرح محفوظ رکھنا ثمرہ تھا اس گہری اور والہانہ عقیدت کا جو ان کو حضورؐ کی ذات اقدس سے تھی۔

اسی بے پناہ محبت اور عقیدت کا یہ اثر تھا کہ ﷺ میں جب حضورؐ کے عزیز ترین نواسے امام حسینؑ میدان کربلا میں شقی القلب عراقیوں کے ہاتھوں

شہید ہو گئے تو مسند احمد بن حنبل کی روایت کے مطابق حضرت ام سلمہؓ نے عین اس وقت خواب میں دیکھا کہ رسول اللہ صلی اللہ علیہ وسلم تشریف لائے ہیں۔ سر اور ریش مبارک غبار آلود ہیں اور آپؐ نہایت غمزہ اور پریشان ہیں۔ حضرت ام سلمہؓ نے پوچھا: ”یا رسول اللہ! یہ کیا حال ہے؟“ آپؐ نے فرمایا: ”حسینؑ کے قتل سے آرہا ہوں۔“

حضرت ام سلمہؓ کی آنکھ کھلی، بے اختیار ہو کر زار و قطار رونے لگیں اور بلند آواز میں فرمایا: ”عراقیوں نے حسینؑ کو قتل کیا۔ اللہ انہیں قتل کرے۔ انہوں نے حسینؑ سے دعا کی۔ خدا ان پر لعنت کرے۔“

### فیاضی

سختاوت و فیاضی انہیں اپنے باپ سے ورثے میں ملی تھی۔ ضرورت مندوں، مسکینوں اور سائلوں کی حاجتیں پوری کرنا حضرت ام سلمہؓ کا مستقل شیوہ تھا۔ کسی سائل کا آپ کے دروازے سے خالی ہاتھ جانا آپ کو کسی طرح گوارہ نہ تھا۔ کتاب الخراج کے مطابق حضرت عمر فاروقؓ نے اپنے عہد خلافت میں دوسری امہات المومنینؓ کی طرح ام سلمہؓ کا بھی بارہ ہزار درہم سالانہ وظیفہ مقرر کیا تھا۔ آپؐ اس رقم کا بیشتر حصہ خدا کی راہ میں خدا کے بندوں کی بھلائی کے لئے خرچ کر دیتیں اور خود اپنے لئے سادگی اور فقر و عسرت کی حالت پسند فرماتیں۔

### حقوق و فرائض کا کامل شعور

حضرت ام المومنین ام سلمہؓ نے ہوش سنبھالتے ہی اللہ کے دین سے وابستگی قائم کر لی تھی۔ اس دین فطرت کی تعلیم کی بدولت آپ کی سیرت اور

حضرت ام سلمہؓ کی سیرت کا یہ پہلو کہ انہیں اللہ کے رسولؐ کی ذات اور ان کی تعلیمات سے بے پناہ محبت تھی، نہایت روشن اور تابناک ہے۔ انہیں اسی محبت سے وہ طاقت اور توانائی حاصل ہوتی تھی جس کی بدولت انہوں نے نہایت نامساعد اور حوصلہ شکن حالات و حادثات کا پوری جرات و بے باکی سے مقابلہ کیا اور ہر کڑے امتحان میں کامیاب ہوئیں۔ حرم نبوی میں آنے کے بعد رسول اللہ صلی اللہ علیہ وسلم کی خدمت ان کی زندگی کا مقصد وحید بن گیا تھا۔ یہی خدمت ان کی روحانی تسکین کا اہم ترین ذریعہ تھی۔

۱۱ھ میں حضورؐ علیل ہو کر جب حضرت عائشہ صدیقہؓ کے حجرے میں تشریف لائے تو حضرت ام سلمہؓ آپؐ کی عیادت اور خدمت کے لئے وہاں تشریف لے جاتیں۔ ابن سعد کی روایت ہے کہ ایک دن حضورؐ کو سخت بیمار دیکھ کر ان کی چیخ نکل گئی۔ اس پر حضورؐ نے فرمایا: ”مسلمان کے لئے مصیبت کے وقت چیخنا مناسب نہیں۔“

حضرت ام سلمہؓ نے حضورؐ کے چند موئے مبارک ایک چاندی کی ڈبیہ میں تبر کا ”محفوظ رکھے ہوئے تھے۔ بخاری شریف میں ہے کہ صحابہؓ میں سے جب کسی کو کوئی تکلیف یا بیماری لاحق ہوتی تو پانی کا بھرا ہوا پیالہ لے کر وہ ان کی خدمت میں حاضر ہوتا۔ وہ موئے مبارک کو ڈبیہ سے نکال کر پانی میں ہلا دیتیں۔ اس کی برکت سے تکلیف دور ہو جاتی۔

حضرت ام سلمہؓ کا موئے مبارک کو اس طرح محفوظ رکھنا ثمرہ تھا اس گہری اور والہانہ عقیدت کا جو ان کو حضورؐ کی ذات اقدس سے تھی۔

اسی بے پناہ محبت اور عقیدت کا یہ اثر تھا کہ ۱۱ھ میں جب حضورؐ کے عزیز ترین نواسے امام حسینؑ میدان کربلا میں شقی القلب عراقیوں کے ہاتھوں

شہید ہو گئے تو مسند احمد بن حنبل کی روایت کے مطابق حضرت ام سلمہؓ نے عین اس وقت خواب میں دیکھا کہ رسول اللہ صلی اللہ علیہ وسلم تشریف لائے ہیں۔ سر اور ریش مبارک غبار آلود ہیں اور آپؐ نہایت غمزہ اور پریشان ہیں۔ حضرت ام سلمہؓ نے پوچھا: ”یا رسول اللہ! یہ کیا حال ہے؟“ آپؐ نے فرمایا: ”حسینؑ کے قتل سے آرہا ہوں۔“

حضرت ام سلمہؓ کی آنکھ کھلی، بے اختیار ہو کر زار و قطار رونے لگیں اور بلند آواز میں فرمایا: ”عراقیوں نے حسینؑ کو قتل کیا۔ اللہ انہیں قتل کرے۔ انہوں نے حسینؑ سے دعا کی۔ خدا ان پر لعنت کرے۔“

### فیاضی

سخت و فیاضی انہیں اپنے باپ سے ورثے میں ملی تھی۔ ضرورت مندوں، مسکینوں اور سائلوں کی حاجتیں پوری کرنا حضرت ام سلمہؓ کا مستقل شیوہ تھا۔ کسی سائل کا آپ کے دروازے سے خالی ہاتھ جانا آپ کو کسی طرح گوارہ نہ تھا۔ کتاب الخراج کے مطابق حضرت عمر فاروقؓ نے اپنے عہد خلافت میں دوسری اہمات المومنینؓ کی طرح ام سلمہؓ کا بھی بارہ ہزار درہم سالانہ وظیفہ مقرر کیا تھا۔ آپؐ اس رقم کا بیشتر حصہ خدا کی راہ میں خدا کے بندوں کی بھلائی کے لئے خرچ کر دیتیں اور خود اپنے لئے سادگی اور فقر و عسرت کی حالت پسند فرماتیں۔

### حقوق و فرائض کا کامل شعور

حضرت ام المومنین ام سلمہؓ نے ہوش سنبھالتے ہی اللہ کے دین سے وابستگی قائم کر لی تھی۔ اس دین فطرت کی تعلیم کی بدولت آپ کی سیرت اور



آپ کے کردار میں ایسی پختگی اور ایسا توازن اور اعتدال پیدا ہو گیا تھا کہ جہاں ایک طرف فرائض کی ادائیگی کا گہرا احساس اور عملی طور پر انہیں ادا کرنے کا ایک شعوری اور متحرک جذبہ ان کی طبیعت اور فطرت کا جزو لاینفک بن چکا تھا، وہیں ان میں ایک ایسی بے باکانہ جرات بھی پیدا ہو گئی تھی کہ وہ اپنے حقوق کی حفاظت کر سکیں اور کسی کو ان پر دست اندازی کی اجازت نہ دیں۔

چنانچہ ابن ابی حاتم نے حضرت انسؓ کے حوالے سے حضرت عمرؓ کا بیان ان الفاظ میں بیان کیا ہے:

”مجھے خبر پہنچی کہ رسول اللہ صلی اللہ علیہ وسلم اور امہات المؤمنین کے درمیان کچھ ناچاقی ہو گئی ہے۔ اس پر میں ان میں سے ایک ایک کے پاس گیا اور ان سے کہا تم رسول اللہ صلی اللہ علیہ وسلم کو تنگ کرنے سے باز آ جاؤ ورنہ تمہارے بدلے اللہ تم سے بہتر بیویاں حضور کو عطا کر دے گا۔ یہاں تک کہ جب میں امہات المؤمنین میں آخری کے پاس گیا جو ام سلمہؓ تھیں تو انہوں نے مجھے جواب دیا: اے عمر! کیا رسول اللہ صلی اللہ علیہ وسلم عورتوں کو نصیحت کے لئے کافی نہیں کہ تم انہیں نصیحت کرنے چلے آئے ہو؟ اس پر میں خاموش ہو گیا۔“

اس روایت سے یہ بات کھل کر سامنے آتی ہے کہ حضرت ام سلمہؓ کو حقوق و فرائض کی شعوری آگاہی تھی۔ جب حضرت عمرؓ نے ان کی نجی زندگی میں مداخلت کی کوشش کی تو ایک شفیق ماں کی حیثیت سے انہیں فوراً ٹوک دیا اور واضح کر دیا کہ اپنی نجی زندگی کے معاملات کی حفاظت اور نگرانی ہر فرد کا اپنا بنیادی حق ہے جس میں مداخلت کسی طرح بھی پسندیدہ نہیں۔ (سچ ہے اپنے فرائض اور حقوق کی پاسداری کرنے والے جری اور مضبوط افراد ہی

انسانی معاشرے کی تعمیر و اصلاح اور اس کی رہنمائی و قیادت کا مہتمم بالشان  
کارنامہ انجام دے سکتے ہیں۔)

### اصابت رائے

قدرت نے ام المومنین حضرت ام سلمہؓ کو بے شمار اخلاقی اور روحانی  
فضائل و کمالات کے ساتھ ساتھ حکمت و فراست اور اصابت رائے کی نعمت  
سے بھی فراوانی سے نوازا تھا۔ اپنی اس خدا داد صلاحیت کی بدولت وہ ایسے  
وقت میں جب تمام راہیں مسدود نظر آتی تھیں، کوئی نہ کوئی قابل عمل راہ  
نکال لیتی تھیں۔

۶ھ میں صلح حدیبیہ ہوئی۔ اس وقت حضورؐ کے ساتھ ۱۲۰۰ جاں نثاروں  
کی جمعیت تھی۔ اس صلح کی شرائط میں سے دو شرطیں ایسی تھیں جو مسلمانوں  
کو کسی طرح پسند نہ تھیں۔ ان کی وجہ سے وہ سخت غمزہ اور رنجیدہ تھے۔  
پہلی شرط کے مطابق اگر قریش کا کوئی شخص اپنے دلی کی اجازت کے بغیر  
بھاگ کر مدینے چلا جائے تو اسے واپس کر دیا جائے گا لیکن اگر مدینے سے کوئی  
مسلمان قریش کے پاس مکے آجائے تو واپس نہیں کیا جائے گا۔

دوسری شرط میں کہا گیا کہ (محمد صلی اللہ علیہ وسلم) اور ان کے ساتھی  
اس بار واپس جائیں گے اور اگلے سال عمرے کے لئے آکر صرف تین دن  
مکے میں ٹھہر سکیں گے، بشرطیکہ نیام میں صرف ایک ایک تلواریں لے کر آئیں  
اور کوئی جنگی سامان ساتھ نہ ہو۔

صلح کا عہد نامہ مرتب ہو جانے کے بعد حضورؐ نے اپنے ساتھیوں کو حکم  
دیا کہ اب یہیں قربانی کے جانور ذبح کر دیے جائیں اور سر کے بال ترشوا کر  
احرام کھول دیے جائیں، مگر صحابہؓ کے دل غموں سے اتنے چور تھے کہ کوئی

بھی اس حکم کی تعمیل کے لئے نہ اٹھا۔ آپؐ نے تین مرتبہ حکم دیا مگر کسی نے اپنی جگہ سے جنبش نہ کی۔

حضورؐ کو اپنے پورے دور رسالت میں ایک اس موقع کے سوا کبھی یہ صورت پیش نہیں آئی کہ آپؐ صحابہؓ کو حکم دیں اور وہ اس کی تعمیل کے لئے دوڑ نہ پڑیں۔ صحیح بخاری کی روایت ہے کہ حضورؐ کو اس پر سخت صدمہ ہوا اور آپؐ نے اپنے خیمے میں جا کر ام المومنین حضرت ام سلمہؓ سے اپنے دل کے حزن و ملال کی کیفیت کا ذکر کیا۔ انہوں نے عرض کی کہ آپؐ خاموشی سے تشریف لے جائیں اور خود اپنا اونٹ ذبح فرمائیں، حجام کو بلا کر اپنا سرمندوالیں اور احرام کھول دیں۔ اس کے بعد تمام لوگ خود بخود آپؐ کے عمل کی پیروی کریں گے اور سمجھ لیں گے کہ جو فیصلہ ہو چکا ہے، اب اس میں تبدیلی کا کوئی امکان نہیں، چنانچہ ایسا ہی ہوا۔ آپؐ کو دیکھ کر لوگوں نے بھی قربانیاں کر لیں، جاستیں بنوالیں اور احرام کھول دیے مگر ان کے دل غم و الم سے کٹے جا رہے تھے۔

اسلامی جماعت جو اس وقت ایک شدید بحران کی کیفیت سے دوچار تھی، حضرت ام سلمہؓ کے بروقت صائب مشورے کی بدولت عافیت و سلامتی کے ساتھ باہر نکل آئی۔

### سنت کے علم کی حفاظت

صحابہ کرامؓ کی ایک قابل اعتماد جماعت ایسی موجود تھی جس نے اپنی زندگی کا تمام وقت سنت رسولؐ کا علم حاصل کرنے کے لئے وقف کر دیا تھا۔ آج سنت رسولؐ کے علم کی تمام تر تازگی و شادابی اور مسلم معاشرے کی تربیت و رہنمائی کی تمام تر قوت اور صلاحیت اسی مقدس اور برگزیدہ جماعت

کی مرہون منت ہے۔ حضرت ام سلمہؓ کی ذات بابرکت بھی اس پاکباز گروہ میں نمایاں حیثیت کی حامل ہے۔ ذیل میں ہم ایک گوشوارہ پیش کرتے ہیں جس سے اندازہ ہوگا کہ سنت کا علم اپنی دینی اولاد تک پہنچانے میں انہوں نے کتنی گراں قدر خدمات انجام دی ہیں:

نمبر شمار	نام صحابی	تعداد روایات
۱	حضرت ابو ہریرہؓ	۵۳۷۳
۲	حضرت عبداللہؓ بن عباسؓ	۲۶۶۰
۳	حضرت عائشہ صدیقہؓ	۲۲۱۰
۴	حضرت عبداللہؓ بن عمرؓ	۱۴۳۰
۵	حضرت جابر بن عبداللہؓ	۱۵۳۰
۶	حضرت انس بن مالکؓ	۲۸۶
۷	حضرت ابوسعید خدریؓ	۱۷۰
۸	حضرت عبداللہؓ بن مسعودؓ	۸۳۸
۹	حضرت عبداللہؓ بن عمرو بن العاصؓ	۷۷۰
۱۰	حضرت علی کرم اللہ وجہہؓ	۵۸۶
۱۱	ام المومنین حضرت ام سلمہؓ	۳۷۸

اس گوشوارے سے ظاہر ہوتا ہے کہ مرویات کی تعداد کے لحاظ سے ام المومنین حضرت ام سلمہؓ کا نمبر گیارہواں ہے اور راوی خواتین میں ام المومنین حضرت عائشہ صدیقہؓ کا نمبر پہلا اور ان کا دوسرا ہے۔ ہمارے نزدیک ان کی سیرت و شخصیت کا یہ پہلو سب سے نمایاں اور قابل فخر ہے۔

ام المومنین حضرت ام سلمہؓ کو اپنی اس حیثیت کا پوری طرح احساس تھا کہ امت مسلمہ کی ماں کی یہ ذمہ داری ہے کہ وہ اپنی روحانی اولاد کی خدا کے دین کی تعلیمات کی مطابق تعلیم و تربیت میں کوئی کسر باقی نہ رہنے دیں، اسی لئے وہ حضورؐ کے ارشادات اور خطبات کو بڑی توجہ اور انہماک سے سنتیں تاکہ ان میں بیان کردہ اصول و احکام کو اچھی طرح سمجھ کر بندگان خدا تک پہنچا سکیں۔ اس سلسلے میں ان کی دلچسپی اور توجہ کا اندازہ اس واقعے سے لگایا جاسکتا ہے کہ ایک جمعے کے دن ایک خادمہ ان کے بالوں میں کنگھی کر رہی تھی۔ اتنے میں حضورؐ کی آواز کانوں میں آئی جو جمعے کا خطبہ ارشاد فرما رہے تھے۔ ابھی آپؐ نے خطبے کے پہلے الفاظ ہی ادا کئے تھے کہ حضرت ام سلمہؓ فوراً بالوں کو خود باندھ کر خطبہ سننے کے لئے تشریف لے گئیں اور پورا خطبہ بڑے دھیان سے سنا۔

ام المومنینؓ کی بیان کردہ چند احادیث

اب ہم حضرت ام سلمہؓ کی مرویات میں سے چند ذیل میں درج کریں گے تاکہ اندازہ ہو سکے کہ انہوں نے علم و حکمت کے کیسے انمول موتی آنے والی نسلوں کی طرف منتقل کیے ہیں:

قیموں پر خرچ کا اجر

۱۔ ام المومنین حضرت ام سلمہؓ فرماتی ہیں کہ میں نے رسول اللہ صلی اللہ علیہ وسلم سے دریافت کیا کہ میرے جو بچے ابو سلمہؓ سے ہیں اگر میں ان کی ضروریات پوری کرنے کے لئے ان پر خرچ کروں تو کیا مجھے کوئی ثواب ملے گا؟ وہ میری اولاد ہیں اور میں یہ گوارا نہیں کر سکتی کہ وہ ادھر ادھر بھٹکتے

پھریں۔ حضورؐ نے فرمایا: ”ہاں ان پر خرچ کرنے کا ثواب ملے گا۔“ (بخاری و مسلم)

### ظلم سے کسی کا حق مارنے کا انجام

۲۔ انہی سے روایت ہے کہ رسول اللہ صلی اللہ علیہ وسلم نے فرمایا: میں بھی انسان ہوں۔ تم اپنے جھگڑے فیصلے کے لئے میرے پاس لے کر آتے ہو۔ مقدمے کے فریقین میں سے ایک زیادہ باتونی اور حرب زبان ہوتا ہے۔ میں تو جو سنوں گا اسی کے مطابق فیصلہ دے دوں گا لیکن یاد رکھو اگر میں نے کسی کو اس کے بھائی کا حق دلوادیا تو گویا میں نے اسے آگ کا ایک ٹکڑا کاٹ کر دے دیا ہے۔ (بخاری و مسلم)

### حکام سے تعلقات

۳۔ حضرت ام سلمہؓ بیان کرتی ہیں کہ رسول اللہ صلی اللہ علیہ وسلم نے ارشاد فرمایا: ”تم پر ایسے حکام مقرر کئے جائیں گے جن کی بعض باتیں تمہیں اچھی معلوم ہوں گی اور بعض باتیں بری۔ سو جس نے بری باتوں پر اظہار ناپسندیدگی کیا وہ بری الذمہ ہو گیا اور محفوظ ہو گیا لیکن جس نے ان کی برائیاں اور ان کے غلط کام پسند کئے وہ انہیں میں شامل ہو گیا۔“ صحابہ کرام رضوان اللہ علیہم اجمعین نے عرض کیا: ”یا رسول اللہ! کیا ہم ایسے حاکموں کے خلاف جنگ کریں؟“ آپؐ نے فرمایا: ”نہیں“ جب تک وہ نماز کا نظام قائم رکھیں ان کے خلاف جنگ نہ کرنا۔“ (مسلم)

### چاندی کے برتنوں میں کھانے پینے سے ممانعت

۴۔ ام المومنین حضرت ام سلمہؓ سے روایت ہے کہ رسول اللہ صلی اللہ



علیہ وسلم نے فرمایا جو شخص چاندی کے برتنوں میں کھاتا پیتا ہے وہ اپنے گھٹ  
میں دوزخ کی آگ بھرتا ہے۔ (بخاری و مسلم)

گھر سے باہر نکلنے کی دعا

۵۔ ام المؤمنین حضرت ام سلمہؓ فرماتی ہیں کہ رسول اللہ صلی اللہ علیہ  
وسلم گھر سے باہر تشریف لے جاتے وقت یہ دعا پڑھتے:

”اللہ ہی پر بھروسہ کرتے ہوئے اسی کا نام لے کر گھر سے نکلتا ہوں۔  
اے اللہ میں بھٹکنے یا بھٹکائے جانے سے تیری پناہ کا طالب ہوں۔ لغزش میں  
پڑوں یا کسی کو لغزش میں ڈالوں، کسی پر زیادتی کروں یا کوئی مجھ پر زیادتی  
کرے، کسی سے جاہلانہ برتاؤ کروں یا کوئی میرے ساتھ جہالت سے پیش  
آئے، سب صورتوں میں تیری پناہ چاہتا ہوں۔“ (ترمذی - ابوداؤد)

مصیبت پر صبر کا انعام

۶۔ حضرت ام سلمہؓ بیان کرتی ہیں کہ میں نے رسول اللہ صلی اللہ علیہ  
وسلم کو فرماتے سنا ہے کہ جو شخص مصیبت اور رنج کے وقت انا اللہ وانا الیہ  
راجعون پڑھ کر یہ دعا مانگے گا اللہ تعالیٰ اسے ضرور صلہ عطا فرمائے گا۔ دعا یہ  
ہے:

”اے اللہ! میری مصیبت اور رنج کا مجھے اجر و ثواب عطا فرما اور میری  
جو چیز جاتی رہی ہے اس کا مجھے نعم البدل عطا فرما۔“

”ام المؤمنین حضرت ام سلمہؓ فرماتی ہیں کہ ابو سلمہؓ کی وفات پر میں نے  
حضورؐ کے حکم کے مطابق یہ کلمات کہے تو اللہ تعالیٰ نے حضورؐ کی شکل میں  
ابو سلمہؓ کا نعم البدل عطا فرمادیا۔ (مسلم)

## ٹابینا سے پردہ کرنے کا حکم

۷۔ ام المومنین حضرت ام سلمہؓ بیان کرتی ہیں کہ میں اور حضرت میمونہؓ حضور صلی اللہ علیہ وسلم کی خدمت میں بیٹھی ہوئی تھیں کہ اتنے میں حضرت ابن مکتوم رضی اللہ عنہ آگئے اور یہ واقعہ پردے کا حکم نازل ہونے کے بعد کا ہے۔ رسول اللہ صلی اللہ علیہ وسلم نے فرمایا: ”تم دونوں ان سے پردے میں ہو جاؤ۔“ ہم نے کہا: ”یا رسول اللہ وہ تو ٹابینا ہیں۔ وہ ہمیں دیکھ سکتے ہیں نہ پہچان سکتے ہیں۔“ تب نبی کریم صلی اللہ علیہ وسلم نے فرمایا: ”کیا تم دونوں بھی ٹابینا ہو اور کیا تم ان کو دیکھ نہیں رہی ہو؟“ (ترمذی - ابوداؤد)

## وفات

ام المومنین سیدہ ام سلمہؓ کے سال وفات کے بارے میں مورخین کم درمیان اختلاف پایا جاتا ہے، قاضی سلیمان صاحب منصور پوری نے ان کا سن وفات ۵۹ھ، علامہ شبلی نے ۶۱ھ اور طالب ہاشمی نے ۶۳ھ درج کیا ہے علامہ ابن سعد نے اپنی طبقات میں سیدہ کا سال وفات ۵۹ھ ہی بیان کیا ہے۔ ام المومنین ام سلمہؓ کی نماز جنازہ مشہور صحابی رسولؐ حضرت ابو ہریرہؓ نے پڑھائی۔ مدینے کے قبرستان جنت البقیع میں ان کی آخری آرام گاہ تیار ہوئی۔ اور ان کے بیٹوں سلمہؓ اور عمرؓ نے انہیں لحد میں اتارا۔ وفات کے وقت عمر ۸۳ سال تھی۔

تمام امہات المومنین میں آپ سب سے آخر میں اس دنیا سے رخصت ہوئیں۔ ان کے انتقال کے بعد عالم اسلام اپنی روحانی ماؤں کے پر شفقت سایے سے محروم ہو گیا۔

ام المؤمنین سیدہ ام سلمہؓ کے ہاں حضورؐ سے کوئی اولاد نہیں ہوئی۔  
لیکن ان کے پہلے شوہر ابو سلمہؓ سے ان کے ہاں دو بیٹے اور دو بیٹیاں تھیں۔  
جن کے نام یہ ہیں: عمرؓ سلمہؓ درہؓ اور زینبؓ۔

۱۔ عمرؓ۔ یہ حبشہ میں پیدا ہوئے تھے۔ اپنے والد ابو سلمہؓ کی وفات کے  
وقت ان کی عمر تقریباً دس سال تھی۔ حضرت علیؓ کے عہد خلافت میں فارس  
اور بحرین کے گورنر رہے۔ سعید بن مسیب، عروہ بن زبیرؓ اور ابو امامہ بن  
سہلؓ نے ان سے احادیث کی روایت کی۔ ۸۴ھ میں انتقال ہوا۔

۲۔ سلمہؓ۔ یہی وہ صاحبزادے ہیں جنہیں ہجرت مدینہ کے موقع پر ان  
کے دادھیال کے لوگ زبردستی ان کی ماں ام سلمہؓ سے چھین کے لے گئے  
تھے اور اس چھینا جھٹی میں ان کا بازو اتر گیا تھا۔ حضورؐ نے اپنے چچا حضرت  
حمزہؓ کی بیٹی امامہ کی شادی ان سے کی تھی۔ انہوں نے عبدالملک بن مروان  
کے عہد حکومت میں وفات پائی۔

۳۔ درہؓ۔ یہ سیدہ ام سلمہؓ کی وہ بیٹی ہیں جن کا ذکر صحیح بخاری میں ہے  
کہ ام المؤمنین سیدہ ام حبیبہؓ نے دریافت کیا تھا کہ کیا حضورؐ ”درہ“ سے نکاح  
کرنے والے ہیں۔ اس پر آپؐ نے فرمایا تھا کہ وہ میری ربیبہ (بیوی کے پہلے  
شوہر کی بیٹی) نہ بھی ہوتی تو بھی وہ میرے لئے حلال نہ تھی کیونکہ اس کے  
باپ ابو سلمہؓ نے بھی ثوبہ کا دودھ پیا تھا۔ اس طرح وہ میرے رضاعی بھائی  
تھے۔

۴۔ زینبؓ۔ یہ اپنے باپ کی وفات کے بعد پیدا ہوئیں۔ جب سیدہ ام  
سلمہؓ کا نکاح حضورؐ سے ہوا۔ تو وہ اپنی ماں کا دودھ پیتی تھیں۔ یہ اپنے زمانے

میں سب عورتوں سے زیادہ قسیمہ تھیں۔ ان کا اپنا بیان ہے کہ :

”میں چھوٹی سی تھی۔ نبی کریم صلی اللہ علیہ وسلم غسل فرما رہے تھے۔ میں ان کے قریب پہنچ گئی۔ آپؐ نے پیار سے میرے منہ پر پانی کے چھینٹے پھینکے۔ جن کی برکت سے میرے چہرے کی تازگی و شادابی آخر عمر تک قائم رہی۔“

یوم الحمرہ ۶۳ھ کے بلوہ عام میں ان کے دونوں بیٹے مارے گئے۔ دونوں کی لاشیں ان کے سامنے رکھی ہوئی تھیں۔ فرمانے لگیں: ”خدا کی قسم“ ان دونوں کی موت میرے لئے بڑی مصیبت ہے۔ ان میں سے ایک نے اس جنگ میں حصہ نہیں لیا“ اپنے گھر پر رہا لیکن ظلماً مارا گیا۔ مجھے امید ہے کہ اسے جنت ملے گی۔ دوسرے نے جنگ میں حصہ لیا اور قتل ہوا۔ اب میں نہیں کہہ سکتی کہ اس کا انجام کیا ہوگا۔ اور یہی وجہ ہے کہ میں اس حادثہ خونچکاں کو مصیبت عظمیٰ سمجھتی ہوں۔“

بلند حوصلہ، سیر چشم، پیکر جود و سخا خاتون جن کا نکاح خود شہنشاہ کائنات نے  
اپنے آخری اور محبوب رسولؐ کے ساتھ کرنے کا اعلان کیا اور جن کی ذات  
کئی ظالمانہ رسوم کے استیصال اور کئی تاریخ ساز اصلاحات کا وسیلہ بنی

ام المومنین سیدہ زینبؓ بنت جحش

نمبر شمار	عنوانات	صفحہ
۱	تعارف	۵۰
۲	خاندانی حالات	۵۱
۳	زید بن حارثہ سے شادی کیلئے پیغام	۵۱
۴	امت مسلمہ کیلئے رہنما اصول	۵۵
۵	طبیعتوں کا اختلاف اور اس کے اثرات	۵۶
۶	شکر و نیہوں کا نتیجہ	۵۷
۷	اشارہ غیبی	۵۸
۸	تنبیت کی حقیقت اور اس کی تباہ کاریاں	۵۸
۹	نکاح کا پیغام	۶۱
۱۰	بشارت نکاح پر سیدہ کا اظہار تشکر	۶۳
۱۱	شاندار ولیمہ	۶۴
۱۲	ولیمہ معاشرتی اصلاح کا ذریعہ	۶۶
۱۳	سیدہ کی اس شادی کی اہمیت	۶۹
۱۴	انسانی مساوات کا عملی پیغام	۷۰
۱۵	تنبیت کی غیر فطری رسم کی تفسیح	۷۰



نمبر شمار	عنوانات	صفحہ
۴	چادر اور چادر دیواری کے تقدس کا تحفظ	۷۱
۱۷	پروپیگنڈے کا طوفان	۷۲
۱۸	مخالفین کے تین اہم اعتراضات	۷۶
۱۹	اعتراضات کے جوابات	۷۸
۲۰	نکاح کے وقت سیدہ کی عمر	۸۰
۲۱	سیدہ کی للیت کی تصدیق	۸۱
۲۲	حق گوئی	۸۱
۲۳	سیدہ زینبؓ اور آیت تحریم	۸۲
۲۴	آفتاب نبوت سے فیض یابی	۸۳
۲۵	سیدہ زینبؓ کی سیرت کا اہم پہلو	۸۵
۲۶	وفات	۸۷

برہ بنت رافع بیان کرتی ہیں:

”خليفة راشد حضرت عمر فاروقؓ نے بارہ ہزار درہم کی رقم سیدہ کی خدمت میں بھیجی۔ اسے دیکھ کر بولیں ”میری بہنیں اس کی مجھ سے زیادہ مستحق ہیں۔“ بتایا گیا یہ سب کچھ صرف آپ کے لئے ہے۔۔۔ یہ سن کر مجھے فرمایا ”اس پر کپڑا ڈال دو اور تقسیم کرنا شروع کر دو۔“ میں آپ کی ہدایت کے مطابق مٹھی بھر بھر کر درہم گھروں میں پہنچاتی رہی۔ ان میں کچھ آپ کے عزیز تھے اور کچھ یتیم۔ پھر بھی کپڑے کے نیچے کچھ رقم رہ گئی۔ میں نے عرض کیا ”ام المؤمنینؓ“ اس میں میرا بھی تو حق ہے۔“ فرمایا ”جو کچھ باقی ہے وہ تم لے لو۔“ میں نے کپڑے کے نیچے چھپے ہوئے باقی درہم سمیٹ لئے۔ گئے تو وہ پچاسی تھے۔ پوری رقم تقسیم کرنے کے بعد آسمان کی طرف ہاتھ اٹھا کر دعا کی: ”اے العالمین، اگلے سال وظیفہ کی یہ رقم مجھے نہ ملے کیونکہ یہ فتنہ ہے۔“

بارگاہ رب العزت میں یہ پرسوز دعا قبول ہوئی اور اسی سال وہ اپنے مالک حقیقی سے جا ملیں۔“

یہ بلند حوصلہ، سیرچشم، پیکر جو دو سخا اور مجسمہ بے نیازی و استغناء خاتون سیدہ زینب بنت محض تھیں جن کو ام المومنین ہونے کا شرف اس انداز میں حاصل ہوا کہ خود شہنشاہ کائنات نے ان کا نکاح اپنے آخری اور محبوب رسولؐ کے ساتھ کرنے کا اعلان کیا۔ اور جن کی ذات اور جن کی شخصیت کئی ظالمانہ اور غیر منصفانہ سماجی رسوم کے استیصال اور کئی تاریخ ساز انقلابی اصلاحات کا وسیلہ بنی۔ اسی اعزاز و اکرام نے سیدہ موصوفہ کو پوری نوع انسانی کی محسنہ کے قابل رشک اور لائق قدر منصب پر فائز کر دیا۔

### خاندانی حالات

سیدہ زینبؓ کے والد گرامی کا نام محض تھا۔ علامہ ابن سعد اور دوسرے مورخین نے ان کا شجرہ نسب اس طرح بیان کیا ہے:

زینب بنت محض بن ریاب بن - عمر بن صبرہ بن مرہ بن کبیر بن غنم بن دودان بن اسد بن خزیمہ۔

اس طرح باپ کی طرف سے ان کا تعلق قبیلہ بنی اسد سے تھا اور ماں کی طرف سے قبیلہ بنی ہاشم سے کیونکہ ان کی والدہ حضورؐ کی پھوپھی حضرت امیمہ بنت عبدالمطلب تھیں۔

سیدہ کو اسلام کے ابتدائی دور میں ہی ایمان کی نعمت سے فیض یاب ہونے کا شرف حاصل ہو گیا تھا۔ جب رسول کریم صلی اللہ علیہ وسلم ہجرت کر کے مدینہ تشریف لائے تو سیدہ زینبؓ بھی اپنے خاندان والوں کے ساتھ مدینہ منورہ پہنچیں۔ رشتے کی قرابت کی بنا پر وہ حضورؐ کی کفالت اور سرپرستی میں رہیں۔

زیدؓ بن حارثہ سے شادی کے لئے پیغام

برودہ بنت رافع بیان کرتی ہیں:

”خليفة راشد حضرت عمر فاروقؓ نے بارہ ہزار درہم کی رقم سیدہ کی خدمت میں بھیجی۔ اسے دیکھ کر بولیں ”میری بہنیں اس کی مجھ سے زیادہ مستحق ہیں۔“ بتایا گیا یہ سب کچھ صرف آپ کے لئے ہے۔۔۔ یہ سن کر مجھے فرمایا ”اس پر کپڑا ڈال دو اور تقسیم کرنا شروع کرو۔“ میں آپ کی ہدایت کے مطابق مٹھی بھر بھر کر درہم گھروں میں پہنچاتی رہی۔ ان میں کچھ آپ کے عزیز تھے اور کچھ یتیم۔ پھر بھی کپڑے کے نیچے کچھ رقم رہ گئی۔ میں نے عرض کیا ”ام المؤمنینؓ“ اس میں میرا بھی تو حق ہے۔“ فرمایا ”جو کچھ باقی ہے وہ تم لے لو۔“ میں نے کپڑے کے نیچے چھپے ہوئے باقی درہم سمیٹ لئے۔ گئے تو وہ بچا سی تھے۔ پوری رقم تقسیم کرنے کے بعد آسمان کی طرف ہاتھ اٹھا کر دعا کی: ”اللہ العالمین“ اگلے سال وظیفہ کی یہ رقم مجھے نہ ملے کیونکہ یہ فتنہ ہے۔“

بارگاہ رب العزت میں یہ پرسوز دعا قبول ہوئی اور اسی سال وہ اپنے مالک حقیقی سے جا ملیں۔“

یہ بلند حوصلہ 'سیرچشم' پیکر جو دوسرا اور مجسمہ بے نیازی و استغناء خاتون سیدہ زینب بنت محض تھیں جن کو ام المومنین ہونے کا شرف اس انداز میں حاصل ہوا کہ خود شہنشاہ کائنات نے ان کا نکاح اپنے آخری اور محبوب رسولؐ کے ساتھ کرنے کا اعلان کیا۔ اور جن کی ذات اور جن کی شخصیت کئی ظالمانہ اور غیر منصفانہ سماجی رسوم کے استیصال اور کئی تاریخ ساز انقلابی اصلاحات کا وسیلہ بنی۔ اسی اعزاز و اکرام نے سیدہ موصوفہ کو پوری نوع انسانی کی محسنہ کے قابل رشک اور لائق قدر منصب پر فائز کر دیا۔

### خاندانی حالات

سیدہ زینبؓ کے والد گرامی کا نام محض تھا۔ علامہ ابن سعد اور دوسرے مورخین نے ان کا شجرہ نسب اس طرح بیان کیا ہے:

زینب بنت محض بن ریاب بن - عمر بن صبرہ بن مرہ بن کبیر بن غنم بن دودان بن اسد بن خزیمہ۔

اس طرح باپ کی طرف سے ان کا تعلق قبیلہ بنی اسد سے تھا اور ماں کی طرف سے قبیلہ بنی ہاشم سے کیونکہ ان کی والدہ حضورؐ کی پھوپھی حضرت امید بنت عبدالمطلب تھیں۔

سیدہ کو اسلام کے ابتدائی دور میں ہی ایمان کی نعمت سے فیض یاب ہونے کا شرف حاصل ہو گیا تھا۔ جب رسول کریم صلی اللہ علیہ وسلم ہجرت کر کے مدینہ تشریف لائے تو سیدہ زینبؓ بھی اپنے خاندان والوں کے ساتھ مدینہ منورہ پہنچیں۔ رشتے کی قرابت کی بنا پر وہ حضورؐ کی کفالت اور سرپرستی میں رہیں۔

زیدؓ بن حارثہ سے شادی کے لئے پیغام

۴ھ میں حضور اکرم صلی اللہ علیہ وسلم نے سیدہ کا نکاح اپنے منہ بولے لاڈلے بیٹے حضرت زید بن حارثہ کے ساتھ کرنے کا ارادہ کیا اور اس کا پیغام بھی بھیجا جس پر سیدہ زینبؓ اور ان کے خاندان کے لوگوں نے ناپسندیدگی کا اظہار کیا۔ ان کا موقف تھا کہ ایک اونچے خاندان کی شریف زادی کا جوڑ ایک آزاد شدہ غلام کے ساتھ کسی طرح بھی مناسب نہیں۔ حضرت ابن عباسؓ کی روایت کے مطابق اس پیغام نکاح کے جواب میں سیدہ نے اپنی رائے اس طرح ظاہر کی تھی:

”میں زیدؓ کو اپنے لئے پسند نہیں کرتی کیونکہ نسب کے لحاظ سے میں اس سے بہتر ہوں۔“

حضرت زیدؓ باپ کی طرف سے قبیلہ بنی کلب اور ماں کی طرف سے قبیلہ بنی طے کے چشم و چراغ تھے۔ یہ دونوں قبیلے عرب کے معزز اور باوقار قبائل میں شمار ہوتے تھے۔ لیکن زیدؓ بچپن میں ڈاکوؤں کے ہتھے چڑھ گئے۔ انہوں نے عکاظ کے بازار میں انہیں غلام کی حیثیت سے فروخت کر دیا۔ خریدنے والے سیدہ خدیجہؓ کے بھتیجے حکیم بن حزام تھے۔ وہ انہیں چار سو درہم میں خرید کر مکے لے آئے اور اپنی پھوپھی سیدہ خدیجہؓ کی خدمت میں پیش کر دیا۔ جب ان کی شادی حضورؐ سے ہوئی تو آپؐ نے اس ہونہار لڑکے کے اطوار و خصائل پسند کرتے ہوئے اسے اپنے لئے مانگ لیا۔ آپؐ کی شفقت و محبت اور لطف و ملامت نے زیدؓ کے دل میں وابستگی و وفاداری کی وہ کیفیت پیدا کی کہ جب کئی سال کی تلاش و جستجو کے بعد ان کے والد اور چچا مکے آئے اور حضورؐ کی خدمت میں عرض کی کہ آپ جتنا فدیہ چاہیں لے لیں مگر ہمارے بچے کو ہمارے ساتھ بھیج دیں۔ اس موقع پر زیدؓ نے جو کچھ کہا تھا

تاریخ نے اسے اپنے ریکارڈ میں محفوظ کر لیا ہے۔ انہوں نے حضور کو مخاطب کرتے ہوئے کہا:

”میرے آقا! آپ کی ذات گرامی، پر اب میں کسی کو ترجیح نہیں دے سکتا۔ خدا کے لئے مجھے اپنے قدموں سے جدا نہ کیجئے۔“

زیڈ کے اس نیازمندانہ اور وفا شعارانہ طرز عمل سے حضور اتنے خوش ہوئے کہ آپ نے اسی وقت ان کی آزادی کا اعلان کر دیا اور اپنے ساتھ حرم میں لے جا کر لوگوں کو مخاطب کرتے ہوئے کہا:

”اے گروہ قریش! گواہ رہنا کہ زیڈ آج سے میرا مٹا ہے۔ میں اس کا وارث ہوں اور یہ میرا وارث ہوگا۔“

اس اعلان عام کے بعد لوگ انہیں زیڈ بن محمد کہہ کر پکارنے لگے۔ زیڈ کے باپ اور چچا اپنے بیٹے کو لطف و کرم کی ان شاداب بہاروں میں خوش و خرم دیکھ کر خوشی خوشی واپس چلے گئے۔

یہ واقعہ اعلان نبوت سے پہلے کا تھا۔ اب نکاح کے اس پیغام کے وقت حضرت زیڈ کی سماجی حیثیت کسی لحاظ سے بھی فروتر نہ تھی۔ نسبی لحاظ سے ان کا تعلق عرب کے ممتاز قبائل سے تھا۔ اس کے علاوہ اب انہیں دنیا کے معزز ترین انسان کی رفاقت و مصاحبت اور نسبت و تعلق کا اعزاز بھی حاصل ہو چکا تھا۔ ان تمام خوبیوں اور کمالات کے باوجود ان پر ایک وقت جبری غلامی کا ایسا دھبہ لگ چکا تھا جس میں ان کے اختیار اور ان کے ارادے کو کوئی دخل نہ تھا۔ لیکن عرب کا معاشرہ اپنے دستور اور اپنی روایات کے پیش نظر انہیں آزاد انسانوں کے برابر عزت و وقار کا مقام دینے کے لئے تیار نہ تھا۔ اس ظالمانہ رواج نے نامعلوم کتنے بے قصور انسانوں کو انسانی شرف و احترام



کے بلند مقام سے گرا کر ذلت و خواری کے تاریک غاروں میں دھکیل دیا تھا۔  
 رحمت عالم صلی اللہ علیہ وسلم نے جو مساوات انسانی کے علمبردار اور ہر  
 قسم کی غیر فطری اونچ نیچ اور غیر اخلاقی تفریق کو مٹا دینے کی عالمگیر تحریک کے  
 قائد تھے اور جنہوں نے پوری نوع انسانی کے سامنے تقویٰ کو شرافت و بزرگی  
 کا معیار قرار دیا تھا معاشرے میں پائے جانے والے اس جاہلانہ تصور کی بیخ کنی  
 کا مصمم ارادہ کر لیا۔ سیدہ زینبؓ اور ان کے اہل خاندان کی ناپسندیدگی کے  
 باوجود اس نکاح پر اصرار کیا اور خود خدائے ذوالجلال نے اپنے رسولؐ کے  
 فیصلے کی اس طرح تائید و توثیق کی:

”کسی مومن مرد اور کسی مومن عورت کو یہ حق نہیں ہے کہ جب اللہ  
 اور اس کا رسول کسی معاملے کا فیصلہ کرے، پھر اسے اس معاملے میں خود  
 فیصلہ کرنے کا اختیار حاصل رہے۔ اور جو کوئی اللہ اور اس کے رسول کی  
 نافرمانی کرے تو وہ صریح گمراہی میں پڑ گیا۔“ (سورہ احزاب آیت ۳۶)

اس ارشاد خداوندی کو سنتے ہی سیدہ زینبؓ اور ان کے گھر والوں نے  
 اطاعت کے لئے سر جھکا دیا۔ اس کے بعد خود حضور اکرم صلی اللہ علیہ وسلم  
 نے نکاح پڑھایا اور حضرت زیدؓ کی طرف سے دس دینار اور ساٹھ درہم مہر کے  
 طور پر ادا کئے۔ اس وقت تک حضرت زیدؓ حضورؐ کے گھر کے ایک فرد کی  
 حیثیت سے آپؐ کے ساتھ ہی رہتے تھے لیکن اس شادی کے بعد ان کی  
 رہائش کے لئے حضورؐ نے علیحدہ مکان کا بندوبست کیا اور اس نئے جوڑے کی  
 ضروریات کے لئے کھانے پینے کے سامان کے علاوہ کپڑے بھی بھجوائے۔

محسن انسانیت صلی اللہ علیہ وسلم نے اپنے خاندان کی قریب ترین رشتے  
 دار خاتون جس کی عالی نسب پورے معاشرے میں مسلم تھی، کی شادی ایک

آزاد شدہ غلام کے ساتھ کر کے دنیائے انسانیت پر وہ عظیم احسان کیا جس کی بدولت جبری اور عارضی غلامی کی ذلت کی بد نما سیاہی ہمیشہ کے لئے دھل گئی۔ اور بے شمار بندگان خدا جو بے بسی اور بے کسی کی غلامی کے بد نما داغوں کی وجہ سے انسانیت کے شرف و وقار سے محروم ہو چکے تھے پھر عزت و سعادت کے اعلیٰ مقام تک پہنچ گئے۔

امت مسلمہ کے لئے رہنما اصول

جس طرح یہ شادی انسانیت کے ایک پس ماندہ طبقہ کی بحالی اور سرفرازی کا موجب بنی اسی طرح اس موقع پر جو آیت نازل ہوئی اس نے امت مسلمہ کے لئے اسلامی آئین کا ایک ایسا رہنما اصول مقرر کر دیا جس کا اطلاق پورے نظام زندگی پر ہوتا ہے۔ اس کی رو سے کسی مسلمان فرد یا ادارے، یا قوم یا جماعت بلکہ مسلم ریاست کو بھی یہ حق نہیں پہنچتا کہ جس معاملے میں اللہ اور اس کے رسولؐ کا کوئی حکم ثابت ہو اس میں خود اپنی رائے کی آزادی استعمال کرے۔

ایک اہم نکتہ

اکثر قدیم و جدید سیرت نگار سیدہ زینبؓ کے تذکرے میں سرسری طور پر بیان کر دیتے ہیں کہ ان کی پہلی شادی حضرت زیدؓ سے ہوئی۔ لیکن ساتھ ہی وہ اس امر پر بھی متفق ہیں کہ اس شادی کے وقت سیدہ کی عمر چونتیس سال تھی۔ واقعہ کے اس انداز روایت سے تاریخ و سیرت کے ایک طالب علم کو ایک الجھن کا سامنا کرنا پڑتا ہے۔ وہ یہ ہے کہ سیدہ زینبؓ کا تعلق ایک اونچے گھرانے سے تھا۔ روایات سے یہ بھی معلوم ہوتا ہے کہ وہ اپنے نسوانی

حسن و جمال اور اپنی سلیقہ شعاری کی صلاحیت میں اپنے دوز کی کسی خاتون سے کم تر نہ تھیں۔ پھر یہ کیسے ممکن ہوا کہ وہ اپنی عمر کے چونتیس سال تک رشتہ ازدواج میں منسلک ہونے سے محروم رہیں حالانکہ اس وقت اونچے اور شریف خاندانوں میں اپنی بچیوں کو دس بارہ سال کی عمر میں بیاہ دینے کا عام رواج تھا۔

اس اشکال کا جزوی حل تو سیدہ کے بھتیجے عثمان کی اس روایت سے سامنے آجاتا ہے جسے علامہ ابن سعد نے اپنی طبقات میں نقل کیا ہے اور جو اس طرح ہے:

رسول اللہ صلی اللہ علیہ وسلم مدینے تشریف لائے تو سیدہ زینبؓ بھی ہجرت کر کے وہاں آگئیں۔ وہ حسینؓ تھیں۔ آپؐ نے زیدؓ بن حارثہ کے لئے ان کو نکاح کا پیغام بھیجا۔ بولیں۔ ”یا رسول اللہ“ میں انہیں اپنے لئے پسند نہیں کرتی، میں قریش خاندان کی ایک بیوہ ہوں۔“ آپؐ نے فرمایا ”میں انہیں تمہارے لئے پسند کرتا ہوں۔“ پھر آپؐ نے ان کا زیدؓ سے نکاح کر دیا۔

مندرجہ بالا روایت سے یہ تو واضح ہو جاتا ہے کہ اس شادی کے وقت سیدہ کناری نہیں بلکہ بیوہ تھیں۔ لیکن اس سے پہلے ان کی شادی کس کے ساتھ ہوئی تھی؟ اس سوال کے جواب کے متعلق تاریخ کی کتابیں خاموش ہیں (اگر کوئی صاحب علم اپنی تحقیق کی بنیاد پر اس کی نشاندہی کر سکے تو علمی دنیا پر ایک احسان ہوگا۔)

طبیعتوں کا اختلاف اور اس کے اثرات

سیدہ زینبؓ کی حضرت زیدؓ سے ۴ھ میں شادی ہو گئی۔ لیکن اختلاف

طبائع کی بنا پر یہ رشتہ باہمی مودت و الفت کا ذریعہ نہ بن سکا۔ حضرت زیدؓ بڑے بردبار اور حلیم الطبع انسان تھے جس کا ثبوت یہ ہے کہ اس سے پہلے ان کے نکاح میں حفصہ ام ایمنؓ تھیں جو بیوہ تھیں۔ حبشی نژاد تھیں اور عمر میں بھی ان سے کافی بڑی تھیں۔ لیکن اس کے باوجود ان کا گھر باہمی الفت و تعاون کی وجہ سے امن و سکون کا گہوارہ بنا ہوا تھا۔ اس کے برعکس سیدہ زینبؓ اپنے دل سے اس احساس کو نہ مٹا سکیں کہ زیدؓ ایک آزاد کردہ غلام اور ان کے خاندان کے پروردہ ہیں اور وہ خود ایک اونچے اور اعلیٰ خاندان کی لخت جگر ہیں۔ اسی احساس اور اسی سوچ کی وجہ سے انہوں نے حضرت زیدؓ کو عائلی زندگی میں کبھی اپنے برابر کا نہ سمجھا۔ یہ صورت حال تلخیاں اور شکر رنجیاں پیدا کرتی رہی۔ حضرت زیدؓ نے بارہا اپنے محسن و مربی کی خدمت میں ان تلخ اور ناخوش گوار حالات کا تذکرہ کیا۔ لیکن آپؐ نے ہمیشہ صبر و تحمل اور اپنی بیوی سے حسن سلوک کی تلقین فرمائی جیسا کہ قرآن مجید میں مذکور ہے:

”اے نبیؐ یاد کرو وہ موقع جب تم اس شخص سے کہہ رہے تھے جس پر اللہ نے اور تم نے احسان کیا تھا کہ اپنی بیوی کو نہ چھوڑو اور اللہ سے ڈرو۔“  
(سورہ احزاب آیت ۳۷)

### شکر رنجیوں کا نتیجہ

آخر کار میاں بیوی کی باہمی شکر رنجیاں اپنا رنگ لا کر رہیں۔ کوئی تلقین، کوئی نصیحت اور کوئی تدبیر ان کے دلوں کو نہ جوڑ سکی۔ حضرت زیدؓ نے تک آکر شادی کے ایک سال بعد ۵ھ میں سیدہ کو طلاق دے دی۔ طلاق کے اس واقعہ نے اللہ کے نبی صلی اللہ علیہ وسلم کو سخت رنجیدہ کیا کیونکہ

آپ نے ہی زور دے کر یہ رشتہ کرایا تھا۔ دوسری طرف سیدہ کے اہل  
خاندان بھی بے حد ملول و مغموم ہوئے کیونکہ ان کی صاحبزادی کو طلاق کی  
زلت برداشت کرنا پڑی تھی۔

### اشارہ غیبی

جن دنوں حضرت زیدؓ اپنی بیوی کو طلاق دینے کے متعلق سوچ رہے تھے  
انہی دنوں عالم بالا سے حضورؐ کو اشارہ مل رہا تھا کہ اس طلاق کے بعد آپؐ کو  
سیدہ زینبؓ سے نکاح کرنا ہوگا ماکہ تنبیت (گود لینے) کی قدیم جاہلانہ اور غیر  
منصفانہ رسم کے بت پر ایسی کاری ضرب لگے جس کے نتیجے میں اسلامی  
معاشرہ اس غیر حقیقت پسندانہ رواج کے زہریلے اور شراغیز اثرات سے  
ہمیشہ کے لئے محفوظ ہو جائے۔

### تنبیت کی حقیقت اور اس کی تباہ کاریاں

دوسرے ملکوں کی طرح عرب میں بھی دوسرے کے بچے کو گود لے لینے  
اور اسے منہ بولا بیٹا بنالینے کا عام رواج تھا۔ عرب کے لوگ اس رسم کے  
تحت جس بچے کو تنبیتی بنا لیتے تھے وہ بالکل حقیقی اولاد کی طرح سمجھا جاتا تھا۔  
اسے وراثت ملتی تھی۔ اس سے منہ بولی ماں اور منہ بولی بہنیں وہی میل جول  
رکھتی تھیں جو حقیقی بیٹے اور سگے بھائی کے ساتھ رکھا جاتا تھا۔ اس کے  
ساتھ منہ بولے باپ کی بیٹیوں سے اور اس منہ بولے باپ کے مرجانے کے  
بعد اس کی بیوہ سے نکاح اسی طرح ناجائز سمجھا جاتا تھا جس طرح سگی بہن اور  
حقیقی ماں سے کسی کا نکاح حرام ہوتا ہے اور یہی معاملہ اس صورت میں بھی  
کیا جاتا تھا جب منہ بولا بیٹا مرجاتا یا اپنی بیوی کو طلاق دے دیتا تو منہ بولے

باپ کے لئے وہ عورت اس کی بہو کی طرح سمجھی جاتی تھی۔ یہ رسم قدم قدم پر نکاح و طلاق اور وراثت کے ان احکام و قوانین سے ٹکراتی تھی جو سورہ بقرہ اور سورہ النساء میں بیان ہوئے تھے۔ ان کی رو سے جو اشخاص حقیقت میں وراثت کے حقدار تھے یہ رسم ان کو محروم کر کے ایک ایسے شخص کو دلواتی تھی جو سرے سے کوئی حق نہ رکھتا تھا۔ ان خدائی احکام کی روشنی میں جن مردوں اور عورتوں کے درمیان نکاح کا رشتہ قائم کرنا حلال تھا یہ خود ساختہ رسم ان کے باہمی نکاح کو حرام قرار دے دیتی تھی۔ اور سب سے بڑھ کر یہ کہ اسلامی قانون جن بد اخلاقیوں کا قلع قمع کرنا چاہتا تھا یہ رسم ان کے پھیلانے اور فروغ دینے میں مددگار ثابت ہو رہی تھی کیونکہ منہ بولے رشتے کے مصنوعی تقدس پر بھروسہ کرتے ہوئے اگر منہ بولی بیٹی، منہ بولی بہن اور منہ بولی ماں کے ساتھ آزادانہ میل جول اور اختلاط کی اسی طرح اجازت ہو جس طرح حقیقی بیٹی، بہن اور اصلی ماں کے ساتھ ہوتی ہے تو اس کے برے اور اخلاق سوز نتائج پیدا ہونا ایک لازمی امر تھا۔ اب اسلام اصلاح معاشرہ کی جو انقلاب آفرین سکیم پیش کر رہا تھا اس کی بنا پر یہ لازمی تھا کہ متبنی (گود لئے ہوئے) کو حقیقی اولاد کی طرح سمجھنے کے تصور اور تخیل کا مکمل استیصال کر دیا جائے۔ چنانچہ فرمان خداوندی جاری ہوا:

”خدا نے تمہارے منہ بولے بیٹوں کو تمہارے حقیقی بیٹے نہیں بنایا ہے۔ یہ تو وہ باتیں ہیں جو تم اپنے منہ سے نکال دیتے ہو۔ مگر اللہ وہ بات کہتا ہے جو مبنی بر حقیقت ہے اور وہی صحیح طریقے کی طرف رہنمائی کرتا ہے۔ منہ بولے بیٹوں کو ان کے باپوں کی نسبت سے پکارو۔ یہ اللہ کے نزدیک زیادہ پسندیدہ بات ہے۔“ (سورہ احزاب آیت ۴، ۵)

حضرت عبداللہؑ بن عمرؓ بیان کرتے ہیں کہ پہلے لوگ زیدؓ کو زیدؓ بن محمدؓ کہتے تھے۔ لیکن اس آیت کے نازل ہونے کے بعد زیدؓ بن حارثہ کہنے لگے۔

## ذہنی کش مکش

حضرت زیدؓ نے سیدہ زینبؓ کو طلاق دے دی۔ اب ایک طرف حضورؐ کو اشارہ ہو رہا تھا کہ عدت کی مدت پوری ہونے کے بعد آپؐ سیدہؓ کو اپنے نکاح میں لے آئیں تاکہ آپؐ کے اس اقدام سے رسم تنیت (گود لینے) کے متعلق صدیوں سے ذہنوں میں جنمے ہوئے تصورات کا کلی خاتمہ ہو اور منہ بولے رشتے کی وجہ سے شریعت حقہ کی طرف سے نکاح کے لئے حلال کردہ رشتوں کے بارے میں دلوں میں کراہت و حرمت کے جو توہمات جاگزیں ہو گئے ہیں انہیں جڑ سے اکھاڑ پھینکا جائے۔ نیز سیدہ زینبؓ اور ان کے خاندان کے افراد جو اس وقت سخت غم و اضطراب کی کیفیت سے دوچار تھے ان کی دلجوئی کا تقاضا بھی یہ تھا کہ آپؐ خود آگے بڑھ کر سیدہ کو اپنے حرم میں داخل فرمائیں۔ اس کے باوجود آپؐ اس سلسلے میں قدم اٹھاتے ہوئے جھجک رہے تھے کیونکہ آپؐ کو یقین تھا کہ کفار و منافقین جو آپؐ کی مسلسل کامیابیوں کی وجہ سے پہلے ہی جلے بیٹھے تھے وہ اس اقدام کو اسلامی تحریک کے خلاف ایک زبردست ہتھیار کے طور پر استعمال کریں گے۔ آپؐ کو اس میں صرف اپنی بدنامی کا ہی خوف نہ تھا بلکہ اندیشہ تھا کہ مخالفانہ پراپیگنڈے سے متاثر ہو کر بہت سے وہ لوگ جو حق و باطل کی اس کشمکش میں غیر جانبدار ہیں یا اسلام کی طرف مائل ہیں بدگمان ہو کر دشمنوں سے جا ملیں گے اور یہ بھی ممکن ہے کہ کمزور عقل و ذہن کے مالک کچھ مسلمان بھی اس زہریلے پراپیگنڈے کی تاب نہ لا کر شکوک و شبہات کے گرداب میں پھنس جائیں۔ اللہ تعالیٰ نے



اپنے پیارے رسول کی اس ذہنی کشمکش کی حالت و کیفیت ان الفاظ میں بیان کی ہے:

”اس وقت تم اپنے دل میں وہ بات چھپائے ہوئے تھے جسے اللہ کھولنا چاہتا ہے۔ تم لوگوں سے ڈر رہے تھے حالانکہ اللہ اس کا زیادہ حقدار ہے کہ تم اس سے ڈرو۔“ (احزاب آیت ۳۷)

کشمکش کا خاتمہ

اس کائنات کا مختار مطلق، جس نے اپنے آخری نبی کو فلاح انسانیت کے بلند اور ارفع مشن کی تکمیل کے لئے مبعوث فرمایا تھا اور جس کی ہدایت و رہنمائی اور جس کی حفاظت و سرپرستی کا ذمہ خود لیا تھا، وہ اسے مسلسل بے چینی اور کشمکش کی روح سوز اور جاں گداز حالت میں کیسے چھوڑ سکتا تھا! اس نے اس میں یکسوئی و دلجمعی کی ہمت افزا کیفیت ابھارنے اور پیدا کرنے کی خاطر براہ راست اس طرح رہنمائی فرمائی:

”اے پیارے نبی، اللہ سے ڈرو۔ اور کفار و منافقین کی اطاعت نہ کرو۔ حقیقت میں علیم اور حکیم اللہ ہی ہے۔ پیروی کرو اس بات کی جس کا اشارہ تمہارے رب کی طرف سے تمہیں کیا جا رہا ہے۔ اللہ ہر اس بات سے باخبر ہے جو تم لوگ کرتے ہو۔ اللہ پر توکل کرو۔ اللہ وکیل ہونے کے لئے کافی ہے۔“ (سورہ احزاب آیت ۲۱)

نکاح کا پیغام

رب العلمین کی واضح ہدایات کی روشنی میں رسول اللہ صلی اللہ علیہ وسلم نے سیدہ زینبؓ کو اپنی طرف سے نکاح کا پیغام بھیجنے کا فیصلہ کیا اور یہ

خدمت حضرت زیدؓ بن حارثہ ہی کے سپرد کی۔ یہ بات قابل ذکر ہے کہ ابھی تک پردے کا حکم نازل نہیں ہوا تھا۔ حضرت زیدؓ نے یہ خدمت کس طرح انجام دی۔ اس کی تفصیل خود ان کی زبانی سنئے۔ جسے علامہ ابن سعد نے اپنی طبقات میں تفصیل سے بیان کیا ہے۔ وہ فرماتے ہیں:

”جب زینبؓ کی عدت پوری ہو گئی تو رسول اللہ صلی اللہ علیہ وسلم نے فرمایا ’زید‘ مجھے تم سے زیادہ کسی پر اعتماد نہیں لہذا تم زینبؓ کے پاس جاؤ۔ اور میری طرف سے ان کو نکاح کا پیغام پہنچاؤ۔ میں آپؐ کے ارشاد کے مطابق زینبؓ کے ہاں گیا۔ وہ اس وقت آٹا گوندھ رہی تھیں۔ جب میں نے انہیں دیکھا تو ان کی ذات کے متعلق میرے دل میں احترام کے جذبات موجزن ہو گئے کیونکہ مجھے معلوم تھا کہ حضورؐ ان سے نکاح کرنے والے ہیں۔ احترام و عقیدت کے انہی جذبات کے تحت میں انہیں نظر بھر کر نہ دیکھ سکا۔ میں اپنی ایزبوں کے بل مڑ گیا اور ان کی طرف پیٹھ کر کے نہایت ادب سے کہا ”زینبؓ“ تمہیں بشارت ہو کہ رسول اللہ تمہارا ذکر فرماتے ہیں اور نکاح کا پیغام دیتے ہیں۔“ یہ سن کر بولیں۔ ”میں اس وقت تک کچھ نہ کہوں گی جب تک استخارے کے ذریعے اپنے رب سے مشورہ نہ کر لوں۔“ یہ کہہ کر وہ مصلے پر کھڑی ہو گئیں اور نماز پڑھنے لگیں۔“

ایک طرف اللہ کی یہ نیک عبادت گزار، شب بیدار اور خدا کی راہ میں بے دریغ خرچ کرنے والی بندی اپنے معبود حقیقی سے راز و نیاز کی باتوں میں اور اسی کی رحمت و عنایت پر بے پناہ بھروسہ کر کے اپنے مستقبل کے بارے میں اس سے رہنمائی کی طلب میں سراپا عجز و نیاز بنی ہوئی تھی۔ دوسری طرف اس کی التجا اور اس کے استخارے کے جواب میں اسی کریم و رحیم ذات کی

بارگاہ سے رسول اللہ پر وحی کے ذریعے یہ آیت نازل ہو رہی تھی:

”جب زینہؓ اس سے اپنی حاجت پوری کرچکا (یعنی اس کی طلاق کی عدت پوری ہوگئی) تو اے پیارے نبیؐ ہم نے اس مطلقہ خاتون کا نکاح تم سے کر دیا تاکہ مومنوں پر اپنے منہ بولے بیٹوں کی بیویوں کے معاملے میں کوئی تنگی نہ رہے جبکہ وہ ان سے اپنی حاجت پوری کرچکے ہوں۔ اور اللہ کا حکم تو عمل میں آنا ہی چاہئے۔ نبیؐ پر کسی ایسے کام میں کوئی رکاوٹ نہیں ہے جو اللہ نے اس کے لئے مقرر کر دیا ہے۔ یہی اللہ کی سنت ان سب انبیاء کے معاملے میں رہی ہے جو پہلے گزر چکے ہیں۔ اور اللہ کا حکم ایک قطعی طے شدہ فیصلہ ہوتا ہے۔“ (سورہ احزاب آیت - ۳۷، ۳۸)

### اس بشارت پر سیدہ کا اظہار تشکر

یہ بشارت ایک صاحب ایمان خاتون کے لئے سب سے اہم اور سب سے عظیم خوشخبری تھی کہ اس کا نکاح خود خالق ارض و سما نے اپنے محبوب ترین نبیؐ کے ساتھ کرنے کا اعلان وحی کے ذریعے کیا اور جو اعلان قیامت تک منبروں اور محرابوں سے گونجنے والا اور نمازوں میں تلاوت کیا جانے والا تھا۔ اس پر خدا کی رحمت پر غیر متزلزل ایمان رکھنے والی خوش بخت عقیقہ کی طرف سے خوش گوار رد عمل کا اظہار یقینی امر تھا۔ چنانچہ اس سلسلے میں طبقات ابن سعد میں کئی راویوں کے بیانات موجود ہیں جن میں سے چند کا ذیل میں ذکر کیا جاتا ہے:

۱۔ حضرت ابن عباسؓ راوی ہیں کہ جب سیدہ زینہؓ کو مذکورہ بالا آیت کے نزول کی خبر ملی تو وہ جذبات تشکر و امتنان سے سرشار ہو کر اپنے مولائے حقیقی کی بارگاہ میں سجدہ ریز ہو گئیں۔

۲۔ حضرت یحییٰ بن حبان بیان کرتے ہیں کہ جب قرآن مجید میں سیدہ زینبؓ کے نکاح کے متعلق آیت نازل ہوئی تو حضورؐ کی خادمہ سلمیٰ دوڑتی ہوئی ان کے پاس آئیں اور یہ بشارت سنائی، اس پر سیدہ نے خوش ہو کر انعام کے طور پر اسے اپنے بازو بند عنایت فرمادیئے۔

۳۔ سیدہ زینبؓ کے حقیقی بھتیجے محمد بن عبد اللہ بن محسن اپنی پھوپھی کا بیان روایت کرتے ہیں جس میں وہ فرماتی ہیں کہ ”جب نکاح کی بشارت ملے کر میرے پاس قاصد آیا تو میں نے دو ماہ کے روزوں کی نذر مان لی جو میں نے ان دنوں میں رکھے جب حضورؐ سفر میں ہوتے اور میں گھر پر ہی مقیم ہوتی تھی۔“

### سیدہ کے گھر حضورؐ کی تشریف آوری

رسول اللہؐ کے خادم خاص حضرت انسؓ بیان کرتے ہیں کہ اللہ تعالیٰ کی طرف سے نکاح کے اس اعلان کے بعد نبی کریم صلی اللہ علیہ وسلم سیدہ زینبؓ کے گھر تشریف لائے اور آپؐ اجازت لئے بغیر گھر میں داخل ہو گئے کیونکہ سیدہ اب خدائے عزوجل کے فیصلے کے مطابق آپؐ کے عقد نکاح میں آکر ازواج مطہرات کے مقدس گروہ میں شامل ہو چکی تھیں۔ اب سیدہ کا گھر نبیؐ کے گھروں میں سے ایک گھر بن چکا تھا۔

### شاندار ولیمہ

سیدہ زینبؓ کے حضورؐ کے ساتھ نکاح کی جہاں یہ خصوصیت ہے کہ یہ نکاح زمین پر نہیں بلکہ عالم بالا میں منعقد ہوا۔ اسی طرح اس کی نمایاں خصوصیت یہ بھی ہے کہ حضور اکرم صلی اللہ علیہ وسلم نے اس شادی کا ولیمہ

بھی بڑے وسیع پیمانے پر کیا جس کی تفصیل امام بخاریؒ اور امام مسلمؒ نے صحیحین میں حضرت انسؓ کی روایت کے حوالے سے بیان کی ہے۔

حضرت انسؓ بیان کرتے ہیں:

”رسول اللہ صلی اللہ علیہ وسلم نے ازواج مطہرات میں سے کسی کا ایسا ولیمہ نہیں کیا جیسا ولیمہ ام المومنین سیدہ زینبؓ بنت محسن کا کیا۔ اس موقع پر آپؐ نے ایک بکری ذبح کر کے دعوت ولیمہ کی۔“

وہ مزید بیان کرتے ہیں:

”جب حضورؐ نے سیدہ زینبؓ سے شادی کی تو میری والدہ ام سلیمہؓ مجھ سے کہنے لگیں۔ کیا اچھا ہوتا کہ آج ہم آپؐ کی خدمت میں کوئی تحفہ پیش کرتے۔ میں نے بھی ان کی تائید کی اور کہا کہ ضرور بھیجو۔ چنانچہ انہوں نے کچھ کھجوریں، گھی اور پنیر لیا اور سب چیزوں کو پتھر کی ایک ہانڈی میں ڈال کر مالیدہ بنایا اور میرے ہاتھ آپؐ کی خدمت میں بھیجا۔ جب میں وہ لے کر آپؐ کے پاس پہنچا تو آپؐ نے فرمایا۔ ”اسے رکھ دو۔“ اور کچھ لوگوں کے نام بتا کر فرمایا کہ ان کو بلا لاؤ۔ اور ان کے علاوہ جو بھی تمہیں ملے اسے بھی دعوت دے دینا۔ میں نے آپؐ کے ارشاد کی تعمیل کی۔ جب واپس آیا تو کیا دیکھتا ہوں کہ گھر لوگوں سے بھرا ہوا ہے۔ حضورؐ نے اپنا دست مبارک مالیدے پر رکھ کر کچھ کلام جو خدا نے چاہا پڑھا۔ پھر آپؐ نے دس دس آدمیوں کو بلانا شروع کیا۔ انہیں فرماتے کہ بسم اللہ پڑھ کر اپنے سامنے سے کھاؤ۔

اسی دیکھ کے متعلق علامہ ابن سعد نے طبقات میں حضرت انسؓ کی جو تفصیلی روایت نقل کی ہے اس میں وہ بیان کرتے ہیں:

”میری والدہ ام سلیمہؓ نے مالیدہ تیار کر کے ایک تھالی میں بھر دیا۔ ان

کے خیال میں وہ آپ کے اور آپ کی دولہن کے لئے کافی تھا۔ میں اسے لے کر حضور کی خدمت میں حاضر ہوا۔ آپ نے فرمایا۔ ”اسے رکھ دو اور ابو بکرؓ، عمرؓ، عثمانؓ، علیؓ اور دوسرے چند لوگوں کو بلا لاؤ۔“ مجھے حیرت ہوئی کہ کھانا تھوڑا سا ہے اور آپ نے اتنے آدمیوں کو دعوت دے دی ہے۔ میں سب کو جا کر لے آیا۔ پھر فرمایا کہ دیکھو اگر مسجد میں کوئی موجود ہو تو اسے بھی بلا لاؤ۔ چنانچہ میں مسجد میں گیا۔ سب نمازیوں اور سونے والوں کو لے آیا حتیٰ کہ گھر لوگوں سے بھر گیا۔ پوچھا ”مسجد میں کوئی باقی تو نہیں رہا؟“ میں نے عرض کیا نہیں، اس کے بعد فرمایا کہ جو راستے میں ہو اسے بھی لے آؤ۔ میں رہ چلتوں کو بھی لے آیا۔ حجرہ کھچا کھچ بھر گیا۔ اس کے بعد آپ نے مالیدے کی پلیٹ اٹھا کر لانے کو کہا۔ میں نے اسے آپ کے سامنے رکھ دیا۔ آپ نے اس پر اپنی تین انگلیاں رکھیں اور اسے دبایا اور لوگوں سے کہا کہ بسم اللہ کر کے کھاؤ۔ میں نے مالیدے کو دیکھا وہ چشمے کے پانی کی طرح ابل رہا تھا۔ گھر اور حجرے میں موجود تمام لوگوں نے پیٹ بھر کر کھایا۔ اور پلیٹ اتنی ہی بھری ہوئی تھی جتنی میں لے کر آیا تھا۔ اس کے بعد مالیدے کی یہ پلیٹ میں نے ام المومنین کے سامنے رکھ دی اور یہ حیرت انگیز واقعہ اپنی ماں کو سنانے کے لئے گھر چلا گیا۔ وہ سن کر بولیں۔ ”بیٹا، تعجب نہ کرو۔ اگر حضورؐ مدینے کے تمام لوگوں کو بھی کھانا چاہتے تو ان کے لئے بھی یہ کھانا کافی ہو جاتا۔“

کسی نے حضرت انسؓ سے پوچھا۔ ”تمہارے خیال میں کھانے والے کتنے آدمی تھے؟“ بولے کہ مجھے اے آدمیوں کا تو یقین ہے اور ۷۲ کا شبہ ہے۔

یہ ولیمہ معاشرتی اصلاح کا ذریعہ ثابت ہوا

عرب کے غیر مذہب اور جاہل معاشرے میں کچھ رواج اور کچھ طریقے

ایسے رائج تھے جو بے شمار اخلاقی اور معاشرتی مفاسد پیدا کرنے کے موجب بنے ہوئے تھے۔ مثلاً:-

۱۔ عرب کے لوگ بے تکلف ایک دوسرے کے گھر میں چلے جاتے تھے۔ اگر کسی شخص کو کسی سے ملنا ہوتا تو وہ دروازے پر کھڑے ہو کر پکارنے اور اجازت لے کر اندر جانے کا پابند نہ تھا۔ بلکہ اندر جا کر عورتوں اور بچوں سے پوچھتا کہ صاحب خانہ گھر میں ہے یا نہیں؟

۲۔ جو ناشائستہ اور ناپسندیدہ عادات اس وقت عام لوگوں میں پھیلی ہوئی تھیں ان میں سے ایک یہ بھی تھی کہ کسی دوست یا واقف کے گھر کھانے کا وقت ٹاک کر پہنچ جاتے۔ یا اس کے گھر آکر بیٹھے رہتے یہاں تک کہ کھانے کا وقت ہو جائے۔ اس حرکت کی وجہ سے گھر والا اکثر عجیب مشکل میں پڑ جاتا تھا۔ منہ پھوڑ کر کہے کہ میرے کھانے کا وقت ہے، آپ تشریف لے جائیں تو بے مروتی ہے۔ کھلائے تو آخر اچانک آنے والے کتنے آدمیوں کو کھلائے۔ ہر وقت ہر آدمی کے بس میں نہیں ہوتا کہ جب جتنے آدمی بھی اس کے ہاں آجائیں ان کے کھانے کا فوراً انتظام کرے۔

۳۔ ایک اور بے ہودہ عادت جو اس وقت کے عرب معاشرے میں عام تھی وہ یہ تھی کہ لوگ کھانے کی دعوت پر بلائے جاتے تو ان میں سے بعض کھانے سے فارغ ہو کر دھرنا مار کر بیٹھ جاتے اور بات چیت کا ایسا سلسلہ شروع کر دیتے جو ختم ہونے میں نہ آتا۔ انہیں اس بات کی پروا نہیں ہوتی تھی کہ ان کے اس طرز عمل سے گھر والوں کو کتنی زحمت پیش آرہی ہے۔ ناشائستہ لوگ اپنی اس عادت سے رسول اللہ صلی اللہ علیہ وسلم کو بھی تنگ کرتے رہتے تھے۔ اور آپ اپنے کریمانہ اخلاق کی وجہ سے اس کو برداشت



کرتے تھے۔

آخر کار ام المومنین سیدہ زینبؓ کی شادی کا ولیمہ ان ناشائستہ اور تکلیف دہ عادات اور معمولات کی اصلاح کا ذریعہ بن گیا۔ اور ان اصلاحات کا آغاز نبی کریم صلی اللہ علیہ وسلم کے مقدس گھر سے ہوا کیونکہ یہی گھر تمام اہل ایمان کے لئے نمونہ کا گھر تھا۔ ان اصلاحات کا پس منظر حضرت انسؓ کی اس روایت سے سامنے آجاتا ہے جسے بخاری، مسلم، نسائی، ابن جریر اور ابن سعد نے نقل کیا ہے۔ حضرت انسؓ فرماتے ہیں:

”رات کے وقت دلچسپی کی دعوت تھی۔ عام لوگ تو کھانے سے فارغ ہو کر رخصت ہو گئے لیکن دو تین حضرات بیٹھ کر باتیں کرنے لگے۔ تنگ آکر حضورؐ اٹھے اور ازدواج مطہرات کے ہاں ایک چکر لگایا۔ واپس تشریف لائے تو دیکھا کہ وہ حضرات بیٹھے ہوئے ہیں۔ آپؐ پھر پلٹ گئے اور ام المومنین سیدہ عائشہؓ کے حجرے میں جا بیٹھے۔ اچھی خاصی رات گزر جانے کے بعد جب آپؐ کو معلوم ہوا کہ وہ چلے گئے ہیں تب آپؐ حضرت زینبؓ کے گھر میں تشریف لائے۔ ان لوگوں کی یہ حرکت اذیت رسانی کی حد سے گزر گئی تھی۔ اس لئے ناگزیر ہو گیا تھا کہ اللہ تعالیٰ خود ان بری عادتوں پر لوگوں کو متنبہ فرمائے چنانچہ اس وقت یہ آیات نازل ہوئیں:

”اے لوگو جو ایمان لائے ہو، نبیؐ کے گھروں میں بلا اجازت نہ چلے آیا کرو۔ نہ کھانے کا وقت تاکتے رہو۔ ہاں، اگر تمہیں کھانے پر بلایا جائے تو ضرور آؤ۔ مگر جب کھانا کھا لو تو منتشر ہو جاؤ۔ باتیں کرنے میں نہ لگے رہو۔ تمہاری یہ حرکتیں نبیؐ کو تکلیف دیتی ہیں۔ مگر وہ شرم کی وجہ سے کچھ نہیں کہتے۔ اور اللہ حق بات کہنے میں نہیں شرمتا۔ نبیؐ کی بیویوں سے اگر کچھ مانگنا

ہو تو پردے کے پیچھے سے مانگا کرو۔ یہ تمہارے اور ان کے دلوں کی پاکیزگی کے لئے زیادہ مناسب طریقہ ہے۔ تمہارے لئے یہ ہرگز جائز نہیں کہ اللہ کے رسولؐ کو تکلیف دو اور نہ یہ جائز ہے کہ ان کے بعد ان کی بیویوں سے نکاح کرو۔ یہ اللہ کے نزدیک بہت بڑا گناہ ہے۔ تم خواہ کوئی بات چھپاؤ یا ظاہر کرو اللہ کو ہر بات کا علم ہے۔

”ازواجِ نبیؐ کے لئے اس میں کوئی مضائقہ نہیں ہے کہ ان کے باپ، ان کے بیٹے، ان کے بھائی، ان کے بھتیجے، ان کے بھانجے، ان کی میل جول کی عورتیں اور ان کے مملوک گھروں میں آئیں۔ اے عورتو! تمہیں اللہ کی نافرمانی سے پرہیز کرنا چاہئے۔ اللہ ہر چیز پر نگاہ رکھتا ہے۔“ (سورہ احزاب آیت ۵۳ تا ۵۵)

اس حکم خداوندی کے بعد ام المومنین سیدہ زینبؓ اور دوسری امہات المومنین کے حجروں میں دروازوں پر پردے لٹکادیئے گئے اور چونکہ فخر موجودات صلی اللہ علیہ وسلم کا کاشانہ اقدس تمام مسلمانوں کے لئے نمونے کا مثالی گھر تھا اس لئے تمام مسلمانوں کے گھروں کے دروازوں پر بھی پردے لٹک گئے۔ گویا یہ اعلان عام تھا کہ اب نبیؐ اور عام مسلمانوں کے گھروں میں محرم رشتے داروں کے سوا کسی اور کو داخل ہونے کی اجازت نہیں۔

سیدہ زینبؓ کی اس شادی کی اہمیت

ہوئی۔ اس نقطہ نظر سے جب ام المومنین سیدہ زینبؓ کی اس شادی پر غور کیا جائے تو صاف نظر آتا ہے کہ اس کے نتیجے میں بھی دور رس اخلاقی اور معاشرتی اصلاحات عمل میں آئیں جن کی برکت سے بلکتی اور تڑپتی انسانیت کو امن و سکون اور فلاح و سلامتی کی ضمانت حاصل ہوئی۔ اس طرح سیدہ زینبؓ کی ذات اور ان کی شخصیت انسانی معاشرے کے لئے خیر و برکت اور شرف و وقار کی پامبر ثابت ہوئی۔

سیدہ کا یہ ذاتی اعزاز کہ وہ خدا کے پیارے اور محبوب رسولؐ کی پھوپھی بہن تھیں اور ان کا نکاح خود مالک کائنات نے اپنے برگزیدہ نبیؐ کے ساتھ کیا۔ اپنی جگہ کوئی کم اہمیت کا حامل نہیں اور اس شرف و اعزاز میں وہ تمام ازواج مطہرات میں ممتاز و منفرد ہیں۔ لیکن ان کی ذات بابرکت جن انقلابی اور تاریخ ساز اصلاحات کا موجب بنی وہ کچھ اس طرح ہیں:

### (۱) انسانی مساوات کا عملی پیغام

عرب کا معاشرہ ہی نہیں بلکہ ہر ملک کی سوسائٹی ایک آزاد شدہ غلام کو ایک آزاد شخص کے برابر قانونی اور معاشرتی مرتبہ و مقام دینے کے لئے تیار نہ تھی۔ ایک آزاد شدہ غلام اپنی بے پناہ ذہنی، اخلاقی اور جسمانی صلاحیتوں کے باوجود اس انسانی اور معاشرتی عز و شرف سے محروم تھا جو ایک آزاد انسان کے لئے مخصوص تھا۔ رسول خدا صلی اللہ علیہ وسلم نے سیدہ کا نکاح اپنے آزاد کردہ غلام زیدؓ کے ساتھ کر کے اس غیر انسانی اور غیر اخلاقی جاہلانہ تصور کا قلع قمع کر دیا۔

### (۲) تنیت کی غیر فطری رسم کی تہنیک

کسی کے بچے کو گود لے کر اپنا منہ بولا بیٹا بنالینے کی رسم دنیا کے ہر ملک اور ہر معاشرے میں موجود تھی۔ اس غیر فطری رسم کی کوکھ سے بے شمار معاشرتی روگ اور بے پناہ اخلاقی مفاسد جنم لے رہے تھے جس کے نتیجے میں بے انصافیوں، 'حق تلفیوں' بے راہرویوں اور بے اعتدالیوں کا ہر سو دور دورہ تھا۔ لیکن یہ رسم اتنی قدیم تھی اور اس کا تقدس ذہنوں اور دلوں میں اتنا پختہ اور راسخ ہو چکا تھا کہ اس کے خلاف آواز اٹھانا اور اسے ختم کرنے کے لئے عملی اقدامات کرنا کسی مصلح اور ریفارمر کے بس کی بات نہ تھی لیکن رحمت عالم صلی اللہ علیہ وسلم نے اپنے منہ بولے بیٹے حضرت زیدؑ کی مطلقہ بیوی سیدہ زینبؓ سے شادی کر کے اس قدیم تصور کو جڑ سے اکھاڑ دیا اور اس طرح انسانیت کو ظلم و بے انصافی کی دلدل سے نکال کر اس کے سامنے حق و انصاف کی راہیں کشادہ کر دیں۔

### (۳) چادر اور چاردیواری کے تقدس کا تحفظ

ہر شخص کی یہ فطری خواہش ہے کہ اس کا گھر اور اس کی نجی زندگی اتنی محفوظ و مصون ہو کہ کوئی اس میں دخل اندازی نہ کر سکے۔ اگر کسی معاشرے میں نجی اور خانگی زندگی کا یہ تحفظ ختم ہو جائے تو اس میں بے چینی و بے قراری، کرب و اضطراب اور اخلاقی آوارگی کا عام ہو جانا لازمی امر ہے۔ لیکن اللہ تعالیٰ نے سیدہ زینبؓ کے دلچسپ کے موقع پر جو ہدایات نازل فرمائیں وہ چادر اور چاردیواری کے تقدس کی حفاظت کی مکمل طور پر ضامن ہیں۔ مثلاً:

(الف) حکم دیا گیا کہ کوئی شخص کسی کے گھر میں بغیر اجازت داخل نہ

(ب) تاکید کی گئی کہ اگر کسی شخص کو خاتون خانہ سے کوئی بات کرنی ہو یا اس سے کوئی چیز مانگنی ہو تو وہ پردے کے پیچھے سے مانگے۔  
 (ج) اس امر سے سختی سے روکا گیا کہ کوئی بلاوے کے بغیر کسی کے گھر جا کر دھرنا مار کر بیٹھ جائے اور یہ آس لگائے کہ صاحب خانہ ازراہ مروت کھانے میں شریک کرے گا۔

(د) دعوت میں کھانے سے فارغ ہونے کے بعد باتوں میں لگ جانا اور وہیں مجلس جمالیات سخت معیوب قرار دیا گیا کیونکہ یہ صورت گھروالوں کے لئے سخت اذیت ناک اور ناقابل برداشت حد تک تکلیف دہ ہے۔  
 مندرجہ بالا نکات کی بنا پر بلا خوف تردید کہا جاسکتا ہے کہ ام المومنین سیدہ زینبؓ کی ذات اور ان کی یہ شادی عالم انسانی کے لئے خیر و برکت اور رافت و رحمت کا موجب ثابت ہوئی۔

### پروپیگنڈے کا طوفان

حضورؐ کے ساتھ سیدہ زینبؓ کی یہ شادی ہونی تھی کہ آپؐ کے خلاف ایک لخت زہریلے پروپیگنڈے کا ایک طوفان اٹھ کھڑا ہوا۔ تمام اسلام دشمن طاقتیں مثلاً ”یہود“ مشرکین اور منافقین“ آپؐ کی پے درپے کامیابیوں سے جلی بیٹھی تھیں۔ غزوہ احد شوال ۳ھ کے بعد سے غزوہ احزاب اور غزوہ بنی قریظہ ذی قعدہ ۵ھ تک دو سال کی مدت میں جس طرح اسلامی جمیعت کے ہاتھوں وہ زک پر زک اٹھاتے چلے گئے تھے اس کی وجہ سے ان کے دلوں میں آپؐ کے خلاف غصہ اور غضب کی آگ بھڑک رہی تھی۔ وہ اپنے سابقہ تجربات کی بناء پر اس بات سے بھی مایوس ہو گئے تھے کہ اب وہ کھلے میدان

میں لڑکر آپؐ کو اور آپؐ کے فداکار پیروکاروں کو زیر کر سکیں گے۔ اس لئے انہوں نے اس نکاح کے معاملے کو اپنے لئے ایک خدا داد موقع سمجھا اور خیال کیا کہ اب ہم محمد (صلی اللہ علیہ وسلم) کی اس اخلاقی برتری اور یہ ت و کردار کی اس مسلمہ عظمت کو ختم کر سکیں گے جو ان کی ناقابل شکست قوت و طاقت اور مسلسل کامیابیوں و کامرانیوں کا اصل راز ہے۔ چنانچہ یہ افسانے تراشے گئے کہ معاذ اللہ محمد (صلی اللہ علیہ وسلم) بہو کو دیکھ کر عاشق ہو گئے۔ بیٹے کو جب اس تعلق خاطر کا علم ہوا تو اس نے بیوی کو طلاق دے دی اور باپ نے اس کے بعد بہو سے بیاہ رچا لیا۔

شرم و حیاء سے عاری یہ مخالفین حق دشمنی کے اندھے جوش میں عقل و شعور سے اتنے بے بہرہ ہو چکے تھے کہ انہوں نے ایسے بے بنیاد، لچر اور جھوٹے افسانے گھڑے اور ایسی لغو اور بے ہودہ افواہ سازی کی اور انہیں نمک مرچ لگا کر خوب خوب اچھالا اور پھیلایا کہ اگر یہ باتیں کسی عام شخص کی طرف بھی منسوب کی جاتیں تو کوئی صاحب ہوش بھی انہیں ماننے کے لئے تیار نہ ہوتا مگر یہ عقل کے اندھے یہ سب کچھ ایسی ہستی کے متعلق کہہ رہے تھے جس کے اخلاق و عادات کی پاکیزگی اور جس کی سیرت و کردار کی رفعت و جلالت کی شہادت خود اس کائنات کا خالق دے چکا تھا جو ہر ظاہر و پوشیدہ بات سے واقف ہے۔ خدائی شہادت کے الفاظ ہیں:

”اے پیارے نبیؐ بیشک تم اخلاق کے بڑے مرتبے پر ہو۔“ (۱۰۰ رد قلم

آیت ۴)

ان الزام تراشیوں، بہتان طرازیوں اور افواہ سازیوں کی کچھ جھلکیاں ہم آج بھی ان روایات میں دیکھ سکتے ہیں جو قدیم مورخین کی کتابوں میں موجود

(ب) تاکید کی گئی کہ اگر کسی شخص کو خاتون خانہ سے کوئی بات کرنی ہو یا اس سے کوئی چیز مانگنی ہو تو وہ پردے کے پیچھے سے مانگے۔  
 (ج) اس امر سے سختی سے روکا گیا کہ کوئی بلاوے کے بغیر کسی کے گھر جا کر دھڑا مار کر بیٹھ جائے اور یہ آس لگائے کہ صاحب خانہ ازراہ مروت کھانے میں شریک کرے گا۔

(د) دعوت میں کھانے سے فارغ ہونے کے بعد باتوں میں لگ جانا اور وہیں مجلس جمالیات سخت معیوب قرار دیا گیا کیونکہ یہ صورت گھروالوں کے لئے سخت اذیت ناک اور ناقابل برداشت حد تک تکلیف دہ ہے۔

مندرجہ بالا نکات کی بنا پر بلا خوف تردید کہا جاسکتا ہے کہ ام المومنین سیدہ زینبؓ کی ذات اور ان کی یہ شادی عالم انسانی کے لئے خیر و برکت اور رافت و رحمت کا موجب ثابت ہوئی۔

### پروپیگنڈے کا طوفان

حضورؐ کے ساتھ سیدہ زینبؓ کی یہ شادی ہونی تھی کہ آپؐ کے خلاف ایک لخت زہریلے پروپیگنڈے کا ایک طوفان اٹھ کھڑا ہوا۔ تمام اسلام دشمن طاقتیں مثلاً ”یہود“ مشرکین اور منافقین، آپؐ کی پے درپے کامیابیوں سے جلی بیٹھی تھیں۔ غزوہ احد شوال ۳ھ کے بعد سے غزوہ احزاب اور غزوہ بنی قریظہ ذی قعدہ ۵ھ تک دو سال کی مدت میں جس طرح اسلامی جمعیت کے ہاتھوں وہ زک پر زک اٹھاتے چلے گئے تھے اس کی وجہ سے ان کے دلوں میں آپؐ کے خلاف غمہ اور غضب کی آگ بھڑک رہی تھی۔ وہ اپنے سابقہ تجربات کی بناء پر اس بات سے بھی مایوس ہو گئے تھے کہ اب وہ کھلے میدان



میں لڑکر آپؐ کو اور آپؐ کے فداکار پیروکاروں کو زیر کر سکیں گے۔ اس لئے انہوں نے اس نکاح کے معاملے کو اپنے لئے ایک خدا داد موقع سمجھا اور خیال کیا کہ اب ہم محمد (صلی اللہ علیہ وسلم) کی اس اخلاقی برتری اور سیرت و کردار کی اس مسلمہ عظمت کو ختم کر سکیں گے جو ان کی ناقابل شکست قوت و طاقت اور مسلسل کامیابیوں و کامرانیوں کا اصل راز ہے۔ چنانچہ یہ افسانے تراشے گئے کہ معاذ اللہ محمد (صلی اللہ علیہ وسلم) بہو کو دیکھ کر عاشق ہو گئے۔ بیٹے کو جب اس تعلق خاطر کا علم ہوا تو اس نے بیوی کو طلاق دے دی اور باپ نے اس کے بعد بہو سے بیاہ رچا لیا۔

شرم و حیاء سے عاری یہ مخالفین حق دشمنی کے اندھے جوش میں عقل و شعور سے اتنے بے بہرہ ہو چکے تھے کہ انہوں نے ایسے بے بنیاد، لہجہ اور جھوٹے افسانے گھڑے اور ایسی لغو اور بے ہودہ افواہ سازی کی اور انہیں نمک مرچ لگا کر خوب خوب اچھالا اور پھیلایا کہ اگر یہ باتیں کسی عام شخص کی طرف بھی منسوب کی جاتیں تو کوئی صاحب ہوش بھی انہیں ماننے کے لئے تیار نہ ہوتا مگر یہ عقل کے اندھے یہ سب کچھ ایسی ہستی کے متعلق کہہ رہے تھے جس کے اخلاق و عادات کی پاکیزگی اور جس کی سیرت و کردار کی رفعت و جلالت کی شہادت خود اس کائنات کا خالق دے چکا تھا جو ہر ظاہر و پوشیدہ بات سے واقف ہے۔ خدائی شہادت کے الفاظ ہیں:

”اے پیارے نبیؐ، بیشک تم اخلاق کے بڑے مرتبے پر ہو۔“ (۱۰ رو قلم

آیت ۴)

ان الزام تراشیوں، بہتان طرازیوں اور افواہ سازیوں کی کچھ جھلکیاں ہم آج بھی ان روایات میں دیکھ سکتے ہیں جو قدیم مورخین کی کتابوں میں موجود

ہیں۔ ان روایات کے درج کرنے پر علامہ شبلی نے ان بزرگوں پر لعن طعن بھی کی ہے اور حمایت حق کے جوش میں علامہ واقدی جیسے قدیم سیرت نگار کو ”جھوٹا اور کذاب“ جیسے سخت الفاظ سے بھی نواز دیا ہے لیکن اگر ٹھنڈے دل سے غور کیا جائے تو یہ حقیقت واضح ہو جاتی ہے کہ جھوٹے اور کذاب یہ ارباب سیر نہیں بلکہ وہ دشمنان اسلام تھے جو اپنی ذلت آمیز شکستوں اور عبرت انگیز ہزیمتوں کے پے درپے صدمات سے اتنے حواس باختہ اور اخلاق باختہ ہو گئے تھے کہ اب ان کے لئے ان کے خیال میں مکرو فریب، کذب بیانی اور دروغ گوئی ہی، ان کی امیدوں کا واحد سہارا باقی رہ گیا تھا۔ ضد و انانیت اور تعصب و ہٹ دھرمی کے بڑھتے ہوئے جنون نے انہیں کینگی و ذلالت کے پست ترین مقام پر لاکھڑا کیا تھا۔

یہ ایک ناقابل تردید حقیقت ہے کہ علامہ واقدی، علامہ طبری، علامہ ابن ہشام اور علامہ ابن سعد جیسے عظیم مورخوں کا امت مسلمہ پر ہی نہیں بلکہ پوری نوع انسانی پر یہ ناقابل فراموش احسان ہے کہ انہوں نے اس دور کی تاریخ مرتب کرتے ہوئے اپنے جذبات و احساسات کو پوری طرح قابو میں رکھا اور اس عہد کے حالات و واقعات کو پوری شرح و بسط کے ساتھ قلمبند کر کے ہم تک پہنچانے کا انتظام کر دیا۔ اسی کا نتیجہ ہے کہ آج ہم چودہ سو سال بعد بھی اس تاریخ کی روشنی میں پورے وثوق سے کہہ سکتے ہیں کہ محمد (صلی اللہ علیہ وسلم) واقعی اللہ کے برگزیدہ رسول تھے۔ ورنہ آپ کے مخالفین کی طرف سے زندگی کے ہر محاذ پر مخالفت و عداوت کے اس قدر شدید اور بلاخیز طوفان پھا کئے گئے کہ اگر آپ کی جگہ کوئی اور شخصیت ہوتی تو وہ ڈھیر ہو کر رہ جاتی۔ یہ آپ کی پیغمبرانہ بصیرت اور فراست ہی تھی کہ آپ

نے دشمنوں کے ہر اوجھے اور اشتعال انگیز وار کا جواب ایسی حکمت و متانت سے دیا کہ ان کے حصے میں ناکامی و نامرادی کے سوا کچھ نہ آیا۔ یہ آپ کی پیغمبرانہ تعلیم و تربیت کا فیض تھا کہ آپ کے تربیت یافتہ مٹھی بھر مخلصین و مومنین نے اپنے بے پناہ جذبہ اطاعت و جان سپاری اور اپنے بے کراں ذوق جہاد و شوق شہادت کی بدولت اپنے ہادی و رہنما کی ہوشمند قیادت میں عرب کی متحدہ اسلام دشمن قوت کے خوفناک منصوبوں اور ہولناک سازشوں کو خندق کی گہرائیوں میں دفن کر کے رکھ دیا اور اپنی اخلاقی برتری اور کردار کی پاکیزگی کی طاقت سے افواہ سازوں کی تمام مسمات اور پروپیگنڈے کے فن کے ماہرین کے تمام نفسیاتی حربوں کو ناکامی سے ہم کنار کر دیا۔

مورخین کے اس احسان کے ساتھ ساتھ محدثین کے احسانات کا بدلہ بھی انسانیت کسی طرح ادا نہیں کر سکتی۔ صدق و صفا سے متصف اس بلند پایہ جماعت نے روایات کے پرکھنے اور جانچنے کے ایسے مضبوط پیمانے مہیا کر دیئے کہ آج کوئی روایت بھی علمی دنیا میں کسی قسم کا شک و شبہ پیدا نہیں کر سکتی۔ اس عظیم کارنامے کی بنا پر محدثین کرام بجا طور پر روایت کی عدالت کے حاکمان مجاز قرار پائے۔

جھوٹے افسانے کا حقیقت پسندانہ تجزیہ

جس جھوٹے افسانے کی بنیاد پر بدطینت کینہ کیشوں نے جو طوفان بدتمیزی برپا کیا تھا اس کی حقیقت ان کے غلیظ ذہنوں اور متعفن دلوں کی غلاظت اور عفونت کے اظہار کے سوا کچھ بھی نہ تھی۔ سیدہ زینبؓ حضورؐ کی پھوپھی زاد بہن تھیں۔ ان کی پیدائش کے وقت آپؐ کی عمر ۲۱ سال تھی۔ لازمی طور پر آپؐ نے انہیں اپنی گود میں کھلایا ہوگا۔ آپؐ کے سامنے وہ پلیں

بڑھیں اور جوان ہوئیں۔ ہجرت کر کے مدینے آئیں۔ آپؐ کی سرپرستی اور کفالت میں رہیں۔ پردے کا رواج بھی نہیں تھا۔ آپؐ نے خود زور دے کر ان کی اور ان کے خاندان والوں کی ناپسندیدگی کے باوجود ان کی شادی اپنے آزاد کردہ غلام حضرت زیدؓ سے کی۔ اگر آپؐ ان سے خود شادی کرنا چاہتے تو کوئی رکاوٹ بھی حائل نہ تھی۔

اس صورت حال میں اس تراشیدہ افسانے کی جو حقیقت بنتی ہے وہ معمولی سمجھ رکھنے والے شخص پر بھی عیاں ہے۔

### مخالفین کے تین اہم اعتراضات

حق و صداقت کے مخالفین نے ان افسانہ تراشیوں کے علاوہ اپنے خیال میں اس شادی پر جو ٹھوس اور وزنی اعتراض کئے، انہیں اختصار کے پیش نظر تین نکات تک محدود کیا جاسکتا ہے:

۱۔ جاہلی نظام اور جاہلانہ عصبیت کے سرپرستوں کو اس شادی کے حوالے سے خدا کے رسولؐ کے خلاف یہ کہہ کر بھڑکایا گیا کہ آپؐ نے اپنے منہ بولے بیٹے کی مطلقہ بیوی سے شادی کر کے معاشرے کی قدیم ترین مسلمہ روایات کی صریح خلاف ورزی کی ہے۔ اس طرح آپؐ کے اس اقدام سے صدیوں کے جمے ہوئے معتقدات اور تصورات کی سخت توہین ہوئی ہے۔

۲۔ مسلمانوں کے ذہنوں میں شکوک و شبہات پیدا کرنے اور حضورؐ کے ساتھ ان کی غیر متزلزل وفاداریوں کے فولادی حصار میں شکاف ڈالنے کے لئے ان سے کہا گیا کہ خداوند کریم تو فرماتا ہے کہ:-

”درحقیقت تم لوگوں کے لئے اللہ کے رسولؐ میں ایک بہترین نمونہ ہے ہر اس شخص کے لئے جو اللہ اور یوم آخر کا امیدوار ہے اور کثرت سے

اللہ کو یاد کرے۔" (سورہ احزاب آیت ۲۱)

لیکن اب حضورؐ کے قول و فعل میں کھلا تضاد ہے۔ وہ مسلمانوں کو ایک وقت میں چار سے زیادہ عورتوں کو نکاح میں رکھنے کی اجازت نہیں دیتے اور خدا کا یہ حکم سناتے ہیں:

"جو عورتیں تم کو پسند آئیں۔ ان میں سے دو دو 'تین تین' چار چار سے نکاح کرلو۔ لیکن اگر تمہیں اندیشہ ہو کہ ان کے ساتھ عدل نہ کر سکو گے تو پھر ایک ہی بیوی کرو۔" (سورہ النساء آیت ۳)

خدا کے اس حکم کی موجودگی میں اب حضورؐ نے چار بیویوں کے ہوتے ہوئے یہ پانچویں شادی کر لی ہے۔ اگر آپؐ درحقیقت خدا کے بچے رسولؐ ہوتے تو کبھی خدا کے اس صریح حکم کی خلاف ورزی نہ کرتے۔

(یہ امر قابل ذکر ہے کہ سیدہ زینبؓ کے حرم نبوی میں داخل ہونے سے پہلے چار ازواج مطہرات سیدہ سوہؓ، سیدہ عائشہؓ، سیدہ حفصہؓ اور سیدہ ام سلمہؓ اس حرم مقدس میں رونق افروز تھیں۔)

۳۔ ان مخالفین نے بظاہر اسلام اور مسلمانوں کی خیر خواہی و ہمدردی کا روپ دھار کر کہنا شروع کیا کہ ہم جانتے ہیں کہ منہ بولا بیٹا حقیقی بیٹا نہیں ہوتا اور اس کی بیوی بھی حقیقی بہو کی طرح نہیں ہوتی جیسا کہ قرآن مجید نے وضاحت کر دی ہے لیکن مصلحت وقت کا تقاضا تھا کہ حضورؐ یہ نکاح نہ کرتے۔ گو قانونی طور پر یہ جائز فعل ہے لیکن قدیم رسوم اور رواجوں کی بنا پر معاشرے کے اکثر افراد کے ذہنوں اور دلوں میں ان رشتوں کے متعلق حرمت و کراہت کے جو تصورات و توہمات راسخ ہو چکے ہیں، حضورؐ کی اس شادی سے انہیں زبردست ٹھیس پہنچی ہے جس سے اسلام کی اس نئی تحریک

کے متعلق لوگوں کی سوچ اور ان کا طرز عمل مخالفانہ اور معاندانہ رخ اختیار کر چکا ہے جس سے دین حق کی تبلیغ و اشاعت کی جدوجہد میں سخت رکاوٹیں پیش آئیں گی۔

### اعتراضات کے جوابات

حضورؐ نے سیدہ زینبؓ سے یہ نکاح اپنی پسند اور اپنی مرضی سے نہیں کیا تھا بلکہ یہ نکاح خدائے عزوجل نے اپنی مثبت اور اپنی وسیع اور ہمہ گیر حکیم کے تحت کیا تھا۔ اس لئے اس پر وارد ہونے والے تمام اعتراضات کے مدلل اور مسکت جوابات دینے کا کام بھی اس نے اپنے ذمے لے لیا۔ اور یہ حقیقت اظہر من الشمس ہے کہ اس سلسلے میں جو پیرایہ اختیار کیا گیا وہ اپنی جامعیت و مانعیت، اپنے ایجاز و اختصار اور اپنی فصاحت و بلاغت میں اعجاز کی تمام بلندیوں سے بھی ماوراء ہے اور یہی اس کے کلام الہی ہونے کا بین ثبوت ہے۔ شاہانہ جلال کے ساتھ اعلان کیا گیا:

”لوگو! محمدؐ تمہارے مردوں میں سے کسی کے باپ نہیں ہیں۔ مگر وہ اللہ کے رسولؐ اور خاتم النبیینؐ ہیں اور اللہ ہر چیز کا علم رکھنے والا ہے۔ (سورہ احزاب آیت ۴۰)

اس آیت میں تین اعتراضات کے جواب میں تین ہی باتیں کہی گئی ہیں۔ جن کا ہم ذیل میں اختصار سے ذکر کرتے ہیں:

### پہلے اعتراض کا جواب

ہمارے رسول محمد صلی اللہ علیہ وسلم پر یہ اعتراض کہ انہوں نے اپنی بہو سے شادی کر لی ہے کس قدر لغو، بے بنیاد اور خلاف حقیقت ہے۔ عرب کا

بچہ بچہ جانتا ہے کہ ان کا کوئی بیٹا روئے زمین پر موجود نہیں۔ جب ان کا کوئی بیٹا ہے ہی نہیں تو بہو سے شادی رچانے کا سوال کہاں سے پیدا ہو گیا۔ اور تم میں سے ہر شخص کا دل اس بات کی گواہی دے گا کہ منہ بولا بیٹا کسی صورت بھی حقیقی بیٹا نہیں ہو سکتا۔

### دوسرے اعتراض کا جواب

ہمارے یہ نبیؐ یعنی محمد (صلی اللہ علیہ وسلم) اس روئے زمین پر ہمارے نمائندے اور رسولؐ ہیں۔ وہ ہر اس کام کے بجالانے کے پابند ہیں جس کا ہم انہیں حکم دیں۔ انہوں نے یہ شادی اپنی مرضی اور اپنی پسند سے نہیں کی بلکہ یہ ہمارے فشاء‘ ہماری مرضی اور ہمارے حکم سے عمل میں آئی ہے۔ ایک وقت میں چار نکاحوں سے زیادہ پر پابندی عائد کرنے والے بھی ہم ہیں اور اپنے رسولؐ کو اس پابندی سے مستثنیٰ قرار دینے والے بھی ہم ہی ہیں۔ ہم اس کائنات کے شہنشاہ مطلق ہیں۔ تمہارے لئے قانون سازی ہمارا حق ہے کسی کو اس میں دخل دینے کا کوئی اختیار نہیں۔ ہم نے اپنے خصوصی اختیار سے اپنی حکیمانہ مصلحت کے تحت اپنے نبیؐ کو چار سے زیادہ شادیاں کرنے کا اجازت نامہ پہلے ہی اپنے فرمان کے ذریعے جاری کر دیا ہے جو اس طرح ہے:

”اے پیارے نبیؐ“ ہم نے تمہارے لئے حلال کر دیں تمہاری وہ بیویاں جن کے مرتبہ نے ادا کئے ہیں۔ اور وہ عورتیں جو اللہ کی عطا کردہ لونڈیوں میں سے تمہاری ملکیت میں آئیں اور تمہاری وہ چچا زاد‘ پھوپھی زاد‘ ماموں زاد اور خالہ زاد بہنیں جنہوں نے تمہارے ساتھ ہجرت کی ہے اور وہ مومن عورت جس نے اپنے آپ کو نبیؐ کے لئے ہیہ کیا ہو اگر نبیؐ اسے نکاح میں لینا چاہے۔ یہ رعایت خالصتاً تمہارے لئے ہے دوسرے مومنوں کے لئے نہیں



ہے۔ ہم کو معلوم ہے کہ عام مومنوں پر ان کی بیویوں اور لونڈیوں کے بارے میں کیا حدود مائد کئے ہیں۔ تمہیں ان حدود سے ہم نے اس لئے مستثنیٰ کیا ہے تاکہ تمہارے اوپر کوئی تنگی نہ رہے اور اللہ غفور و رحیم ہے۔" (سورہ احزاب آیت ۵۰)

### تیسرے اعتراض کا جواب

محمد (صلی اللہ علیہ وسلم) ہمارے رسول ہی نہیں بلکہ خاتم النبیین بھی ہیں یعنی ان کے بعد کوئی رسول تو درکنار کوئی نبی تک آیا والا نہیں کہ اگر قانون اور معاشرے کی کوئی اصلاح ان کے زمانے میں نافذ ہونے سے رہ جائے تو بعد کا آنے والا نبی یہ کسرپوری کر دے۔ لہذا یہ اور بھی ضروری ہو گیا تھا کہ اس رسم جاہلیت کا خاتمہ وہ خود ہی کر کے جائیں۔ ہم جانتے ہیں کہ اگر ہم نے اپنے اس آخری نبی کے ذریعے اس رسم کا خاتمہ نہ کرایا تو پھر کوئی دوسری ہستی اس دنیا میں ایسی نہ ہوگی جس کے توڑنے سے یہ رسم دنیا کے تمام مسلمانوں میں ہمیشہ کے لئے ٹوٹ جائے۔

### نکاح کے وقت سیدہ کی عمر

حضورؐ نے سیدہ زینبؓ سے ذی قعدہ ۵ھ میں نکاح کیا۔ یہ وہ وقت تھا جب آپؐ یہودیوں کے قبیلہ بنی قریظہ کا محاصرہ کئے ہوئے تھے کیونکہ اس نے معاہدے کے باوجود غزوہ احزاب کے موقع پر غداری کر کے عقب سے مسلمانوں کی پیٹھ میں چھرا گھونپنے کا منصوبہ تیار کیا تھا جو حضورؐ کی بروقت جاندار اور مدبرانہ حکمت عملی کی وجہ سے ناکام ہو گیا تھا۔

اس وقت سیدہ زینبؓ کی عمر ۳۶ سال تھی۔ رہائش کے لئے انہیں مسجد

نبوی کے قریب جو مکان ملا وہ شام کی سمت واقع تھا۔

## سیدہ کی للہیت کی تصدیق

ام المومنین سیدہ زینبؓ نہایت دیندار پرہیزگار اور حق گو خاتون تھیں۔ ان کے ان اوصاف اور ان کی ان خوبیوں کا اعتراف خود نبی کریم صلی اللہ علیہ وسلم کو بھی تھا۔ حافظ ابن حجر نے اپنی مشہور معرکہ الاراکتاب ”اصابہ“ میں بیان کیا ہے کہ ایک مرتبہ حضورؐ مہاجرین میں مال غنیمت تقسیم فرما رہے تھے۔ سیدہ زینبؓ بھی اس موقع پر موجود تھیں۔ انہوں نے کوئی ایسی بات کہی جو حضرت عمر فاروقؓ کو ناگوار گزری۔ انہوں نے ذرا سخت لہجے میں سیدہؓ کو دخل دینے سے روکا۔ اس پر رحمت عالم صلی اللہ علیہ وسلم نے فرمایا:

” عمرؓ انہیں کچھ نہ کہو۔ یہ اواہ ہیں“ (یعنی کثرت سے عبادت کرنے والی اور خدا سے ڈرنے والی ہیں۔)

اسی طرح ام المومنین سیدہ عائشہؓ ان کی خوبیوں اور ان کے کمالات کا ذکر کرتے ہوئے اپنی رائے کا اظہار ان الفاظ میں فرماتی ہیں: ”میں نے دین کے معاملے میں زینبؓ سے بڑھ کر کوئی عورت نہیں دیکھی۔“

## حق گوئی

ام المومنین سیدہ زینبؓ دوسری ازواج مطہرات کے مقابلے میں اپنے خصوصی اعزازات فخریہ بیان کیا کرتی تھیں اور فرماتی تھیں کہ میں حضورؐ کی پھوپھی زادہ ہوں۔ اوروں کا نکاح ان کے سرپرستوں اور ولیوں نے کیا مگر میرا نکاح میرے مولائے حقیقی نے اپنے محبوب ترین رسولؐ کے ساتھ کیا۔ اور اس کا اعلان وحی کے ذریعے اپنی آخری کتاب میں کیا جس میں قیامت تک

تغیر و تبدل ممکن نہیں۔ ام المومنین سیدہ عائشہ جو حضورؐ کی سب سے زیادہ چیتی بیوی تھیں فرماتی ہیں کہ تمام ازواج مطہرات میں میری ہمسری کا دعویٰ زینبؓ کو ہی تھا۔ اور وہ اپنے اس دعوے میں کسی حد تک حق بجانب بھی تھیں۔ لیکن اس فطری جذبہ رشک و رقابت کے باوجود سیدہ زینبؓ نے حق گوئی اور صدق بیانی کا دامن کبھی ہاتھ سے نہیں چھوڑا۔ واقعہ اٹک میں جب بدنام منافقین نے ام المومنین سیدہ عائشہؓ کے خلاف تازیبا الزام تراشی کی اور پھر اسے اس کثرت سے پھیلایا کہ شاعر اسلام حسانؓ بن ثابت اور مسطح بن اثاثہ جیسے مخلص مسلمان بھی اس پروپیگنڈے سے متاثر ہو گئے اور سیدہ زینبؓ کی حقیقی بہن حضرت حمزہؓ بنت محسن بھی اس افواہ کے پھیلانے میں کسی حد تک ملوث ہو گئیں تو حضور صلی اللہ علیہ وسلم نے سیدہ عائشہؓ کے چال چلن اور کردار کے متعلق ام المومنین سیدہ زینبؓ سے ان کی رائے دریافت کی تو انہوں نے بے ساختہ جواب میں کہا:

”میں عائشہؓ میں بھلائی کے سوا کچھ نہیں پاتی۔“

سیدہ زینبؓ اور آیت تحریم

قرآن مجید میں سورہ تحریم کی پہلی آیت میں دین اسلام کا ایک نہایت اہم اور بنیادی ضابطہ بیان کیا گیا ہے جس کی رو سے حلال و حرام اور جائز و ناجائز کے حدود مقرر کرنے کے اختیارات قطعی طور پر اللہ تعالیٰ کے ہاتھ میں ہیں اور عام انسان تو درکنار خود اللہ کے رسولؐ کی طرف بھی ان کا کوئی حصہ منتقل نہیں کیا گیا ہے۔ نبیؐ بحیثیت نبیؐ اگر کسی چیز کو حرام یا حلال قرار دے سکتا ہے تو صرف اس صورت میں جبکہ اللہ تعالیٰ کی طرف سے اس کا اشارہ ہو، قطع نظر اس کے کہ وہ اشارہ قرآن مجید میں نازل ہوا ہو یا وحی

خفی کے طور پر کیا گیا ہو، لیکن بطور خود اللہ کی جائز کی ہوئی کسی چیز کو حرام کرنے کا مجاز نبی بھی نہیں ہے کجا کہ کوئی اور شخص ہو۔

اس اہم دینی ضابطے کے نزول کا سبب بھی ام المومنین سیدہ زینبؓ کی ذات ہابرکت ہی بنی۔ جیسا کہ ام المومنین سیدہ عائشہؓ کی اس روایت سے ظاہر ہوتا ہے جو بخاری، مسلم، ابوداؤد، نسائی اور احادیث کی دیگر کتابوں میں موجود ہے۔ اس روایت میں سیدہ فرماتی ہیں:

”رسول اللہ صلی اللہ علیہ وسلم بالعموم ہر روز نماز عصر کے بعد تمام ازواج مطہرات کے ہاں چکر لگاتے تھے۔ ایک موقع پر ایسا ہوا کہ آپؐ حضرت زینبؓ بنت محض کے ہاں جا کر زیادہ دیر تک بیٹھنے لگے۔ چونکہ ان کے ہاں کہیں سے شہد آیا ہوا تھا اور حضورؐ کو شیرینی بہت پسند تھی، اس لئے آپؐ ان کے ہاں شہد کا شربت نوش فرماتے تھے۔ مجھے رشک لاحق ہوا۔ اور میں نے سوٹ، حنفہ اور صفیہؓ سے مل کر یہ طے کیا کہ ہم میں سے جس کے پاس بھی آپؐ تشریف لائیں وہ آپؐ سے یہ کہے کہ آپؐ کے منہ سے مغفیر کی بو آتی ہے۔ میں نے یہ تدبیر آپؐ کو زینبؓ کے ہاں زیادہ دیر ٹھہرنے سے روکنے کے لئے اختیار کی تھی۔ چنانچہ ان سب ازواج نے آپؐ سے یہی کہا کہ آپؐ کے منہ سے مغفیر کی بساند آ رہی ہے شاید آپؐ نے اسے کھایا ہے۔ جب متعدد بیویوں نے آپؐ سے یہی بات کہی تو آپؐ نے فرمایا ”میں نے زینبؓ کے ہاں شہد کا شربت پیا تھا۔ آئندہ نہیں پیوں گا۔“ اس طرح میری یہ تدبیر کارگر ثابت ہوئی لیکن ساتھ ہی یہ آیت بھی نازل ہو گئی:

”اے پیارے نبی، تم کیوں اس چیز کو حرام کرتے ہو جو اللہ نے تمہاری لئے حلال کی ہے؟ کیا اس لئے کہ تم اپنی بیویوں کی خوشی چاہتے ہو؟۔۔ اللہ

معاف کرنے والا اور رحم فرمانے والا ہے۔“ (سورہ تحریم آیت نمبر ۱)

سیدہ عائشہؓ کی روایت کا مفہوم سمجھنے کے لئے یہ جاننا ضروری ہے کہ ”مغایر“ ایک پھول کا نام ہے۔ اس میں کچھ بساند ہوتی ہے۔ اگر شہد کی مکھی اس سے شہد حاصل کر لے تو اس کے اندر اس کا اثر آجاتا ہے۔ اور یہ حقیقت بھی سب کو معلوم تھی کہ رسول اللہ صلی اللہ علیہ وسلم نہایت نفاست پسند تھے اور آپؐ کو اس سے سخت نفرت تھی کہ آپؐ کے منہ میں کسی قسم کی بدبو پائی جائے۔ اس لئے ام المومنین سیدہ عائشہؓ کی یہ تدبیر ٹھوس حقائق پر مبنی تھی۔

سیدہ صدیقہؓ کی یہ روایت ان کی بے مثال دیانت و امانت اور ان کی بے بدل راست گوئی اور صدق بیانی کا عظیم شاہکار ہے۔ انہوں نے اللہ اور اس کے رسولؐ کے متعلق روحانی اولاد تک معلومات بہم پہنچانے کے سلسلے میں اپنے فطری اور بشری تقاضوں کو صاف صاف بیان کر دینے سے بھی دریغ نہیں کیا جس میں بظاہر ان کی ذاتی سبکی کا پہلو لگتا تھا۔ ان کے اسی بے پناہ ایمان و اخلاص نے انہیں ”صدیقہ“ کے جلیل القدر منصب پر فائز کیا اور وہ امت مسلمہ کے اعتماد کا مرکز و محور قرار پائیں۔

### آفتاب نبوت سے فیض یابی

ام المومنین سیدہ زینبؓ تقریباً ”پانچ سال کا شانہ نبوت میں براہ راست آفتاب نبوت کی تجلیات اور اس کے انوار سے فیض یاب ہوتی رہیں۔ اس فیضیابی نے ان کی فکر و نظر اور ان کے قلب و ذہن میں نورانیت کی ایسی کیفیت پیدا کر دی کہ ان کی سیرت اور ان کا کردار اخلاقی اور روحانی کمالات کا ایک قابل رشک مرقع بن گیا۔ سیدہ نے دین کے احکام کی تعلیم حاصل

کرنے اور اپنی زندگی کو اسوہ رسولؐ کے نورانی سانچے میں ڈھالنے کی جدوجہد میں اپنی پوری توانائیاں صرف کر دیں۔

سیدہ زینبؓ نے ۱۰ھ میں دوسری تمام ازواج مطہرات کے ساتھ خدا کے آخری رسولؐ کی قیادت میں فریضہ حج کی ادائیگی کی بے کراں سعادت حاصل کی۔

ربیع الاول ۱۱ھ میں وہ حادثہ جانکاہ واقع ہوا جس نے تمام اہل ایمان کو سوگوار بنا دیا۔ یہ حادثہ رسول اللہ صلی اللہ علیہ وسلم کا اس دنیائے فانی سے پردہ فرمالینے کا تھا۔ یہ سانحہ ارتحال ام المومنین سیدہ زینبؓ کے لئے بھی روح فرسا ثابت ہوا۔ مگر انہوں نے ایمان کی عطا کردہ نورانی صفت صبر کے ذریعے اسے برداشت کیا۔

نبی کریم صلی اللہ علیہ وسلم کے وصال کے بعد دیگر امہات المومنین کی طرح سیدہ زینبؓ نے اپنی باقی زندگی امت مسلمہ کی عموماً اور اپنی روحانی بیٹیوں کی خصوصاً ”تعلیم و تربیت اور ان کے اخلاق و اطوار کو انوار ہدایت سے منور کرنے کی سعی بلیغ میں کھپادی۔

سیدہ زینبؓ کی سیرت کا اہم پہلو

ام المومنین سیدہ زینبؓ کا چہستان اخلاق خوف خدا، حب رسولؐ، شوق عبادت، ذوق شب بیداری، صدق و صفا اور خشوع و خضوع کے گلہائے خوش رنگ سے مزین و معطر تھا۔ لیکن جس وصف اور جس خوبی کو ان کی سیرت کا جوہر قرار دیا جاسکتا ہے وہ ان کی فراخ دلانہ سخاوت و فیاضی تھی۔ اسی وصف نے ان کے مزاج اور ان کی طبیعت میں قناعت کا ملکہ راسخ کر دیا تھا۔

سیدہ چمڑے کی ماہر دستکار تھیں۔ اپنی محنت سے جو کماتیں اسے خدا کی

راہ میں خرچ کر کے بے پناہ روحانی مسرت حاصل کرتیں۔

علامہ ابن سعد نے ”طبقات“ میں عبداللہ رافع اور محمد بن کعب کی روایات نقل کی ہیں جن کا خلاصہ ذیل میں درج کیا جاتا ہے:

”خليفة دوم حضرت عمر فاروقؓ نے ازواج مطہرات میں سے ہر ایک لئے بارہ ہزار درہم سالانہ وظیفہ مقرر کیا۔ جب وظیفے کی یہ رقم سیدہ زینبؓ کے پاس پہنچی تو بولیں کہ اس رقم کی میری بہنیں (یعنی ازواج مطہرات) زیادہ مستحق ہیں۔ بتایا گیا کہ ان کا حصہ ان تک پہنچ چکا ہے، یہ تو صرف آپ کے لئے ہیں۔ اس پر سیدہ نے خادمہ کو حکم دیا کہ درہموں کے اس ڈھیر پر کپڑا ڈال دو اور تقسیم کرنا شروع کر دو۔ چنانچہ یہ سارے درہم غریبوں، مسکینوں، یتیموں اور یتیموں میں تقسیم کر دیئے گئے۔ اس کے بعد نہایت خشوع و خضوع سے بارگاہ الہی میں دعا کی ”اللہ العالمین“ اگلے سال مجھے یہ مال نہ ملے کیونکہ یہ فتنہ ہے۔“ حضرت عمرؓ کو اس کی خبر ہوئی تو بولے ”ام المؤمنین نہایت فیاض اور مخیر ہیں۔ اس لئے وہ اس امر کی مستحق ہیں کہ ان کی خدمت میں ان کے اخراجات کے لئے مزید رقم بھیجی جائے۔“ چنانچہ حضرت عمرؓ نے ان کے دروازے پر کھڑے ہو کر سلام کہلوا یا اور فرمایا کہ ”مجھے معلوم ہو چکا ہے کہ آپؓ نے وظیفے کی تمام رقم تقسیم کر دی ہے۔“ اس کے بعد مزید ایک ہزار درہم بھیجے لیکن سیدہؓ نے ان کے ساتھ بھی وہی سلوک کیا جو پہلی رقم کے ساتھ کیا تھا، یعنی سب بانٹ دیئے۔

سیدہؓ کی اسی دریا دلی اور سخاوت کی بناء پر ان کی وفات کے موقع پر ام المؤمنین سیدہ عائشہؓ نے حسرت بھرے لہجے میں فرمایا تھا:

”ایک بے مثال اور قابل تعریف خاتون دنیا سے اٹھ گئی، وہ یتیموں اور



بیواؤں کی پناہ گاہ تھی۔“

سیدہ کے بھتیجے عثمان بن عبداللہ بیان کرتے ہیں کہ میری پھوپھی ام المومنین سیدہ زینبؓ نے اپنے پیچھے کوئی درہم چھوڑا نہ دینا۔ ان کے پاس جو کچھ آتا تھا خدا کی راہ میں ضرورت مندوں پر خرچ کر دیتی تھیں۔ انہوں نے صرف ایک مکان چھوڑا تھا جسے وارثوں نے پچاس ہزار درہم میں ولید بن عبدالملک کے ہاتھ فروخت کیا۔

علامہ شبلی اور طالب ہاشمی نے علامہ ابن سعد کے حوالے سے لکھا ہے کہ رسول اللہ صلی اللہ علیہ وسلم نے ایک دفعہ اپنی بیویوں کو مخاطب کر کے فرمایا:

”تم میں سے مجھے وہ جلد ملے گی جس کا ہاتھ سب سے لمبا ہوگا۔“  
حضورؐ کی ”لمبے ہاتھ“ سے مراد سخاوت و فیاضی تھی۔ سیدہ زینبؓ بے حد نخی اور مخیر تھیں اس لئے اس ہیشکوی کی مصداق ثابت ہوئیں اور آپؐ کے بعد تمام ازواج مطہرات میں سب سے پہلے اس دنیائے فانی سے رحلت فرمائی۔

### وفات

ام المومنین سیدہ زینبؓ نے ۲۰ھ میں وفات پائی۔ حضرت عمر فاروقؓ خلیفہ وقت تھے۔ اس خبر سے شہر مدینہ میں کھرام مچ گیا۔ آج مدینے والے ہی نہیں بلکہ پورا عالم اسلام اپنی ایک روحانی شفیع ماں کے سکون بخش اور روح پرور سایہ عاطفت سے محروم ہو گیا تھا۔ غریب، مسکین اور بیوائیں بلبلا اٹھیں کہ ان کی کفالت اور دیکھیری کرنے والی فراخ دست ہستی انہیں ہمیشہ کے لئے داغ مفارقت دے گئی۔

سیدہ زینبؓ نے اپنے لئے کفن کا انتظام کر رکھا تھا۔ اس لئے وصیت فرمائی تھی کہ اگر حضرت عمرؓ کفن کے لئے کپڑا بھیجیں تو ان میں سے ایک خیرات کر دیا جائے۔

عمرہ بنت عبدالرحمن بیان کرتی ہیں کہ خلیفہ وقت نے بیت المال سے کپڑے کے پانچ تھان بھیجے کہ ان میں سے جو پسند ہو لے لیا جائے چنانچہ ام المومنین کو انہی تھانوں میں سے ایک کے کپڑے میں کفتایا گیا۔ اور ان کی بہن حضرت حمزہؓ نے سیدہ کا رکھا ہوا کفن صدقے کے طور پر دے دیا۔

ام المومنین نے آخری وقت وصیت فرمائی تھی کہ میری میت رسول اللہ صلی اللہ علیہ وسلم کے تابوت میں رکھ کر قبرستان لے جائی جائے۔ اس وصیت پر عمل کیا گیا۔ سیدہ کی یہ خواہش اللہ کے رسول کے ساتھ والہانہ اور عاشقانہ لگاؤ اور تعلق کا نتیجہ تھی۔

ام المومنین کا جنازہ اٹھا۔ کندھے دینے والوں میں ان کے روحانی بیٹوں کا ایک جم غفیر تھا۔ امیر المومنین حضرت عمرؓ جنازے کے ساتھ ساتھ چل رہے تھے۔ سیدہ مرحومہ کے بھائی ابواحمدؓ بن محس بھی جنازہ اٹھائے لئے جارہے تھے۔ وہ اس وقت نابینا تھے۔ زار و قطار رو رہے تھے اس پر حضرت عمرؓ نے باواز بلند کہا۔

ابو احمدؓ جنازے سے ہٹ جاؤ۔ ایسا نہ ہو کہ لوگوں کے رش کی وجہ سے تمہیں کوئی نقصان پہنچ جائے۔“  
انہوں نے بادیدہ تر کہا:

”امیر المومنینؓ یہ وہ شخصیت ہیں جن کی بدولت ہمیں ہر قسم کی خیر اور بھلائی نصیب ہوئی۔ ان کے ان احسانات کے احساس کی وجہ سے اس وقت

کی ہر سختی اور تنگی سچ ہے۔“

اس پر حضرت عمرؓ نے فرمایا۔ ”اچھا“ چنے رہو۔“

خلیفہ راشد حضرت عمرؓ نے نماز جنازہ پڑھائی اور جب جنازہ قبر کے قریب لایا گیا تو حمد و ثناء کے بعد مجمع عام سے خطاب کرتے ہوئے فرمایا:

”جب ام المومنین سیدہ زینبؓ بیمار ہوئیں تو میں نے امہات المومنین سے پچھوایا کہ ان کی تیمارداری کون کرے گا؟ انہوں نے کہا، ہم کریں گی۔ میرے خیال میں انہوں نے تیمارداری کا حق ادا کر دیا۔ ان کے انتقال پر پھر میں نے دریافت کر دیا کہ انہیں غسل کون دے گا؟ جواب میں کہلوا یا ”یہ فریضہ ہم ہی انجام دیں گی۔“ اس کے بعد میں نے معلوم کرایا کہ انہیں قبر میں کون اتارے گا؟ جواب آیا کہ وہی لوگ اتاریں گے جن کا ان کی زندگی میں ان کے پاس آنا جانا جائز تھا۔ میرے خیال میں ان کی یہ رائے بالکل مناسب اور درست ہے۔“

مدینے میں اس دن سخت گرمی تھی۔ اس لئے حضرت عمرؓ نے قبر پر شامیانہ لگوا دیا تاکہ قبر کی تیاری اور سیدہ کی تدفین میں لوگوں کو تکلیف نہ ہو۔

علامہ ابن سعد کا بیان ہے کہ اسلام کی تاریخ میں یہ پہلا شامیانہ تھا جو کسی قبر پر نصب کیا گیا۔

اس کے بعد قبر کے پاس سے لوگوں کو ہٹا دیا گیا۔ پھر ام المومنین کے بھتیجیوں اور بھانجیوں میں سے محمد بن عبداللہؓ، اسامہ بن ابی احمدؓ اور محمد بن طلحہؓ نے انہیں ان کی آخری اور ابدی آرام گاہ میں اتارا۔

وفات کے وقت ام المومنین سیدہ زینبؓ کی عمر باون (۵۲) یا تیرہن (۵۳) سال تھی۔

سیدہ زینبؓ نے اپنے لئے کفن کا انتظام کر رکھا تھا۔ اس لئے وصیت فرمائی تھی کہ اگر حضرت عمرؓ کفن کے لئے کپڑا بھیجیں تو ان میں سے ایک خیرات کر دیا جائے۔

عمرہ بنت عبدالرحمنؓ بیان کرتی ہیں کہ خلیفہ وقت نے بیت المال سے کپڑے کے پانچ تھان بھیجے کہ ان میں سے جو پسند ہو لے لیا جائے چنانچہ ام المومنینؓ کو انہی تھانوں میں سے ایک کے کپڑے میں کفنایا گیا۔ اور ان کی بہن حضرت حمزہؓ نے سیدہ کا رکھا ہوا کفن صدقے کے طور پر دے دیا۔

ام المومنینؓ نے آخری وقت وصیت فرمائی تھی کہ میری میت رسول اللہ صلی اللہ علیہ وسلم کے تابوت میں رکھ کر قبرستان لے جائی جائے۔ اس وصیت پر عمل کیا گیا۔ سیدہ کی یہ خواہش اللہ کے رسول کے ساتھ والہانہ اور عاشقانہ لگاؤ اور تعلق کا نتیجہ تھی۔

ام المومنینؓ کا جنازہ اٹھا۔ کندھے دینے والوں میں ان کے روحانی بیٹوں کا ایک جم غفیر تھا۔ امیر المومنینؓ حضرت عمرؓ جنازے کے ساتھ ساتھ چل رہے تھے۔ سیدہ مرحومہ کے بھائی ابواحمدؓ بن محس بھی جنازہ اٹھائے لئے جارہے تھے۔ وہ اس وقت نابینا تھے۔ زار و قطار رو رہے تھے اس پر حضرت عمرؓ نے باوازا بلند کہا۔

ابو احمدؓ 'جنازے سے ہٹ جاؤ۔ ایسا نہ ہو کہ لوگوں کے رش کی وجہ سے تمہیں کوئی نقصان پہنچ جائے۔'

انہوں نے بادیہ ترکما:

"امیر المومنینؓ یہ وہ شخصیت ہیں جن کی بدولت ہمیں ہر قسم کی خیر اور بھلائی نصیب ہوئی۔ ان کے ان احسانات کے احساس کی وجہ سے اس وقت

کی ہر سختی اور تنگی چھ ہے۔“

اس پر حضرت عمرؓ نے فرمایا۔ ”اچھا“ چٹے رہو۔“

خلیفہ راشد حضرت عمرؓ نے نماز جنازہ پڑھائی اور جب جنازہ قبر کے قریب لایا گیا تو حمد و ثناء کے بعد مجمع عام سے خطاب کرتے ہوئے فرمایا:

”جب ام المومنین سیدہ زینبؓ بیمار ہوئیں تو میں نے امہات المومنین سے پچھوایا کہ ان کی تیمارداری کون کرے گا؟ انہوں نے کہا، ہم کریں گی۔ میرے خیال میں انہوں نے تیمارداری کا حق ادا کر دیا۔ ان کے انتقال پر پھر میں نے دریافت کر دیا کہ انہیں غسل کون دے گا؟ جواب میں کہلوا یا ”یہ فریضہ ہم ہی انجام دیں گی۔“ اس کے بعد میں نے معلوم کرایا کہ انہیں قبر میں کون اتارے گا؟ جواب آیا کہ وہی لوگ اتاریں گے جن کا ان کی زندگی میں ان کے پاس آنا جانا جائز تھا۔ میرے خیال میں ان کی یہ رائے بالکل مناسب اور درست ہے۔“

مدینے میں اس دن سخت گرمی تھی۔ اس لئے حضرت عمرؓ نے قبر پر شامیانہ لگوا دیا تاکہ قبر کی تیاری اور سیدہ کی تدفین میں لوگوں کو تکلیف نہ ہو۔

علامہ ابن سعد کا بیان ہے کہ اسلام کی تاریخ میں یہ پہلا شامیانہ تھا جو کسی قبر پر نصب کیا گیا۔

اس کے بعد قبر کے پاس سے لوگوں کو ہٹا دیا گیا۔ پھر ام المومنین کے بھتیجیوں اور بھانجیوں میں سے محمد بن عبداللہؓ، اسامہ بن ابی احمدؓ اور محمد بن طلحہؓ نے انہیں ان کی آخری اور ابدی آرام گاہ میں اتارا۔

وفات کے وقت ام المومنین سیدہ زینبؓ کی عمر باون (۵۲) یا تریپن (۵۳) سال تھی۔



## باب نمبر ۸

اپنی جرات و بے باکی اور اپنی ہوشمندی و بیدار مغزی سے اپنی قوم کو ذلت و  
خواری کی پستی سے اٹھا کر عزت و وقار کی بلندی پر فائز کر دینے والی ہستی

ام المومنین سیدہ جویریہؓ بنت حارثؓ



نمبر شمار	عنوانات	صفحہ
۱	مختصر تعارف	۹۳
۲	حالات کا پس منظر	۹۴
۳	قبیلہ بنو مطلق کی شورش	۹۵
۴	حضورؐ کی کارروائی	۹۵
۵	شورش پسندوں کی ہزیمت	۹۶
۶	سردار قبیلہ کی بیٹی مدینے میں	۹۷
۷	خاتون کی ہوشمندی	۹۸
۸	قلبی کیفیت	۱۰۰
۹	اعتراف حقیقت	۱۰۰
۱۰	بارگاہ رسالتؐ میں حاضری	۱۰۱
۱۱	آزادی ملتی ہے	۱۰۲
۱۲	ام المومنین ہونے کا شرف	۱۰۲
۱۳	شادی کے اثرات	۱۰۳
۱۴	ایک انقلاب	۱۰۵
۱۵	سیدہ جویریہؓ کی رہائش گاہ	۱۰۷
۱۶	حرم نبویؐ کی پر محبت فضا	۱۰۸
۱۷	ام المومنین سیدہ جویریہؓ کی طبیعت کا رجحان	۱۰۹
۱۸	عزیز و اقارب	۱۱۱
۱۹	وفات	۱۱۲

”یا رسول اللہ (صلی اللہ علیہ وسلم) میں آپ کی رسالت کی تصدیق کرنے والی ایک مسلمان عورت ہوں۔ مجھ پر جو مصیبت آن پڑی ہے، اس سے آپ اچھی طرح واقف ہیں۔ قسمت نے مجھے عزت و وقار کی بلندی سے گرا کر غلامی اور اسیری کی ذلت و خواری کے نہایت مہیب گڑھے میں دھکیل دیا ہے۔ میں ایک معزز باپ کی بیٹی ہوں جو اپنی قوم کا سردار ہے۔ کنیز بن کر رہنا میری خاندانی نجابت و شرافت کے خلاف ہے، اس لئے میں نے اپنے مالک سے معاہدہ کر لیا ہے کہ وہ ۹ اوقیہ سونا لے کر مجھے غلامی کی ذلت سے رہائی دے دیں۔ میں اس وقت ایک بے سہارا اور تہی دست خاتون ہوں۔ میرے لئے معاہدے کی یہ رقم ادا کرنا ممکن نہیں۔ صرف آپ کی پر شفقت ذات کا سہارا ہے جس کے بھروسے پر میں نے یہ سودا کیا ہے۔ سواہی بن کر آپ کی خدمت میں حاضر ہوئی ہوں، خدا را مدد فرمائیے۔“

رحمت عالم کی بارگاہ میں اپنی آزادی کی بھیک مانگنے والی یہ خاتون کون

تھیں اور وہ کیا حالات تھے جنہوں نے ایک سردار کی باعزت بیٹی کو غلامی کی زنجیروں میں جکڑ دیا تھا؟ اور پھر اس کی اس درخواست نے اللہ کے پیارے نبیؐ کے دریائے رحمت کو کس طرح موجزن کیا جس کے نتیجے میں اس خاتون کی قسمت کا ستارہ اپنی بلندی اور ارحمندی میں پورے عالم انسانیت کے لئے باعث رشک بن گیا۔ اس کی تفصیل جاننے کے لئے ضروری ہے کہ اس دور کے ایک اہم اور تاریخ ساز واقعے کا مطالعہ کیا جائے۔

### حالات کا پس منظر

مدینہ منورہ سے نو منزل کے فاصلے پر بحیرہ احمر کے ساحل کے ساتھ رابغ اور جدہ کے درمیان قدید کے علاقے میں بنو خزاعہ کی ایک شاخ بنو مصطلق آباد تھی۔ ان کے چٹھے کا نام مر-سح تھا اور قبیلے کے سردار کا نام حارث بن ابی ضرار۔

اس وقت مدینے میں رسول اللہ صلی اللہ علیہ وسلم کی زیر قیادت ایک اسلامی ریاست قائم ہو چکی تھی۔ ارد گرد کے بہت سے قبائل کے ساتھ اس کے حلیفانہ تعلقات بھی استوار ہو چکے تھے لیکن قریش مکہ جنہیں خانہ کعبہ کے متولی ہونے کی وجہ سے پورے قبائل عرب میں ایک امتیازی حیثیت حاصل تھی، اسلام کے زبردست مخالف اور دشمن تھے۔ اسی لئے وہ مختلف قبائل کو اسلام کی جدید ریاست کے خلاف مسلح کارروائیاں کرنے پر ابھارتے رہتے تھے۔ قریش نے اپنی اسی پالیسی کے تحت بنو مصطلق کو بھی مسلمانوں کے خلاف بھڑکایا جس کے نتیجے میں اس قبیلے نے مدینے پر یلغار کی نیت سے فوجی تیاریاں شروع کر دیں اور اپنے حلیفوں کو بھی فتنہ و فساد اور قتل و غارت کا بازار گرم کرنے کے لئے اس کام میں شامل کر لیا۔ مدینے کی ریاست کے

سربراہ محمد مصطفیٰ صلی اللہ علیہ وسلم ایک بیدار مغز، مستعد اور مدبر فرمانروا تھے۔ آپؐ نے اس امر کا انتظام کر رکھا تھا کہ پورے ملک عرب میں اگر کوئی ایسا واقعہ ظہور پذیر ہو جو کسی صورت بھی اسلامی تحریک اور اسلامی ریاست پر اثر انداز ہو سکتا ہو تو اس کی اطلاع فوراً آپؐ کو ملے تاکہ آپؐ اس کے مطابق اپنی حکمت عملی ترتیب دے کر اس کے اثرات زائل کرنے کی کوشش فرمائیں۔

### قبیلہ بنو مصلح کی شورش

حضورؐ کو بنو مصلح کے ان ارادوں کی خبر ملی تو آپؐ نے اپنے ایک ساتھی زید بن خنیس کو اس علاقے کی طرف روانہ کیا تاکہ وہ تمام حالات کا جائزہ لیں جس کی روشنی میں سازشی دشمن کے خلاف کوئی اقدام کیا جائے۔ حضرت زیدؓ نے واپس آکر اطلاعات کی تصدیق کر دی۔

حضور اکرم صلی اللہ علیہ وسلم رحمۃ للعالمین تھے۔ آپؐ کی دعوت اور آپؐ کا پیغام پوری نوع انسانی کے لئے موجب رحمت اور باعث امن و سلامتی تھا۔ اس لئے آپؐ ایک ماہر سپہ سالار کی حیثیت سے اپنی فوجی مہمات اس انداز سے ترتیب دیتے تھے اور فوجی نقل و حرکت کا پروگرام اس طور روبہ عمل لاتے تھے کہ کم سے کم نقصان اٹھا کر مطلوبہ نتائج حاصل کر لئے جائیں اور فتنہ و شر کی قوتوں کو انسانی خون کی ہولی کھیلنے سے پہلے ہی اس طرح دبوچ لیا جائے کہ وہ بے بس ہو کر سرنگوں ہونے پر مجبور ہو جائیں۔

### حضورؐ کی کارروائی

۲ شعبان ۶ھ کو اسلام کے سپہ سالار اعظم صلی اللہ علیہ وسلم ایک ہزار

مجاہدوں کے ساتھ مدینے سے روانہ ہوئے۔ اس لشکر میں تیس گھوڑے تھے۔  
مہاجرین کے دستے کی سالاری حضرت ابوبکر صدیقؓ اور جمعیت انصار کی  
سربراہی حضرت سعدؓ بن عبادہ کے سپرد ہوئی۔

قدید کا علاقہ مدینے سے نو منزل کے فاصلے پر تھا۔ اسلامی لشکر نے یہ  
پورا فاصلہ ایسی رازداری سے طے کیا کہ دشمن کو اس کی کانوں کان خبر نہ  
ہوئی اور حضرت عبداللہؓ بن عمرؓ کی روایت کے مطابق غازیان اسلام نے بے  
خبر دشمن کو صبح کے وقت عین اس حالت میں اپنے زرخے میں لے لیا جبکہ وہ  
معمول کے مطابق اپنے مویشیوں کو چشمے پر پانی پلا رہے تھے۔

اسلامی لشکر نے بنو مطلق کا پورا علاقہ اپنے محاصرے میں لے لیا۔ اور  
اس اچانک حملے سے بدحواس ہو کر مختلف قبائل کے وہ لوگ جو اسلام دشمنی  
کے جذبے سے مغلوب ہو کر یہاں جمع ہوئے تھے، راہ فرار اختیار کرنے پر  
مجبور ہو گئے۔ ان بھاگنے والوں میں قبیلہ بنو مطلق کا سردار حارث بن ابی  
ضرار بھی شامل تھا۔ یہی وہ شخص تھا جس نے شرک و جاہلیت کے موروثی  
نظام کے تحفظ اور حق و صداقت کی نئی تحریک کا راستہ روکنے کے لئے قبائلی  
تعصبات بھڑکا کر فوجی طاقت جمع کی تھی جس کے ذریعے وہ مدینے کی اسلامی  
ریاست کو تہ و بالا کرنے کے منصوبے بنا رہا تھا۔

### شورش پسندوں کی ہزیمت

قبیلہ بنو مطلق کے لوگوں نے محاصرہ توڑنے کے لئے تیر برسوں کے شروع  
کیے۔ جواب میں مسلمانوں نے ان کا محاصرہ تنگ کرنا شروع کر دیا۔ دست  
بدست لڑائی ہوئی۔ اس ماردھاڑ میں اس قبیلے کے دس افراد مارے گئے اور  
جلد ہی انہیں یقین ہو گیا کہ ان کا مقابلہ کسی ایسے گروہ سے نہیں جس کا

مقصد صرف لوٹ مار ہو بلکہ یہ ایک ایسی جماعت ہے جو 'لظم و ضبط' سمع و اطاعت، جرات و بہادری اور جنگی کارروائی میں اعلیٰ مہارت کا ایسا شاندار اور فقیہ المثال مظاہرہ کر رہی ہے جس کا مشاہدہ نہ کبھی ان کی آنکھوں نے کیا تھا اور نہ کبھی ان کے ذہنوں نے اس کا تصور کیا تھا۔ اس قبیلے کے جنگجو اب اپنے میں نہ تو مجاہدین اسلام کے کاری اور تابذ توڑ حملوں کا مقابلہ کرنے کی سکت پار ہے تھے اور نہ ہی فرار کی کوئی راہ انہیں نظر آرہی تھی۔ ویسے بھی ان کی حیثیت ایک ایسے جتھے کی رہ گئی تھی جس کا کوئی سالار ہو اور نہ قائد۔ آخر کار انہوں نے بے بس اور لاچار ہو کر اسلام کے سالار اعظم کے سامنے ہتھیار ڈال دیئے۔

جنگ کے مروجہ اور مسلمہ قانون کے مطابق خونریزی اور فتنہ انگیزی کا منصوبہ بنانے والے اس قبیلے کے مال و اسباب پر اسلامی فوج نے قبضہ کر لیا۔ اس میں دو ہزار اونٹ اور پانچ ہزار بکریاں تھیں۔ اس کے افراد قیدی بنا لئے گئے جن کی تعداد مختلف روایات کے مطابق چھ سو یا آٹھ سو تک تھی۔ ان میں مرد بھی تھے اور عورتیں بھی۔ اس معرکے میں ایک صحابی ہشام بن صبابہ نے شہادت پائی۔

رسول کریمؐ نے حکم خداوندی کے تحت مال غنیمت مجاہدوں میں تقسیم کیا اور گرفتار شدہ قیدی غلاموں اور باندیوں کی حیثیت سے غازیوں کی ملکیت میں دے دیے۔

### سردار قبیلہ کی بیٹی مدینے میں

قیدیوں میں قبیلہ بنو مصلح کے سردار حارث بن ابی ضرار کی ایک بیٹی بھی تھی جس کا نام برہ تھا۔ اس وقت اس کی عمر بیس برس تھی۔ حسن و جمال

میں وہ اپنی مثال آپ تھی۔ اس کی شادی مسافح بن صفوان سے ہوئی تھی جو اس جنگ میں مارا گیا تھا۔ تقسیم کی رو سے وہ حضرت ثابتؓ بن قیس انصاری کے حصے میں آئی۔ حالات کے اس انقلاب نے عرب کے ایک مشہور و معروف سردار کی بیٹی کو ایک مدنی گھرانے کی کنیز بنا دیا تھا۔ بڑے باپ کی اس بڑی بیٹی کے لئے یہ حالات نہایت جگرسوز تھے لیکن اس نے ہوش مندی سے اپنے مالک ثابتؓ سے کہا کہ میں آپ کی مکاتبہ بننے کے لئے تیار ہوں یعنی آپ ایک رقم مقرر فرمادیں، میں وہ ادا کروں گی۔ آپ اس کے بدلے مجھے آزاد کر دیں۔ حضرت ثابتؓ اس پر آمادہ ہو گئے۔ لیکن ساتھ ہی یہ خیال کرتے ہوئے کہ یہ ایک سردار کی بیٹی ہے، انہوں نے اپنے خیال میں زیادہ سے زیادہ زر فدیہ مقرر کیا، یعنی ۹ اوقیہ سونا جس کی قیمت اس زمانے میں چار ہزار درہم تھی۔ ان کے سامنے یہ مثال موجود تھی کہ اسیران بدر میں جو مالدار اور صاحب استطاعت تھے ان کا زر آزادی بارگاہ نبوت سے چار ہزار درہم ہی مقرر ہوا تھا۔

### خاتون کی ہوشمندی

برہ نے یہ شرط خوشدلی سے منظور کر لی لیکن تھی وہ خالی ہاتھ۔ معاہدے کی رقم ادا کرنے کے لئے اس کے پاس اس وقت کوئی وسیلہ تھا نہ ذریعہ، مگر اس بلند ہمت خاتون نے اپنی اس مشکل سے نکلنے کی راہ نکال ہی لی۔ اس عالی حوصلہ خاتون نے اس وقت جو حکمت عملی اختیار کی وہ اس بات کا واضح ثبوت ہے کہ اسے اپنے علاقے اور اپنے ملک میں رونما ہونے والی انقلابی تبدیلیوں کا پوری طرح علم تھا۔ محمد صلی اللہ علیہ وسلم کی پر عزم دعوت توحید کے نتیجے میں حق و باطل کی جو کش مکش عرصہ اٹھارہ سال سے چلا تھی اس



کے نشیب و فراز کی تاریخ سے شعوری طور پر واقف تھی۔ اس کی وجہ یہ تھی کہ اس نے ایک ایسے قبیلے میں آنکھ کھولی تھی جو بحراہر کے ساحل پر ایک ایسی شاہراہ پر آباد تھا جہاں سے مکے اور مدینے سے آنے والے تجارتی قافلے گزرتے تھے۔ نیز اس کا گھر ایک ایسے سردار کا گھر تھا جسے قبائل عرب میں ایک نمایاں مقام حاصل تھا، اس لئے اس گھر کے لئے مختلف سرداروں اور رئیسوں کی میزبانی کا شرف حاصل کرنے کے مواقع عام تھے۔

اس کے قبیلہ بنو خزاعہ کے قریش مکہ کے ساتھ تعلقات باہمی خیر خواہی و تعاون کی بنیاد پر استوار تھے۔ باہمی میل جول اور باہمی ربط و ضبط عام تھا۔ یہی وجہ ہے کہ اسلام کی دعوت کی بدولت قریش میں جو ہلچل پیدا ہوئی اس سے بنو خزاعہ بھی متاثر ہوئے۔ اس دعوت ایمان کو قبول کرنے والوں پر مکے کی سرزمین میں ظلم و ستم کے ناقابل بیان پہاڑ توڑے گئے تھے۔ جن کی وجہ سے وہ اپنا وطن چھوڑ کر حبشہ میں جلاوطنی کی زندگی بسر کرنے پر مجبور ہوئے۔ اس کے باوجود نظام شرک کے علمبرداروں کا سلسلہ ستم جاری رہا۔ آخر کار اس دین حق کے پیروکار ایک ایک کر کے مکے کی وادی سے نکل کر امن و عافیت کی تلاش میں یثرب کی طرف نکل گئے۔ کفار مکہ کی ضد، ہٹ دھرمی اور قساوت قلبی یہاں تک پہنچ گئی کہ جس ہستی کو وہ صادق اور امین کہہ کر پکارتے تھے اس کے خون کے پیاسے ہو گئے صرف اس لئے کہ وہ انہیں ایسے نظام زندگی، ایسے ضابطہ حیات اور ایسی اعلیٰ اخلاقی اقدار کی طرف بلا رہا تھا جن میں ان کے لئے دنیا کی بھی کامیابی تھی اور آخرت کی فلاح بھی۔

داعی حق کو مدینے میں ٹھکانا مل گیا لیکن قریش نے انہیں وہاں بھی چین نہ لینے دیا۔ طاقت کے زور سے انہیں ان کے ساتھیوں اور ان کے مرکز کو

تباہ و برباد کرنے کے منصوبے بنائے گئے۔ بدر، احد اور احزاب کے معرکے ہوئے لیکن قریش اور ان کے حلیف اپنے فوجیوں کی کثرت اور سامان حرب کی فراوانی کے باوجود نئے دین کے ماننے والوں کے آہنی عزم کی چٹانوں سے ٹکرا کر اور لہولہاں ہو کر شکست و ذلت کے ساتھ پیٹھ پھیر کر بھاگنے پر مجبور ہوئے۔

### قلبی کیفیت

ان تمام حالات کی تفصیلات سے سردارِ حارث کی بیٹی برہ کیسے بے خبر رہ سکتی تھی؟ ان واقعات نے اس کے قلب و ذہن کی دنیا میں تجسس اور تحقیق کا یہ جذبہ ابھار دیا تھا کہ آخر اس دین کے اصول و قواعد میں ایسی کیا خوبی ہے اور داعی کی شخصیت میں ایسی کون سی جاذبیت ہے کہ ایک دفعہ جو ان سے تعلق قائم کر لیتا ہے اس میں اس درجہ استقامت و عزیمت اور بلا کی شیفگی اور فدائیت پیدا ہو جاتی ہے کہ پھر کوئی تحریش و ترغیب اور تہدید و تخریب اس کے پائے استقلال میں ذرہ بھر بھی لغزش پیدا نہیں کر سکتی۔

برہ یہ بھی دیکھ رہی تھی کہ اس نئی تحریک کا ساتھ دینے والوں کی تعداد ملک کی کل آبادی کا ایک فی ہزار سے بھی کم ہے مگر پورا ملک ان کے نعرہ ہائے حق سے گونج رہا ہے۔ قرآنی آیات کے نغموں کی روح پرور صدائیں ہر قبیلے اور ہر بستی کے باشندوں کے کانوں تک پہنچ رہی ہیں۔ ان آیات میں ذہنوں اور دلوں کو مسخر کرنے اور اعمال و کردار میں انقلاب برپا کر دینے کی قوت بھی ہے۔

### اعترافِ حقیقت

برہ جسے قدرت نے صالح فطرت اور عقل سلیم کی نعمت سے نوازا تھا وہ اپنے ملک کے حالات کے تجربے سے اس نتیجے پر پہنچ چکی تھی کہ اب قدیم جاہلی نظام دم توڑ رہا ہے۔ اب اس ملک اور عرب قوم کی قسمت دین اسلام سے وابستہ ہے۔ اور یہی دین حق و صداقت اور فوز و فلاح کا سرچشمہ ہے۔ گو وہ ایک مغلوب قوم کی بیٹی تھی اور فاتح قوم کے ہاتھوں اس کا خاوند اور اس کے قبیلے کے دس آدمی مارے جا چکے تھے۔ اس حالت میں اس کے دل میں مسلمانوں اور ان کے قائد کے خلاف نفرت و حقارت اور عداوت و دشمنی کے جذبات بھی بھڑک سکتے تھے۔ لیکن وہ حقیقت کو پا چکی تھی۔ اس نے اسے تسلیم کیا اور پورے شرح صدر کے ساتھ اس کی شہادت بھی دی۔

### بارگاہ رسالت میں حاضری

اس نے اپنی قسمت کو اسلام کی نعمت اور سرور عالم صلی اللہ علیہ وسلم کی بے پایاں رحمت کے دامن سے وابستہ کر لیا۔ وہ نیازمندانہ انداز میں بارگاہ رسالت میں حاضر ہوئی۔ اس کی اس حاضری کا منظر علامہ ابن سعد نے سیدہ عائشہؓ کی زبانی بیان کیا ہے۔ ام المومنین سیدہ عائشہؓ بیان فرماتی ہیں کہ رسول اللہ صلی اللہ علیہ وسلم میرے حجرے میں رونق افروز تھے اور میں اپنے حجرے کے دروازے کے قریب موجود تھی کہ ایک نوجوان عورت آئی۔ وہ آنحضورؐ کی خدمت میں حاضر ہونا چاہتی تھی۔ میں اس کے حسن و جمال سے بے حد متاثر ہوئی۔ میں نہیں چاہتی تھی کہ وہ آپؐ کے سامنے جائے کیونکہ میرا خیال تھا کہ جس طرح اس کی حسین و جمیل شخصیت نے میرے دل پر گہرا اثر کیا ہے، اسی طرح آپؐ بھی اس سے اثر لیں گے لیکن آنے والی

خاتون جرات کر کے حجرے میں داخل ہو گئی اور آپؐ کو مخاطب کر کے عرض گزار ہوئی:

”میں قبیلہ بنو مصطلق کے سردار حارث بن ابی ضرار کی بیٹی ہوں۔ میرا نام برہ ہے۔ میں جس مصیبت میں مبتلا ہوں اس کا آپؐ کو بخوبی علم ہے۔ میں باندی کی حیثیت سے ثابت بن قیس انصاری کے حصے میں آئی ہوں لیکن باندی بن کر رہنا میرے شایان شان نہیں۔ میں نے ثابتؓ کو اس بات پر راضی کر لیا ہے کہ مجھ سے زر آزادی وصول کر کے مجھے آزاد کر دیں۔ میرے پاس اس وقت کچھ بھی نہیں۔ آپؐ کی خدمت میں مدد کی درخواست لے کر حاضر ہوئی ہوں۔ آپؐ رقم کی ادائیگی کے سلسلے میں تعاون فرما کر مجھ پر احسان فرمائیں۔ یا رسول اللہ! میں آپؐ پر ایمان لا چکی ہوں اب آپؐ کی رحمت و شفقت کے سوا میرا کوئی سہارا نہیں۔“

آزادی ملتی ہے

دل کی گہرائی سے نکلے ہوئے یہ الفاظ سرور کائنات صلی اللہ علیہ وسلم کی رحمت کو جوش میں لانے کا وسیلہ بن گئے۔ آپؐ نے دریافت فرمایا: ”کیا تم اس بات کو پسند کرو گی کہ تمہارے ساتھ اس سے بہتر سلوک کیا جائے؟“

”وہ کیا؟ یا رسول اللہ۔“ برہ نے چونک کر پوچھا۔

آپؐ نے فرمایا: ”وہ یہ کہ میں تمہاری طرف سے فدیہ کی رقم ادا کروں اور تم آزادی حاصل کرنے کے بعد مجھ سے شادی کر لو۔“

برہ نے بے ساختہ جواب دیا: ”یا رسول اللہ! میں راضی ہوں۔“

ام المؤمنین ہونے کا شرف

سرور عالم صلی اللہ علیہ وسلم نے حضرت ثابتؓ کو اپنے پاس بلایا اور برہ کی طرف سے مقررہ رقم ان کے حوالے کر کے اس کی آزادی کا اہتمام فرمادیا۔ اس کے بعد آپؐ نے چار سو درہم مہر کے عوض برہ کو اپنے عقد نکاح میں لے کر حرم نبوی میں شامل کر لیا اور ساتھ ہی ان کا نام بدل کر جویریہ رکھا۔

### شادی کے اثرات

اس شادی کی اطلاع جب مدینہ منورہ کے انصار اور مہاجرین کو ملی تو انہوں نے بنو مصلح کے تمام قیدی مردوں اور عورتوں کو جو اب ان کے پاس غلاموں اور باندیوں کی حیثیت سے موجود تھے، کسی قسم کا معاوضہ لیے بغیر آزاد کر دیا۔ ان کا کہنا تھا کہ اس قبیلے کے ساتھ ہمارے محبوب آقا و مولاً نے رشتہ مصاہرت قائم کر لیا ہے۔ اب یہ لوگ رسول اللہ کے رشتہ دار بن گئے ہیں، لہذا ہماری ایمانی غیرت کے سراسر متافی ہے کہ ہم ان لوگوں کو غلام اور کنیز کی حیثیت سے اپنے پاس رکھیں۔ اس پر سیدہ عائشہ صدیقہؓ نے رشک بھرے انداز میں فرمایا:

”میری نظر میں کوئی ایسی عورت نہیں جو اپنی قوم کے لئے اتنی باعث برکت ثابت ہوئی ہو جتنی جویریہ۔“

### حارث بن ابی ضرار کی داستان

قبیلہ بنو مصلح کا سردار حارث بن ابی ضرار جنگ کے موقع پر بھاگ نکلنے میں کامیاب ہو گیا تھا لیکن جب اسے معلوم ہوا کہ اسلامی لشکر اس کے قبیلے کے دوسرے لوگوں کے ساتھ اس کی بیٹی کو بھی گرفتار کر کے اپنے ساتھ

مدینے لے گیا ہے تو ابن ہشام کے مطابق وہ بہت سے اونٹوں پر کافی سامان لاد کر اپنے دو بیٹوں کے ہمراہ مدینہ کی طرف روانہ ہوا۔ جب وہ مدینے کے قریب وادی عقیق میں پہنچا تو اس نے دو قیمتی اونٹ وہاں چھپا دیے اور باقی سامان لے کر حضورؐ کی خدمت میں حاضر ہوا اور عرض کی کہ اے محمدؐ (صلی اللہ علیہ وسلم) تم میری بیٹی اپنے ساتھ لے آئے ہو۔ اس کا فدیہ لے لو اور اسے آزاد کر کے میرے حوالے کر دو۔

آپؐ نے فرمایا: ”وہ دو اونٹ کہاں ہیں جو تم وادی عقیق میں چھوڑ آئے ہو؟“ یہ سن کر حارث بے ساختہ پکار اٹھا: ”میں گواہی دیتا ہوں کہ واقعی اللہ کے سوا کوئی معبود نہیں اور آپ اس کے سچے رسولؐ ہیں۔ اونٹ چھپانے کے میرے عمل سے اللہ کے سوا کوئی واقف نہ تھا۔ اسی نے آپ کو اطلاع دی ہے۔“ اس کے مسلمان ہو جانے پر اس کے دونوں بیٹے اور اس کے قبیلے کے اور بھی بہت سے لوگ حلقہ اسلام میں داخل ہو گئے۔ اس کے بعد حارث نے آدمی بھیج کر چھپائے ہوئے اونٹ منگوائے اور ان سب کو رسول اللہؐ کی خدمت میں پیش کر دیا۔ حضورؐ نے اس کی بیٹی کو آزاد کر کے اس کے حوالے کر دیا۔ اس فیضانِ رحمت سے متاثر ہو کر وہ بھی ایمان کی دولت سے مالا مال ہو گئی۔ اس کے بعد رسول اللہ صلی اللہ علیہ وسلم نے حارث کو اس کی بیٹی کے لئے نکاح کا پیغام دیا جس پر اس نے چار سو درہم مہر کے عوض نکاح کر دیا۔

### ایک اور روایت

علامہ ابن سعد نے سیدہ جویریہؓ کے حضورؐ کے ساتھ نکاح کے بارے میں اپنی طبقات میں ایک اور روایت بھی نقل کی ہے جس کا خلاصہ ذیل میں

درج کیا جاتا ہے۔

سیدہ جویریہؓ کے باپ حارث نے حضورؐ کی خدمت میں حاضر ہو کر کہا کہ میں عرب کا رئیس اور سردار ہوں۔ میری بیٹی باندی بن کر نہیں رہ سکتی۔ آپؐ اسے آزاد کر کے میرے حوالے کر دیں۔ آپؐ نے فرمایا: ”بہتر یہ ہے کہ اس معاملے کا فیصلہ تمہاری بیٹی کی مرضی پر چھوڑ دیا جائے۔“ حارث اس پر راضی ہو گیا۔ بیٹی کو بلایا گیا۔ باپ نے کہا ”بیٹی، محمد (صلی اللہ علیہ وسلم) نے فیصلہ کا اختیار تجھے دے دیا ہے۔ دیکھنا، مجھے ذلیل و خوار نہ کرنا۔“ بیٹی نے باپ کی بات سن کر پر اعتماد لہجے میں کہا:

”میں نے اپنے آپ کو رسول اللہ صلی اللہ علیہ وسلم کی غلامی میں دے دیا ہے۔“

اس کے بعد حضورؐ نے ان سے نکاح کر لیا۔

ان روایات سے ایک بات واضح ہو کر سامنے آتی ہے کہ حارث بن ابی ضرار کی بیٹی برہ کا نکاح حضورؐ سے اس صورت میں ہوا کہ وہ غلامی سے رہائی پا چکی تھی۔ اپنی رائے کے اظہار اور اس پر عمل کی پوری آزادی حاصل تھی۔ وہ اپنے آبائی مذہب سے متنفر ہو کر اسلام کے عادلانہ اور انسانیت نواز نظام پر دل و جان سے فریفتہ ہو چکی تھی۔ اسلام کی حلقہ بگوش ہو کر اب اس کے نزدیک رسول اللہ کی شخصیت انسانیت کا بہترین نمونہ تھی اور اس سے وابستگی اور اس کی غلامی ہی تمام دکھوں کا مداوا تھی۔ شادی کی اس تقریب کا باپ کی بھی حمایت حاصل تھی اور بھائیوں کی بھی۔

ایک انقلاب

حارث کی بیٹی ”برہ“ جس کا اسمائ نام ”جویریہ“ مقرر ہوا مدینے میں



ایک قیدی کی حیثیت سے آئی۔ ذلت و خواری ایک قیدی کا مقدر ہوتی ہے۔ مگر جویریہ کی قسمت کے کیا کہنے کہ وہ قید و بند اور غلامی کی دلدل سے گزر کر عزت و آبرو اور شرف و وقار کے اس بلند مقام پر پہنچیں جس کی رفعت و عظمت کا اندازہ کرنا انسانی تصور سے ماوراء ہے۔ وہ اب رشک جناں حرم نبوی میں شامل تھیں۔ تمام اہل ایمان کی روحانی ماں تھیں۔ ایسی ماں جس کا ادب و احترام ہر کلمہ گو مسلمان کے دل میں اپنی حقیقی ماں سے بھی کہیں زیادہ ہے جن کا نام اور جن کا ذکر آتے ہی ہر سچے اہل ایمان کی نگاہیں احترام سے جھک جاتی ہیں اور قلب و نظر کی دنیا میں ایمان و ایقان کی فصل بہار چمک اٹھتی ہے۔

ام المومنین سیدہ جویریہؓ نے اپنے آپ کو اللہ اور اس کے رسولؐ کی پناہ میں دے کر جہاں دونوں جہان کی برکتیں اپنے دامن میں سمیٹ لیں وہیں ان کے اس اقدام نے ان کے خاندان اور قبیلے کی سوچ اور ان کے معاشرتی مرتبے میں ایک عظیم انقلاب پکڑ دیا۔ وہ آزادی سے بہرہ ور ہوئے اور اسلام کے دامن عاطفت میں بھی آگئے۔

### ایک اہم تاریخی سوال

یہ تو امر مسلم ہے کہ حضرت جویریہؓ 'غزوہ بنو معطلق کے بعد ام المومنین کے شرف سے مشرف ہوئیں' لیکن اختلاف اس امر میں ہے کہ یہ غزوہ کون سے سال پیش آیا۔ ابن سعد اسے غزوہ احزاب سے پہلے کا واقعہ قرار دیتے ہیں اور کہتے ہیں کہ یہ جنگ شعبان ۵ھ میں ہوئی۔ اس کے برخلاف قدیم ترین سیرت نگار ابن اسحاق اسے شعبان ۶ھ یعنی غزوہ احزاب اور بنو قریظہ کے بعد کا واقعہ بیان کرتے ہیں۔

ہمارے نزدیک ابن اسحاق کی روایت ہی زیادہ معتبر اور اس دور کے حالات سے زیادہ مطابق ہے۔ تمام سیرت نگار اس بات پر متفق ہیں کہ غزوہ بنو مصلق وہ پہلا غزوہ تھا جس میں منافقین مدینہ کی بہت بڑی تعداد شامل ہوئی یہاں تک کہ رئیس المنافقین عبداللہ بن ابی بھی بذات خود شریک ہوا۔ منافقین کا یہ گروہ جو بظاہر مسلمانوں میں شامل تھا، کسی ایسی فوجی مہم میں شرکت کے لئے تیار نہ تھا جس میں کسی خطرے یا نقصان کا امکان ہو، چنانچہ اس سے پہلے غزوہ احد کے موقع پر عبداللہ بن ابی اس لئے اپنے تین سو ساتھیوں کے ساتھ اسلامی لشکر سے علیحدہ ہو گیا تھا۔

۵ھ میں غزوہ احزاب کے موقع پر کفار عرب کی متحدہ طاقت کو ناکامی کا منہ دیکھنا پڑا تو ساتھ ہی مدینہ یہودیوں کی شرانگیز فوجی طاقت سے بھی پاک ہو گیا۔ یہی وہ وقت تھا کہ پورے عرب میں مسلمانوں کے فوجی اور اخلاقی تفوق کی دھاک بیٹھ گئی تھی۔ ملک کے حالات پر گہری نظر رکھنے والا ہر شخص یہ محسوس کر رہا تھا کہ اب فتح و کامرانی اہل اسلام کے پائے عزیمت کو چومنے کے لئے بے تاب ہے۔ حالات کی اسی موافقت نے منافقین کو اس بات پر آمادہ کیا کہ غزوہ بنو مصلق میں شریک ہو کر کامیابیوں اور فتح مندوں کے ثمرات میں حصہ دار بنیں۔ اس سے یہ بات پایہ ثبوت کو پہنچ جاتی ہے کہ حضرت جویریہؓ شعبان ۶ھ کے آخر یا ابتدائے رمضان میں کاشانہ نبوی میں داخل ہوئیں۔

رہائش گاہ

حضرت جویریہؓ کے لئے مسجد نبوی کے قریب ہی امہات المومنین کے دوسرے حجروں سے متصل ایک نیا حجرہ تعمیر کرایا گیا۔ اس کی تفصیل علامہ

ابن سعد نے کچھ اس طرح بیان کی ہے: ”دیواریں کچی اینٹوں کی اور چھت کھجوروں کی شاخوں سے بنائی گئی جسے گارے سے لیپ دیا گیا تھا۔ دروازے پر اوننی ٹاٹ کا پردہ تھا جس کا طول تین ہاتھ اور عرض صرف ایک ہاتھ تھا۔“

### حرم نبوی کی پر محبت فضا

رسول اکرم صلی اللہ علیہ وسلم اپنی ازواج مطہرات کے لئے سراپا شفقت و محبت تھے۔ ہر ایک کی دلجوئی کا پورا پورا خیال فرماتے۔ آپ کا معمول تھا کہ نماز عصر کے بعد ازواج مطہرات کے گھروں میں تشریف لے جاتے جو پاس پاس تھے۔ ابتدا ام المومنین سیدہ ام سلمہؓ کے گھر سے ہوتی۔ ہر ایک کے پاس آپ تھوڑی تھوڑی دیر ٹھہرتے۔ جب ان کا گھر آ جاتا جن کی باری ہوتی تو رات وہیں قیام فرماتے۔ بعض روایتوں سے یہ بھی معلوم ہوتا ہے کہ جن کی باری ہوتی، شام کے بعد حضورؐ وہاں تشریف لے آتے، سب ازواج مطہرات وہیں اکٹھی ہو جاتیں اور دیر تک محفل رہتی۔ دین اور دنیا کی باتیں ہوتیں۔ رات گئے سب رخصت ہو جاتیں۔

### سیدہ جویریہؓ کی عالی ظرفی

حضرت جویریہؓ جب کاشانہ نبوی میں تشریف لائیں اس وقت درج ذیل محترم خواتین پہلے ہی ام المومنین کے بے مثل شرف سے باریاب ہو چکی تھیں: ۱۔ حضرت سوہؓ بنت زمعہؓ ۲۔ حضرت عائشہؓ بنت ابوبکر صدیقؓ ۳۔ حضرت حفصہؓ بنت عمر فاروقؓ ۴۔ حضرت زینبؓ بنت جحشؓ ۵۔ حضرت ام سلمہؓ بنت سہل۔

ایک خاتون کے لئے اپنی سوکن کو خوشدلی سے برداشت کرنا اور اس

سے خیر خواہی و رواداری کا برتاؤ کرنا کوئی آسان کام نہیں، لیکن فیضانِ نبوت کے انوار نے ام المومنین سیدہ جویریہؓ کے دل کو ہر قسم کی تنگی، جلاپے اور حسد و کینہ کے سفلی جذبات سے پاک کر دیا تھا، چنانچہ سیرت و تاریخ میں کسی ایسے واقعے کی نشاندہی نہیں ہوتی جس سے ظاہر ہو کہ ان کی اپنی کسی سوکن کے ساتھ تعلقات کبھی تلخ رہے ہوں۔ یہ ان کی سلامت طبع اور وسعت ظرف کا بین ثبوت ہے۔

### ام المومنین سیدہ جویریہؓ کی طبیعت کا رجحان

ام المومنین سیدہ جویریہؓ کا بچپن ناز و نعمت میں اور جوانی تزک و احتشام کے عالم میں بسر ہوئی تھی۔ لیکن بیس سال کی عمر میں اسلام اور ام المومنین کے شرف سے بہرہ ور ہونے کے بعد ان کے مزاج اور ان کی طبیعت میں ایک تغیر عظیم رونما ہو گیا۔ گوا نہیں اب وہ احترام اور اعزاز حاصل تھا جس کی نظیر دنیا کے کسی ایوان اقتدار میں نہیں مل سکتی لیکن انہیں احساس تھا کہ یہ سب عز و شرف اللہ کے دین اور اس کے رسولؐ سے نسبت اور تعلق کی بدولت ہے۔ اسی احساس و یقین نے ان کی طبیعت میں عجز و انکسار، تحمل و بردباری، ایثار و اخلاص اور بے نیازی و استغناء کی بے بہا اور اعلیٰ خوبیاں پیدا کر دی تھیں۔ ذکر و عبادت اور اثابت و تلاوت کا ذوق و شوق ان کے قلب و روح پر کچھ اس طرح چھا گیا تھا کہ ان کے تمام اعمال و اشغال کا محور یکی جذبہ روحانی قرار پا چکا تھا۔

صحیح بخاری کی روایت ہے کہ ایک دن رسول کریم صلی اللہ علیہ وسلم حضرت جویریہؓ کے گھر سے صبح کی نماز کے لئے تشریف لے گئے۔ اس وقت وہ محلے پر ذکر و عبادت میں مشغول تھیں۔ چاشت کے وقت جب آپؐ واپس

تشریف لائے، اس وقت بھی انہیں میلے پر ہی پایا۔ اس پر آپؐ نے ان سے دریافت کیا کہ کیا تم اس وقت سے یہیں بیٹھی ہو؟ جواب میں عرض کیا: ”ہاں، یا رسول اللہ!“ آپؐ نے فرمایا: ”میں نے یہاں سے جانے کے بعد ایسے چار کلمات کہے ہیں کہ اگر ان کا وزن تمہارے اس عرصے کے تمام اوراد و اذکار سے کیا جائے تو وہ زیادہ بھاری ثابت ہوں گے۔ کلمات یہ ہیں: سبحان اللہ وحمدہ عدد خلقہ ورضا نفسہ ورتبہ عرشہ ومداد کلماتہ

### نفل روزوں کا اہتمام

ام المؤمنین سیدہ جویریہؓ اپنی روحانی بالیدگی اور تزکیہ نفس کی خاطر نفلی روزے کا خاص اہتمام فرماتی تھیں۔ ایک دفعہ جمعہ کے دن روزے سے تھیں۔ نبی کریمؐ نے پوچھا: ”کیا تم گزشتہ روز بھی روزے سے تھیں؟“ کہہ: ”نہیں۔“ آپؐ نے پھر دریافت فرمایا: ”کیا کل روزہ رکھنے کا ارادہ ہے؟“ عرض کیا: ”نہیں۔“ فرمایا: ”افطار کرو۔“

ہادی عالم صلی اللہ علیہ وسلم نے کسی دن، خاص کر جمعے کو نفلی روزے کے لئے مخصوص کردینے کو ناپسند فرمایا۔ بخاری اور مسلم کی روایت ہے کہ آپؐ نے فرمایا: ”کوئی شخص جمعہ ہی کا روزہ نہ رکھے۔ اگر رکھے تو ایک دن آگے اور پیچھے بھی روزہ رکھے۔“

### صدقے کی چیز کی شرعی حیثیت

ایک دن حضور اکرمؐ ام المؤمنین سیدہ جویریہؓ کے ہاں تشریف لائے اور پوچھا: ”کچھ کھانے کو ہے؟“ عرض کیا: ”میری لونڈی نے صدقے کا گوشت دیا تھا، بس، یہی موجود

”ہے۔“

آپؐ نے فرمایا: ”وہی لے آؤ۔ جسے صدقہ دیا گیا تھا“ اسے پہنچ چکا

”ہے۔“

سیدہ: دیریہؓ کی روایات کی اہمیت

مومنوں کی ماں ہونے کی حیثیت سے حضرت جویریہؓ کی ایک اہم ذمہ داری یہ بھی تھی کہ آفتاب نبوت کی جن روحانی شعاعوں کی وہ امین تھیں ان کی ضیا پاشیوں سے اپنی روحانی اولاد کو بھی مستیر کریں۔ انہوں نے اپنے اس فرض کو بھی ادا کیا۔ ان کی روایات بیان کرنے والوں میں حضرت عبداللہ بن عمرؓ، حضرت عبداللہ بن عباسؓ اور حضرت جابرؓ جیسے صحابہ کرامؓ شامل ہیں۔ ام المومنینؓ کی بیان کردہ روایات کی تعداد سات ہے۔

عزیز واقارب

سیدہ جویریہؓ کے تمام بہن بھائی حلقہ اسلام میں داخل ہو گئے تھے۔ ان میں سے ایک عمرؤ بن حارث تھے جن سے یہ حدیث روایت کی گئی ہے:

”خدا کی قسم! رسول اللہ صلی اللہ علیہ وسلم نے وصل کے وقت نہ دینار چھوڑا نہ درہم، نہ غلام نہ لونڈی، نہ کوئی اور چیز۔ صرف ایک سفید خچر تھا یا ہتھیار تھے یا کچھ زمین تھی جسے آپؐ نے صدقہ فرمایا۔“

اسی طرح ام المومنین سیدہ جویریہؓ کی ایک بہن جن کا نام عمرؤ بنت حارث تھا درج ذیل حدیث کی راوی ہیں:

”رسول اللہ صلی اللہ علیہ وسلم نے فرمایا کہ دنیا بظاہر بڑی شلواب اور شیریں معلوم ہوتی ہے۔“

## وفات

ام المومنین سیدہ جویریہؓ حضورؐ کے وصال کے بعد تقریباً چالیس سال زندہ رہیں۔ انہوں نے اپنا یہ دور اپنی روحانی اولاد کی تعلیم و تربیت اور ہدایت و رہنمائی میں گزار دیا۔

آخر کار ۵۰ھ میں ۶۵ سال داعی اجل کو لبیک کہتے ہوئے اپنے رحیم و کریم مالک کی بکراں رحمتوں کے سایے میں محو استراحت ہو گئیں۔

ام المومنین کی نماز جنازہ مدینے کے گورنر ”مروان“ نے پڑھائی۔ جنت البقیع کو آپ کی آخری آرام گاہ ہونے کا شرف حاصل ہوا۔



## باب نمبر ۹

خدا کی راہ میں ہجرت کی مصیبتیں برداشت کرنے والی اور غیرت ایمانی سے  
سرشار خاتون

ام المومنین سیدہ ام حبیبہؓ بنت ابی سفیانؓ

نمبر شمار	عنوانات	صفحہ
۱	تعارفی جھلکیاں	۱۱۶
۲	ولادت اور خاندان	۱۱۷
۳	شادی	۱۱۸
۴	آفتاب نبوت کا طلوع	۱۱۹
۵	ہجرت حبشہ	۱۲۰
۶	تحریک اسلامی کی وسعت	۱۲۱
۷	ہجرت حبشہ کے اثرات	۱۲۳
۸	ہجرت حبشہ میں سیدہ کی شمولیت کی اہمیت	۱۲۴
۹	حبشہ میں مہاجرین کے ساتھ سلوک	۱۲۶
۱۰	حبشہ میں سیدہ کی کڑی آزمائش	۱۲۹
۱۱	بے چارگی کی انتہا	۱۳۰
۱۲	رحمتہ للعالمین کی رحمت کا سارا	۱۳۱
۱۳	ستارہ قسمت اوج ثریا پر	۱۳۱
۱۴	تقریب نکاح	۱۳۲
۱۵	مدینے کو روانگی	۱۳۳

نمبر شمار	عنوانات	صفحہ
۴	حرم نبویؐ کی صورت حال	۱۳۴
۱۷	مدینے میں ابوسفیان کی آمد	۱۳۶
۱۸	دور عثمانی میں سیدہؓ کی دلیری	۱۳۸
۱۹	سیدہؓ کے کردار کا ان کے خاندان پر اثر	۱۳۹
۲۰	ابوسفیانؓ کا کردار	۱۴۰
۲۱	حضرت یزیدؓ بن ابی سفیانؓ	۱۴۰
۲۲	حضرت معاویہؓ بن ابی سفیانؓ	۱۴۱
۲۳	زندگی کے آخری لمحات	۱۴۲
۲۴	فیضان عام	۱۴۳

پندرہ سال کے بعد باپ اپنی بیٹی کے گھر میں داخل ہوتا ہے۔ بیٹی باپ کو دیکھتے ہی احتراماً ”کھڑی ہو جاتی ہے اور پوری خوشدلی سے استقبال کرتی ہے۔ ایک طویل عرصے کے بعد لخت جگر کو اپنے سامنے پا کر باپ کی شفقت ایک تلام خیز چشمے کی طرح اہل پڑتی ہے۔ فرط جذبات سے اس کی آنکھوں میں آنسو چھلک پڑتے ہیں۔ پاس ہی صحن میں ایک چارپائی پر صاف ستھرا بستر بچھا ہوا ہے۔ باپ اس پر بیٹھنے کے لئے چارپائی کی طرف قدم بڑھاتا ہے، لیکن بیٹی فوراً ”بستر لپیٹ دیتی ہے۔ یہ منظر دیکھ کر باپ پر حیرت اور تجسس کی ایک عجیب کیفیت طاری ہو جاتی ہے۔ وہ قدرے برہمی کے انداز میں بیٹی سے دریافت کرتا ہے: ”کیا اس بستر پر میرا بیٹھنا تجھے گوارا نہیں؟“ بیٹی بڑے ادب سے عرض کرتی ہے:

”ہاں مجھے یہ پسند نہیں کہ آپ اس بستر پر بیٹھیں۔ یہ اللہ کے پیارے رسول (صلی اللہ علیہ وسلم) کا بستر ہے۔ ابا جان! میری غیرت ایمانی یہ گوارا نہیں کر سکتی کہ توحید کا درس دینے والے مقدس پیغمبر

کے پاک اور بابرکت بستر پر ایک مشرک بیٹھ کر اسے اپنی شرک کی گندگی سے داغدار کرنے کی جرات کرے۔“

باپ اپنی بیٹی کی یہ باتیں سن کر خون کے گھونٹ پی کر رہ جاتا ہے اور غصے سے برا فروختہ ہو کر یہ کہتے ہوئے باہر نکل جاتا ہے۔ ”تو میرے پیچھے بہت بگڑ گئی۔“

اپنی بیٹی کے گھر آنے والا یہ باپ شرمکہ کا سردار ابوسفیان تھا جس کے تدبیر فراست اور سیاست دانی کا چرچا پورے عرب میں تھا۔ اس کی شخصیت قریش کے مادی جاہ و جلال اور اس کے عسکری تزک و احتشام کی علامت تھی۔ اس کے تجارتی، سماجی اور سیاسی تعلقات صرف عرب کے طاقتور قبائل ہی سے نہیں بلکہ پڑوس میں واقع بڑی بڑی سلطنتوں سے بھی وابستہ تھے۔

یہ بیٹی ام حبیبہؓ تھی جس کے ظاہری حسن و جمال اور جس کی شائستہ عادتوں اور خصلتوں پر باپ کو بڑا ناز تھا، مگر اس نے قدم جاہلی روایات سے بغاوت کر کے حق و صداقت کے نور سے اپنے سینے کو منور کر لیا تھا۔

اسی جرات مندانہ اقدام کی بنا پر اس کے آبائی شرمکہ کی زمین اس پر تنگ ہو گئی۔ اپنے بیگانے ہو گئے۔ محافظ اور سرپرست خون کے پیاسے بن گئے۔ انہی پر آشوب حالات میں اسے اپنا وطن چھوڑنا پڑا مگر اسلام کی اس حوصلہ مند بیٹی نے تمام مصیبتوں کو خوشی سے برداشت کیا۔ کوئی آزمائش اور کوئی سختی اسے راہ حق سے منحرف نہ کر سکی۔ اب وہ ام المومنین کے لازوال شرف سے مشرف تھی۔

ولادت اور خاندان

واقعہ لیل کے تیسیس برس بعد قریش کے ایک معزز قبیلے بنی امیہ کے

سردار ابوسفیان کے ہاں ایک لڑکی پیدا ہوئی جس کا نام ماں باپ نے رملہ رکھا۔ ماں کا نام صفیہ بنت ابوالعاص تھا۔ عرب میں بیٹی کی ولادت باپ کے لئے رنج اور افسردگی کا پیغام لے کر آتی تھی مگر نومولود بچی کے چہرے اور بشرے میں کچھ ایسی جاذبیت تھی کہ باپ کا دل اسے دیکھ کر باغ باغ ہو گیا۔ گھر کا ماحول خوشگوار اور باوقار تھا۔ اسی ماحول میں اس بچی نے پرورش پائی جس سے عربی تہذیب کی تمام اعلیٰ اقدار اس کی طبیعت کا جزو بن گئیں۔ علامہ ابن سعد اور دوسرے ارباب سیر نے ان کا شجرہ نسب اپنی طرح بیان کیا ہے:

رملہ (ام حبیبہ) بنت ابی سفیان بن حرب بن امیہ بن عبد الشمس بن

عبد مناف

ان کی والدہ صفیہ حضرت عثمانؓ کی پھوپھی تھیں۔

### شادی

ابوسفیان کی یہ لاڈلی بیٹی جب سن بلوغت کو پہنچی تو اس کی شادی عبید اللہ بن محش سے ہوئی۔ عبید اللہ بن محش کے خاندان کا تعلق بنو امیہ کے حلیفوں میں ہوتا تھا، اس لئے یہ خاندان بھی قریش میں محترم و معزز تصور کیا جاتا تھا۔ محش کے نکاح میں بنو ہاشم کے سردار عبدالمطلب کی بیٹی یعنی رسول اللہ صلی اللہ علیہ وسلم کی پھوپھی حضرت امیدہؓ تھیں، اسی سے اس خاندان کی شرافت و نجابت کا اندازہ کیا جاسکتا ہے۔

شادی کے کچھ عرصہ بعد اللہ نے اس جوڑے کو ایک لڑکی عطا فرمائی جس کا نام حبیبہ رکھا گیا۔ اس بچی کی نسبت سے حضرت رملہ کی کنیت ام حبیبہ مشہور ہوئی۔ اس کنیت کی شہرت نے ان کے اصل نام پر اتنا غلبہ پایا کہ تاریخ و سیرت کی کتابوں میں یہی کنیت ان کے تشخص اور پہچان کی علامت بن

گئی۔

## آفتاب نبوت کا طلوع

حضرت ام حبیبہؓ نے ابھی اپنی کتاب زندگی کے سترہ اوراق ہی پلٹے تھے کہ حرا کی چوٹیوں سے نبوت محمدیؐ کا آفتاب حق و صداقت 'امن و سلامتی اور مساوات انسانی کا انقلاب آفرین پیغام لے کر نمودار ہوا۔ حالات کے تقاضوں کے پیش نظر حق کا داعیؑ اپنی دعوت توحید نہایت خاموشی اور احتیاط سے صاحب استعداد لوگوں تک پہنچاتا رہا۔ اسی لئے اس زمانے کو تاریخ اسلام میں "خاموش اور خفیہ دعوت کا دور" کے نام سے یاد کیا جاتا ہے جو عرصہ تین سال پر محیط ہے۔

اس خفیہ دعوت کے تین سالہ دور میں شمع رسالت کے نور سے اپنے سینوں کو منور کرنے والے وہ خوش قسمت اصحاب تھے جن کی فطرت زمانے کے انسانیت سوز طوفان کے تھپیڑوں کے باوجود سلامت تھی۔ یہ کل ایک سو تینتیس افراد تھے جن میں مرد بھی تھے اور عورتیں بھی، آزاد بھی تھے اور غلام بھی، باحیثیت اصحاب بھی تھے اور بے بس بھی، مگر یہ سب عالی حوصلہ انسان تھے۔

انہی بلند کردار افراد کی جماعت میں سیدہ ام حبیبہؓ بھی شامل تھیں۔ یہ ان کی خوش قسمتی تھی کہ ان کے رفیق زندگی عبید اللہ بن جحش بھی راہ حق کے اس سفر میں ان کے شریک ہو گئے۔ اس طرح اس جوڑے کو قدیم الاسلام اور سابقون الاولون کا شرف حاصل کرنے کی سعادت حاصل ہوئی۔

خفیہ دعوت کے بعد بحکم خداوندی دعوت عام کا سلسلہ شروع ہوا۔ اس کے آخری رسول محمد صلی اللہ علیہ وسلم نے اپنی دعوت اور اپنے مشن کو



بندگان خدا تک پہنچانے کے لئے ہر محفل، ہر مجمع اور ہر میلے میں تبلیغ کا سلسلہ شروع کیا تو کفر و شرک کے علم بردار اپنے مذہبی، سماجی اور سیاسی مفادات خطرے میں پا کر سخت پا ہو گئے اور اپنی پوری قوت سے اس تحریک کا راستہ روکنے کے لئے کمر بستہ ہو گئے۔ اس طرح شہر مکہ کی پرامن بستی حق و باطل، کفر و اسلام اور شرک و توحید کی آویزش گاہ بن کر رہ گئی۔ جو کمزور، بے بس غلام اور بے سہارا باندی حق کی اس دعوت کو قبول کر لیتی اس کے لئے بڑی بے دردی سے تعذیب خانوں کے دروازے کھل جاتے۔ ان پر ظلم و ستم اور اذیت و تشدد کے وہ پہاڑ توڑے جاتے جن کے تصور ہی سے انسانی روح لرز اٹھتی ہے۔ ان کشتگان ستم میں حضرت بلالؓ، حضرت یاسرؓ، حضرت عمارؓ اور حضرت سمیہؓ سرفہرست تھیں۔ وہ اہل ایمان جو صاحب حیثیت اور آزاد تھے اور جن کا تعلق طاقتور قبائل سے تھا وہ بھی بری طرح رگیدے گئے۔ اب ان کی عزت محفوظ تھی نہ جان۔ ان کے کاروبار تباہ کرنے کی کوششیں پورے عروج پر تھیں۔ گویا مکہ کی زمین اب شمع رسالت کے پروانوں پر بری طرح تنگ ہو چکی تھی۔

### ہجرت حبشہ

انہی مخدوش حالات میں ہادی اعظم صلی اللہ علیہ وسلم نے اپنے ساتھیوں کو اجازت دی کہ وہ اپنے دین و ایمان کی حفاظت کی خاطر حبشہ کی طرف ہجرت کر جائیں، چنانچہ نبوت کے پانچویں سال گیارہ مردوں اور چار خواتین پر مشتمل ایک قافلہ مکہ سے نکل کر شعبہ کی بندرگاہ کے راستے حبشہ پہنچنے میں کامیاب ہو گیا، لیکن پندرہ مسلمانوں کی اس ہجرت نے کفار مکہ کے غیظ و غضب کی بھڑکتی ہوئی آگ پر تیل کا کام کیا اور نتیجے کے طور پر ان کی

چہرہ دستیوں اور ستم رانیوں میں کئی گنا اضافہ ہو گیا، چنانچہ اگلے سال یعنی نبوت کے چھٹے سال ۱۰ اہل اسلام اپنے وطن کو خیرباد کہتے ہوئے صرف اللہ اور اس کے رسولؐ کی خوشنودی کی خاطر حبشہ میں غریب الوطنی کی زندگی بسر کرنے کے لئے نکل پڑے۔

ان اولوالعزم مہاجرین کے قافلے میں سیدہ ام حبیبہؓ بھی اپنے شوہر سمیت شامل تھیں۔ سیدہ ام حبیبہؓ کا تعلق بنو امیہ کے خاندان سے تھا۔ اس خاندان کے درج ذیل افراد بھی اس سفر ہجرت میں شریک تھے:

① حضرت عثمانؓ بن عفان مع اپنی بیوی سیدہ رقیہؓ۔

② عمروؓ بن سعید بن العاص مع اپنی بیوی فاطمہؓ بنت صفوان۔

③ خالدؓ بن سعید بن العاص مع اپنی بیوی حمیہؓ بنت خلف۔

سیدہ ام حبیبہؓ کے شوہر عبید اللہ بن محس کا تعلق بنی غنم سے تھا جو بنو امیہ کے حلیفوں میں سے تھا۔ اس خاندان کے عبداللہؓ بن محس بھی اللہ کی راہ میں نکل پڑے۔

### تحریک اسلامی کی وسعت

علامہ ابن ہشام نے اپنی کتاب ”سیرت“ میں ان مہاجرین کی پوری فہرست درج کی ہے جس کے مطالعے سے یہ بات واضح ہو کر سامنے آتی ہے کہ نبوت کے چھٹے سال تک تحریک اسلامی شدید ترین مزاحمت کے باوجود مکہ کے ہر قابل ذکر خاندان میں داخل ہو چکی تھی اور ان کے جوانوں کی ایک اچھی خاصی تعداد اس سے متاثر ہو کر اس کو غالب کرنے کی جدوجہد میں ہر قسم کی قربانی پیش کرنے کے لئے تیار ہو چکی تھی، اسی طرح اب دین اسلام کی اس حیات انگیز تحریک ہجرت میں ہر قبیلے کو نمائندگی حاصل تھی جس کی

تفصیل کچھ اس طرح ہے:

نمبر شمار قبیلے کا نام ہجرت میں شامل ہونے

والوں کی تعداد

- |      |                             |         |
|------|-----------------------------|---------|
| (۱)  | بنو ہاشم سے                 | ۲ افراد |
| (۲)  | بنو امیہ سے                 | " ۶     |
| (۳)  | بنو امیہ کے حلیف خاندان سے  | " ۶     |
| (۴)  | بنو عبدالشمس سے             | " ۱     |
| (۵)  | بنو اسد بن عبدالعزیٰ سے     | " ۴     |
| (۶)  | بنو عبد بن قصی سے           | " ۱     |
| (۷)  | بنو عبدالدار سے             | " ۸     |
| (۸)  | بنو زہرہ سے                 | " ۴     |
| (۹)  | بنو زہرہ کے حلیف خاندان سے  | " ۳     |
| (۱۰) | بنو تیم سے                  | " ۳     |
| (۱۱) | بنو مخزوم سے                | " ۸     |
| (۱۲) | بنو مخزوم کے حلیف خاندان سے | " ۱     |
| (۱۳) | بنو نجیح سے                 | " ۲     |
| (۱۴) | بنو سہم سے                  | " ۳     |
| (۱۵) | بنو عدی سے                  | " ۴     |
| (۱۶) | بنو عدی کے حلیف خاندان سے   | " ۱     |
| (۱۷) | بنو عامر بن لوی سے          | " ۱۰    |
| (۱۸) | بنو حارث بن فہر سے          | " ۸     |

## ہجرت حبشہ کے اثرات

حبشہ کی یہ دوسری ہجرت بظاہر چند ستم رسیدہ انسانوں کی امن کی جگہ تلاش کرنے کی ایک کامیاب کوشش تھی، لیکن درحقیقت اس نے مکے کے تمام مشرک خاندانوں کو ہلا کر رکھ دیا۔ اس ہجرت سے ہر خاندان اور ہر قبیلہ متاثر ہوا تھا اور شرک و جاہلیت کے نشے میں بدست ہر شخص یہ سوچنے پر مجبور ہو گیا تھا کہ آخر محمد صلی اللہ علیہ وسلم کی ذات، ان کی شخصیت، ان کی سیرت و کردار اور ان کی تعلیمات میں وہ کونسی مقناطیسی کشش ہے کہ ان لوگوں کے نوجوان بیٹے اور بیٹیاں اس سے متاثر ہو کر اپنے آبائی معتقدات سے باغی ہو گئے اور اس نئے نظام زندگی کے اصولوں پر ایسے فریفتہ ہو گئے کہ اب انہیں نہ خونی رشتوں کی پروا ہے نہ اپنے وطن کی راحتوں کا کچھ خیال، وہ اپنے دین کی خاطر اپنے رہنما و مرشد کے حکم پر بڑے سے بڑے ایثار اور بڑی سے بڑی قربانی پر بخوشی آمادہ ہیں۔

اس ابھرتے ہوئے سوال نے انہیں ایک طرف اس بات پر مجبور کیا کہ وہ اس نئی دعوت توحید اور اس کے داعی کے اخلاق فاضلہ کا حقیقت پسندانہ جائزہ لیں، لیکن اس تجزیے سے انہیں اپنی اخلاقی شکست کا احساس شدت سے ہونے لگا۔ دوسری طرف اس احساس ناکامی نے ان کے جذبہ مخالفت کے لئے مہمیز کا کام کیا جس سے ان کی مخالفت میں اور تیزی آگئی۔

## تحریک کی بین الملکی حیثیت

دوسری طرف حبشہ کی اس دوسری ہجرت سے اسلام کی یہ عالمگیر اور

آفاقی تحریک ایشیا کی حدود سے نکل کر براعظم افریقہ کے وسیع و عریض خطے میں بھی داخل ہو گئی اور تاریخ شاہد ہے کہ براعظم افریقہ میں دین اسلام کی اشاعت کی داغ بیل اس ہجرت کے واقعے کے ساتھ ہی پڑ گئی تھی۔

ہجرت حبشہ میں سیدہ ام حبیبہؓ کی شمولیت کی اہمیت

جب مکہ معظمہ میں حق و باطل کی کشمکش اپنے عروج پر تھی، اگر اس وقت کے سیاسی اور انتظامی ڈھانچے کا جائزہ لیا جائے تو صاف ظاہر ہوتا ہے کہ قریش نے مکہ کی ریاست کا انتظام چلانے اور اسے ہر قسم کی تخریبی کارروائیوں سے محفوظ رکھنے کے لئے تقسیم کار کا اصول اپنا رکھا تھا جس کے تحت ریاست کی مختلف ذمے داریاں مختلف قبائل کے سرداروں کے سپرد تھیں جس کی تھوڑی سی تفصیل ذیل میں درج کی جاتی ہے:

① خون بہا کے مقدمات کے فیصلے کا شعبہ — خاندان بنی تیم کے حضرت ابوبکرؓ کے پاس تھا۔

② سفارت کی ذمے داریاں — خاندان بنی عدی کے حضرت عمرؓ بن خطاب کے سپرد تھیں۔

③ شعبہ مالیات — خاندان سہم کے حارث بن قیس کے پاس تھا۔

④ کعبہ کی کلید برداری اور تولیت کا شعبہ — عثمان بن طلحہ کے پاس تھا۔

⑤ حاجیوں کو پانی پلانے کی خدمت کا شعبہ — خاندان بنی ہاشم کے حضرت عباسؓ کے سپرد تھا۔

⑥ فوجی سواروں کی افسری کی ذمے داری — خاندان بنی مخزوم کے ولید بن مغیرہ کے پاس تھی۔

⑦ قریش کی فوج کی علم برداری --- خاندان بنی امیہ کے ابوسفیان بن حرب کے سپرد تھی۔

ظاہر ہے کہ قریش کے قائم کردہ نظام ریاست میں ابوسفیان کو نہایت اہم اور کلیدی حیثیت حاصل تھی۔ دوسرے لفظوں میں وہ قدیم نظام جاہلیت کا دفاع کرنے والی عسکری قوت کا سربراہ اور کمانڈر انچیف تھا۔ اس کے علاوہ اس دور میں جو لوگ قریش کے رؤسائے اعظم تھے اور جن کی عظمت و اقتدار کا اثر مکے کی پوری سوسائٹی پر تھا۔ مورخین کے نزدیک ان میں سرفہرست ابوسفیان کا نام تھا۔ اسی سردار ابوسفیان کی بیٹی سیدہ ام حبیبہؓ نے پیغمبر خدا محمد مصطفیٰ صلی اللہ علیہ وسلم کے مشن کا ساتھ دے کر اور اس مشن کی ترویج و ترقی کے لئے اپنا گھر بار چھوڑ کر جانے والے قافلے میں شامل ہو کر عملی طور پر اس امر کا برملا اعلان کر دیا کہ موجودہ جاہلی نظام، جس کی بقا اور تحفظ کے لئے اس کا باپ اپنی توانائیاں صرف کر رہا ہے، نہ تو انسانی فطرت کے تقاضوں سے ہم آہنگ ہے اور نہ انسانی فلاح و سعادت کے لئے اس میں کوئی ضمانت ہے۔ اس کے برعکس محمد صلی اللہ علیہ وسلم کا پیش کردہ دین سراسر حق ہے۔

حق و باطل کی آویزش کے اس مرحلے پر سیدہ ام حبیبہؓ کی یہ جرات مندانہ شہادت ہر سلیم الفطرت انسان اور ہر سوچنے والے شخص کے لئے بڑی فکر انگیز بھی تھی اور حوصلہ افزا بھی۔

مکے کے ۱۹ خاندانوں اور قبیلوں سے تعلق رکھنے والے افراد ہجرت کے اس سفر میں شریک تھے، حالانکہ انہی خاندانوں کے سردار اسلام دشمنی میں پیش پیش تھے جس کی تفصیل اس طرح ہے:

- |     |                  |                     |
|-----|------------------|---------------------|
| (۱) | بنو ہاشم کا      | ابولہب بن عبدالمطلب |
| (۲) | بنو امیہ کا      | ابوسفیان بن حرب     |
| (۳) | بنو عبد الشمس کا | عقبہ بن ربیعہ       |
| (۴) | بنو اسد کا       | ابوالبنخری بن ہشام  |
| (۵) | بنو عبد الدار کا | نصر بن حارث         |
| (۶) | بنو زہرہ کا      | اسود بن - غوث       |
| (۷) | بنو مخزوم کا     | ابوجہل              |
| (۸) | بنو جمح کا       | امیہ بن خلف         |
| (۹) | بنو عدی کا       | عمر بن خطاب         |

ان قبائل کے سرداروں کی کھلم کھلا اسلام دشمنی کے باوجود انہی کے قبائل کے نوجوانوں کا اسلام کے دین کو قبول کرنا اور پھر پوری ثابت قدمی سے اس پر جم جانا اس بات کا واضح ثبوت ہے کہ یہ لوگ سیرت و کردار کے بلند ترین مقام پر فائز تھے۔ انہی بلند کردار اور باہمت جفاکشوں کے قافلے میں سیدہ ام حبیبہؓ کی شمولیت ان کے ایمان کی پختگی اور سیرت و کردار کی مضبوطی کا واضح ثبوت ہے۔

### حبشہ میں مہاجرین کے ساتھ سلوک

حبشہ قریش کی پرانی تجارت گاہ تھی جہاں وہ تجارت سے خوب نفع کماتے تھے۔ اسی وجہ سے مہاجرین کو وہاں کوئی زحمت اور تکلیف پیش نہ آئی۔ مہاجرین خود بیان کیا کرتے تھے کہ وہاں بہت اچھی طرح رہے۔ اپنے دین کے معاملے میں پرے امن سے تھے۔ پوری آزادی سے ہم اللہ تعالیٰ



کی عبادت کرتے تھے۔ ہمیں کوئی اذیت نہ دی جاتی تھی اور نہ ہمیں کوئی ناگوار بات سننا پڑتی تھی۔

مہاجرین کو واپس لانے کے لئے قریش کی کوشش

قریش نے جب دیکھا کہ کلمہ توحید پڑھنے والے مسلمان حبشہ میں امن سے ٹک گئے ہیں تو اس کے سردار سر جوڑ کر بیٹھے اور انہوں نے متفقہ فیصلہ کیا کہ عمرو بن العاص اور عبداللہ بن ربیعہ کو قیمتی تحائف کے ساتھ حبشہ بھیجا جائے تاکہ وہ حبشہ کے بادشاہ کو اس بات پر راضی کریں کہ وہ ان مہاجرین کو مکہ واپس بھیج دے۔

قریش کا یہ نمائندہ وفد حبشہ پہنچا۔ پہلے وہ دربار کے اعیان و ارکان سے ملا اور انہیں بہت سے تحفے پیش کر کے اپنا ہمنوا بنایا۔ اس کے بعد یہ وفد شاہی دربار میں حاضر ہوا۔ ارکان وفد نے پہلے شاہ حبشہ نجاشی کے سامنے سجدہ کیا، پھر اس کے دائیں بائیں بیٹھ گئے اور اپنی عرضداشت پیش کرتے ہوئے بیان کیا:

” ہمارے کچھ لوگ آپ کے ملک میں آئے ہیں۔ وہ ہم سے اور ہمارے دین سے الگ ہو گئے ہیں، اس لئے آپ انہیں ہمارے ساتھ واپس بھیج دیں۔“

شاہ نجاشی نے وفد کی باتیں سن کر مہاجرین کو بلا بھیجا:

چنانچہ مہاجرین حضرت جعفرؓ کی سرکردگی میں دربار میں تشریف لائے، لیکن وہ بادشاہ کو سجدہ کیے بغیر سلام کر کے اپنی اپنی جگہوں پر بیٹھ گئے۔ بادشاہ نے درباری آداب کے مطابق سجدہ نہ کرنے کی وجہ پوچھی تو حضرت جعفرؓ نے اپنے ساتھیوں کی ترجمانی کرتے ہوئے پوری بے باکی اور جرات سے کہا:

”ہم خدا کے سوا کسی کو سجدہ نہیں کرتے۔“

شاہ نجاشی نے حضرت جعفرؓ سے رسول اللہ صلی اللہ علیہ وسلم کی ذات بابرکت، آپؐ کی تعلیمات اور حضرت عیسیٰ علیہ السلام کے متعلق مسلمانوں کے عقیدے کے بارے میں سوالات کیے جن کے جوابات انہوں نے بڑی وضاحت سے دیے جنہیں سن کر نجاشی نے بھرے دربار میں یہ اعلان کیا: ”خدا کی قسم! تم لوگ اس سے زیادہ کچھ نہیں کہتے جو ہم عیسیٰ علیہ السلام کے متعلق کہتے ہیں۔ مرحبا تم کو اور اس ہستی کو جس کے ہاں سے تم آئے ہو۔ میں گواہی دیتا ہوں کہ وہ اللہ کے رسول ہیں اور وہی ہیں جن کی بشارت عیسیٰ بن مریم نے دی تھی۔ خدا کی قسم! اگر میں بادشاہی کی ذمے داریوں میں پھنسا ہوا نہ ہوتا تو ان کی خدمت میں حاضر ہوتا، ان کی جوتیاں اٹھاتا اور ان کو وضو کراتا۔“

شاہی دربار میں مہاجرین کی حق گوئی اور راست بازی نے ثابت کر دیا کہ جس دین حق پر وہ ایمان لائے ہیں وہ اپنے ایمان میں اتنے مخلص ہیں کہ اس کی خاطر گھر بار، رشتے دار، کاروبار اور ملک و وطن چھوڑ کر غریب الوطنی کے شدائد برداشت کرنے کے لئے تیار ہو گئے بلکہ یہ بھی ثابت کر دیا کہ اس جلاوطنی کی حالت میں بھی جبکہ وہ ہر قسم کے مادی سہاروں سے محروم تھے وہ حق کے معاملے میں کوئی ممانعت اختیار کرنے اور کسی طرح کی کمزوری دکھانے کے لئے تیار نہیں تھے۔

شاہ حبشہ نے مہاجرین کے خلوص اور ان کی ایمانی عزیمت سے متاثر ہو کر قریش کے وفد کو اس کے پیش کردہ تحائف واپس کر دیے اور ساتھ ہی ملک میں پناہ لینے والے مہاجرین کو ان کے حوالے کرنے سے انکار کر دیا۔

## حبشہ میں سیدہ ام حبیبہؓ کی کڑی آزمائش

مکہ مکرمہ سے حبشہ کی طرف ہجرت کرنے والوں میں سولہ خواتین ایسی تھیں جو اپنے مسلمان شوہروں کے ساتھ اس مقدس سفر پر نکلی تھیں، ان میں سیدہ ام حبیبہؓ بھی تھیں جو اپنی بیٹی حبیبہؓ اور اپنے خاوند عبید اللہ بن محس کے ساتھ حبشہ پہنچی تھیں۔ اس سرزمین میں مہاجرین کو عام طور پر امن و سکون بھی نصیب ہوا اور عزت و احترام بھی۔ مہاجر خواتین مطمئن تھیں کہ اس دنیا کی زندگی کے سفر میں شریک ان کے شوہر بھی ان کے اس اخلاقی اور روحانی سفر میں برابر کے شریک ہیں۔

مگر سیدہ ام حبیبہؓ کا معاملہ اس کے برعکس تھا۔ ان کی آزمائشوں میں اضافہ ہو گیا۔ اس کی تفصیل یہ ہے کہ ان کے خاوند عبید اللہ بن محس — حبشہ آکر بری سوسائٹی کے جال میں پھنس گئے۔ ان کا اٹھنا بیٹھنا اور ملنا جلنا ایسے اوباش لوگوں کے ساتھ ہو گیا جو مذہباً ”عیسائی“ تھے اور شراب کے رسیا۔ محفلوں کا یہ رنگ عبید اللہ پر بھی اثر انداز ہوا اور وہ بھی دخت رز کے شیدائی بن گئے۔ بڑھتے بڑھتے نوبت یہاں تک پہنچی کہ وہ ہر وقت شراب کے نشے میں دھت رہنے لگے اور یہ بد مستی اور مدہوشی آخر کار انہیں ایمان اور اسلام کی پاکیزہ دولت سے محروم کرنے کا موجب بن کر رہی۔ انہوں نے عیسائیت اختیار کر لی۔ رفیقہ زندگی نے اسے سمجھانے بجھانے اور راہ راست پر لانے کی ہر ممکن کوشش کی مگر بے سود۔ عبید اللہ کا طرز عمل نہایت جارحانہ اور اہل ایمان کے دلوں کو تکلیف پہنچانے والا ہو چکا تھا۔

عبید اللہ کا یہ رویہ ام حبیبہؓ کے لئے کتنا تکلیف دہ اور اذیت ناک تھا اور ان کے دل پر ہر لمحہ اور ہر آن حزن و ملال کی کتنی تیز دھار آریاں چلتی

رہی ہوں گی اس کا اندازہ صرف وہی کر سکتا ہے جس کو اس قسم کے الم انگیز حالات سے واسطہ پڑا ہو مگر سیدہ موصوفہ کو تقریباً "دس برس کا طویل عرصہ اسی ہلاکت خیز حالت میں گزارنا پڑا۔

جلا وطنی میں ماں باپ اور دوسرے تمام محبت کرنے والوں سے دور ایک شریف اور باحیا خاتون کے لئے اپنے شوہر کی بے وفائی، بد مستی اور فتنہ انگیزی کسی طرح بھی قیامت کے منظر سے کم نہ تھی۔ اس کی شخصیت کو توڑ پھوڑ دینے اور اس کے مزاج کے اعتدال کو تباہ و برباد کر دینے کے لئے کسی اور حادثے کی ضرورت نہیں تھی، مگر یہ سیدہ ام حبیبہؓ کے کردار کی عظمت کا وہ لاشعری شاہکار ہے کہ انہوں نے ان تمام جاں گسل حالات کا مقابلہ بڑے صبر و تحمل اور عزیمت و استقامت سے کیا۔ اللہ اور اس کے رسولؐ پر ایمان کے نور نے جو نورانیت ان کی فطرت اور ان کی شخصیت میں پیدا کر دی تھی اسی کے سہارے زندگانی کی تنگ اور تاریک گزرگاہوں میں بھی اپنے قدم کو جاہ مستقیم سے ادھر ادھر نہ ہونے دیا۔

### بے چارگی کی انتہا

شراب نوشی کی کثرت نے عبید اللہ کی جسمانی صحت کے ڈھانچے کو بچ و بن سے اکھاڑ کر پھینک دیا تھا۔ آخر کار ۶ھ میں اسی خشکی و شکستگی کی حالت میں وہ راہی ملک عدم ہو گیا۔ اس کی موت نے سیدہ کو پردیس میں بالکل بے یار و مددگار بنا دیا۔ سیدہ موصوفہ جب مکے سے ہجرت کے لئے نکلی تھیں تو ان کے ساتھ ان کے خاوند کے بھائی عبداللہ بن محس بھی تھے اور ماموں زاد حضرت عثمانؓ بن عفان بھی، مگر یہ دونوں حضرات ہجرت مدینہ سے قبل ہی دوسرے کچھ مہاجرین کے ساتھ مکہ واپس آ گئے تھے، جبکہ سیدہ ابھی تک دیگر

مسلمانوں کے ساتھ حبشہ ہی میں مقیم تھیں۔

رحمتہ للعالمین کی رحمت کا سہارا

جب تحریک اسلامی کے قائد سرور کونین رحمتہ للعالمین صلی اللہ علیہ وسلم کو اپنی ایک قدیم، مخلص اور جاں نثار پیروکار خاتون کی بے بسی و بے چارگی کا علم ہوا اور یہ بھی پتہ چلا کہ وہ اپنے وطن سے دور عدت کے دن گزار رہی ہیں تو عدت کی مدت ختم ہوتے ہی آپؐ نے اپنے ایک صحابی عمرو بن امیہ سحری کو اپنی طرف سے نکاح کا پیغام دے کر حبشہ بھیجا۔

ستارہ قسمت اوج ثریا پر

سیدہ ام حبیبہؓ نے اسلام کی خاطر جو بے پناہ اذیتیں بڑی بردباری سے برداشت کی تھیں وہ بارگاہ خداوندی میں ایسی مقبول ہوئیں کہ اب وہ وقت آگیا کہ وہ ایمان و ہجرت کی سعادت کے ساتھ ام المومنین کے شرف سے بھی مشرف ہوں، چنانچہ شاہ حبشہ نے حضور اکرم صلی اللہ علیہ وسلم کا پیغام ملتے ہی اپنی ایک خاص باندی ابرہہ نامی کو سیدہ ام حبیبہؓ کے پاس بھیجا تاکہ وہ حضور اکرم صلی اللہ علیہ وسلم کی طرف سے موصول شدہ پیغام نکاح ان تک پہنچا دے۔ سیدہ پہلے ہی ایک خواب دیکھ چکی تھیں جس میں ایک شخص انہیں ام المومنین کہہ کر پکار رہا تھا۔

ابرہہ باندی کی باتوں میں اپنے اس مبارک خواب کی تعبیر پا کر سیدہ کی روح جھوم اٹھی۔ سیدہ نے خوشی کے اس موقع پر اپنے دل کی گہرائیوں سے منعم حقیقی کی بارگاہ میں نذرانہ تشکر ادا کیا اور خوشخبری لانے والی باندی کو بطور انعام اپنے جسم سے تمام زیورات اتار کر پیش کر دیے۔

## تقریب نکاح

سیدہ ام حبیبہؓ کی طرف سے پیغام نکاح کی منظوری کی اطلاع پالینے کے بعد نجاشی شاہ حبشہ نے ایک بادشاہ تقریب کا اہتمام کیا جس میں حضرت جعفرؓ اور حبشہ میں موجود تمام مہاجر مسلمانوں کو مدعو کیا گیا۔ سیدہ کی طرف سے حضرت خالدؓ بن سعید بن العاص نے وکالت کے فرائض انجام دیے۔ یہ سیدہ کے ہم قبیلہ تھے اور ساتھ ہی ہجرت کر کے یہاں آئے تھے۔ نجاشی نے خود نکاح کا خطبہ پڑھا جس کا مفہوم تھا:

”سب تعریفیں اس اللہ کے لئے ہیں جو بادشاہ ہے، نہایت مقدس، سراسر سلامتی، امن دینے والا، نگہبان، سب پر غالب، اپنا حکم بزور نافذ کرنے والا اور بڑا ہی ہو کر رہنے والا ہے۔ میں گواہی دیتا ہوں کہ اللہ کے سوا کوئی معبود نہیں اور گواہی دیتا ہوں کہ محمد صلی اللہ علیہ وسلم اللہ کے رسول ہیں جن کی بشارت عیسیٰ ابن مریم علیہ السلام نے دی تھی۔

”رسول اللہ صلی اللہ علیہ وسلم نے اپنے ایک مکتوب گرامی کے ذریعے مجھے ہدایت کی ہے کہ میں ام حبیبہ بنت ابوسفیان کا نکاح ان کے ساتھ کروں، چنانچہ میں نے ان کی خواہش پر چار سو دینار مہر کے عوض یہ نکاح کر دیا ہے۔“

نجاشی کے بعد سیدہ کے وکیل خالدؓ بن سعید نے اپنے خطبہ میں حمد و ثنا کے بعد فرمایا کہ رسول اللہ صلی اللہ علیہ وسلم کے پیغام نکاح کو قبول کرتے ہوئے میں نے ام حبیبہ بنت ابوسفیان کو ان کی زوجیت میں دے دیا ہے۔ اللہ اپنے رسولؐ پر برکتیں نازل فرمائے۔“

نجاشی نے جملہ حاضرین کے سامنے مہر کی رقم چار سو دینار حضرت خالدؓ

بن سعید کے حوالے کی۔ اب لوگوں نے اٹھنا چاہا تو نجاشی نے کہا کہ ولیمہ جملہ انبیاء کی سنت ہے، اس لئے کوئی شخص کھانا کھائے بغیر نہ جائے، چنانچہ کھانا لایا گیا جسے سب نے تناول فرمایا۔ بعض روایات کے مطابق کھانے کی اس دعوت کا انتظام سیدہ ام حبیبہؓ کے وکیل حضرت خالد بن سعید کی طرف سے کیا گیا تھا۔

اس تقریب نکاح کے بعد حضرت خالد بن سعید نے مہر کی رقم اسی باندی ابرہہ کے ہاتھ سیدہ کے پاس بھیج دی۔ سیدہ نے یہ رقم وصول کر کے اس میں سے پچاس دینار اسے بطور انعام دینا چاہے لیکن اس نے لینے سے انکار کر دیا اور کہا کہ بادشاہ نے مجھے آپ سے ہر قسم کی چیز لینے سے منع کر دیا ہے، چنانچہ اس نے سیدہ کے عطا کردہ زیورات بھی لوٹا دیے اور کہا:

”میں محمد صلی اللہ علیہ وسلم کو دل سے اللہ کا رسول مانتی ہوں، اس لئے جب آپ ان کے پاس پہنچیں تو مجھ ناچیز کا سلام ضرور ان کی خدمت میں پہنچا دیں۔ یہی میرا سب سے بڑا انعام ہے۔“

ابرہہ باندی بادشاہ کے ملبوسات اور عطریات کی نگرانی تھی۔ چنانچہ اس موقع پر اس نے بادشاہ کی طرف سے بہت سی قیمتی خوشبوئیں از قسم مشک وغیرہ بطور تحفہ سیدہ موصوفہ کی خدمت میں پیش کیں۔

### مدینہ کو روانگی

حضرت عمرو بن امیہ مہری جہاں رسول اللہ صلی اللہ علیہ وسلم کی طرف سے شاہ حبشہ کے نام سیدہ ام حبیبہؓ کے لئے نکاح کا پیغام لے کر آئے تھے وہیں ان کے آنے کا ایک مقصد یہ بھی تھا کہ وہ بادشاہ کو اس بات پر آمادہ کریں کہ وہ اپنے ملک میں موجود مہاجرین کو مدینہ منورہ پہنچانے کا مناسب



اور تسلی بخش انتظام کر دے، چنانچہ بادشاہ نے دو کشتیوں کا انتظام کیا۔ حضرت جعفرؓ کی قیادت میں مسلمان مہاجرین کا یہ قافلہ حبشہ سے روانہ ہوا۔ ویسے تو ام المومنین سیدہ ام حبیبہؓ کو اس سفر میں اپنے تمام مسلمان بھائیوں بلکہ روحانی بیٹوں کی معیت حاصل تھی، لیکن شاہ حبشہ نے حضرت شریل بن حسنہ کو خاص طور پر ان کی دیکھ بھال اور خدمت کے لئے مامور کر دیا تھا۔

یہ دو کشتیاں جن میں سیدہ ام حبیبہؓ کے علاوہ سولہ اور مسلمان سوار تھے مدینے کی بندرگاہ جارتک پہنچیں۔ اس کے بعد یہ مسافر اونٹوں پر سوار ہو کر مدینہ منورہ پہنچے۔ ان دنوں رسول اللہ صلی اللہ علیہ وسلم اپنے چودہ سو جان نثاروں کے ساتھ خیبر کی مہم پر گئے ہوئے تھے، اس لئے سیدہ ام حبیبہؓ تو مدینہ ہی میں رہ گئیں، لیکن اس قافلے میں شریک کچھ مرد اپنے محبوب مرشد کی زیارت کے شوق میں اسی وقت خیبر روانہ ہو گئے۔ ان میں حضرت جعفرؓ بھی تھے۔ ان کی ملاقات نبی اکرم صلی اللہ علیہ وسلم سے عین اس وقت ہوئی جب خیبر کی مہم پوری کامیابی سے سر ہو چکی تھی۔ یہ ملاقات عظیم الشان خوشی و مسرت کا پیش خیمہ ثابت ہوئی۔ خیبر کی فتح ماہ محرم الحرام ۷ھ میں ہوئی تھی۔

رسول اللہ صلی اللہ علیہ وسلم خیبر کی مہم سے فارغ ہو کر مدینہ منورہ تشریف لائے۔ سیدہ کو اپنی عقیدتوں اور محبتوں کی مرجع شخصیت کی خدمت میں باریابی حاصل ہوئی۔ گویا اب انہیں دین و دنیا کی سب سے بڑی دولت مل گئی تھی۔

### حرم نبوی کی صورت حال

جب سیدہ ام حبیبہؓ حرم نبوی میں داخل ہوئیں، اس وقت درج ذیل

خوش قسمت خواتین بھی پہلے ہی اس حرم مقدس میں بحیثیت امہات المومنین موجود تھیں:

- ۱۔ سیدہ سودہ بنت زمعہؓ ۲۔ سیدہ عائشہ صدیقہؓ ۳۔ سیدہ حفصہؓ ۴۔ سیدہ زینب بنت جحشؓ ۵۔ سیدہ ام سلمہؓ ۶۔ سیدہ جویریہؓ بنت حارثؓ ۷۔ سیدہ صفیہؓ

اللہ کے رسول صلی اللہ علیہ وسلم کا یہ گھرانہ سادگی کا مثالی نمونہ تھا۔ ہر بیوی کے لئے علیحدہ مکان یا حجرہ تھا لیکن یہ سب مکان کچے تھے۔ چھتیں کھجور کی شاخوں اور ٹہنیوں سے تیار کی گئی تھیں۔ دروازوں پر ٹاٹ کے پردے آویزاں تھے۔ گھر والوں کا اکثر گزارہ دودھ، کھجور اور جو کی روٹی پر تھا۔ فتوحات اور مال غنیمت کی آمد کے باوجود فقر و قناعت اور توکل ہی ان کا امتیازی نشان رہا۔

سیدہ ام حبیبہؓ جب ام المومنین کے اعزاز سے سرفراز ہوئیں تو ان کی عمر تقریباً ۳۷ سال تھی۔ ان کی بیٹی حبیبہؓ بھی ان کے ساتھ تھیں جنہیں رسول اللہ کے گھر میں تعلیم و تربیت کے زریں مواقع حاصل ہوئے۔

سیدہؓ ایک سمجھدار، بلند ہمت اور سلیقہ شعار خاتون تھیں۔ رسول اللہ صلی اللہ علیہ وسلم نے بھی ان کی دلجوئی اور خبرگیری میں کوئی کسر نہ اٹھا رکھی۔ سیدہ خود فرماتی ہیں:

”رسول اللہ صلی اللہ علیہ وسلم اکثر مجھ سے حبشہ میں پیش آنے والے حالات و واقعات کے متعلق دریافت کیا کرتے تھے۔ اسی طرح شاہ حبشہ نجاشی کے رویے اور طرز عمل کے بارے میں مختلف سوالات کرتے تھے اور مسلمانوں کے ساتھ اس کے حسن سلوک کے واقعات معلوم کر کے بہت

خوش ہوتے تھے اور اس کے حق میں خیر و برکت کی دعا فرماتے تھے۔“

مدینہ میں ابوسفیان کی آمد

۶ھ میں قریش مکہ اور اسلام کے سالار اعظم صلی اللہ علیہ وسلم کے درمیان حدیبیہ کے مقام پر ایک معاہدہ صلح طے پاچکا تھا جس کی رو سے عرب کے ہر قبیلے کو یہ اختیار دیا گیا تھا کہ چاہے وہ قریش کا حلیف بن جائے اور چاہے مسلمانوں کا۔ بنو بکر نے قریش کے ساتھ طیفانہ تعلقات قائم کر لئے اور بنو خزاعہ نے مدینہ کی جدید اسلامی ریاست سے۔ کچھ عرصہ بعد بنو بکر نے اپنی قدیم دشمنی کی بنا پر بنو خزاعہ پر رات کے وقت اچانک حملہ کر کے اس کے ۲۳ آدمی قتل کر دیے۔ اس غار نگری میں قریش کے کچھ افراد نے بھی حصہ لیا۔ اس تباہی کے بعد بنو خزاعہ کے چالیس سوار عمرو بن سالم کی قیادت میں نبی اکرم صلی اللہ علیہ وسلم کی خدمت میں فریادی بن کر حاضر ہوئے۔ حضورؐ نے ان کی پوری داستان غم سن کر فرمایا:

”اس ذات کی قسم جس کے قبضے میں میری جان ہے، میں تمہاری حفاظت اسی طرح کروں گا جس طرح میں اپنی اور اپنے گھروالوں کی حفاظت کرتا ہوں۔“

اس کے بعد حضورؐ نے ایک قاصد قریش کے پاس ذیل کی تین شرطیں دے کر بھیجا:

- ① مقتولوں کا خون بہا دیا جائے۔ یا
  - ② قریش، بنو بکر کی حمایت سے دستبردار ہو جائیں۔ یا
  - ③ اعلان کر دیا جائے کہ حدیبیہ کا معاہدہ ٹوٹ گیا ہے۔
- قاصد کی زبان سے تیسری شرط سن کر قریش کے پرجوش لوگوں نے ایک

زبان ہو کر کہا کہ ہمیں تیسری شرط منظور ہے۔

قاصد کی واپسی کے بعد قریش کے سمجھدار لوگوں کو اپنے اس طرز عمل پر سخت پشیمانی ہوئی، چنانچہ انہوں نے ابوسفیان کو سفیر بنا کر معاہدے کی تجدید کے لئے بارگاہ رسالت میں بھیجا۔

ابوسفیان مدینے آیا اور حضورؐ کی خدمت میں حاضر ہو کر درخواست کی، مگر آپؐ نے کوئی جواب نہ دیا۔ اس کے بعد وہ اکابر صحابہ کرام مثلاً ”حضرت ابوبکرؓ، حضرت عمرؓ، حضرت علیؓ“ کے پاس پہنچا تاکہ وہ بارگاہ نبوت میں اس کی سفارش کر سکیں مگر کسی نے اس کی درخواست کو شرف قبولیت نہ بخشا۔

یہی مقصد لے کر وہ اپنی بیٹی ام المومنین سیدہ ام حبیبہ کے گھر بھی آیا۔ باپ بیٹی کی یہ ملاقات تقریباً ”پندرہ سال بعد ہو رہی تھی۔ خونی رشتے کی قربت کی وجہ سے اس ملاقات میں جذبات محبت کی شدت کا پیدا ہو جانا فطری امر تھا مگر اس طوفانی کیفیت میں بھی بیٹی نے خونی رشتے کے جذبات کو اپنے ایمانی اور دینی جذبات پر غالب نہ آنے دیا، چنانچہ جب باپ حضورؐ کے بستر پر بیٹھنے لگا تو بیٹی نے بستر پیٹ دیا۔ اس پر باپ نے کہا: ”میں نہیں سمجھ سکا کہ تو نے بستر کو مجھ سے بچایا ہے یا مجھے بستر سے بچایا ہے۔“ اس پر بیٹی نے جواب دیا:

”یہ رسول اللہ کا بستر ہے اور تم مشرک اور نجس ہو۔ مجھے یہ پسند نہیں کہ تم ان کے بستر پر بیٹھو۔“

بیٹی کی یہ بات سن کر باپ نے کہا: ”خدا کی قسم، تم میرے بعد خراب ہو گئی ہو۔“

اس پر بیٹی نے برجستہ کہا: ”ایسا نہیں ہے بلکہ اللہ نے مجھے اسلام کی

نعت سے سرفراز کیا ہے اور تم بہرے اور اندھے بتوں کی پرستش کرتے ہو،  
حالانکہ تم قریش کے سردار ہو اور بڑے ہو۔“

بٹی کی یہ کھری باتیں سن کر ابوسفیان وہاں سے اٹھ آیا اور اپنے مشن  
میں ناکامی کے بعد مکے لوٹ گیا۔



۱۱ھ میں رسول اللہ صلی اللہ علیہ وسلم کا وصال ہوا۔ یہ واقعہ تمام اہل  
ایمان کے لئے عموماً اور اہل بیت کے لئے خصوصاً بڑا ہی روح فرسا تھا مگر  
انہوں نے اس دکھ اور درد کو صبر سے برداشت کیا۔

ازواج النبی صلی اللہ علیہ وسلم بظاہر اپنے گھر کے سربراہ کی سرپرستی اور  
شفقت سے محروم ہو گئی تھیں، مگر ان کی روحانی اولاد ان کے ادب و احترام  
کے تمام لوازمات پورا کرنے کے لئے ہر آن مستعد تھی۔ خلیفہ رسول، صدیق  
اکبرؓ نے ان کی معاشی ضروریات کے لئے وظیفے مقرر کر دیے۔ حضرت عمر  
فاروقؓ نے اپنے دور خلافت میں جب صحابہ کرامؓ کے وظائف ان کی دینی  
خدمات میں سبقت کی بنیاد پر مقرر کئے تو اس معاملے میں سب سے زیادہ  
فوقیت اور اہمیت امہات المومنین کو دی۔

دور عثمانی میں سیدہ ام حبیبہؓ کی دلیری

خلافت عثمانی کے آخری دور میں مدینہ منورہ پر ایک ایسا وقت بھی آیا۔  
جب اسلام دشمن طاقتوں کی سازش کے نتیجے میں بلوایوں نے دربار خلافت کو  
محاصرے میں لے لیا اور خلیفہ وقت اپنے گھر کی چار دیواری میں قید ہو کر رہ  
گئے۔ باہر سے ان کے پاس ضرورت کی کوئی چیز نہیں پہنچ سکتی تھی۔ اللہ کے  
رسول کا وہ شیدائی جس نے دیار رسولؐ میں میٹھے پانی کا کنواں اپنی ذاتی رقم

سے خرید کر مسلمانوں کے لئے وقف کیا تھا، اسی شہر میں آج وہی بندہ خدا پانی کی ایک ایک بوند کر ترس رہا تھا۔ مومنوں کی ماں سیدہ ام حبیبہؓ اپنے ایک روحانی بیٹے کی یہ بے بسی اور بے چارگی دیکھ کر تڑپ اٹھیں اور ہر قسم کے خطرات سے بے نیاز ہو کر پانی کا ایک مسکیرہ اور کچھ کھانا لے کر اپنے گھر سے نکلیں اور خچر پر سوار ہو کر حضرت عثمانؓ کے گھر کی طرف چل دیں۔ ام المومنینؓ نے کھانے پینے کا سامان چھپا کر رکھا ہوا تھا تاکہ بلوائی اور فسادی اسے دیکھ کر چھین نہ لیں، مگر فسادیوں میں سے کچھ لوگوں نے ان کو روک لیا اور خچر کے منہ پر تھپڑ مارا۔ سیدہ ام حبیبہؓ نے فرمایا:

”مجھے عثمانؓ تک پہنچنے دو۔ میں ان سے بنو امیہ کے بطور امانت رکھے ہوئے اموال کے متعلق گفتگو کرنے آئی ہوں تاکہ قیموں اور بیواؤں کا یہ مال یونہی برباد نہ ہو جائے۔“

اس پر ایک طرف سے آواز آئی یہ جھوٹی ہے اور تلواریں سے خچر کی رسی کاٹ ڈالی۔ اس پر ام المومنینؓ کو سخت ملال ہوا اور وہ خچر سے گرتے گرتے بچیں۔ کچھ لوگوں نے ان کو ان کے گھر واپس پہنچا دیا۔

سیدہ ام حبیبہؓ کے کردار کا ان کے خاندان پر اثر

سیدہ ام حبیبہؓ اسلام کے ابتدائی دور میں جب حق و صداقت کی تحریک سے وابستہ ہوئیں تو وہ اپنے خاندان میں واحد خاتون تھیں۔ ماں باپ اور بہن بھائی سب مخالف کیمپ میں تھے جس سے سیدہ کے لئے شہادت و مصائب کا ایک لامتناہی سلسلہ شروع ہو گیا۔

سیدہ ام حبیبہؓ کا آبائی گھرانہ معمولی گھرانہ نہ تھا۔ اس کے افراد میں قیادت و رہنمائی اور تدبیر و فراست کی بڑی صلاحیتیں تھیں۔ جب تک وہ کفر

و شرک کے کیمپ سے وابستہ رہے دین حق اور تحریک اسلامی کے خلاف اپنی قوتوں کو بروئے کار لاتے رہے۔ لیکن جب ان کے دل اسلام کی صداقت سے منور ہو گئے تو ان کی ساری سرگرمیاں اسلام کی بلا دستی کے لئے وقف ہو گئیں۔

### ابوسفیان کا کردار

ابوسفیان 'سیدہ ام حبیبہ' کا باپ اور قریش کا سالار اعظم تھا۔ غزوہ احد اور غزوہ احزاب کے موقع پر وہ رسول اللہ صلی اللہ علیہ وسلم کے مقابلے میں مخالف فوجوں کا کمانڈر انچیف تھا، لیکن جب فتح مکہ سے دو دن پہلے اسلام و ایمان کی نعمت سے بہرہ ور ہوا اور غفونہوی کے مناظر اپنی آنکھوں سے دیکھے تو حضور کی عظمت کا دل سے قائل ہو گیا اور اپنے قلبی تاثرات کا اس طرح اظہار کیا:

”یا رسول اللہ! آج سے پہلے آپ کی ذات اور آپ کا دین میری نگاہ میں سب سے زیادہ ناپسندیدہ تھا لیکن آج آپ کی شخصیت اور آپ کی تعلیمات میرے نزدیک سب سے زیادہ محترم اور محبوب ہیں۔“

اس کے بعد جنگ حنین اور جنگ طائف میں حضور کی زیر کمان اسلامی سپاہ میں شامل ہو کر داد شجاعت دی۔ رومیوں کے خلاف لڑی جانے والی جنگ یرموک میں بڑھ چڑھ کر حصہ لیا اور مسلمانوں کو دلیری اور بہادری سے آگے بڑھنے کی تلقین و ترغیب دیتے رہے۔ اسی معرکے کے دوران میں ایک تیر ان کی آنکھ میں آکر لگا جس سے ان کی اس آنکھ کی بینائی جاتی رہی۔

حضرت زید بن ابی سفیانؓ



حضرت یزیدؓ بن ابی سفیانؓ سیدہ ام حبیبہؓ کے حقیقی بھائی تھے۔ یہ بھی فتح مکہ کے موقع پر ایمان لائے۔ شجاعت اور بہادری کی صفات کے ساتھ ساتھ عسکری قیادت کی صلاحیتوں سے پوری طرح بہرہ ور تھے۔ یہی وجہ ہے کہ جب قیصر روم کی ٹڈی دل فوجوں کے مقابلے کے لئے خلیفہ رسولؐ حضرت ابوبکر صدیقؓ نے مسلمانوں کے سرفروش اور پر جوش مجاہدین کے جتنے ملک شام کی طرف روانہ کیے تو ان کو چار حصوں میں تقسیم کیا اور ہر فوج پر قابل اعتماد اور فن حرب میں ماہر جرنیل کو نامزد کیا۔ ان میں حضرت یزیدؓ بن ابی سفیانؓ بھی شامل تھے۔

### حضرت معاویہؓ بن ابی سفیانؓ

حضرت معاویہؓ سیدہ ام حبیبہؓ کے باپ شریک بھائی تھے۔ یہ بھی فتح مکہ کے دن مشرف بہ اسلام ہوئے۔ حضورؐ نے انہیں کاتب وحی مقرر کیا۔ ان کے کارناموں کی ابتداء عہد صدیقی میں ہوئی۔ شام کی فوج کشی میں ان کا پورا گھر شریک تھا۔ انہیں اپنے بھائی یزیدؓ بن ابی سفیانؓ کی سرکردگی میں بعض موقعوں پر فوج کی قیادت کے فرائض بھی انجام دینے کا موقع ملا۔ ۱۸ھ میں جب ان کے بھائی یزیدؓ کا انتقال ہوا تو حضرت عمرؓ نے ان کی جگہ دمشق کا حاکم مقرر کیا۔ حضرت عثمانؓ نے انہیں پورے ملک شام کا والی بنا دیا۔ اس دور میں انہوں نے پہلی دفعہ اسلامی جنگی بحری بیڑہ تیار کر کے جزیرہ قبرص فتح کیا۔

### حضرت جویریہؓ

یرموک کے معرکے میں جب دشمن سپاہ کا دباؤ بہت بڑھ گیا اور مسلمان

مجاہدین پیچھے ہٹنے لگے تو مسلمان خواتین اپنے خیموں سے اپنے مردوں کو غیرت دلانے اور دشمن کا مقابلہ کرنے کے لئے باہر آگئیں۔ انہی باہمت اور بلند حوصلہ خواتین میں ابوسفیانؓ کی بیٹی جویریہؓ بھی تھیں۔ یہ اپنے خاوند کے ساتھ اس معرکے میں شریک ہوئی تھیں اور بے جگری سے دشمن کا مقابلہ کرتے ہوئے شہید ہو گئیں۔

الغرض ابوسفیانؓ اور اس کے خاندان نے آغاز اسلام میں اللہ کے رسولؐ کی دشمنی کی روش اختیار کر کے اپنے اعمالنامے میں جو سیاہی جمع کی تھی اس کو دھونے اور اپنی غلطیوں کا کفارہ ادا کرنے کے لئے اسی رسول خدا کے مشن کی تکمیل کے لئے اپنی تمام صلاحیتیں اور قوتیں وقف کر دیں۔ اس انقلاب حال میں جہاں دوسرے معاشرتی اور سیاسی عوامل کار فرما تھے، ہمارے نزدیک ان میں سب سے اہم اور سب سے موثر اور طاقتور وسیلہ ام المومنین سیدہ ام حبیبہؓ کا مثالی اور پر عزم کردار تھا۔ سیدہ کے مسلسل ایثار اور مستقل ثابت قدمی نے ان کے خاندان والوں کی آنکھیں کھول دیں اور ان کے ذہنوں اور دلوں کو حقیقت و راستی کا اعتراف کرنے کے لئے ہموار کیا۔

### زندگی کے آخری لمحات

ام المومنین سیدہ ام حبیبہؓ کا جب آخری وقت آیا تو انہوں نے ام المومنین سیدہ عائشہؓ اور ام المومنین سیدہ ام سلمہؓ کو اپنے پاس بلایا اور فرمایا: ”میرے اور تمہارے درمیان سوکنوں کا رشتہ تھا جس سے ہمارے درمیان کبھی کچھ نوک جھونک بھی ہو جایا کرتی تھی۔ میں نے جو کچھ کہا سنا کے لئے معاف کر دیں۔“

دونوں نے یک زبان ہو کر کہا: ”ہم نے معاف کر دیا۔“ اس پر سیدہ نے فرمایا۔

”آپ نے مجھے خوش کیا۔ خدا آپ کو خوش رکھے۔“

سیدہ موصوفہ نے ۷۰ عمر ۷۲ سال ۴۴ھ میں بمقام مدینہ وفات پائی۔ لعلہ و نالہ راجعون۔

ام المومنین سیدہ ام حبیبہؓ قدیم الاسلام تھیں۔ اسلام کی خاطر انہوں نے سخت سے سخت مصائب کا مقابلہ کیا تھا۔ وہ نیک فطرت اور صلح خاتون تھیں۔ ایمان پر استقامت اور اتباع رسولؐ کا والہانہ جذبہ ان کی روشن سیرت کا اصلی جوہر تھا۔ ان کی پوری زندگی شریعت اور فرمان رسولؐ کی پیروی کی ایک ایسی منور قدیل تھی جس سے قیامت تک آنے والی نسلیں روشنی حاصل کرتی رہیں گی۔

### فیضان عام

ام المومنین سیدہ ام حبیبہؓ نے امت مسلمہ کی روحانی ماں اور معلمہ ہونے کی حیثیت سے اپنی ذمے داریاں بڑی خوش اسلوبی اور احتیاط سے انجام دیں۔ اللہ کے آخری رسول صلی اللہ علیہ وسلم کے ساتھ رفاقت کی برکت سے علم و حکمت اور حقیقت و معرفت کا جو فیضان انہیں حاصل ہوا، اسے روحانی اولاد تک منتقل کرنے میں پوری مستعدی اور فرض شناسی کا ثبوت دیا۔ ان سے ۶۵ احادیث مروی ہیں جن میں سے دو کو امام بخاری اور امام مسلم نے متفقہ طور پر اپنی کتابوں میں درج کیا ہے اور باقی احادیث کی دوسری کتابوں میں موجود ہیں۔ ان کی روایات بیان کرنے والوں میں صحابہ کبار بھی ہیں اور جلیل القدر تابعین بھی۔

مجاہدین پیچھے ہٹنے لگے تو مسلمان خواتین اپنے خیموں سے اپنے مردوں کو غیرت دلانے اور دشمن کا مقابلہ کرنے کے لئے باہر آگئیں۔ انہی باہمت اور بلند حوصلہ خواتین میں ابوسفیانؑ کی بیٹی جویریہؓ بھی تھیں۔ یہ اپنے خاوند کے ساتھ اس معرکے میں شریک ہوئی تھیں اور بے جگرگی سے دشمن کا مقابلہ کرتے ہوئے شہید ہو گئیں۔

الغرض ابوسفیانؑ اور اس کے خاندان نے آغاز اسلام میں اللہ کے رسولؐ کی دشمنی کی روش اختیار کر کے اپنے اعمالنامے میں جو سیاہی جمع کی تھی اس کو دھونے اور اپنی غلطیوں کا کفارہ ادا کرنے کے لئے اسی رسول خدا کے مشن کی تکمیل کے لئے اپنی تمام صلاحیتیں اور قوتیں وقف کر دیں۔ اس انقلاب حال میں جہاں دوسرے معاشرتی اور سیاسی عوامل کار فرما تھے، ہمارے نزدیک ان میں سب سے اہم اور سب سے موثر اور طاقتور وسیلہ ام المومنین سیدہ ام حبیبہؓ کا مثالی اور پر عزم کردار تھا۔ سیدہ کے مسلسل ایثار اور مستقل ثابت قدمی نے ان کے خاندان والوں کی آنکھیں کھول دیں اور ان کے ذہنوں اور دلوں کو حقیقت و راستی کا اعتراف کرنے کے لئے ہموار کیا۔

### زندگی کے آخری لمحات

ام المومنین سیدہ ام حبیبہؓ کا جب آخری وقت آیا تو انہوں نے ام المومنین سیدہ عائشہؓ اور ام المومنین سیدہ ام سلمہؓ کو اپنے پاس بلایا اور فرمایا: ”میرے اور تمہارے درمیان سوکنوں کا رشتہ تھا جس سے ہمارے درمیان کبھی کچھ نوک جھونک بھی ہو جایا کرتی تھی۔ میں نے جو کچھ کہا سنا ہے، اس کے لئے معاف کر دیں۔“

دونوں نے یک زبان ہو کر کہا: ”ہم نے معاف کر دیا۔“ اس پر سیدہ نے فرمایا۔

”آپ نے مجھے خوش کیا۔ خدا آپ کو خوش رکھے۔“

سیدہ موصوفہ نے ۷۰ عمر ۷۲ سال ۴۴ھ میں بمقام مدینہ وفات پائی۔ انا للہ وانا الیہ راجعون۔

ام المؤمنین سیدہ ام حبیبہؓ قدیم الاسلام تھیں۔ اسلام کی خاطر انہوں نے سخت سے سخت مصائب کا مقابلہ کیا تھا۔ وہ نیک فطرت اور صلح خاتون تھیں۔ ایمان پر استقامت اور اتباع رسولؐ کا والہانہ جذبہ ان کی روشن سیرت کا اصلی جوہر تھا۔ ان کی پوری زندگی شریعت اور فرمان رسولؐ کی پیروی کی ایک ایسی منور قدیل تھی جس سے قیامت تک آنے والی نسلیں روشنی حاصل کرتی رہیں گی۔

### فیضان عام

ام المؤمنین سیدہ ام حبیبہؓ نے امت مسلمہ کی روحانی ماں اور معلمہ ہونے کی حیثیت سے اپنی ذمے داریاں بڑی خوش اسلوبی اور احتیاط سے انجام دیں۔ اللہ کے آخری رسول صلی اللہ علیہ وسلم کے ساتھ رفاقت کی برکت سے علم و حکمت اور حقیقت و معرفت کا جو فیضان انہیں حاصل ہوا، اسے روحانی اولاد تک منتقل کرنے میں پوری مستعدی اور فرض شناسی کا ثبوت دیا۔ ان سے ۶۵ احادیث مروی ہیں جن میں سے دو کو امام بخاری اور امام مسلم نے متفقہ طور پر اپنی کتابوں میں درج کیا ہے اور باقی احادیث کی دوسری کتابوں میں موجود ہیں۔ ان کی روایات بیان کرنے والوں میں صحابہ کبار بھی ہیں اور جلیل القدر تابعین بھی۔

۱۲۲

یسودی ذہنیت کو آشکار کرنے والی سلیم الفطرت اور پیکر مہر و وفا خاتون

ام المومنین سیدہ صفیہؓ بنت حبیبہ



نمبر شمار	عنوانات	صفحہ
۱	تعارفی جھلکیاں	۱۲۹
۲	ابتدائی حالات	۱۵۳
۳	رحمت عالم کی مدینے میں آمد	۱۵۴
۴	مدینے کے یہودی	۱۵۵
۵	سید المرسلین کا ان کے ساتھ فیاضانہ سلوک	۱۵۵
۶	یہودیوں کی سوچ	۱۵۷
۷	یہودیوں کے عقائد کی وجہ	۱۵۹
۸	بدر کی فتح اور ان کے غیظ و غضب کی انتہا	۱۶۰
۹	پہلی عہد شکنی	۱۶۰
۱۰	بنی قینقاع کا انجام	۱۶۱
۱۱	سیدہ صفیہ کے قبیلے کی غداری	۱۶۲
۱۲	النی میثم	۱۶۳
۱۳	کارروائی	۱۶۴
۱۴	بنو نضیر کی غداری کا قرآن میں ذکر	۱۶۴

نمبر شمار	عنوانات	صفحہ
۱۵	ذہنی ہستی کا بے مثل مظاہرہ	۱۶۵
۱۶	سیدہ صفیہ کی شادی	۱۶۶
۱۷	سیدہ کے قبیلے کی خیبر میں آمد	۱۶۷
۱۸	دہی پرانی روش	۱۶۸
۱۹	جنگی حکمت عملی میں تبدیلی	۱۶۸
۲۰	مدینے پر یورش	۱۶۹
۲۱	سیدہ صفیہؓ کے ننھیالی قبیلے کا عبرتناک انجام	۱۷۰
۲	سیدہ صفیہؓ کے باپ کا عبرتناک انجام	۱۷۲
۲۳	سیدہ صفیہؓ کی دوسری شادی	۱۷۲
۲۴	سیدہ صفیہؓ کی قلبی اور روحانی کیفیت	۱۷۴
۲۵	سیدہ صفیہؓ کے خاندان کی تباہی	۱۷۸
۲۶	رحمتہ للعالمین کا ابر رحمت	۱۷۸
۲۷	سیدہ صفیہؓ بارگاہ رسالت میں	۱۷۹
۲۸	نکاح اور رسم عروسی	۱۸۴
۲۹	باہمی محبت و الفت کا نزول	۱۸۶
۳۱	ولیمہ کا اہتمام	۱۸۷

نمبر شمار	عنوانات	صفحہ
۳۲	مدینے کا پر مسرت منظر	۱۸۹
۳۳	عالی ظرفی اور مروت کا مظاہرہ	۱۹۰
۳۴	حرم نبیؐ میں	۱۹۰
۳۵	خانہ داری میں سیدہ شعاری	۱۹۲
۳۶	ایک لطیف نکتہ	۱۹۱
۳۷	دلجوئی اور قدر افزائی	۱۹۵
۳۸	سیدہ صفیہؓ کی حضورؐ سے والہانہ محبت	۱۹۷
۳۹	غم و اندوہ کا کوہ گراں ٹوٹ پڑا	۱۹۹
۴۰	ام المومنین کی حیثیت سے فرائض کی ادائیگی	۲۰۰
۴۱	دل کی درد مندی	۲۰۲
۴۲	وفات	۲۰۳

”ایک خاتون جنگی قیدی کی حیثیت سے بارگاہ رسالت میں حاضر ہوتی ہے۔“

رسول اللہ صلی اللہ علیہ وسلم (خاتون سے): ”تجھے اسلام کی دعوت دی جاتی ہے۔ اگر خوشی سے اسے قبول کرتی ہو تو میں تجھے عزت و احترام سے اپنے پاس رکھ لوں گا۔ اگر تجھے اپنا آبائی مذہب ہی پسند ہے تو بھی تجھے آزاد کر کے تیری قوم کے پاس بھیج دیا جائے گا۔ فیصلے کی پوری آزادی دی جاتی ہے۔“

خاتون: ”یا رسول اللہ! آپ کے دعوت دینے سے پہلے ہی اسلام کی حقانیت اور محبت میرے دل میں گھر کر چکی ہے۔ میرا باپ، میرا چچا، میرا شوہر اور میرے خاندان کے دوسرے لوگ آپ کی اندھی دشمنی کی آگ میں جل کر بھسم ہو چکے ہیں۔ اب میرا یہودیوں سے اور ان کے مذہب سے کیا واسطہ؟ میں تو پورے خلوص سے اپنے آپ کو اللہ اور اس کے رسول کے دامن

رحمت سے وابستہ کر چکی ہوں۔“

رسول اللہ: ”تیرا باپ تمام یہودیوں میں میرا سب سے بڑا اور سب سے سخت دشمن تھا۔ خدا نے اس کی مفسدانہ حرکات کی پاداش میں اسے قتل کرا دیا ہے۔“

خاتون: ”یا رسول اللہ، خدائے کریم خود اپنی کتاب میں فرماتا ہے کہ ”کوئی بوجھ اٹھانے والا کسی دوسرے کا بوجھ نہیں اٹھائے گا۔“ اس لئے اس کے اعمال اس کے ساتھ اور میرے اعمال میرے ساتھ۔“

رحمتہ للعالمین صلی اللہ علیہ وسلم کی بارگاہ میں پیش ہونے والی یہ خاتون یہودیوں کے قبیلہ بنی نضیر کے سردار حمی بن اخطب کی بیٹی اور خیبر کے ذی حشمت رئیس کنانہ بن ربیع کی بیوی تھی۔ وہ مسلسل چھ سال سے اپنے خاندان، اپنے قبیلے اور اپنی ہم مذہب قوم کی اسلام اور اللہ کے آخری رسولؐ کے خلاف معاندانہ اور مفسدانہ طرز عمل کا بغور مشاہدہ کر رہی تھی۔ وہ یہ بھی دیکھ رہی تھی کہ اس کا باپ، چچا، اور دیگر سردار اس حقیقت کو دل سے تسلیم کرنے کے باوجود کہ محمد صلی اللہ علیہ وسلم خدا کے وہی سچے نبی ہیں جن کا ذکر توراۃ میں موجود ہے اور وہ وہی دین اور وہی تعلیم پیش کر رہے ہیں جس کی خود ان کی مذہبی کتاب تصدیق کرتی ہے۔ یہ صورت حال اس خاتون کے دل میں ایک نلک اور ایک جھین پیدا کر رہی تھی۔ وہ سراپا اضطراب تھی۔ اس کا ذہن ارجمند اور اس کا قلب سلیم اپنی قوم کی حق کے خلاف ریشہ دوانیوں اور عیارانہ سازشوں کے لئے وجہ جواز تلاش کرنے سے قاصر تھا۔ اس کی فطرت اور اس کی طبیعت کی صالحیت اسے یہ سوچنے پر مجبور کر رہی تھی کہ اس کے ہم مذہبوں کا انجام کتنا خوفناک اور دردناک ہو گا کیونکہ اس

کا گھرانہ اہل علم کا گھرانہ تھا۔ وہ اپنے بڑوں سے بارہا سن چکی تھی کہ خدا اور اس کے رسول کے مقابلے میں طغیان و سرکشی اور انکار و بغاوت کی روش اپنانے والے ہمیشہ تباہی و بربادی اور ناکامی و نامرادی سے ہم کنار ہوئے ہیں۔ اپنے خاندان اور اپنے قبیلے کے غیر منصفانہ رویے پر وہ سراپا احتجاج تھی۔ لیکن وہ ایک عورت ذات تھی۔ سماج کے بندھنوں میں جکڑی ہوئی تھی۔ اپنے دل کی بات کہنے کا اسے کوئی موقع میسر نہ تھا۔ اس کے باوجود اس کی اپنی ایک سوچ تھی۔ وہ دل کی گہرائی سے اپنی قوم کے طرز عمل سے متنفر اور بیزار تھی۔ اس کا پاکیزہ ذہن 'اس کی صاف و شفاف روح اور ہر قسم کے تعصبات سے پاک اس کا دل خدا کے دین حق یعنی اسلام کی صداقت کا قائل ہو چکا تھا۔ وہ اپنی قوم کے اخلاقی معیار کے مقابلے میں رسول اللہ اور ان کے ساتھیوں کے پاکیزہ کردار کی برتری کی بھی معترف ہو چکی تھی۔ اس حقیقت پسندی نے اس کی روحانی بالیدگی میں بے پناہ اضافہ کر دیا تھا۔

آخر کار وہی ہوا جس کا اس پر ہیبت اور بارعب سردار کی سعید الفطرت بیٹی کو اندیشہ تھا۔ یہودی قبیلے اپنے بے کراں ساز و سامان 'مال و دولت کی فراوانی اور جنگ جو افراد کی کثرت کے باوجود خدا اور رسول کے مقابلے میں اہل ایمان کے ہاتھوں نہایت ذلت آمیز شکست سے دوچار ہوئے۔ اب خیر کی جنگ میں یہودیوں کی پوری سیاسی اور عسکری قوت چمکنا چور ہو کر رہ گئی۔ اس محاذ آرائی میں اس خاتون کا باپ 'چچا' بھائی 'شوہر اور دوسرے اہل خاندان خاک و خون میں لتھڑ چکے تھے۔ اب یہ سردار کی بیوی اور رئیس کی لخت جگر ایک جنگی قیدی کی حیثیت سے اس ہستی کی بارگاہ میں پیش ہوئی ہے جو اس وقت فاتح ہے لیکن ساتھ ہی وہ رحمۃ للعالمین بھی ہے۔ یہ رئیس بے

بہی و بے کسی کی تصویر بنی ہوئی ہے اور اپنوں کی لرزہ خیز ہلاکت کے صدمات سے چور چور ہے۔ لیکن یہ غلامی 'یہ بے بسی اور غم و اندوہ کی یہ فراوانی اس کی قسمت میں انقلاب انگیز تبدیلی کا موجب بن جاتی ہے۔ وہ آزادی کی نعمت سے بہرہ ور ہوتی ہے۔ صرف جسمانی آزادی سے ہی نہیں بلکہ ضمیر کی لازوال آزادی کی دولت سے بھی۔ اسے اپنے مافی الضمیر کے اظہار کا موقع ملتا ہے۔ وہ کفر و ضلالت اور نفاق و عناد کی تاریک راہوں کو خیر باد کہہ کر ایمان و اسلام اور حق و صداقت کی منور صراطِ مستقیم پر گامزن ہونے کا دو ٹوک اعلان کرتی ہے۔ اس کی یہ حق پسندی بارگاہِ ایزدی میں مقبول ہوئی۔ خدا کے پیغمبرِ اعظم نے اپنی پیغمبرانہ بصیرت سے اس کی قلبی کیفیت کا جائزہ لے کر پہلے لمحے میں ہی اس کے دل اور زبان کی ہم آہنگی اور اس کے اخلاص و ایمان پہ مہر تصدیق ثبت فرمادی۔ اس خوش قسمت خاتون کا نام صفیہ تھا۔ جو اپنے انصاف پسند مزاج اور حق شناس فطرت کی بدولت انسانیت کے اس بلند ترین اعزاز سے سرفراز ہوئی جو ایک خاتون کے شرف کی معراج ہے، یعنی ام المومنین ہونے کا لافانی شرف۔



## ابتدائی حالات

سیدہ صفیہ واقعہ ہجرت سے دس سال پہلے مدینے میں پیدا ہوئیں۔ باپ کا نام حمی تھا مورخین نے ان کا شجرہ نسب اس طرح بیان کیا ہے صفیہ بنت حمی بن اخطب بن سعید بن عامر بن عبید بن خزرج بن ابی حبیب بن نضیر بن حمام بن میخوم (یہ سلسلہ بنی اسرائیل کے عظیم پیغمبر حضرت ہارون علیہ السلام تک جا پہنچتا ہے جو حضرت موسیٰ علیہ السلام کے بڑے بھائی تھے۔

ماں کا نام ”برہ“ یا ”خزہ“ تھا جو قبیلہ بنی قریظہ کے سردار سموئیل کی بیٹی تھی۔ سیدہ کا باپ حمی بن اخطب یہودیوں کے قبیلہ بنی نضیر کا سردار تھا۔ یہ قبیلہ صدیوں سے مدینے میں آباد تھا۔ مادی اور عسکری نقطہ نظر سے نہایت مضبوط اور طاقتور تھا۔ ”حمی“ اپنے قبیلے کا سردار ہونے کے ساتھ ساتھ توراۃ کا ایک تبحر عالم بھی تھا۔ سیادت، علمی وجاہت اور خاندان نبوت سے نسبت کی وجہ سے عرب کے تمام یہودیوں میں اسے ایک اہم اور منفرد مقام حاصل تھا۔

واقعہ ہجرت کے وقت سیدہ صفیہ کے قبیلہ بنی نضیر کے علاوہ دو اور یہودی قبیلے بنی قینقاع اور بنی قریظہ بھی مدینے میں آباد تھے۔ لیکن ان تینوں قبیلوں میں قبیلہ بنی نضیر کو ہر لحاظ سے برتری حاصل تھی۔

اس طرح سیدہ صفیہ نے جس گھر میں جنم لیا وہ سیادت و نجابت کا گہوارہ تھا۔ مال و دولت کی فراوانی تھی۔ اس لئے ان کی پرورش پورے ناز و نعم سے ہوئی۔ علمی گہرائی ہونے کی وجہ سے انہیں یہ مواقع بھی حاصل ہوئے کہ انکی ذہنی صلاحیتیں اس طرح نشوونما پائیں کہ وہ صحیح و غلط اور حق و باطل میں بہ آسانی تمیز کر سکیں۔ وہ اپنے خاندانی ماحول کی وجہ سے انبیاء علیہ السلام

کی بنیادی تعلیمات یعنی توحید، رسالت اور معاد سے بھی بخوبی واقف تھیں۔ قدرت نے انہیں ذہانت و فطانت اور تہذیب و شائستگی کی دلنواز خصوصیات سے پوری فیاضی سے نوازا تھا۔ یہی وجہ ہے کہ بچپن میں ہی اپنی عادات و اطوار کی پاکیزگی کی بدولت اپنے خاندان میں ہر دلعزیز تھیں۔ وہ خود فرماتی ہیں کہ میرے باپ اور چچا اپنی تمام اولاد میں مجھ سے سب سے زیادہ محبت کرتے تھے اور جب میں ان کے پاس آتی تو وہ سب کو چھوڑ کر میری طرف متوجہ ہو جاتے تھے۔

### رحمت عالم کی مدینے میں آمد

جب سیدہ صفیہ اپنی زندگی کی دس منزلیں طے کر کے گیارہویں منزل میں قدم رکھ رہی تھیں۔ اس وقت ان کے شریث میں ایک تاریخ ساز واقعہ پیش آیا جس نے اس شہر اور اس کے مکینوں کی قسمت ہی بدل کر رکھ دی۔ یہ واقعہ ہجرت تھا۔ رحمت عالم صل اللہ علیہ وسلم اپنے آبائی شہر کے سے ہجرت کر کے یثرب تشریف لائے۔ آپ کی تشریف آوری سے یثرب مدینہ منورہ بن گیا۔ آپ کی آمد کا شہرہ سارے شہر میں پھیل گیا۔ اہل ایمان نے آپ کا استقبال مخلصانہ اور والہانہ جوش و خروش سے کیا۔ ان کے دلوں میں مسرت و انبساط کی روح پرور لہر دوڑ گئی جس نے انہیں غزم و استقلال کی بے پناہ قوت و طاقت سے بہرہ ور کیا۔ غیر مسلم اور یہودی بھی گروہ در گروہ آپ کی خدمت میں حاضر ہوئے تاکہ آپ کی شخصیت، آپ کی سیرت، آپ کے انداز و اطوار اور آپ کے اقوال و ارشادات کا مختلف زاویوں سے جائزہ لیں اور آپ کے پیرو کاروں کا آپ کی ذات اقدس کے ساتھ عقیدتمندانہ اور فداکارانہ تعلق کا مشاہدہ کریں۔

## مدینے کے یہودی

جیسا کہ پہلے بیان کیا جا چکا ہے کہ واقعہ ہجرت کے وقت مدینے میں یہودیوں کے تین قبیلے آباد تھے۔ یہ بنی قینقاع، بنی نضیر اور بنی قریظہ تھے۔ مدینے اور گرد و نواح کی تجارت اور صنعت و حرفت پر ان کا پوری طرح قبضہ تھا۔ اس لئے ان کی مالی اور اقتصادی حالت مدینے کے دوسرے قبائل کے مقابلے میں بڑی مستحکم تھی۔ دفاعی اور عسکری لحاظ سے بھی انہیں برتری حاصل تھی۔ جنگی ساز و سامان کی فراوانی تھی۔ ان کے جوان جنگ جو اور شمشیرزن تھے۔ ان کی بستیاں قلعہ نما گڑھیاں تھیں۔ ان تمام باتوں کے علاوہ وہ اہل کتاب تھے۔ توحید، رسالت، وحی اور آخرت کے تصور سے واقف تھے۔ اسی وجہ سے انہیں علاقے میں علمی تفوق بھی حاصل تھا۔ مدینے کے دوسرے قبائل کے لوگ جو مشرک اور جاہل تھے، زندگی کے معاملات میں رہنمائی کے لئے انہی کی طرف رجوع کرتے تھے۔

سید المرسلین کا ان کے ساتھ فیاضانہ سلوک

یہودیوں کی مندرجہ بالا خصوصیات کے پیش نظر آپؐ نے ایک بالغ النظر مصلح اور داعی کی حیثیت سے ان کو اسلام کی طرف دعوت دینے میں خصوصی شفقت و عنایت سے کام لیا اور ان کی عزت افزائی اور ان کے وقار میں اضافہ کے لئے کئی مخلصانہ اقدامات کئے جن کی تفصیل کچھ اس طرح ہے:

۱۔ جب یہ لوگ آپؐ کی مجلس میں آتے تو آپؐ ان پر خصوصی توجہ مبذول فرماتے، ان کے سوالات کا بڑی نرمی اور ملامت سے جوابات دیتے اور ان کے شکوک و شبہات رفع کرنے کی پوری کوشش فرماتے۔ مقصد یہی تھا

کہ دوسروں کے مقابلے میں یہ لوگ عقیدے کے لحاظ سے دعوت حق کے زیادہ سے زیادہ قریب ہیں، انبیاء <sup>صلیہم السلام</sup> کی تعلیمات کے وارث ہونے کے دعویدار ہیں، اس لئے ان سے توقع ہے کہ وہ آسانی سے دعوت توحید قبول کر کے حق و انصاف پر مبنی فلاح انسانیت کی اس تحریک کے حامی و مددگار بن جائیں گے۔

۲۔ مدینے تشریف لانے کے بعد آپؐ نے تقریباً ”اٹھارہ ماہ تک انہی کے قبلے یعنی بیت المقدس کی طرف رخ کر کے نماز پڑھی تاکہ انہیں یقین ہو جائے کہ آپؐ کا دین اور آپؐ کا مشن وہی ہے جسے سابق انبیاء بھی پیش کرتے رہے ہیں جن کے قبیح اور پیروکار ہونے کا انہیں دعویٰ ہے۔

۳۔ قرآن مجید نے انہیں بڑے باوقار انداز میں خطاب کیا۔ انہیں بنی اسرائیل یعنی اسرائیل کی اولاد کہہ کر پکارا اور بتایا کہ تمہیں دنیا کی تمام قوموں پر فضیلت دے کر امامت و قیادت کے منصب پر فائز کیا گیا تھا۔ ساتھ ہی ان کی تاریخ کے مشہور واقعات کا حوالہ دے کر وضاحت کی گئی کہ تم نے ان خدائی انعامات کی قدر کرنے کی بجائے ناشکری اور نافرمانی کی روش اختیار کی اس لئے تم خدا کے قہر اور غضب کی گرفت میں آ گئے۔ اب تمہیں پھر ایک سنہری موقع ملا ہے۔ اللہ کا آخری نبیؐ حق کی طرف بلا رہا ہے۔ اس لئے تم اس کا ساتھ دو۔ اس طرح تم پھر اپنے سابقہ شرف و اعزاز سے شاد کام ہو جاؤ گے۔

۴۔ ہادی عالم صلی اللہ علیہ وسلم نے انسانیت کے خیر خواہ اور دور اندیش مدیر کی حیثیت سے مدینے کے تمام قبائل کو امن و سلامتی کے ایک اجتماعی معاہدے میں شریک کر کے ایک نئی اسلامی فلاحی مملکت کی بنیاد رکھی۔

اس معاہدے میں تمام یہودیوں کو بھی شریک کیا۔ انہیں جان و مال کا تحفظ دیا اور ان کی مذہبی آزادی تسلیم کی۔ اس میثاق کی رو سے رضا کارانہ طور پر انہیں اس امر کا پابند کیا کہ سب آپس میں امن کے ساتھ مل جل کر رہیں گے اور اس نئی ریاست پر بیرونی حملے کی صورت میں سب متحد ہو کر اس کا دفاع کریں گے۔

۵۔ یہودیوں کے وہ خاندان اور وہ قبیلے جن کا معاشرتی مرتبہ دو سروں کے مقابلے میں کم سمجھا جاتا تھا انہیں برابر کا مقام دیا۔ مثلاً "بنی نضیر کے مقابلے میں بنی قریظہ کے لوگوں کا معاشرتی درجہ کم تر تھا۔ ان کا کوئی آدمی اگر قتل ہو جاتا تو اس کا خون بہا بنی نضیر کے مقابلے میں نصف تھا۔ آپ نے مساوات کے اصول کے تحت ان کا خون بہا بھی دو سروں کے برابر قرار دیا۔

### یہودیوں کی سوچ

رسول اللہ صلی اللہ علیہ وسلم کے اس فیاضانہ 'ہمدردانہ اور مشفقانہ سلوک کے مقابلے میں یہودیوں کی سوچ اور ان کا طرز عمل کیا تھا' اس کا اندازہ ذیل کی روایت سے بخوبی ہو جاتا ہے:

سیدہ صفیہ کا باپ حمی بن اخطب اور چچا ابویا سر بن اخطب آپ کی آمد کا شہرہ سن کر آپ کی خدمت میں حاضر ہوئے۔ اس وقت آپ مدینے کی قرعی بستی قباء میں ہی تشریف فرما تھے۔ یہ دونوں بھائی سارا دن گہ کے پاس رہے۔ آپ سے مختلف سوالات کرتے رہے۔ اپنے ساتھیوں کے ساتھ آپ کے سلوک، آپ کی حرکات و سکنات کا بغور مشاہدہ کرتے رہے اور آپ کے مواعظ سننے کو سنتے رہے۔ شام کو غروب آفتاب کے بعد اپنے گھر واپس آئے۔ رات کو تعظیم میں رازدارانہ انداز میں دونوں بھائیوں کے

ماہین جو گفتگو ہوئی اس کا خلاصہ علامہ ابن ہشام نے اپنی سیرت میں جو درج کیا ہے وہ کچھ اس طرح ہے:

بچا - ”کیا محمد واقعی وہی نبی ہے جس کی خبر ہماری کتابوں میں دی گئی ہے؟“

باپ - ”خدا کی قسم‘ یہ وہی نبی ہے۔“  
بچا - ”کیا تمہیں اس کا پورا یقین ہے؟“

باپ - ”ہاں۔“

بچا - ”پھر کیا ارادہ ہے؟“

باپ - ”جب تک جان میں جان ہے اس کی مخالفت کروں گا اور اس کی بات نہ چلنے دوں گا۔“

ان دونوں بھائیوں کی رازدارانہ بات چیت سننے والی انہی کے گھر کی گیارہ سالہ لڑکی صفیہ تھی۔ اسی نے اپنی قوم کی ذہنیت‘ اس کی سوچ اور اس کے طرز فکر سے پوری نوع انسانی کو آگاہ کیا۔ آخر کار یہ راز راز نہ رہا خود قرآن مجید نے ہر ذی شعور شخص کے سامنے اس حقیقت کو کھول کر بیان کر دیا جس کی تردید کی کسی بڑے سے بڑے یہودی عالم کو بھی جرات نہ ہوئی اور جو اس طرح ہے:

”اور اب جو ایک کتاب (قرآن) اللہ کی طرف سے ان کے پاس آئی ہے اس کے ساتھ ان کا برتاؤ کیا ہے؟ باوجود اس کے کہ وہ اس کتاب (توراة) کی تصدیق کرتی ہے جو ان کے پاس پہلے سے موجود تھی اور باوجودیکہ اس کی آمد سے پہلے وہ خود کفار کے مقابلے میں فتح و نصرت کی دعائیں مانگا کرتے تھے‘ جب وہ چیز آگئی‘ جسے وہ پہچان بھی گئے‘ تو انہوں نے اسے ماننے

سے انکار کر دیا۔ خدا کی لعنت ان منکرین پر، کیسا برا ذریعہ ہے جس سے یہ اپنے نفس کی نسلی حاصل کرتے ہیں، کہ جو ہدایت اللہ نے نازل کی ہے اس کو قبول کرنے سے صرف اس ضد کی بنا پر انکار کر دیا ہے کہ اللہ نے اپنے فضل (جوت) سے اپنے جس بندے کو چاہا نواز دیا۔ لہذا اب یہ غضب ہالائے غضب کے مستحق ہو گئے ہیں۔ اور ایسے کافروں کے لئے، سخت ذلت آمیز سزا مقرر ہے۔" (سورہ بقرہ آیت ۹۰-۹۱)

### یہودیوں کے عناد کی وجہ

قرآن مجید کے بیان کے مطابق رسول اللہ صلی اللہ علیہ وسلم کے خلاف ان کا عناد اور ان کی مخالفت کی سب سے اہم وجہ ان کا نسلی غرور تھا۔ وہ اپنے آپ کو نوع انسانی میں سب سے افضل اور برتر تصور کرتے تھے۔ ان کے نزدیک بنی اسرائیل ہی خدا کے محبوب اور اس کے انعامات کے مستحق تھے اور ان کے مقابلے میں دوسری نسلیں اور دوسری قومیں فروتر تھیں۔ وہ کسی غیر اسرائیلی کی دینی یا سیاسی امامت و قیادت تسلیم کرنے کے لئے تیار نہ تھے۔ اسی نسلی فخر و غرور نے انہیں انسانیت کی جملہ اعلیٰ اقدار اور شرافت و اخلاق کے تمام محاسن سے عاری کر دیا تھا۔

ان کے خود ساختہ تصورات کے برعکس اللہ کا آخری نبیؐ توحید، صداقت، عدل و انصاف اور مساوات و رواداری کا درس دے رہا تھا۔ جس میں انہیں اپنے غیر انسانی اور غیر اخلاقی استحصالی نظام کی موت نظر آرہی تھی۔ یہی وجہ ہے کہ محمد صلی اللہ علیہ وسلم کو خدا کے رسولؐ کی حیثیت سے پہچاننے کے باوجود آپؐ کے خلاف بغض و حسد کی آگ میں جلے جا رہے تھے۔ ان کی ہر بات اور ان کی ہر حرکت سے ان کی یہ قلبی کیفیت چھلکی پڑتی تھی۔ قرآن



نے اس کی منظر کشی اس طرح کی ہے:

”اے ایمان والو، تمہیں جس چیز سے نقصان پہنچے وہی ان کو محبوب ہے۔ ان کا ولی بغض ان کے منہ سے نکلا پڑتا ہے۔ اور جو کچھ وہ اپنے سینوں میں چھپائے ہوئے ہیں وہ اس سے شدید تر ہے۔ ہم نے تمہیں صاف صاف ہدایات دے دی ہیں، اگر تم عقل رکھتے ہو تو ان سے تعلق رکھنے میں احتیاط برتو گے۔ تم ان سے محبت رکھتے ہو مگر وہ تم سے محبت نہیں رکھتے حالانکہ تم تمام کتب آسمانی کو مانتے ہو۔ جب تم سے ملتے ہیں تو کہتے ہیں کہ ہم نے بھی تمہارے رسولؐ اور تمہاری کتاب کو مان لیا ہے مگر جب جدا ہوتے ہیں تو تمہارے خلاف ان کے غیظ و غضب کا یہ حال ہوتا ہے کہ اپنی انگلیاں چبانے لگتے ہیں۔ ان سے کہ دو اپنے غمے میں آپ جل مرو۔ اللہ دلوں کے چھپے ہوئے راز تک جانتا ہے۔“ (سورہ آل عمران آیت ۱۱۸، ۱۱۹)

بدر کی فتح اور ان کے غیظ و غضب کی انتہا

یہودیوں کی معاندانہ روش بدستور جاری تھی لیکن بدر کے میدان میں ۳۱۳ اہل ایمان کی ایک ہزار دشمنان خدا کے مقابلے میں فتح و کامرانی ان کی آتش حسد کو مزید بھڑکانے کا موجب بن گئی۔ بغض و حسد کی اس آگ نے ان کی سمجھ بوجھ اور ان کی ہوشمندی و دانشمندی کی تمام صلاحیتوں کو خاکستر کمرے رکھ دیا۔ جنوں اور دیوانگی کی حالت میں وہ اوجھڑے اور کینے ہتھیاروں پر اتر آئے اور امن و سلامتی اور بقائے باہمی کے معاہدے کی دھجیاں بکھیرنے لگے۔

پہلی عہد شکنی

یہودیوں کے جس قبیلے نے غزوہ بدر ۲ھ کے بعد سب سے پہلے علانیہ عہد شکنی کی وہ قبیلہ بنی قینقاع تھا۔ یہ لوگ شہر مدینہ کے ایک محلے میں آباد تھے۔ چونکہ وہ لوہار، ظروف ساز اور سنار تھے، اس لئے ان کے بازار میں اہل مدینہ کو اکٹرا جانا پڑتا تھا۔ آہن گر ہونے کی وجہ سے ان کا پچہ پچہ مسلح تھا۔ سات سو مردان جنگی ان کے اندر موجود تھے۔ اور ان کو اس بات کا بھی گھمنڈ تھا کہ قبیلہ خزرج کے ساتھ ان کے حلیفانہ تعلقات ہیں۔

بدر کی فتح سے اس قبیلے کے لوگ اتنے مشتعل ہوئے کہ انہوں نے اپنے بازار میں آنے جانے والے مسلمانوں کو ستانا اور خاص کر ان کی عورتوں کو چھیڑنا شروع کر دیا۔ رفتہ رفتہ نوبت یہاں تک پہنچی کہ ایک روز ان کے بازار میں ایک مسلمان عورت کو سرعام برہنہ کر دیا گیا۔ اس پر سخت جھگڑا ہوا۔ ہنگامے میں ایک مسلمان اور ایک یہودی قتل ہو گیا۔ رسول اللہ صلی اللہ علیہ وسلم سربراہ ریاست کی حیثیت سے ان کے محلے میں تشریف لے گئے اور ان کو جمع کر کے انہیں راہ راست پر آنے کی تلقین فرمائی۔ مگر انہوں نے جواب دیا:

”اے محمدؐ شاید تم نے ہمیں بھی قریش سمجھ لیا ہے۔ وہ لڑتا نہیں جانتے تھے اس لئے تم نے انہیں مار لیا۔ ہم سے سابقہ پیش آئے گا تو تمہیں معلوم ہو جائے گا کہ مرد کیسے ہوتے ہیں۔“

یہ گویا ان کی طرف سے معاہدہ امن ختم کرنے اور صریحاً ”بغاوت کا اعلان تھا۔“

### بنی قینقاع کا انجام

آخر کار رسول اللہ صلی اللہ علیہ وسلم نے شوال اور بعض روایات کے

مطابق ذی قعدہ ۴ھ میں ان کے محلے کا محاصرہ کر لیا۔ محاصرے کی تاب نہ لا کر صرف پندرہ دن میں انہوں نے ہتھیار ڈال دیئے اور ان کے تمام قابل جنگ آدمی باندھ لئے گئے۔ توراۃ کی ہدایت اور بین الاقوامی مسلمہ روایات کے مطابق وہ اس بات کے مستحق تھے کہ ان کی گردنیں مار دی جائیں۔ لیکن رحمت للعالمین صلی اللہ علیہ وسلم نے اپنی رحمت و رافت سے کام لیتے ہوئے حکم صادر فرمایا کہ:

”بنی قینقاع کے لوگ اپنا سب مال، اسلحہ اور آلات صنعت چھوڑ کر مدینے سے نکل جائیں۔“

جلاوطنی کے اس حکم پر وہ شام کے علاقے ذرعات کی طرف چلے گئے۔ یہ سات سو اشخاص تھے جن میں تین سوزرہ پوش تھے۔

سیدہ صفیہ کے قبیلے کی غداری

نبی قینقاع کا ہولناک انجام مدینے کے باقی یہودیوں کے لئے سبق آموز بھی تھا اور عبرتناک بھی۔ لیکن یہ اپنی بد اعمالیوں، کج رویوں اور سرکشیوں کی بدولت قرآن کے الفاظ میں خدا کے غضب کے کچھ اس طرح مستحق ہو گئے تھے کہ اب ان کی اصلاح کی ہر ہمدردانہ کوشش بے اثر ثابت ہو رہی تھی، چنانچہ سیدہ صفیہ کے قبیلہ بنی نضیر نے بھی وہی بغاوت و سرکشی کی روش اختیار کی۔ اس کی تفصیل یہ ہے کہ سید المرسلین صلی اللہ علیہ وسلم اپنے چند صحابہ کے ساتھ ان کے علاقے میں تشریف لے گئے تاکہ خون بہا کی ادائیگی کے سلسلے میں ان سے مشورہ کیا جائے۔ وہاں انہوں نے آپؐ کو چکنی چڑی باتوں میں لگایا اور اندر ہی اندر یہ سازش تیار کی کہ ایک شخص اس مکان کی چھت سے آپؐ کے اوپر ایک بھاری پتھر گرا دے جس کی دیوار کے سائے میں آپؐ

تشریف فرما تھے۔ مگر قبل اس کے کہ وہ اپنی اس تدبیر پر عمل کرتے اللہ تعالیٰ نے آپؐ کو بروقت خبردار کر دیا اور آپؐ فوراً وہاں سے اٹھ کر مدینے تشریف لے آئے۔

### الٹی میٹم

اب بنی نضیر کے یہودیوں کے ساتھ کسی رعایت کا سوال باقی نہ رہا تھا۔ حضورؐ نے بلا تاخیر یہ الٹی میٹم بھیج دیا کہ تم نے جو غداری کرنی چاہی تھی وہ میرے علم میں آگئی ہے لہذا دس دن کے اندر اندر مدینے سے نکل جاؤ۔ اس کے بعد اگر تم یہاں ٹھہرے رہے تو جو شخص بھی تمہاری بستی میں پایا جائے گا اس کی گردن اڑا دی جائے گی۔

اس قبیلے نے عہد شکنی کا ارتکاب کچھ اس انداز میں کیا تھا کہ انہیں اس الٹی میٹم کا جواب دینے اور اس میں عائد کردہ الزام کی تردید تک کرنے کی جرات نہ ہوئی، چنانچہ انہوں نے مدینے سے نکل جانے کا فیصلہ کر کے تیاری شروع کر دی۔ لیکن رئیس المنافقین عبد اللہ بن ابی نے انہیں پیغام بھیجا کہ میں دو ہزار آدمیوں سے تمہاری مدد کروں گا اور یہودیوں کا قبیلہ بنی قریظہ اور عرب کا مشہور جنگ جو قبیلہ بنی غطفان بھی تمہاری مدد کو آئے گا۔ تم ڈٹ جاؤ اور اپنی جگہ ہرگز نہ چھوڑو۔

اس جھوٹے بھروسے پر انہوں نے حضورؐ کے الٹی میٹم کے جواب میں کہلا بھیجا: ”ہم یہاں سے نہیں نکلیں گے۔ آپ سے جو کچھ ہو سکے کر لیجئے۔“

اس قبیلے کے غرور کی وجہ

بنی نضیر کا یہ قبیلہ صدیوں سے مدینے میں آباد تھا۔ مدینے کے باہر اس

کی آبادی کیجا تھی جس میں ان کے قبیلے کے سوا کوئی دوسرا عنصر موجود نہ تھا۔ ان لوگوں نے پوری بستی کو قلعہ بند بنا رکھا تھا۔ ان کی تعداد بھی اس وقت کے مسلمانوں سے کچھ کم نہ تھی۔ اور مدینے کے اندر بہت سے منافقین ان کی پشت پر تھے۔

کارروائی

النی میثم کا جواب ملنے پر اسلام کے سالار اعظم صل اللہ علیہ وسلم نے ربیع الاول ۳ھ میں ان کا محاصرہ کر لیا اور صرف چند روز کے محاصرے کے بعد جس کی مدت بعض روایات میں چھ دن اور بعض روایات میں پندرہ دن آئی ہے، وہ اس شرط پر مدینہ چھوڑنے پر راضی ہو گئے کہ اسلحہ کے سوا جو کچھ بھی وہ اپنے اونٹوں پر لاد کر لے جاسکیں گے لے جائیں گے۔ اس قبیلے کے سردار یعنی سیدہ صفیہ کے باپ حمی بن اخطب نے خدا کو ضامن بنا کر یہ عہد بھی کیا کہ آئندہ وہ اہل اسلام کی خود مخالفت کرے گا نہ کسی اور طاقت کو ان کی مخالفت پر ابھارے گا۔

بنی نضیر کی غداری کے انجام کا قرآن میں ذکر

”وہی خدا ہے جس نے اہل کتاب کافروں کو پہلے ہی حملے میں ان کے گھروں سے نکال باہر کیا۔ تمہیں ہرگز گمان نہ تھا کہ وہ نکل جائیں گے اور وہ بھی یہ سمجھے بیٹھے تھے کہ ان کی گڑھیاں انہیں اللہ سے بچالیں گی مگر اللہ ان پر ایسے رخ سے آیا جدھر ان کا خیال بھی نہیں گیا تھا۔ اس نے ان کے دلوں میں رعب ڈال دیا۔ نتیجہ یہ ہوا کہ وہ خود اپنے ہاتھوں سے بھی اپنے گھروں کو برباد کر رہے تھے اور مومنوں کے ہاتھوں بھی برباد کر رہے تھے۔ پس عبرت

حاصل کرو اے دیدہ بینا رکھنے والو! اگر اللہ نے ان کے حق میں جلاوطنی نہ لکھ دی ہوتی تو دنیا میں ہی انہیں عذاب دے ڈالتا اور آخرت میں تو ان کے لئے دوزخ کا عذاب ہے ہی۔ یہ سب کچھ اس لئے ہوا کہ انہوں نے اللہ اور اللہ کے رسولؐ کا مقابلہ کیا اور جو بھی اللہ کا مقابلہ کرے گا اللہ اس کو عذاب دینے میں بڑا سخت ہے۔“ (سورہ حشر آیت ۲ تا ۵)

دیدہ بینا رکھنے والوں میں سیدہ صفیہ بھی تھی۔ ان پر یہ حقیقت آشکار ہو گئی تھی کہ ان کا قبیلہ جو عسکری طاقت اور افرادی قوت میں مسلمانوں سے برتر تھا، صرف چند دنوں میں بغیر لڑے ذلت و خواری سے اس لئے ہتھیار ڈالنے پر مجبور ہوا کہ وہ اللہ اور رسولؐ کے مقابلے میں نبرد آزما ہونے کی گستاخی کی جرات کر رہا تھا جس کا نتیجہ غیر متوقع ہزیمت کی صورت میں نمودار ہوا۔

ذہنی پستی کا بے مثل مظاہرہ

قبیلہ بنی نضیر کے یہودی نہایت ذلت و خواری اور پست ہمتی و نامرادی کی حالت میں مدینے سے جلا وطن ہوئے لیکن انہوں نے اپنی اس رسوائی اور خواری پر جس طرح جشن منایا اور جس انداز میں خوشی اور مسرت کا اظہار کیا وہ واقعی اس قوم کی انتہائی ذہنی پستی اور اخلاقی بے غیرتی کا ایک نادرہ روزگار شاہکار تھا۔ علامہ ابن سعد اور علامہ ابن ہشام نے اس کا جو منظر پیش کیا ہے اس کا خلاصہ درج ذیل ہے:

بنو نضیر اگرچہ وطن چھوڑ کر نکلے لیکن اس شان سے نکلے کہ جشن کا دھوکا ہوتا تھا۔ وہ اونٹوں پر سوار تھے۔ ساتھ ساتھ باجا بجاتا تھا۔ گانے والی عورتیں دف بجاتی اور گاتی تھیں۔ مشہور شاعر عروہ عبسی کی بیوی جو اپنے حسن و جمال میں قدرت کا شاہکار تھی اور جسے یہودیوں نے خرید لیا تھا وہ بھی

ساتھ تھی اور اپنے ترنم ریز ترانوں سے ان کا دل بہلا رہی تھی۔ مدینے والوں کا بیان ہے کہ اس شان و شوکت کا قافلہ کبھی ان کی نظر سے نہیں گزرا۔ یہ چھ سواونٹوں پر سوار تھے۔“

مدینے سے ان جلا وطن ہونے والوں میں اپنے خاندان، اپنے ماں باپ اور اپنے شوہر کے ساتھ سیدہ صفیہ بھی تھیں جن کی عمر اس وقت چودہ سال تھی۔

### سیدہ صفیہ کی شادی

تمام مورخین اس امر پر متفق ہیں کہ سیدہ صفیہ کی پہلی شادی سلام بن مشکم سے ہوئی جو ایک مشہور اور نامور شہسوار تھا۔ علامہ ابن سعد نے اپنی کتاب ”طبقات“ کی ایک روایت میں اس کے نام کے ساتھ قرطی لکھ دیا ہے، یعنی قبیلہ قرطہ سے تعلق رکھنے والا۔ اسی روایت کی بنا پر ہمارے بعض سیرت نگار بھی اسے قرطی لکھ دیتے ہیں۔ حالانکہ تمام مورخین نے قبیلہ بنی نضیر کے ممتاز افراد کی جو فہرست درج کی ہے جو اسلام دشمنی میں پیش پیش تھے اور جو مدینے سے جلا وطن ہو کر خیبر جا کر آباد ہوئے، اس میں سلام بن مشکم کا نام نہایت نمایاں ہے۔ اس سے ثابت ہوتا ہے کہ وہ قرطی نہیں بلکہ نضیری تھا۔

مورخین اس بات کی وضاحت نہیں کرتے کہ سیدہ صفیہ کی یہ شادی مدینے میں ہوئی یا جلا وطنی کے بعد۔ مگر ہمارا قیاس یہ ہے کہ یہ شادی مدینے میں ہی ہوئی۔ اس قیاس کی تائید طالب ہاشمی صاحب کے اس بیان سے بھی ہوتی ہے کہ ان کی شادی چودہ سال کی عمر میں ہوئی تھی۔ سیدہ اس عمر کو مدینے میں ہی پہنچ چکی تھی۔



دوسری بات جو ہمارے قیاس کی ایک حد تک تصدیق کرتی ہے وہ یہ ہے کہ جب بنی نضیر کے لوگوں نے حضور صلی اللہ علیہ وسلم پر چھت سے بھاری پتھر گرانے کا منصوبہ تیار کیا اور اس کام پر اپنے ایک آدمی عمرو بن حجاز کو مامور کیا تو علامہ ابن ہشام کی روایت کے مطابق سلام بن مشکم نے اپنے لوگوں سے کہا تھا:

”ایسا نہ کرو۔ خدا کی قسم، تم نے جو ارادہ کیا ہے اس کی انہیں خبر دے دی جائے گی۔ اور یہ اس عہد کے بھی خلاف ہے جو ہمارے اور ان کے درمیان ہو چکا ہے۔“

سلام بن مشکم رسول خدا کی دشمنی میں نہایت شدید تھا۔ اس کی سابقہ کارروائیاں اور بعد کی ریشہ دوانیاں اس امر کی شاہد ہیں کہ وہ اس عداوت میں اخلاق و شرافت کی ہر حد بھلاتنگے میں کوئی عار محسوس نہیں کرتا تھا۔ لیکن اس وقت عہد کی پاسداری کا اس کا یہ احساس واقعی حیرت انگیز ہے۔ مگر ہمارا خیال ہے کہ شاید ان دنوں سیدہ صفیہ کی رفاقت نے اس کے مردہ ضمیر کو جھنجھوڑنے میں کچھ کردار ادا کیا ہو۔ واللہ اعلم بالصواب۔

### سیدہ کے قبیلے کی خیبر میں آمد

سیدہ صفیہ کا قبیلہ بنی نضیر مدینے سے نکل کر خیبر پہنچا۔ خیبر مدینے سے آٹھ منزل کے فاصلے پر واقع ہے۔ خیبر عبرانی لفظ ہے جس کے معنی قلعے کے ہیں۔ وہ نخلستان جس کے کنارے یہ آباد تھا نہایت زرخیز تھا۔ یہودیوں نے یہاں نہایت مستحکم قلعے تعمیر کر رکھے تھے۔ انہوں نے قبیلہ بنی نضیر کا والہانہ استقبال کیا اور ان کے سردار حمی بن اخطب کو دل و جان سے اپنا لیڈر اور سردار تسلیم کیا کیونکہ اس کا تعلق خاندان نبوت سے تھا۔ اس قبیلے کے یہاں

آباد ہو جانے کے بعد یہ مقام پورے عرب میں یہودیوں کی قوت کا سب سے بڑا مرکز بن گیا۔

وہی پرانی روش

بنو نضیر کے وہ سردار جو مدینے سے جلا وطن ہو کر خیبر میں آباد ہوئے تھے انہوں نے ماضی کے حالات سے کچھ سبق لینے کی بجائے اسلام دشمنی کی وہی پرانی روش اپنائے رکھی۔ انہوں نے سیدہ صفیہ کے باپ حمی بن اخطب کی سربراہی میں پورے ملک کا دورہ کر کے قریش، بنو غطفان، قبیلہ ہذیل اور دوسرے بہت سے قبائل کو اس بات پر آمادہ کیا کہ سب مل کر بڑی جمعیت کے ساتھ مدینے پر ٹوٹ پڑیں۔

جنگی حکمت عملی میں تبدیلی

مسلمانوں کے ہاتھوں اب تک یہودیوں کو جس ذلت آمیز شکست کا سامنا کرنا پڑا تھا، اس کے اسباب و عوامل پر غور کرنے کے لئے یہودیوں کے سربراہ آورہ قائدین اور فنون حرب کے ماہرین سر جوڑ کر بیٹھے اور پورے غور و خوض کے بعد اس نتیجے پر پہنچے کہ ان کی ناکامیوں میں ان کی فوجی حکمت عملی کو دخل تھا۔ انہوں نے اب تک دفاعی جنگیں لڑیں جن کی وجہ سے ہزیمت ان کا مقدر بن گئی۔ اب اسلام اور مسلمانوں کی قوت و طاقت کو ختم کرنے کے لئے ضروری ہے کہ آئندہ دفاعی جنگ کی بجائے جارحانہ حربی اقدامات کئے جائیں۔ اپنی نئی حکمت عملی کے تحت انہوں نے عرب کے تمام مخالف اسلام قبائل کو اپنے ساتھ ملا کر اسلام کے مرکز مدینے پر حملے کا پروگرام بنایا جس میں وہ کامیاب ہوئے۔

## مدینے پر یورش

حیی بن اخطب جو مدینے سے نکلنے وقت اہل اسلام کے خلاف ہر قسم کی تحریک میں حصہ نہ لینے کا وعدہ کر کے آیا تھا، اپنی قومی روایات کے مطابق اپنے اس وعدے کو طاق نسیان میں رکھ چکا تھا۔ وہ ہر قبیلے کے پاس گیا اور اسے نئی ابھرنے والی اسلام کی اجتماعی طاقت کے خلاف بھڑکایا۔ چنانچہ اس کی کوششوں سے قبائل کی اتنی بڑی جمعیت مدینے کی اس چھوٹی سی بستی پر ٹوٹ پڑی جو اس سے پہلے عرب میں کبھی جمع نہ ہوئی تھی۔ اس میں شمال کی طرف سے بنی قینقاع اور بنی نضیر کے وہ یہودی آئے جو مدینے سے جلا وطن ہو کر خیبر اور وادی القرئی میں آباد ہو گئے تھے، مشرق کی طرف سے غطفان کے قبائل نے پیش قدمی کی اور جنوب کی طرف سے قریش اپنے حلیفوں کی ایک بھاری جمعیت لے کر آگے بڑھے۔ مجموعی طور پر ان کی تعداد دس بارہ ہزار تھی۔

اس کے ساتھ ہی دشمنان اسلام کی متحدہ قوت نے مدینے میں آباد یہودیوں کے قبیلہ بنی قریظہ کو غداری پر آمادہ کرنے کی کوشش کی۔ اس قبیلے کے مسلمانوں کے ساتھ حلیفانہ تعلقات تھے جس کی رو سے مدینے پر حملے کی صورت میں وہ مسلمانوں کے ساتھ مل کر مدافعت کرنے کا پابند تھا۔

اس قبیلے کو بغاوت و سرکشی اور معاہدہ شکنی پر ابھارنے کے لئے سیدہ صفیہ کا باپ حیی بن اخطب اس کے پاس پہنچا۔ پہلے تو ان لوگوں نے اس کا ساتھ دینے سے یہ کہہ کر انکار کر دیا کہ

”ہمارا محمدؐ سے معاہدہ ہے اور آج تک ہمیں ان سے کبھی کوئی شکایت

نہیں ہوئی۔“

اس پر حمی نے کہا کہ دیکھو۔ میں اس وقت عرب کی متحدہ قوت اس شخص پر چڑھا لایا ہوں۔ یہ اسے ختم کر دینے کا نادر موقع ہے۔ اس کو اگر تم نے کھو دیا تو پھر کوئی دوسرا موقع نہ مل سکے گا۔

آخر کار حمی جو اس قبیلے کا داماد بھی تھا اپنے سرالی قبیلے کو مسلمانوں کے خلاف اس جنگ میں بھرپور حصہ لینے پر آمادہ کرنے میں کامیاب ہو گیا اور اس کے سرداروں نے حضورؐ کو کہلا بھیجا:

”ہمارے اور تمہارے درمیان کوئی عہد و پیمان نہیں۔“

اس وقت حمی بن اخطب کی معاندانہ کوشش کے نتیجے میں اللہ کا رسولؐ اور اس کے اہل ایمان جانثار ساتھی کس کرناک، خوفناک اور تشویشناک حالت کے زرعے میں آگئے تھے اس کا ذکر قرآن مجید اس طرح کرتا ہے:

”جب (اللہ کے دشمن) اوپر اور نیچے سے تم پر چڑھ آئے اور جب خوف کے مارے تمہاری آنکھیں پتھرا گئیں، تمہارے کلیجے منہ کو آگئے اور تم اللہ کے بارے میں طرح طرح کے گمان کرنے لگے۔ اس وقت ایمان والے خوب آزمائے گئے اور بری طرح ہلا دیئے گئے۔“ (سورہ احزاب آیت ۱۰)

ان خطرناک حالات میں اسلام کے سالار اعظمؐ کی دانشمندی، بیدار مغزی، حکمت عملی اور فراست اور ماہرانہ عسکری قیادت کی بدولت کفر کی اس متحدہ قوت کی طوفانی لہریں اہل ایمان کی عزیمت و استقامت اور ان کی جانثاری اور وفا شعاری کی آہنی چٹانوں سے ٹکرا کر اپنا سر پھوڑ کر لوٹنے پر مجبور ہوئیں۔ تاریخ اسلام میں یہ واقعہ غزوہ احزاب کے نام سے مشہور ہے۔

سیدہ صفیہؓ کے ننھیالی قبیلے کا عبرتناک انجام

یہودیوں کا قبیلہ بنی قریظہ جس نے نہایت ہولناک حالات میں اپنے

حلیفوں کی کمر میں عقب سے چھرا گھونپنے کی خوفناک سازش تیار کی تھی وہ سیدہ صفیہ کا انھیالی قبیلہ تھا۔ اب اس کے لئے اپنے منطقی انجام تک پہنچنے کا وقت آگیا تھا۔

کفر کی متحدہ جمعیت کے ناکام و نامراد لوٹ جانے کے بعد سرور عالم صل اللہ علیہ وسلم نے اپنے جانثاروں کے ساتھ اس قبیلے کے علاقے کا محاصرہ کر لیا۔ محاصرہ سے تنگ آکر انہوں نے اپنے حلیف قبیلہ اوس کے سردار سعد بن معاذ کو ثالث تسلیم کر لیا۔ انہوں نے فیصلہ دیا کہ

”بنی قریظہ کے تمام مرد قتل کر دیئے جائیں۔ عورتوں اور بچوں کو غلام بنالیا جائے اور ان کی تمام املاک مسلمانوں میں تقسیم کر دی جائیں۔“

ثالث کے اس فیصلے کے بعد جب مسلمان ان کی گڑھیوں میں داخل ہوئے تو انہیں پتہ چلا کہ جنگ احزاب میں حصہ لینے کے لئے ان غداروں نے پندرہ سو کھواریں، تین سو زرہیں، دو ہزار نیزے اور پندرہ سو ڈھالیں فراہم کی تھیں۔ اگر اللہ کی تائید اور اس کا فضل مسلمانوں کے شامل حال نہ ہوتا تو یہ سارا جنگی سامان عین اس وقت مدینے پر عقب سے حملہ کرنے کے لئے استعمال ہوتا جبکہ مشرکین یکبارگی خندق پار کر کے ٹوٹ پڑنے کی تیاریاں کر رہے تھے۔ اس انکشاف کے بعد تو اس امر میں شک کرنے کی کوئی گنجائش ہی نہ رہی کہ حضرت سعدؓ نے ان لوگوں کے بارے میں جو فیصلہ دیا تھا وہ حق تھا۔

حضرت سعدؓ کے فیصلے کی قرآنی تصدیق

”پھر اہل کتاب میں سے جن لوگوں نے حملہ آوروں کا ساتھ دیا تھا، اللہ ان کی گڑھیوں سے انہیں اتار لایا اور ان کے دلوں میں اس نے ایسا رعب

ڈالا کہ تم آج ان میں سے ایک گروہ کو قتل کر رہے ہو اور دوسرے گروہ کو قید کر رہے ہو۔ اس نے تم کو ان کی زمین اور ان کے گھروں اور ان کے اموال کا وارث بنا دیا اور وہ علاقہ تمہیں دیا جسے تم نے کبھی پامال نہیں کیا تھا۔“ (سورہ احزاب آیت ۲۷، ۲۸)

### سیدہ صفیہ کے باپ کا عبرتناک انجام

حادث کے فیصلے کے مطابق بنو قریظہ کے تمام مردوں کی گردنیں مار دی گئیں۔ ان قتل ہونے والوں کی تعداد صحیح بخاری کے مطابق چار سو 'علامہ ابن سعد کے نزدیک چھ سو اور سات سو کے درمیان اور علامہ ابن ہشام کی ایک روایت کے مطابق آٹھ سو اور نو سو کے درمیان تھی۔ بغاوت و غداری اور عہد شکنی کے مرتکب ان خطرناک مجرموں میں سیدہ صفیہ کا باپ حصی بن اخطب بھی تھا۔ اسے قتل میں لایا گیا۔ اس وقت اس نے رسول اللہ صلی اللہ علیہ وسلم کو مخاطب کر کے کہا:

”ہاں، خدا کی قسم، مجھے اس کا افسوس نہیں کہ میں نے تیری مخالفت کیوں کی۔ لیکن بات یہ ہے کہ جو شخص اللہ کو چھوڑ دیتا ہے تو اللہ بھی اسے چھوڑ دیتا ہے۔“

اس کے بعد اس نے عام لوگوں کی طرف متوجہ ہو کر کہا ”لوگو، خدا کے حکم کی تعمیل میں کوئی مضائقہ نہیں۔ یہ ایک حکم الہی تھا جو لکھا ہوا تھا۔ یہ ایک سزا تھی جو بنی اسرائیل کے لئے مقدر ہو چکی تھی۔“

اس کے بعد اس کی گردن اڑادی گئی اور اس طرح وہ اپنے مفسدانہ اور معاندانہ طرز عمل کے انجام کو پہنچ گیا۔

### سیدہ صفیہ کی دوسری شادی

پہلے بیان ہو چکا ہے کہ سیدہ کی پہلی شادی ان کے قبیلے کے ایک معزز رئیس سلام بن مشکم سے مدینے میں ہو گئی تھی۔ لیکن دونوں میاں بیوی میں نباہ نہ ہو سکا، اس لئے کچھ عرصہ کے بعد سلام نے سیدہ صفیہ کو طلاق دے دی۔ اس کے بعد ان کے باپ حمی نے ان کی شادی کنانہ بن ربیع سے کر دی۔ کنانہ کا تعلق بھی بنی نضیر سے تھا۔ وہ بھی مدینے سے جلاوطن ہو کر خیبر میں آباد ہو گیا تھا۔ اس کی رہائش یہاں کے مضبوط ترین قلعہ القمص میں تھی۔ اس کا تجارتی کاروبار بڑا وسیع تھا۔ حمی بن اخطب کے قتل کے بعد خیبر کی یہودی ریاست کی سربراہی کنانہ کے چچا ابو رافع بن ابی الحقیق کے حصہ میں آئی۔ اس نے حمی کے مشن کو جاری رکھا اور مدینے کی اسلامی ریاست کو بنخ و بن سے اکھاڑ پھینکنے کی جدوجہد میں اپنی پوری توانائیاں صرف کر دیں یہاں تک کہ اپنی جان بھی حق دشمنی کی قربان گاہ پر بھیشت چڑھا دی۔ آخر کار ۶ھ کے آخر میں یہودیوں کی قیادت کی مسند پر سیدہ صفیہ کا شوہر کنانہ بن ربیع متمکن ہوا۔ اس نے اپنے پیشرروں کی تقلید میں قبیلہ بنی غطفان کو اپنے ساتھ ملا کر مدینے پر چڑھائی کا خوفناک منصوبہ تیار کیا اور اس کو عملی جامہ پہنانے کے لئے اپنی مساعی تیز تر کر دیں۔ اس طرح خیبر اسلام اور مسلمانوں کے خلاف سازشوں کا ایک اہم مرکز بن گیا۔ رسول اللہ صلی اللہ علیہ وسلم کو مدینے میں انٹیلی جنس کے ذریعے ان کی سازشوں اور ریشہ دوانیوں کی پوری تفصیلات پہنچتی رہیں۔ آپؐ نے اس قوم کو راہ راست پر لانے اور جنگ و جدل کی پالیسی کی بجائے امن و سلامتی کی روش اپنانے کی ترغیب دینے کے لئے ان کے پاس سفارتیں بھی بھیجیں اور انہیں خطوط بھی لکھے۔ ایک گرامی نامے کا اقتباس ذیل میں درج کیا جاتا ہے جسے علامہ ابن



ہشام نے اپنی کتاب سیرت النبیؐ میں نقل کیا ہے:

”بسم اللہ الرحمن الرحیم

یہ خط محمدؐ رسول اللہ کی طرف سے ہے جو حضرت موسیٰ علیہ السلام کے بھائی اور اس کتاب کی تصدیق کرنے والے ہیں جو موسیٰ علیہ السلام لے کر آئے تھے۔ اے گروہ تورات میں تم کو اللہ کی قسم دیتا ہوں اور اس کتاب کی جو اس نے تم پر نازل کی اور اس خدا کی جس نے تمہارے پہلے لوگوں کو من و سلویٰ کھلایا۔ اور اس کی قسم دیتا ہوں جس نے دریا کو خشک کر کے تمہیں فرعون سے نجات دی۔ تم مجھے یہ بتاؤ کہ تم اپنی کتاب میں یہ لکھا ہوا پاتے ہو یا نہیں کہ محمدؐ پر ایمان لاؤ۔ اگر تم لکھا ہوا نہیں پاتے تب تم پر کوئی زبردستی نہیں ہے۔ مگر اہی سے ہدایت ظاہر ہو گئی ہے۔ میں تم کو خدا اور اس کے نبیؐ کی طرف بلاتا ہوں۔“

مندرجہ بالا خط کے مندرجات کتنے واضح اور صاف ہیں۔ ان میں کسی قسم کا ابہام نہیں۔ لفظ لفظ سے داعی کی خیر خواہی اور دلسوزی کی مشام جان کو معطر کردینے والی خوشبو مہک رہی ہے۔ انہیں ایمان و اسلام کی دعوت ان ہی کی کتاب توراۃ کی بنیاد پر دی جا رہی ہے۔ ان کے کسی عالم کو یہ جرات نہ ہو سکی کہ وہ مکتوب میں بیان کردہ حقائق کی تردید میں ایک لفظ بھی کہہ سکے۔ مگر اس قوم کے ہاں معاملہ حق کو سمجھنے کا نہ تھا بلکہ اس کے افراد کے دلوں اور ذہنوں پر تو ضد، ہٹ دھرمی، تعصب اور نفس پرستی کی فرمانروائی تھی۔

سیدہ صفیہ کی قلبی اور روحانی کیفیت

خیبر کے یہودی مجموعی طور پر اپنے عناد اور تعصب کی بنا پر ہوش و خرد سے اتنے عاری ہو چکے تھے کہ اب ان کے کان کسی حق بات کو سننے اور ان

کی آنکھیں حق و انصاف کی سہانی نورانیت دیکھنے اور ان کے دل معقول سے معقول بات قبول کرنے کی صلاحیت سے محروم ہو چکے تھے۔ لیکن اسی قوم کی ایک بیٹی یعنی سیدہ صفیہ اپنی فطری سعادت کی بناء پر اپنے طبعی رجحان 'اپنی ذہنی سوچ اور اپنی قلبی کیفیت میں ان سے سراسر مختلف تھی۔ گو ان کے لئے اپنے جذبات و احساسات کے اظہار کے مواقع مفقود تھے کیونکہ پورا ماحول ضد و عناد کی غلٹوں سے پٹا ہوا تھا اور تعصب و نفس پرستی کی عنونت نے اسے اتنا متعفن کر دیا تھا کہ اس میں کسی پاکیزہ خیال کی محک کے مسکنے کی گنجائش کم ہی رہ گئی تھی۔ تاہم سیدہ کی حق پسندی اور حق جہی نے ان کی روح کو اتنا لطیف بنادیا تھا کہ انہوں نے خیر کے قیام کے دوران جب کہ چاروں طرف اسلام اور پیغمبر اسلام کی مخالفت کا چرچا عام تھا، وہ ایسے خواب دیکھے جو ان کی نفسیاتی کیفیت اور ان کی روحانی بالیدگی کے ترجمان ہیں۔ علامہ ابن سعد نے اپنی کتاب "طبقات" میں مختلف راویوں سے یہ خواب بیان کئے ہیں جنہیں خود سیدہ نے اسلام کی دولت سے بہرہ ور ہونے کے بعد بتائے تھے۔

پہلے خواب کے متعلق وہ خود بیان کرتی ہیں:

"میں نے خواب میں دیکھا تھا کہ میں اور وہ شخص جسے لوگ اللہ کا رسول کہتے ہیں، ایک ساتھ ہیں۔ ایک فرشتہ ہمیں پروں میں چھپائے ہوئے ہے۔ میں نے اپنے گھر والوں کو یہ خواب سنایا تو انہوں نے مجھے برا بھلا کہا اور سخت لعن طعن کی۔"

اسی طرح سیدہ صفیہ نے ایک اور خواب دیکھا جس کی تفصیل انہوں نے خود اس طرح بیان کی:

”میں نے خواب میں دیکھا کہ یثرب سے ایک چاند طلوع ہوا اور میری گود میں آگرا۔ میں نے یہ خواب اپنے شوہر کنانہ بن ربیع کو سنایا۔ اس نے کہا: ”اچھا‘ تو مدینے کے بادشاہ کی ملکہ بننے کا خواب دیکھ رہی ہے۔“ پھر اس نے جذبہ غیرت سے بھڑک کر میرے منہ پر زور کا طمانچہ مارا جس کا نشان اب تک میرے چہرے پر موجود ہے۔“

### فتنہ کی سرکوبی

۶ھ میں قریش مکہ سے معاہدہ حدیبیہ کی صورت میں مصالحت کی ایک صورت پیدا ہو گئی۔ اس معاہدے کی رو سے فریقین کے مابین دس سال کے لئے، جنگ بندی ہو گئی اور عرب کے ہر قبیلے کو یہ آزادی مل گئی کہ وہ جس فریق کے ساتھ چاہے اپنے حلیفانہ تعلقات قائم کر لے۔ صلح و آشتی کی اس فضا میں اسلام کی اشاعت کے وسیع امکانات پیدا ہوئے۔ اللہ کے رسولؐ نے اس خداداد موقع سے نہایت دانشمندی اور حکمت کے ساتھ پورا پورا فائدہ اٹھایا۔ اب پورے عرب میں اسلام کی مخالفت کا سب سے اہم اور مضبوط مرکز صرف ایک تھا اور وہ تھا یہودیوں کا گڑھ، خیبر۔

جب مصدقہ ذرائع سے اس امر کی تصدیق ہو گئی کہ خیبر کے یہودی اپنے پڑوسی قبیلے بنو غطفان اور دوسرے قبائل کی جمعیت کے ساتھ مدینے پر حملے کے لئے پوری طرح تیار ہیں تو سرور عالم صلی اللہ علیہ وسلم نے اس خوفناک فتنے کی سرکوبی کا معمم ارادہ کر لیا۔ آپ اپنے سولہ سو جانبازوں کے ساتھ جن میں دو سو سوار تھے، خیبر کی طرف بڑھے۔ یہودیوں کے ایجنٹ منافقین مدینہ نے اس مہم کی اطلاع خیبر والوں کو پہنچادی لیکن آپؐ نے اپنی قائدانہ عسکری صلاحیتوں کو بروئے کار لا کر ان کی تمام تدابیر کو ناکام بنا دیا۔ آپؐ نے اسلامی

لشکر کو اتنی تیز رفتاری سے بڑھایا کہ بقول ابن ہشام آٹھ منزلوں کا فاصلہ تین دن میں طے کیا اور ”رجیع“ کے مقام پر ڈیرے ڈال دیئے۔ یہ مقام بنو غطفان کے علاقے اور خیبر کے درمیان واقع تھا جس کی وجہ سے بنی غطفان کے لوگ خیبر والوں کی مدد کے لئے اپنے گھروں سے قدم نہ نکال سکے۔ اللہ والوں کا یہ لشکر صبح سویرے جب خیبر میں داخل ہوا تو یہودی اسے دیکھ کر ہکا بکا رہ گئے اور مقابلے کی خاطر میدان میں آنے کی بجائے قلعہ بند ہو گئے۔

علامہ یعقوبی نے تصریح کی ہے کہ خیبر کے ان مستحکم اور ناقابل تسخیر قلعوں میں بیس ہزار لڑاکا جوان موجود تھے۔ ہمارے نزدیک یہ تعداد کسی حد تک مبالغہ آمیز ہے۔ علامہ رشید رضا مصری نے ان کی تعداد دس ہزار بتائی ہے جو مبنی بر حقیقت معلوم ہوتی ہے۔

اسلامی لشکر کی کل تعداد سولہ سو تھی۔ وہ اپنے مرکز سے سو میل سے زیادہ فاصلے پر تھا۔ رسد کی سپلائی کا بھی کوئی باقاعدہ انتظام نہ تھا۔ اس کے مقابلے میں یہودی جنگ جو دس ہزار تھے جو ہر طرح سے مسلح تھے۔ راشن اور سامان حرب کی بہتات تھی۔ حفاظت کے لئے ناقابل عبور چٹانوں کی مانند قلعے موجود تھے۔ لیکن وہ اللہ کے رسولؐ کے خلاف برسرِ پیکار تھے۔ اس طرح وہ اپنی تباہی اور بربادی کو خود دعوت دے رہے تھے۔ چنانچہ ان کے قلعے، ان کی شجاعت و بہادری، ان کے سازو سامان کی فراوانی اور ان کے لڑاکا افراد کی کثرت ان کے کوئی کام نہ آئی۔ قلعے ایک ایک کر کے ڈھیر ہوتے گئے۔ جنگی سورما اپنی جانوں سے ہاتھ دھو بیٹھے اور نہایت ذلت و خواری کے ساتھ ہتھیار ڈالنے پر مجبور ہوئے۔ حضرت علیؑ کو فاتح خیبر ہونے کا لازوال اعزاز حاصل ہوا۔ پندرہ اہل ایمان نے اپنی جانوں کا نذرانہ پیش کر کے نخل اسلام کی

آبیاری کی۔ یہودیوں کے ۹۳ اور بعض روایات کے مطابق ۹۷ نامور سورما کھیت رہے۔

### سیدہ صفیہ کے خاندان کی تباہی

سیدہ صفیہ کا باپ تو اپنی غداری کے جرم کی پاداش میں اپنے سرالی قبیلے بنی قریظہ کے مردوں کی ساتھ ہی ۵ھ میں قتل ہو گیا تھا۔ لیکن اب خیبر کی اس مہم میں ان کا چچا ابویاسر، ان کا شوہر کنانہ، ان کے بھائی اور ان کے خاندان کے اکثر افراد اپنے کیفر کردار کو پہنچ گئے۔

### رحمتہ للعالمینؐ کا ابر رحمت

خیبر کے یہودیوں نے جس انداز میں رحمت عالم صلی اللہ علیہ وسلم کے خلاف دشمنی کے جذبات سے مغلوب ہو کر زہریلی اور خوفناک حرکتیں کی تھیں اور اسلام و ہدایت کے نور کی شمع فروزاں کو بجھانے کی خاطر اخلاق و شرافت اور تہذیب و انسانیت کی جملہ مسلمہ اقدار کو جس طرح پاؤں تلے روندنا تھا، اس بنا پر توراۃ کے احکام کے تحت اس سزا کے مستحق تھے کہ ان کے تمام مردوں کو قتل کر دیا جاتا، ان کی عورتوں اور بچوں کو باندی اور غلام بنا لیا جاتا اور ان کی تمام الماک بحق فاتحین ضبط کر لی جاتیں۔ لیکن رحمتہ للعالمین صلی اللہ علیہ وسلم کا ابر رحمت ان بد بختوں پر بھی خوب برسا۔ آپؐ نے انہیں جان کی امان دی، انہیں اپنے مذہب پر قائم رہنے کا حق بھی دیا اور ساتھ ہی خیبر کی تمام زمین انہیں نصف بٹائی پر دے کر انہیں اپنے مکانوں اور نخلستانوں میں رہنے کی اجازت دے دی۔

## سیدہ صفیہ بارگاہ رسالت میں

رسول اللہ صلی اللہ علیہ وسلم کو بتایا گیا کہ یہودیوں کی وہ عورتیں جو گرفتار ہو چکی ہیں ان میں بنی نضیر کے سردار بھی بنی نضیر کی بیٹی بھی شامل ہے۔ آپؐ نے حضرت بلالؓ کو انہیں دربار رسالت میں پیش کرنے کا حکم دیا۔ وہ انہیں اور ان کی ایک چچا زاد بہن کو اس راستے سے لے کر آئے جہاں یہودی مقتولین کی لاشیں خاک و خون میں لتھڑی پڑی تھیں جن میں سیدہ صفیہ کے چچا، بھائی اور شوہر کی لاشیں بھی تھیں اور خاندان کے دوسرے لوگ بھی کئے پڑے تھے۔ سیدہ نے ان لاشوں پر حسرت بھری نظر ڈالی اور چپ کی چپ رہ گئیں، البتہ ان کی ساتھی بہن بے قابو ہو گئی اور اس نے رونا پیٹنا شروع کر دیا۔ رحمت عالم صلی اللہ علیہ وسلم اس عورت کی آہ و زاری اور سینہ کوبی سے متاثر ہوئے اور اس کو دوسری طرف لے جانے کا حکم دیا۔ سیدہ صفیہ خاموشی سے ایک طرف بیٹھ گئیں۔ آپؐ نے بلالؓ سے مخاطب ہو کر فرمایا:

”اے بلال، کیا تمہارے دل میں رحم نہیں ہے کہ تم ان خواتین کو اس راہ سے لائے جہاں ان کے باپ، بھائی اور عزیز ترین اقربا خون میں لتھڑے پڑے تھے۔“

ہادی عالم صلی اللہ علیہ وسلم کے سامنے صفیہ کی صورت میں ایک ایسی خاتون تھی جس کا باپ آپؐ کا سخت ترین دشمن تھا اور جس کے شوہر نے آپؐ کی دشمنی میں اخلاق و شرافت کی ہر قابل قدر خوبی کو کچل کر رکھ دیا تھا اور جس کے خاندان اور جس کے قبیلے نے آپؐ کو اذیت پہنچانے اور آپؐ کے مشن کا راستہ روکنے میں کوئی کسر نہ اٹھا رکھی تھی۔ لیکن آپؐ نے اپنی

خدا نورانی بصیرت اور اپنی پیغمبرانہ بصارت سے پہلی نظر میں ہی اس رئیس زادی کی قلبی و ذہنی کیفیت کا اندازہ فرمایا اور رحمت و شفقت سے کام لیتے ہوئے فرمایا:

”میں تمہیں آزاد کرتا ہوں اور اسلام کی دعوت دیتا ہوں۔ اگر تم اسے قبول کر لیتی ہو تو میں تمہیں عزت و احترام سے اپنے پاس رکھ لوں گا۔ اگر تم اپنے آبائی مذہب پر ہی قائم رہنا چاہتی ہو تو تم کو تمہاری قوم میں واپس بھیج دیا جائے گا۔“

رحمتہ للعالمین صلی اللہ علیہ وسلم کے یہ شفقت آمیز ارشادات سن کر سیدہ صفیہ کے ذہن کی سکرین پر گزشتہ چھ سال کے واقعات کے تمام مناظر نمایاں ہو گئے۔ ان کے باپ اور چچا نے آپ کو اللہ کے آخری نبی کی حیثیت سے پہچان لینے کے باوجود آپ کی پرزور اور پر جوش مخالفت و مزاحمت کا جو فیصلہ کیا تھا اس کے دردناک نتائج بنو قینقاع، بنو نضیر، بنو قریظہ اور اب خیبر کی تباہی و بربادی کی صورت میں سامنے آچکے تھے۔ اور وہ یہ بھی دیکھ چکی تھیں کہ اللہ اور اس کے رسول کے خلاف لڑائی میں ناقابل تسخیر قلعے، نامور شہسواروں کی مردانگی و بہادری، حربی ساز و سامان کی فراوانی اور افرادی قوت کی بہتات ان کی قوم کو ذلت آمیز شکست و ریخت سے نہ بچا سکی۔ چھ سال قبل اپنے باپ اور چچا کی رازدارانہ گفتگو سن کر جو خلش اور چھین ان کے دل کی گہرائی میں پیدا ہوئی تھی آج اس سے نجات پانے کا قدرت نے موقع مہیا کر دیا تھا، اس لئے انہوں نے اپنے قلب و ذہن کی کامل یکسوئی کے ساتھ عرض کی: ”یا رسول اللہ! میں نے اپنے قلب کو اللہ اور رسول پر ایمان کے نور سے منور کر لیا ہے۔ اب میرا یہودیت اور اس کے علمبرداروں سے کوئی



تعلق نہیں۔“

دوران گفتگو فخر موجودات صلی اللہ علیہ وسلم نے فرمایا: ”صفیہ، تمہارا باپ تمام یہودیوں میں میرا سب سے بڑا دشمن تھا۔ اس کی غداروں کی پاداش میں اللہ نے اسے قتل کر دیا۔“

اس کے جواب میں سیدہ صفیہ نے جو ابدی اور لازوال حقیقت بیان کی وہ ان کی ہوشمندی، دانشمندی، بیدار مغزی اور انصاف پسندی کا بین ثبوت ہے اور اس سے یہ بھی معلوم ہوتا ہے کہ یہودیت کے ماحول میں گھرے ہوئے ہونے کے باوجود وہ خدا کی طرف سے آخری نبی پر نازل ہونے والے کلام کے مضامین سے کافی حد تک باخبر تھیں۔ چنانچہ انہوں نے اسی کلام کا حوالہ دیتے ہوئے کہا:

”یا رسول اللہ، خداوند کریم خود اپنی کتاب میں فرماتا ہے: ”کوئی بوجھ اٹھانے والا کسی کا بوجھ نہیں اٹھائے گا۔“ (سورہ فاطر آیت ۱۸) اس لئے میرے باپ کے اعمال اس کے ساتھ اور میرے اعمال میرے ساتھ۔“

سیدہ صفیہ کا یہ جواب اور اپنی صفائی میں ان کا یہ بیان اتنا وزنی اور مدلل تھا کہ آپؐ نے اس کے ظاہری پہلو ہی کو شرف قبولیت نہ بخشا بلکہ ان کی زبان اور ان کے دل کی ہم آہنگی و یک رنگی کا بھی کھلے دل سے اعتراف کیا۔ چنانچہ محدثین اور سیرت نگار اس امر کی صراحت کرتے ہیں کہ اس کے بعد آپؐ نے پھر کبھی ان کے سامنے ان کے باپ اور ان کے رشتے داروں کی ریشہ دوانیوں اور اخلاق سے گری ہوئی حرکتوں کا ذکر نہیں کیا۔

اس واقعہ کا ایک اور رخ

سیدہ صفیہ کی بارگاہ رسالت میں حاضری کے واقعے کو کچھ محدثین نے جن میں امام ابوداؤد بھی شامل ہیں، حضرت انسؓ کی ایک روایت کے حوالے سے قدرے مختلف انداز میں بھی بیان کیا ہے جو اس طرح ہے:

خیبر کی فتح کے بعد جب گرفتار شدہ قیدی جمع کئے گئے تو حضرت دجیہؓ کلبی نے آپ سے ایک لونڈی عطا کرنے کی درخواست کی۔ اس پر آپؐ نے انہیں اختیار دے دیا کہ وہ جسے چاہیں اپنے لئے پسند کر لیں۔ انہوں نے سیدہ صفیہ کو چن لیا۔ اس پر صحابہ کرام نے آپؐ کی خدمت میں عرض کی:

”یا رسول اللہ! آپؐ نے صفیہ کو دجیہ کلبی کے حوالے کر دیا۔ وہ تو بنی نضیر اور بنی قریظہ کی رئیسہ ہے۔ شرافت و نجابت اور عزت و وقار کے آثار اس کے چہرے پر اور اس کی ذات و شخصیت سے پوری طرح عیاں ہیں۔ ہمارے آقا اور سردار (آپؐ) کے سوا کوئی اور اس کے لائق نہیں۔“

اپنے ساتھیوں کے اس اصرار پر آپؐ نے حضرت دجیہؓ کو حکم بھیجا کہ وہ صفیہ سمیت حاضر خدمت ہوں۔ وہ حاضر ہوئے۔ آپؐ نے سیدہ صفیہ کو ان سے واپس لے لیا اور ان کے بدلے کوئی اور لونڈی انہیں عطا فرمادی۔ اس کے بعد آپؐ نے سیدہ صفیہؓ کو اسلام کی دعوت دی اور وہ گفتگو ہوئی جو ہم اوپر بیان کر آئے ہیں۔

الفرض سیدہ صفیہؓ کے مشرف باسلام ہو جانے کے بعد آپؐ نے انہیں اپنے لئے مخصوص کرتے ہوئے حضرت انسؓ کی والدہ حضرت ام سلیمہؓ کی تحویل میں دے دیا۔

رسی جل گئی مگر بل نہ گیا

خیبر مکمل طور پر مسلمانوں کے ہاتھوں فتح ہو گیا۔ یہودیوں کی عسکری

عظمت و شوکت خاک میں مل گئی۔ رحمت عالم صلی اللہ علیہ وسلم نے ان کے ساتھ بے مثل فیاضانہ سلوک کیا اور انہیں ہر قسم کی مراعات دیں مگر یہودیوں کا طرز عمل باغیانہ اور مفسدانہ ہی رہا۔ ذیل کا واقعہ ہمارے اس دعوے کی تصدیق کے لئے کافی ہے:

فتح کے بعد رسول اللہ صلی اللہ علیہ وسلم نے چند روز خیبر میں قیام کیا اور امن و امان مکمل طور پر بحال کیا۔ یہودیوں نے آپؐ کو کھانے کی دعوت دی۔ آپؐ ان کی مفسدانہ طبیعتوں سے بخوبی واقف تھے لیکن موت و احسان کے جذبے کے تحت آپؐ نے یہ دعوت قبول کرلی۔ سیدہ صفیہؓ کے سابق شوہر سلام بن مسکم کی بیوہ زینب نے آپؐ کے حصے کے گوشت میں زہر ملا دیا۔ آپؐ نے پہلا لقمہ منہ میں رکھا اور فوراً ”تھوک دیا اور کھانے سے ہاتھ کھینچ لیا۔ حضرت بشرؓ بن براء بھی آپؐ کے ساتھ کھانے میں شریک تھے، انہوں نے ایک بوٹی چبا کر نگل لی۔ آپؐ نے فرمایا ”گوشت مجھ سے کہہ رہا ہے کہ میں زہر آلود ہوں۔“ زینب کو بلایا گیا۔ اس نے جرم کا اعتراف کیا۔ وجہ پوچھی گئی تو اس نے کہا:

”آپؐ نے میری قوم کا جو حال کیا ہے وہ آپؐ کے سامنے ہے۔ میں نے سوچا کہ اگر آپؐ ایک عام بادشاہ ہیں تو اس زہر کے ذریعے ہمیں آپؐ سے نجات مل جائے گی۔ اور اگر آپؐ واقعی خدا کے سچے نبی ہیں تب اس زہر کی خبر آپؐ کو خدا کی طرف سے مل جائے گی۔“

آپؐ نے اس مجرم خاتون سے اپنی ذات کی خاطر انتقام نہ لینے کا فیصلہ کرتے ہوئے اسے کچھ نہ کہا۔ لیکن جب دو تین دن کے بعد حضرت بشرؓ اس زہر کی ہلاکت آفرینی سے جاں بحق ہو گئے تو آپؐ نے ان کے قصاص میں

مجرمہ زینب کو قتل کرا دیا۔

خیبر سے روانگی

اسلامی لشکر میں موجود ہر شخص کو یہ تو معلوم ہو چکا تھا کہ سید المرسلین صلی اللہ علیہ وسلم نے سیدہ صفیہؓ کو اپنی ذات کے لئے مختص کر لیا ہے۔ لیکن ان کی حیثیت کے بارے میں ابھی کسی کو کچھ علم نہ تھا۔ آیا انہیں بطور کنیز رکھا جائے گا یا شرف زوجیت سے بہرہ یاب ہوں گی۔

خیبر کے معاملات سے فارغ ہونے کے بعد آپؐ نے مدینے کی طرف روانہ ہونے کا پروگرام بنایا۔ سیدہ صفیہؓ کو اپنے ساتھ اونٹ پر بٹھانے کا فیصلہ کیا۔ چنانچہ انہیں اونٹ پر سوار کرانے کے لئے آپؐ نے اپنی ران آگے کردی تاکہ وہ اس پر پاؤں رکھ کر اونٹ پر چڑھ جائیں۔ سیدہ صفیہؓ ایک شائستہ، مہذب اور حفظ مراتب کے آداب سے واقف خاتون تھیں۔ وہ کیسے گوارا کر سکتی تھیں کہ اللہ کے معزز و محترم رسول کی مقدس ران پر پاؤں رکھنے کی گستاخی کی مرتکب ہوں، اس لئے انکار کر دیا۔ پھر آپؐ کی ہدایت پر اپنا گھٹنا آپؐ کی ران پر رکھ کر اونٹ پر سوار ہو گئیں۔ آپؐ نے انہیں پیچھے بٹھالیا اور اپنی چادر سے انہیں پردے میں کیا۔ یہ اس بات کا اعلان تھا کہ اس زخم خوردہ اور بے آسرا خاتون کی قسمت کا ستارہ اوج ثریا پر پہنچ گیا ہے اور وہ ام المومنین کے اعزاز و اکرام سے بہرہ ور ہونے والی ہیں۔

نکاح اور رسم عروسی

خیبر سے کئی منزلیں طے کرنے کے بعد ”مہبا“ کے مقام پر حضور اکرم صلی اللہ علیہ وسلم نے سیدہ صفیہؓ سے نکاح کیا اور ان کی آزادی ان کا مہر

قرار پایا۔ اس وقت سیدہ صفیہؓ کی عمر سترہ سال تھی۔ اسی مقام پر رسم عروسی منانے کا اہتمام کیا گیا۔ حضرت ام سلیمؓ نے سیدہ کو دلہن بنایا اور انہیں خوشبوؤں میں بسایا۔ جب سیدہ کے جان سے عزیز مقتدا ان کے خیمے کی طرف تشریف لائے تو آگے بڑھ کر والہانہ انداز میں استقبال کیا۔

### موہوم خطرات

سابقہ چھ سالوں میں یہودیوں نے مسلسل اپنے جس کردار کا مظاہرہ کیا تھا اس کی وجہ سے مسلمانوں کے نزدیک یہودیت کا لفظ مکرو فریب اور کینہ و شرارت کا ہم معنی بن چکا تھا۔ وہ اپنے تجربات و مشاہدات کی بناء پر اس امر کا یقین کر چکے تھے کہ یہودیوں کا کوئی شخص خواہ وہ مرد ہو یا عورت، بچہ ہو یا جوان کسی طرح بھی لائق اعتبار اور قابل اعتماد نہیں۔ سیدہ صفیہؓ کا تعلق بھی یہودی خاندان سے تھا۔ اس وقت وہ ایک ستم رسیدہ خاتون تھیں۔ ان کا باپ، چچا، بھائی، شوہر اور دوسرے قریبی رشتے دار حق و باطل کی کشمکش میں ان کے موجودہ شوہر کے جانثاروں کے ہاتھوں قتل و غارت کی زد میں آچکے تھے۔ اسی زخم خوردہ عورت کی طرف سے انتقامی جذبے کے تحت کسی قسم کی خطرناک کارروائی کا ارتکاب خلاف قیاس نہیں تھا۔ یہی وجہ ہے کہ حضورؐ کے وفا شعار ساتھیوں کے دل اس وقت موہوم خطرات کی آماجگاہ بن گئے۔ چنانچہ سیدنا ابویوب انصاریؓ برہنہ تلوار ہاتھ میں لے کر خیمے کے قریب پہرے پر کھڑے ہو گئے اور ساری رات جاگ کر گزار دی۔ صبح کو جب حضورؐ نے انہیں خیمے کے پاس دیکھا تو فرمایا ”تم یہاں کیسے؟“ انہوں نے محبت و عقیدت کے نورانی جذبات سے سرشار ہو کر عرض کیا:

”یا رسول اللہ! میرے ماں باپ آپ پر فدا ہوں۔ صفیہؓ کے باپ، چچا

اور شوہر کو آپؐ نے قتل کرا دیا۔ اس لئے میں آپؐ کے معاملے میں اس کی طرف سے بے خوف نہ تھا۔ چنانچہ پہرے پر کھڑا ہو گیا کہ اگر اس کی طرف سے کسی قسم کی ناپسندیدہ حرکت کا شبہ ہو تو میں فوراً آپؐ کی حفاظت کے لئے آپؐ کے پاس پہنچ جاؤں۔“

آپؐ اپنے جانثار رفیق کی بات سن کر مسکرا دیئے اور انہیں دعا دیتے ہوئے تین بار فرمایا ”خدا یا“ جس طرح ابو ایوبؓ نے میری حفاظت کی ہے تو بھی اسی طرح ان کی حفاظت فرما۔“

حبیب کبریا صلی اللہ علیہ وسلم کا اس موقع پر مسکرا دینا اس بات کی طرف اشارہ تھا کہ یہودیوں کے عادات و خصائل اور ان کے سابقہ گھناؤنے ریکارڈ کی بناء پر ان کے خاندان کی ایک جواں سال عورت کے متعلق تمہارے شکوک و شبہات اور تمہارے اوہام و خطرات اپنی جگہ بالکل بجا لیکن صفیہؓ ایک ایسی سعید الفطرت خاتون ہے جس کا دل اب اخلاص و للیت، عشق رسولؐ و حب اسلام اور مہرودفا کے نورانی جذبات و احساسات سے منور ہے اور قدرت نے اپنی خصوصی عنایات سے نواز کر اسے اس ہستی کے حرم میں داخل کر دیا ہے جس کے وابستگان کے قلوب و اذہان اور ان کی سیرت و کردار کو مکرو فریب، دھوکہ دہی اور منافقت کی آلودگیوں اور نجاستوں سے پاک رکھنے کا اہتمام کیا ہے۔

باہمی محبت و الفت کا نزول

حضرت انسؓ کی والدہ حضرت ام سلیمؓ نے شب عروسی کی صبح ام المومنین سیدہ صفیہؓ سے دریافت کیا کہ تم نے اللہ کے رسولؐ کو اپنے حق میں کیسا پایا؟ بولیں: ”آپؐ مجھ سے بہت خوش تھے۔ آپؐ ساری رات سوئے

نہیں بلکہ مجھ سے باتیں کرتے رہے اور میرے غم زدہ دل کے زخموں کو اپنی رحمت و شفقت کے مرہم سے مندمل کرنے کی کوشش فرماتے رہے۔

ام المؤمنین نے یہ بھی بتایا کہ رسول اللہ صلی اللہ علیہ وسلم نے مجھ سے پوچھا کہ جب تم سے ”تبار“ کے مقام پر رسم عروسی منانے کے لئے کہا گیا تھا تو تم نے انکار کیوں کر دیا تھا؟ میں نے وضاحت کرتے ہوئے عرض کیا:

”یا رسول اللہ“ وہ مقام خیبر سے کل چھ میل کے فاصلے پر تھا۔ مجھے ڈر تھا کہ یہودی انتقام کے جذبے سے مغلوب ہو کر آپؐ کو گزند پہنچانے کی کوئی تدبیر نہ کر بیٹھیں۔ اس لئے میں چاہتی تھی کہ میں اور آپؐ جتنی جلد ممکن ہو ان سے دور ہو جائیں۔“ رسول اللہ صلی اللہ علیہ وسلم میرے جواب سے مسرور ہوئے اور میری خیر اندیشی کی تحسین بھی فرمائی۔

ام المؤمنین سیدہ صفیہؓ نے حضرت ام سلیمؓ کے سامنے یہ بھی بیان کیا کہ رسول اللہ صلی اللہ علیہ وسلم نے میرے چہرے پر آنکھ کے قریب سیاہ نشانات دیکھ کر پوچھا ”صفیہ یہ کیا ہے؟“ اس پر میں نے اپنا وہ خواب سنایا جو میں نے کچھ دن پہلے دیکھا تھا اور جب میں نے وہ اپنے شوہر کو سنایا تھا تو اس نے غیرت کے جوش میں آکر میرے منہ پر ایک زور کا طمانچہ مارا تھا جس کے نشانات اب تک باقی ہیں۔

(اس خواب کی تفصیل پہلے بیان ہو چکی ہے)

ولیمہ کا اہتمام

نکاح کے اگلے روز ”مہب“ کے مقام پر ہی ہادی اعظم صلی اللہ علیہ وسلم نے اپنے ساتھیوں کو ولیمے کی دعوت دی۔ یہ ولیمہ بھی اپنی سادگی میں اپنی



علامہ ابن سعد نے حضرت انسؓ کی روایت کے حوالے سے اس تقریب کا جو روح پرور منظر بیان کیا ہے، اس کے مطابق آپؐ نے صبح کو اعلان فرمایا کہ جس کے پاس کھانے پینے کی جو بھی چیز ہے وہ ہمارے پاس لے آئے۔ چنانچہ کوئی ستولا لایا، کوئی کھجوریں لایا اور کوئی گھی لے آیا۔ پھر لوگوں نے ان چیزوں سے مالیدہ تیار کیا اور سب نے آپؐ کے ساتھ مل کر خوب کھایا پیا۔

### منزل مقصود کے قریب

حضرت انسؓ ہی راوی ہیں کہ جب ہم سفر سے مدینے کی طرف لوٹے تو اپنے محبوب شہر کو قریب دیکھ کر خوشی کے مارے اپنی سواریوں کو تیز دوڑا دیتے تھے۔ خیر سے واپسی پر بھی ہم نے ایسا ہی کیا۔ رسول اللہ صلی اللہ علیہ وسلم کے پیچھے ام المومنین سیدہ صفیہؓ سوار تھیں۔ میں اپنے سوتیلے باپ ابو طلحہؓ کے اونٹ پر ان کے پیچھے بیٹھا ہوا تھا۔ ہمارا اونٹ آپؐ کے اونٹ کے بالکل قریب تھا۔ اتفاق سے آپؐ کی سواری کلاؤں پھسل گیا۔ آپؐ اور ام المومنین دونوں گر گئے۔ حضرت ابو طلحہؓ فوراً ”آپؐ کے پاس آئے اور پوچھا ”یا رسول اللہ! آپؐ کو چوٹ تو نہیں آئی؟“ آپؐ نے فرمایا ”نہیں، عورت (صفیہؓ) کی خبر لو۔“

ابو طلحہؓ نے اپنے چہرے پر چادر ڈالی اور ام المومنین کے قریب جا کر ان پر چادر ڈال دی۔ وہ کھڑی ہو گئیں اور کہا ”مجھے کوئی چوٹ نہیں لگی۔“ پھر آپؐ کے ساتھ ام المومنین اونٹ پر سوار ہو گئیں۔ جب آپؐ مدینے کے قریب پہنچے تو آپؐ کی زبان مبارک پر درج ذیل کلمات جاری تھے:

”ہم اپنے گھر واپس آنے والے، اپنے اللہ سے توبہ مانگنے والے، اس کی عبادت کرنے والے اور اس کی حمد و ثناء بیان کرنے والے ہیں۔“

ان کلمات کی ادائیگی گویا آپ کی طرف سے اعلان تھا کہ ان افعال  
میدہ میں اس قافلے کے تمام اہل ایمان کے ساتھ صفیہؓ بھی شامل ہیں۔

مدینے کا پر مسرت منظر

مجاہدین اسلام اپنے سپہ سالار کی قیادت میں خیبر کی فتح پر اپنے مالک  
حقیقی کی حمد کے ترانے الاپتے ہوئے اپنے دل پسند شہر میں داخل ہوئے۔  
مدینے کے باسیوں کے لئے یہ فتح کوئی معمولی واقعہ نہ تھا۔ ان لوگوں نے  
مسلل چھ سال یہودیوں کے ہاتھوں بے شمار ذہنی، روحانی اور جسمانی اذیتیں  
برداشت کی تھیں۔ ان کا مشاہدہ اور تجربہ یہ تھا کہ یہ قوم اخلاقی لحاظ سے پستی  
کے اتنے گہرے گڑھے میں گر چکی ہے کہ اس کے بچے بچے کے رگ و پے  
میں دغا اور مکرو فریب کا زہر سرایت کر چکا ہے۔ اب اس فتح نے اس قوم کے  
غرور و نخوت کی بلند و بالا چٹانوں کو پاش پاش کر دیا تھا۔ مدینے کی مسلم خواتین  
کے لئے اس پر مسرت موقع پر اس خبر نے کہ ”حمی بن اخطب“ کی بیٹی اب  
ان کے محترم نبیؐ کی زوجہ کی حیثیت سے ان کے پاس آ رہی ہے، حیرت و  
استعجاب کی کیفیت پیدا کر دی۔ یہ سترہ سالہ خاتون ان کے لئے اجنبی نہ تھی۔  
وہ انہی کے شہر میں پلی اور جوان ہوئی تھی۔ تقریباً ”اڑھائی سال پہلے اپنے  
باپ کی غداری کی وجہ سے اپنے پورے قبیلے کے ساتھ جلا وطن ہو کر خیبر گئی  
تھی۔ وہ اپنی طبیعت اور اپنے مزاج میں اپنے خاندان اور اپنے قبیلے کی  
خصوصیات سے قدرے مختلف تھی۔ یہی وجہ ہے کہ ان کی آمد پر مدینے کی  
عورتیں جوق در جوق ان سے ملنے کے لئے ان کے پاس آئیں۔ ان آنے  
والیوں میں چار ازدواج مطہرات بھی تھیں۔ جب یہ واپس آئیں تو حضورؐ نے  
سیدہ عائشہؓ سے پوچھا ”تم نے صفیہؓ کو کیسا پایا؟“ بولیں ”ہاں“ وہ ایک یہودیہ

”ہے۔“ اس پر مخبر صادق صلی اللہ علیہ وسلم نے فرمایا۔  
 ”عائشہ! ایسا مت کہو وہ صدق دل سے ایمان لائی ہے۔“

### عالی ظرفی اور مروت کا مظاہرہ

سیدہ صفیہؓ سے ملاقات کے لئے سردار دو جہاں صلی اللہ علیہ وسلم کی پیاری اور لاڈلی بیٹی سیدہ فاطمہ الزہراؓ بھی تشریف لائیں۔ ماں بیٹی کی پہلی ملاقات تھی۔ سیدہ صفیہؓ نے اپنے محبوب کی شہزادی کے ساتھ مروت سے بھرپور سلوک کیا، اپنے کانوں سے قیمتی جھمکے اتار کر بیٹی کو دیئے۔

سیدہ موصوفہ کا یہ طرز عمل اور ان کی طرف سے یہ حسن سلوک اس امر کی شہادت دیتا ہے کہ انہوں نے اللہ کے محبوب ترین رسولؐ کے ساتھ اپنا تعلق اور اپنی نسبت ایمان و اخلاص کی بنیاد پر قائم کی تھی۔ اب ان کی نظر میں یہ رشتہ اور یہ رابطہ سب سے زیادہ اہم اور سب سے زیادہ قابل احترام تھا۔ اور اس سے اس امر کی بھی نشاندہی ہوتی ہے کہ وہ معاشرتی تعلقات میں ہم آہنگی و یکجہتی، حسن و زیبائی اور دلکشی و رعنائی پیدا کرنے کے آداب سے بخوبی واقف تھیں۔

### حرم نبیؐ میں

ام المومنین سیدہ صفیہؓ کی رہائش کے لئے بھی دو سری ازواج مطہرات کی طرح مسجد نبویؐ کے قریب ہی ایک علیحدہ مکان فراہم کیا گیا جو کچی اینٹوں کا بنا ہوا تھا۔ بادشاہ یہود کی بیٹی جو عالیشان اور پروقار محلات میں رہنے کی عادی تھی۔ وہ مضبوط و مستحکم اور خوش رنگ اور دیدہ زیب عمارتیں اس کے دل اور اس کی روح کو سکون و اطمینان کی دولت مہیا کرنے سے قاصر رہیں لیکن

اب اس مختصر سے کچے حجرے میں قلب و روح کی سکینت و طمانیت کا پورا پورا سامان موجود تھا۔ یہاں قلب و ذہن کی ہم آہنگی و یکرنگی تھی۔ باہمی اخلاص و محبت کی ریل پیل تھی۔ ایک دوسرے کے لئے ہمدردی و خیر خواہی کا دور دورہ تھا۔ اور سب سے بڑھ کر یہ کہ اس ہستی کی رفاقت و معیت حاصل تھی جو اس روئے زمین پر شہنشاہ کائنات کی نمائندہ اور پوری نوع انسانی کے لئے مخزن خیر و برکت تھی۔

تمام محدثین اور مورخین اس بات پر متفق ہیں کہ فتح خیبر کے بعد حضورؐ نے اپنی ازواج مطہرات میں سے ہر ایک کے لئے اسی وسق کھجور اور بیس وسق جو سالانہ کے حساب سے مقرر فرمادیئے۔ مساوات اور برابری کے اصول کے تحت ام المومنین سیدہ صفیہؓ کے لئے بھی یہی مقدار متعین ہوئی۔ اس سالانہ وظیفے کے خرچ کے سلسلے میں وہ بالکل آزاد اور خود مختار تھیں۔

### خانہ داری میں سلیقہ شعاری

سیدہ صفیہؓ نے جس گھر میں آنکھ کھولی تھی، دولت و ثروت اس گھر کی باندی تھی۔ ان کی پرورش ناز و نعمت میں ہوئی تھی۔ ان کا گھر سرداروں کا گھرانہ تھا، اس لئے سیدہ خانہ داری کے لطیف و دلکش آداب و قواعد پر ماہرانہ دسترس رکھتی تھیں۔ وہ اپنے نامدار سرتاج کی ضیافت طبع کے لئے اپنے ہاتھ سے ان کے دل پسند کھانے تیار کرتیں۔ ان کی اس قابلیت و صلاحیت کا ذکر کرتے ہوئے سیدہ عائشہؓ فرماتی ہیں:

”عمہ اور مزیدار کھانا تیار کرنے میں صفیہؓ سے بڑھ کر میں نے کسی اور عورت کو نہیں دیکھا۔“

ایک لطیف نکتہ

ہم ام المومنین سیدہ صفیہؓ کے مزید حالات زندگی بیان کرنے سے پہلے ضروری سمجھتے ہیں کہ اس لطیف نکتے کی اختصار کے ساتھ وضاحت کر دی جائے کہ سیدہ صفیہؓ کی فطرت، ان کی طبیعت اور ان کی سوچ اپنی قوم کے اجتماعی طرز فکر اور طرز عمل سے کیوں بالکل مختلف تھی؟ نیز جن حالات میں وہ رسول اللہ صلی اللہ علیہ وسلم کے ساتھ رشتہ زوجیت میں منسلک ہوئیں بغض و عناد اور عداوت و دشمنی کی بجائے ان کا دل عقیدت و محبت، اطاعت و وفا اور فدائیت و فتائیت کی نورانیت سے کیوں معمور ہو گیا؟ تاریخ کا مطالعہ کرنے والے طالب علم کو ان سوالات کا تسلی بخش جواب قرآن ہی سے مل سکتا ہے۔

ازواج مطہرات کا قرآن مجید میں جس انداز سے ذکر کیا گیا ہے اس سے مترشح ہوتا ہے کہ یہ اولوالعزم، بلند ہمت اور وفا شعار خواتین اللہ کے رسولؐ کی رفاقت و زوجیت کے شرف و اعزاز سے شہنشاہ کائنات کی اس سکیم کے تحت مشرف ہوئیں جو بے شمار دینی اور ملی مصلحتوں اور حکمتوں پر مشتمل تھی۔ اور یہ عالی حوصلہ ہستیاں اخلاق و کردار کی ان قابل رشک صفات اور قلب و ذہن کی ان بے مثل صلاحیتوں سے آراستہ و پیراستہ تھیں جو اس تعلق اور اس رشتے کے بلند و بالا تقاضوں کو بروئے کار لانے کے لئے ضروری تھیں۔ پھر اس قرب کی بدولت انہیں انوار نبوت سے براہ راست فیضیاب ہونے کے مواقع ملے جس نے ان کی شخصیتوں اور سیرتوں کو اتنا مصفی، مزکی اور مجلی بنا دیا کہ مالک حقیقی کی سکیم پوری آن بان سے پایہ تکمیل کو پہنچی۔

اس حقیقت کو قرآن مجید اس طرح بیان کرتا ہے۔

”اے نبی، ہم نے تمہارے لئے حلال کر دیں تمہاری وہ بیویاں جن کے

مرتم نے ادا کئے ہیں (سورہ احزاب آیت ۵۳)

اس آیت میں بظاہر قانونی حلت کا ذکر ہے۔ لیکن سیاق و سباق کی بناء پر اس کے مفہوم میں یہ امر بھی شامل ہے کہ ان خواتین کو ہم نے اس اخلاقی رفعت اور روحانی لطافت سے بھی نواز دیا ہے جو ان کے منصب جلیلہ کے شایان شان ہے۔ آپؐ نے جن برگزیدہ خواتین کو اپنی زوجیت کے لئے پسند کیا ہے وہ ہماری مشیت اور ہماری پسند کے عین مطابق ہے۔ یہی وجہ ہے کہ ہم نے اس رشتہ ازدواج کے فطری انوار و برکات کو آپؐ کے لئے اور آپؐ کے نکاح میں آنے والی خوش بخت خواتین کے لئے عام کر دیا ہے جو یہ ہیں:

”اور خدا کی نشانیوں میں سے یہ ہے کہ اس نے تمہارے لئے تمہاری ہی جنس سے ازواج (بیویاں) بنائیں تاکہ تم ان کے پاس سکون حاصل کرو۔ اور تمہارے درمیان محبت اور رحمت پیدا کر دی۔ یقیناً اس میں بہت سی نشانیاں ہیں ان لوگوں کے لئے جو غور و فکر کرتے ہیں“ (سورہ روم آیت ۲۱)

قرآن مجید نے آپؐ کی بیویوں کو آپؐ کی ازواج کہہ کر اس امر کی تصدیق کر دی کہ ازواج مطہرات اپنے فکر و نظر، اپنے قول و عمل اور اپنے اخلاق و کردار میں اللہ کے رسول صلی اللہ علیہ وسلم کے پاکیزہ اسوہ حسنہ سے ایک حد تک مماثل اور مشابہ ہیں کیونکہ ان کے اعمال و افعال اور ان کی عادات و خصائل کی تمام تابندگی و درخشندگی نبوت کے نیر تاباں کی مرہون منت ہے۔ یہ پاکباز، پیکر اخلاص اور باوفا خواتین اللہ کے عظیم نبیؐ کے قلب و روح کی تسکین کا موجب ہیں اور ان کے اپنے نامدار شوہر محترم کے ساتھ تعلقات و روابط باہمی محبت و مودت اور باہمی خیر خواہی و دلسوزی کی غیر متزلزل بنیادوں پر استوار ہیں۔

خالق ارض و سما کی اس سکیم کی اہمیت اور اس کی افادیت و صداقت کا اندازہ ویسے تو تمام ازدواج مطہرات کے حالات و واقعات سے ہو جاتا ہے لیکن اس سلسلے میں ام المومنین سیدہ صفیہؓ کا معاملہ اس سکیم کی معجز نمائی کا ایک بین اور ناقابل تردید ثبوت ہے۔ دوسری اہمات المومنین مثلاً ”سیدہ خدیجہؓ“ سیدہ سوہہؓ سیدہ عائشہؓ سیدہ حفصہؓ سیدہ ام سلمہؓ سیدہ زینبؓ سیدہ ام حبیبہؓ اور سیدہ میمونہؓ کا تعلق قبیلہ قریش سے تھا۔ اس طرح آپؐ کے ان کے ساتھ نسبی تعلقات پہلے ہی موجود تھے۔ مزید برآں وہ شرف زوجیت سے پہلے ہی ایمان کی دولت سے بہرہ ور ہو چکی تھیں۔ اور اسی ایمان کے تقاضے کی وجہ سے اللہ کے نبیؐ کی ذات اور شخصیت ان کے نزدیک ان کی اپنی جانوں سے بھی زیادہ محبوب و محترم قرار پا چکی تھی۔ اس کے برعکس سیدہ صفیہؓ کا تعلق اس قوم سے تھا جس کی رگ رگ میں اسلام دشمنی رچ بس چکی تھی۔ پھر وہ آپؐ کی خدمت میں اس وقت پہنچیں جب آپؐ نے ان کی قوم پر پوری طرح فتح حاصل کر لی تھی۔ ان کے باپ، چچا، بھائی، شوہر اور دوسرے قریب ترین عزیز آپؐ کی فوج کے ہاتھوں کٹ کر خاک و خون میں تڑپ چکے تھے۔ گردش زمانہ نے انہیں حزن و ملال اور بے بسی و بے چارگی کی پیکر بنا دیا تھا۔ ذلت و خواری کا یہ انتہائی کریناک عالم تھا کیونکہ وہ اس لمحہ فاتح فوج کے کیمپ میں ایک جنگی قیدی کی حیثیت سے قید تھیں۔ فاتح فوج اس پوزیشن میں تھی کہ ان کی زندگی کے متعلق جو فیصلہ چاہے کر دے لیکن دنیا کی کوئی ایسی طاقت اس کہ ارض پر موجود نہ تھی جو ان کے دل کو فاتح فوج اور اس کے سالار اعظم کے خلاف نفرت و حقارت اور عناد و انتقام کے ملامت خیز جذبات سے پاک کر سکے۔ یہ صرف اور صرف قادر مطلق کی اسی حکیمانہ سکیم



کا اعجاز تھا کہ اس نے ان کے قلب و ذہن کی دنیا کو ان کی قوم پر فتح پانے والی ہستی کی ذات اور شخصیت کے ساتھ عقیدت و احترام، انیت و محبت اور جانثاری و جانپساری کی نورانی کیفیات سے منور کر دیا۔ اس کا نتیجہ یہ نکلا کہ اس نکاح کے بعد پورے چار سال کا عرصہ اس انداز میں گزرا کہ ان کی طرف سے ہمیشہ مہر و وفا اور اخلاص و اطاعت کا ہی مظاہرہ ہوا اور دوسری طرف آپؐ نے بھی ان کے ساتھ شفقت و عنایت کا ہی سلوک کیا اور ان کی دلجوئی اور قدر افزائی میں کوئی کسر نہ اٹھا رکھی۔ اس حسن سلوک کا سب سے موثر اور فکرا انگیز پہلو یہ تھا کہ آپؐ نے ان کی صدق بیانی اور ان کے دل کی صفائی پر کامل اعتماد کرتے ہوئے ان کی عزت نفس کے نازک آئینے کو ہلکی سے ہلکی ٹھیس سے بچانے کی پوری پوری کوشش کی۔ بعد کے واقعات اس حقیقت کی تصدیق کے لئے کافی ہیں۔

### دلجوئی اور قدر افزائی

رسول اللہ صلی اللہ علیہ وسلم جس طرح اپنی دوسری ازواج مطہرات سے بے حد محبت فرماتے تھے اسی طرح ام المومنین سیدہ صفیہؓ کے ساتھ بھی آپؐ کا تعلق اور لگاؤ بے حد محبت آمیز تھا۔ انہیں عزیز رکھتے تھے اور ان کی دلجوئی کا پورا پورا خیال فرماتے تھے۔ ایک سفر میں آپؐ کے ساتھ کئی ازواج تھیں۔ ان میں سیدہ صفیہؓ بھی شامل تھیں۔ اتفاق سے راستے میں ان اونٹ بیمار ہو گیا جس کی وجہ سے سیدہ سخت طول اور پریشان ہوئیں۔ حضرت اکرم صلی اللہ علیہ وسلم نے سیدہ زینبؓ سے کہا کہ وہ اپنا ایک فالتو اونٹ صفیہؓ کو دے دیں۔ ام المومنین سیدہ زینبؓ طبعاً بہت فیاض، سخی اور بامروت خاتون تھیں لیکن اس وقت ان کی زبان سے بے ساختہ نکل گیا:

”یا رسول اللہؐ کیا میں اس یہودیہ کو اپنا اونٹ دے دوں؟“  
 سیدہ زینبؓ کا یہ انداز کلام تعلیمات الہی کے صریح خلاف تھا جیسا کہ  
 قرآن مجید میں مذکور ہے:

”اے ایمان والو! آپس میں ایک دوسرے پر طعن نہ کرو اور نہ ایک  
 دوسرے کو برے القاب سے یاد کرو۔ ایمان لانے کے بعد فسق میں نام پیدا  
 کرنا بہت بری بات ہے۔ جو لوگ اس روش سے باز نہ آئیں وہی ظالم  
 ہیں۔“ (سورہ حجرات آیت ۱۱)

اسی وجہ سے حضور اکرم صلی اللہ علیہ وسلم نے اس پر سخت برہمی کا  
 اظہار کیا اور سیدہ زینبؓ سے بول چال بند کر دی۔ سیدہ عائشہؓ کی روایت کے  
 مطابق جسے علامہ ابن سعد نے اپنی کتاب ”طبقات“ میں نقل کیا ہے، قطع  
 تعلق کا یہ سلسلہ ذی الحجہ اور محرم کے دو مہینوں پر محیط رہا۔ سیدہ عائشہؓ نے  
 ہی بڑی مشکل سے ان کی خطا معاف کرائی۔ سیدہ زینبؓ کا بیان ہے کہ نبی  
 اکرم صلی اللہ علیہ وسلم کی خفگی کی شدت نے مجھے قریب قریب نا امید کر دیا  
 تھا اور میں نے عہد کیا کہ آئندہ ایسی بات نہ کہوں گی۔

### عالی حوصلگی

اسلام اور ایمان کی نعمت سے سرفراز ہونے کے بعد سیدہ صفیہؓ کے لئے  
 یہودیت کا طعن سخت قلبی اذیت کا موجب ثابت ہوتا تھا۔ لیکن وہ اس دکھ  
 اور تکلیف کو بڑے صبر و تحمل سے برداشت کرتیں اور کسی کو کبھی سخت اور تلخ  
 جواب نہ دیتیں۔ رسول اللہ صلی اللہ علیہ وسلم کو ان کی سیرت اور ان کے  
 اخلاق کی اس خوبی کا پوری طرح علم تھا۔ آپؐ اسے قدر کی نگاہ سے دیکھتے اور  
 ان کی دلجوئی کی ہر ممکن کوشش فرماتے۔

ایک دفعہ حضورؐ گھر تشریف لائے تو دیکھا کہ سیدہ صفیہؓ رو رہی ہیں۔  
 آپؐ نے رونے کی وجہ دریافت کی تو بولیں:  
 ”یا رسول اللہؐ عائشہؓ اور زینبؓ کہتی ہیں کہ ہم تمام ازواج میں سب  
 سے افضل ہیں کیونکہ بیوی ہونے کے ساتھ ساتھ ہم حضورؐ کی قرابت دار بھی  
 ہیں اور تمہارا تعلق قوم یہود سے ہے۔“  
 حضورؐ نے سیدہ صفیہؓ کا رنج و ملال دور کرنے کے لئے دلجوئی کے انداز  
 میں فرمایا:

”اگر عائشہؓ اور زینبؓ کو خاندان نبوت سے قرابت کی بنا پر فضیلت کا  
 دعویٰ ہے تو تم نے کیوں نہ کہدیا کہ میرے باپ ہارون علیہ السلامؑ میرے  
 چچا حضرت موسیٰ علیہ السلام اور میرے شوہر سید الانبیاء محمدؐ ہیں۔“

سیدہ صفیہؓ کی حضورؐ سے والہانہ محبت

جس طرح سید المرسلین صلی اللہ علیہ وسلم سیدہ صفیہؓ کی دلجوئی اور  
 قدر افزائی کا اہتمام فرماتے تھے اسی طرح سیدہ کی والہانہ قلبی محبت کا مرکز بھی  
 آپؐ کی ذات اقدس تھی۔ آپؐ کی ہلکی سی خفگی ان کو بے چین اور آپؐ کی  
 تکلیف ان کو بے قرار کر کے رکھ دیتی تھی۔ اور ان کی سب سے بڑی خوشی  
 قسمتی یہ تھی کہ حضورؐ کو ان کے اس اظہار محبت و عقیدت کے اخلاص و  
 صداقت پر مبنی ہونے کا کامل طور پر اعتراف تھا۔

ایک دفعہ کسی وجہ سے آپؐ سیدہ صفیہؓ سے ناراض ہو گئے۔ ان کے  
 لئے اپنے آقا و مولا کی یہ ناراضی ناقابل برداشت تھی۔ اس لئے سیدہ عائشہؓ  
 کے پاس پہنچیں اور بولیں کہ تم جانتی ہو کہ میں اپنی باری کسی قیمت پر کسی کو  
 دینے کے لئے تیار نہیں ہوتی مگر میں تمہیں دیتی ہوں تاہم شرط یہ ہے کہ

حضورؐ کو مجھ سے راضی کر دو۔ سیدہ عائشہؓ اس کام کے لئے آمادہ ہو گئیں۔ زعفران میں رنگا ہوا ایک دوپٹہ لیا۔ اس پر ہلکا ہلکا پانی چھڑکا تاکہ اس کی خوشبو کی مہک ماحول کو معطر کر دے۔ پھر حضورؐ کی خدمت میں حاضر ہوئیں۔ آپؐ نے فرمایا:

”عائشہؓ! آج تم یہاں کیسے؟ یہ تو تمہاری باری کا دن نہیں ہے۔“  
سیدہ عائشہؓ نے نہایت ادب سے عرض کی: ”یہ خدا کا فضل ہے جسے چاہتا ہے نواز دیتا ہے۔“ پھر پورا واقعہ سنایا۔ جس پر آپؐ مسکرا دیئے اور سیدہ صفیہؓ سے راضی ہو گئے۔

جب ہادی اکرم صلی اللہ علیہ وسلم اپنی آخری بیماری کے دوران سیدہ عائشہؓ کے حجرے میں اقامت گزریں ہو گئے تو تمام ازواج مطہرات آپؐ کی خدمت و عیادت کے لئے وہیں جمع ہو جاتیں۔ ایک دفعہ ایسے ہی موقع پر جب حضورؐ بیماری کی شدت کی وجہ سے بے چہین اور بے قرار تھے تو سیدہ صفیہؓ نے بلک کر کہا:

یا رسول اللہؐ کاش یہ تکلیف آپؐ کی بجائے مجھے ہو جاتی۔“  
اس پر دوسری ازواج مطہرات نے ان کی طرف آنکھیں ماریں جسے آپؐ نے دیکھ لیا اور فرمایا ”کلیاں کرو۔“ پوچھا ”یا رسول اللہؐ کس وجہ سے؟“  
فرمایا ”صفیہؓ کی طرف آنکھیں مارنے کی وجہ سے۔ خدا کی قسم، یہ بالکل سچ کہہ رہی ہے۔“

حج بیت اللہ کی سعادت

۱۰ھ میں خاتم النبیین صلی اللہ علیہ وسلم نے حج کی ادائیگی کا پروگرام بنایا۔ اس سفر میں تمام اہمات المومنین آپؐ کے ساتھ شریک ہوئیں۔ اس

طرح ام المومنین سیدہ صفیہؓ بھی خدا کے آخری رسولؐ کی قیادت میں حج و عمرے کی بے کراں سعادت سے بہرہ ور ہوئیں۔ انہوں نے حج کے جملہ مناسک کے متعلق حضورؐ کے ارشادات اور آپؐ کی ہدایات کو پوری طرح اپنے ذہن میں محفوظ کیا تاکہ وہ امت مسلمہ کی خواتین کو پورے شرح صدر کے ساتھ ان کی تعلیم دے سکیں۔

غم و ندوہ کا کوہ گراں ٹوٹ پڑا

ربیع الاول ۱۱ھ میں سید المرسلین صلی اللہ علیہ وسلم اپنی نبوت کے فرائض کی ادائیگی اور بندگان خدا تک ہدایت و فلاح کا آخری خدائی پیغام پہنچانے کے بعد اس دارفانی سے پردہ فرما کر اپنے رفیق حقیقی سے جا ملے۔ یہ سانحہ ارتحال جملہ اہل ایمان، تمام اہل بیت اور ازواج مطہرات کے لئے نہایت دگداز اور جگرسوز تھا۔ خاص طور پر ام المومنین سیدہ صفیہؓ کے لئے یہ حادثہ نہایت ہی جانکاح اور کریناک تھا۔ انہوں نے اسے نہایت شدت سے محسوس کیا۔ گو ان کی دینی اور روحانی اولاد لاکھوں کی تعداد میں ان کی بارگاہ میں عقیدت و احترام سے اپنی گردنیں خم کرنے کے لئے موجود تھی لیکن خاندانی اور قبائلی لحاظ سے وہ اس دنیا میں اپنے کو تنہا محسوس کر رہی تھیں۔ اس کی تفصیل یہ ہے کہ دوسری امہات المومنین جب کاشانہ نبوت میں رونق افروز ہوئیں اس وقت ان کے خاندان کفر و اسلام کی بنیاد پر بٹے ہوئے تھے۔ مثلاً ”سیدہ سودہؓ کے قبیلہ لوی، سیدہ عائشہؓ کے قبیلہ تیم، سیدہ حفصہؓ کے قبیلہ عدی، سیدہ ام سلمہؓ کے قبیلہ مخزوم، سیدہ زینبؓ بنت جحش کے قبیلہ اسد بن خزیمہ اور سیدہ ام حبیبہؓ کے قبیلہ بنی امیہ کے افراد دونوں کیمپوں میں موجود تھے۔ لیکن حضورؐ کے وصال کے وقت یہ تمام قبیلے اسلام کے سایہ شفقت

میں آچکے تھے یہاں تک کہ سیدہ جویریہؓ کا قبیلہ بنو مصطلق بھی اسلام و ایمان کی دولت سے بہرہ ور ہو چکا تھا لیکن ام المومنین سیدہ صفیہؓ کے قبیلہ بنو نضیر کے بچے کچے لوگ ابھی تک اسلام کی نورانی نعمت سے محروم اور اپنے آبائی مذہب یہودیت پر قائم تھے۔ اس طرح سیدہ موصوفہ اپنے خونی رشتے داروں کی اخلاقی اور روحانی حمایت و نصرت سے محروم تھیں۔ لیکن ان تمام حوصلہ شکن حالات کے باوجود اللہ کے دین کے ساتھ ان کی وابستگی اور دل بستگی میں ذرہ برابر فرق نہ آیا۔

### ام المومنین کی حیثیت سے فرائض کی ادائیگی

حضورؐ کے وصال کے وقت ام المومنین سیدہ صفیہؓ کی عمر ۲۱ اور ۲۲ سال کے درمیان تھی۔ قدرت نے انہیں ذہانت و فطانت اور نکتہ سنجی اور معاملہ فہمی کی صلاحیتیں بڑی فیاضی سے عطا کی تھیں۔ اس لئے انہوں نے اپنی تمام قوتیں اور توانائیاں روحانی بیٹوں اور بیٹیوں کی تعلیم و تربیت کے لئے وقف کر دیں۔ مدینے کی عورتیں تو مسائل کی توضیح و تشریح کے سلسلے میں ان کی طرف رجوع کرتی ہی تھیں، باہر سے بھی وفود ان کی خدمت میں حاضر ہوتے اور اپنے ہادی و رہنما کی خانگی اور عائلی زندگی کے متعلق ان سے تفصیلی معلومات حاصل کرتے۔ خاص طور پر کوفے کی عورتیں ان کے پاس مسائل دریافت کرنے آتی تھیں۔

ام المومنین سیدہ صفیہؓ نے سنت کا علم امت تک پہنچانے کا خصوصی اہتمام کیا۔ ان سے دس احادیث مروی ہیں جن میں سے ایک متفق علیہ ہے یعنی امام بخاری اور امام مسلم نے اپنی صحیحین میں نقل کیا ہے اور باقی نو احادیث کی دوسری کتابوں میں موجود ہیں۔ ان کی بیان کردہ احادیث کی اہمیت اور

جلالت کا اندازہ اس بات سے کیا جاسکتا ہے کہ ان سے ان احادیث کو بیان کرنے والوں میں امام زین العابدینؑ اسحاق بن عبداللہؑ یزید بن معتبؑ اور مسلم بن صفوانؑ جیسے جلیل القدر تابعین کے اسمائے گرامی شامل ہیں۔

### دل کی فیاضی

دور فاروقی میں ام المومنین سیدہ صفیہؑ کی ایک کنیز نے حضرت عمرؓ کے پاس شکایت کرتے ہوئے کہا:

”یا امیر المومنین“ ام المومنین صفیہؑ میں اب بھی یہودیت کی بو پائی جاتی ہے۔ وہ اب بھی ہفتے کے دن کو اچھا سمجھتی ہیں اور یہودیوں سے قلبی تعلق رکھتی ہیں اور انہیں دیتی دلاتی رہتی ہیں۔“

حضرت عمر فاروقؓ صحیح صورت حال معلوم کرنے کی غرض سے بنفس نفیس ام المومنین کے پاس تشریف لے گئے۔ سیدہؑ نے وضاحت کرتے ہوئے فرمایا:

”جب سے خدائے عزوجل نے مجھے ہفتے کی جگہ جمعہ عنایت فرمایا ہے تو ہفتے کو اچھا سمجھنے اور اسے دوست رکھنے کی ضرورت نہیں رہی۔ ہاں، یہودیوں سے لگاؤ ضرور ہے۔ وہ میرے خونی رشتے دار اور قہر دار ہیں۔ مجھے صلہ رحم کا خیال رکھنا پڑتا ہے۔“

امیر المومنین سیدنا حضرت عمرؓ ان کی صاف گوئی سے مطمئن ہو کر واپس آگئے۔

ام المومنین نے باندی سے دریافت کیا کہ تجھے میرے خلاف امیر المومنین کے پاس شکایت کرنے پر کس چیز نے آمادہ کیا تھا۔ اس نے کہا: ”شیطان نے ابھارا تھا۔“



اس پر سیدہ صفیہؓ نے فرمایا:  
 ”جا، میں نے تجھے خدا کی راہ میں آزاد کیا۔“

### دل کی درد مندی

ام المومنین سیدہ صفیہؓ اپنے سینے میں ایک ایسا دل رکھتی تھیں جو خیر خواہی و ہمدردی اور سوز و گداز کے پاکیزہ جذبات سے لبریز تھا۔ کسی کو تکلیف اور دکھ میں دیکھ کر ان کا دل بے چین ہو جاتا تھا اور اپنی طرف سے اس امر کی امکانی کوشش فرماتی تھیں کہ مصیبت زدہ کی مدد کی جائے۔ اسی سے انہیں حقیقی مسرت حاصل ہوتی تھی۔

ان کے دل کی درد مندی کا ہی نتیجہ تھا کہ جب ۳۵ھ میں مفسدوں نے خلیفہ سوم سیدنا حضرت عثمانؓ کے گھر کا محاصرہ کر لیا اور محاصرے کی شدت یہاں تک بڑھی کہ باہر سے ان کے پاس کھانے پینے کا سامان پہنچانا بھی ناممکن ہو گیا تو ام المومنین سیدہ صفیہؓ اپنے ایک روحانی فرزند اور مملکت اسلامیہ کے سربراہ کی اس بے بسی اور بے کسی پر تڑپ اٹھیں۔ سیدہؓ نے اپنے غلام کنانہ کو ساتھ لیا اور فخر پر سوار ہو کر حضرت عثمانؓ کے مکان کی طرف روانہ ہوئیں۔

بلوایوں کے سرغنے لشتر نغفی نے غلام کو دیکھ کر پہچان لیا اور آگے بڑھ کر فخر کو مارنا شروع کر دیا۔ حالات اتنے بگڑ چکے تھے کہ اس باغی کا مقابلہ ناممکن تھا اس لئے واپس آگئیں اور کھانے پینے کا سامان حضرت امام حسنؓ کے ہاتھ محصور خلیفہ کے پاس بھیجا۔ طبقات ابن سعد کی ایک روایت میں ہے کہ ام المومنین سیدہ صفیہؓ نے اپنے اور حضرت عثمانؓ کے گھر کی دیواروں پر لکڑی کا ایک تختہ رکھ کر آنے جانے کا راستہ بنالیا تھا اور اسی راہ سے

انہیں سامان خورد و نوش پہنچاتی رہیں۔

## وفات

”طبقات ابن سعد“ اور ”استیعاب“ کی روایات کے مطابق ام المومنین سیدہ صفیہؓ نے رمضان ۵۰ھ میں وفات پائی۔ یہ حضرت امیر معاویہؓ کی حکومت کا زمانہ تھا۔ وفات کے وقت ان کی عمر ۶۰ یا ۶۱ سال کے قریب تھی۔ مدینے کے قبرستان جنت البقیع کو ان کی آخری آرام گاہ ہونے کا شرف حاصل ہوا۔

ام المومنین نے اپنا ایک ذاتی مکان اپنی زندگی میں ہی راہ خدا میں دے دیا تھا۔ ابوسلمہ بن عبدالرحمن کے بیان کے مطابق جسے علامہ ابن سعد نے اپنی طبقات میں نقل کیا ہے سیدہ موصوفہ نے اپنے پیچھے ایک لاکھ درہم کی منقولہ و غیر منقولہ جائیداد چھوڑی۔ سیدہ نے ایک تنائی کی اپنے ایک یہودی بھانجے کے حق میں وصیت کی تھی۔ لوگوں نے اس وصیت پر عمل کرنے میں تامل سے کام لیا۔ بات ام المومنین سیدہ عائشہؓ تک پہنچی تو انہوں نے فرمایا:

”لوگو! اللہ سے ڈرو اور صفیہؓ کی وصیت پوری کرو۔“ سیدہ عائشہؓ کے اس ارشاد پر وصیت کی تعمیل کر دی گئی۔



محبوبُ رب العالمین کی آخری زوجہ مطہرہ جن کی شخصیت کے کی فتح اور نبرد  
میں امن و امان کی بحالی کا ذریعہ بنی

ام المومنین سیدہ میمونہؓ بنت حارث

نمبر شمار	عنوانات	صفحہ
۱	مختصر تعارف	۲۰۷
۲	ابتدائی حالات زندگی	۲۰۸
۳	سیدہ کی حقیقی بہنیں	۲۰۹
۴	اسلام کی نعمت سے فیض یابی	۲۱۱
۵	عمرہ قضاء	۲۱۱
۶	انقلاب آفرین منظر	۲۱۳
۷	کے میں قیام	۲۱۳
۸	سیدہ کا سید المرسلینؐ سے نکاح	۲۱۵
۹	نکاح کے وقت سیدہ کی عمر	۲۱۶
۱۰	کیا یہ نکاح حالت احرام میں ہوا؟	۲۱۶
۱۱	شادی کے تاریخ ساز اثرات	۲۱۹
۱۲	کے میں کیا ہوتا ہے؟	۲۲۲
۱۳	رد عمل کا ایک اور رخ	۲۲۵
۱۴	نجد کے علاقے میں اس شادی کے اثرات	۲۲۷
۱۵	کاشانہ نبوت میں	۲۲۸
۱۶	سیرت و کردار کا خصوصی جوہر	۲۲۹
۱۷	تعلیم و تربیت کا اہم کام	۲۳۱
۱۸	دنیا سے بے رغبتی	۲۳۷
۱۹	وفات	۲۳۸

”خداوند کریم بگاڑ کو پسند نہیں کرتا۔“

اتار کے چند دانے زمین پر بکھرے ہوئے دیکھ کر تڑپ جانے والی اور  
 بندگان خدا کو اللہ کی دی ہوئی نعمتوں اور اس کے عطا کردہ انواع و اقسام کے  
 رزق کی ناقدری پر متنبہ کرنے والی شخصیت اہل ایمان کی قابل صد احترام  
 روحانی ماں سیدہ میمونہؓ تھیں جنہوں نے اپنی روحانی اولاد کو یہ احساس دلانے  
 کی کوشش کی کہ شکر کا تقاضا یہ بھی ہے کہ اپنے حقیقی مالک کی دی ہوئی  
 نعمتوں کا استعمال پوری احتیاط اور ذمے داری سے کیا جائے۔ بے پروائی اور  
 بے اعتنائی سے ان کا ضیاع عطا کرنے والے کی نگاہ میں ناپسندیدہ اور  
 غیر مستحسن ہے۔ اور جب انعامات الہی کی ناقدری اور بلا مقصد ان کی بربادی  
 کسی معاشرے میں عام ہو جاتی ہے تو وہ معاشرہ خیر و برکت کی رعنائیوں اور  
 زیبائیوں سے محروم ہو کر بے شمار روحانی و اخلاقی رزائل اور لاتعداد معاشی  
 اور معاشرتی ناہمواریوں کے بحرانوں کے گرداب میں پھنس کر رہ جاتا ہے۔  
 یہی وجہ ہے کہ اہل اسلام کی شفقت اور ہمدردیوں نے جب اتار کے چند دانے  
 زمین پر بکھرے ہوئے دیکھے تو فوراً ”اس بیماری کی نشاندہی کر دی جو بعد میں  
 بڑھ کر اور ناقابل علاج ہو کر جان لیوا ثابت ہو جاتی ہے۔“

سیدہ میمونہؓ کو محبوب رب العلمین کی آخری بیوی ہونے کا شرف حاصل ہے۔ حضورؐ سے ان کی یہ شادی خدا کے دین حق کے غلبہ و استیلاء اور کفر و شرک کے سب سے بڑے گڑھ اور مرکز کے سرنگوں ہونے کا موجب ثابت ہوئی۔ اللہ کے پیارے رسولؐ کے ساتھ والہانہ اور عاشقانہ لگاؤ کا انہیں یہ ثمرہ ملا کہ زمین کے جس حصے پر انہیں سب سے پہلے بارگاہ نبوی میں باریابی کی سعادت بے کراں حاصل ہوئی تھی زمین کے اسی ٹکڑے کو ان کی آخری اور ابدی آرام گاہ ہونے کا لازوال شرف بھی حاصل ہوا۔

### ابتدائی حالات زندگی

سیدہ میمونہؓ کا اصل نام ”برہ“ تھا۔ والد کا نام ”حارث“ اور والدہ کا نام ”ہند“ تھا۔ سیدہ کا تعلق قبیلہ بنی قیس بن عیلان سے تھا۔ مورخین نے ان کا شجرہ نسب اس طرح بیان کیا ہے:

میمونہ بنت حارث بن حزن بن بکیر بن ہزم بن روبہ بن عبد اللہ بن ہلال بن عامر بن صعصعہ بن معاویہ بن بکر بن ہوازن بن منصور بن قہیفہ بن قیس بن عیلان۔

سیدہؓ کے ابتدائی حالات کے متعلق سیرت اور تاریخ کی کتابیں خاموش ہیں۔ تاہم علامہ ابن ہشام اور علامہ ابن سعد نے اپنی کتابوں میں مختلف روایتیں درج کی ہیں جن سے معلوم ہوتا ہے کہ ان کی پہلی شادی دور جاہلیت میں مسعود بن عمرو بن عمیر ثقفی سے ہوئی تھی۔ کچھ عرصہ بعد مسعود نے طلاق دے دی اور اس سے ان کے ہاں کوئی اولاد نہیں ہوئی۔

اس کے بعد ان کی شادی قبیلہ بنی عامر بن لوی کے ابورہم بن عبد العزیٰ سے ہوئی۔ ابورہم مشہور صحابی رسول ابو سبرہؓ کے والد تھے جنہوں نے ہجرت



حبشہ اور ہجرت مدینہ کی سعادت حاصل کی۔

### سیدہؓ کی حقیقی بہنیں

سیدہ میمونہؓ کی چار حقیقی بہنیں تھیں جن کی شادیاں بااثر اور معزز خاندانوں میں ہوئی تھیں۔ اس سے سیدہؓ کی خاندانی وجاہت اور ان کے اثر و رسوخ کا اندازہ لگایا جاسکتا ہے۔ ان بہنوں کے نام یہ ہیں:

۱۔ لبابۃ الکبریٰ ام الفضلؓ، یہ رسول اللہ صلی اللہ علیہ وسلم کے چچا حضرت عباسؓ کے نکاح میں تھیں۔ مشہور مفسر قرآن حضرت عبداللہؓ بن عباسؓ انہی کے صاحبزادے ہیں۔ حضرت عباسؓ قبیلہ بنی ہاشم کے ایک معزز رئیس اور کامیاب تاجر تھے۔

۲۔ لبابۃ الصغریٰؓ - یہ قریش کے مایہ ناز اور نامور فوجی جرنیل خالد بن ولید کی والدہ تھیں۔ خالد بن ولید کا تعلق مشہور قبیلہ بنی مخزوم سے تھا۔  
۳۔ عصماءؓ - یہ قریش کے مشہور سردار ابی بن خلف کے نکاح میں تھیں جو غزوہ احد میں حضورؐ کے ہاتھوں قتل ہوا۔  
۴۔ حفیدہؓ - یہ عبداللہ بن مالک ہلالی کے نکاح میں تھیں۔

### ماں شریک بہنیں

مذکورہ بالا چار حقیقی بہنوں کے علاوہ سیدہ میمونہؓ کی ماں شریک چار بہنیں اور تھیں جنہیں اسلام کے نامور غازیوں اور جانثاروں کی زوجیت کا اعزاز حاصل ہوا۔ اس طرح اللہ کے دین کو غالب کرنے کی جدوجہد میں ان کا نمایاں حصہ ہے۔ ان کے نام مع مختصر تعارف ذیل میں درج کئے جاتے ہیں:

۱۔ اسماء بنت عمیسؓ - ان کی پہلی شادی حضورؐ کے چچا زاد بھائی حضرت

جعفر بن ابی طالب سے ہوئی جن سے عبداللہؑ محمد اور عون پیدا ہوئے۔ جنگ  
موہ میں حضرت جعفرؑ کی شہادت کے بعد حضرت ابوبکر صدیقؓ نے ان سے  
نکاح کیا جن سے محمد بن ابی بکرؓ پیدا ہوئے۔ سیدنا ابوبکرؓ کی وفات کے بعد وہ  
حضرت علیؑ کے نکاح میں آئیں اور یحییٰ پیدا ہوئے۔

۲۔ سلمیٰ بنت عُمیس۔ ان کی پہلی شادی حضورؐ کے محبوب چچا اور  
رضاعی بھائی حضرت حمزہؓ سے ہوئی۔ ان سے امت اللہ پیدا ہوئیں۔ غزوہ احد  
میں حضرت حمزہؓ کے خلعت شہادت سے سرفراز ہو جانے کے بعد سیدہ سلمیٰؓ  
سے شہادین اسامہ الہادی نے نکاح کیا جن سے عبداللہ اور عبدالرحمن پیدا  
ہوئے۔

۳۔ سلامتہ بنت عُمیس۔ ان کی شادی عبداللہ بن کعب سے ہوئی۔  
۴۔ زینبؓ بنت خزیمہ۔ ان کی پہلی شادی طفیل بن حارث بن مطلب  
سے ہوئی تھی۔ ان سے طلاق مل گئی۔ اس کے بعد ان کی شادی حضرت  
عبیدہ بن حارث بن مطلب سے ہوئی جنہوں نے اسلام کی حمایت میں غزوہ  
 بدر میں شرکت کی اور داد شجاعت دیتے ہوئے اپنے محبوب آقاؐ کے مشن پر  
اپنی جان نہجا کر دی۔ ان کی شہادت کے بعد سیدہ زینبؓ حضورؐ کے پھوپھا  
زاد بھائی حضرت عبداللہ بن محسن کی زوجیت میں آئیں۔ وہ بھی غزوہ احد میں  
اس بے جگری سے لڑے کہ اپنی جان قربان کر کے اس عہد کی تصدیق کر دی  
جو کلمہ شہادت پڑھ کر اللہ اور اس کے رسولؐ کے ساتھ باندھا تھا۔ اس کے  
بعد سیدہ زینبؓ کو ام المومنین بننے کا لازوال شرف و اعزاز حاصل ہوا۔

ہم نے سیدہ میمونہ کی بہنوں کا اجمالی تعارف اس لئے کرایا ہے تاکہ  
اس امر کا قدرے اندازہ ہو جائے کہ ان کے قریش کے مختلف خاندانوں سے

کتنے گہرے اور پائیدار روابط قائم تھے کیونکہ اس دور میں کسی شخصیت کی اہمیت کا دارومدار تعلقات کی اسی وسعت پر تھا۔

### اسلام کی نعمت سے فیض یابی

ارباب سیر اور مورخین کم ہی اس امر پر روشنی ڈالتے ہیں کہ سیدہ میمونہؓ ایمان و اسلام کی نورانی نعمت سے کب بہرہ ور ہوئیں لیکن ڈاکٹر محمد حسین ہیکل مصری نے اپنی کتاب ”سیرۃ الرسول“ میں وضاحت کی ہے کہ وہ عمرہ القضاء کے موقع پر اہل اسلام کی شوکت و حشمت ان کے بے مثل نظم و ضبط اور ان کے قابل رشک پاکیزہ اخلاق و کردار سے متاثر ہو کر حلقہ اسلام میں داخل ہوئیں۔

عمرہ قضا کا واقعہ جہاں اسلامی تحریک کی تاریخ میں ایک اہم اور موثر واقعہ ثابت ہوا وہیں اس نے کفار قریش کی مزاحمتی جدوجہد کی طوفانی شدت کو بھی بے جان کر کے رکھ دیا۔

### عمرہ قضاء

ذی قعدہ ۶ھ میں رسول اللہ صلی اللہ علیہ وسلم اپنے چودہ سو وفادار صحابہ کرامؓ کے ساتھ مدینے سے عمرے اور بیت اللہ کی زیارت کے ارادے سے روانہ ہوئے تھے لیکن قریش نے عرب کی مسلمہ روایات کو پس پشت ڈالتے ہوئے صرف اپنی ضد اور اپنی امانیت سے مغلوب ہو کر آپؐ کا راستہ روکنے کی کوشش کی تھی۔ آخر کار بڑی تگ و دو اور بحث و مباحثہ کے بعد فریقین میں ایک معاہدہ طے پا گیا جس کی رو سے مسلمان اس سال عمرہ ادا کئے بغیر واپس آگئے۔ اسی معاہدے کے مطابق اگلے سال ذی قعدہ ۷ھ میں

آنحضرت صلی اللہ علیہ وسلم اپنے ساتھیوں سمیت مکے کی جانب روانہ ہوئے۔ مقصد صرف عمرے کی ادائیگی اور اللہ کے محترم گھر کی زیارت سے فیض یاب ہونا تھا۔ مگر آپؐ نے قریش کی غداری کے خطرے کے پیش نظر اپنے ساتھ فوجی ساز و سامان بھی لے لیا، تاہم اسے مکے سے دس میل دور ہی وادی باجج میں سوا افراد پر مشتمل ایک مسلح دستے کی تحویل میں چھوڑ دیا۔

رحمت عالم صلی اللہ علیہ وسلم اپنی اونٹنی قصویٰ پر سوار لَبِیکَ اللہم لَبِیکَ کی قلب و روح کو مسحور کر دینے والی صدائیں بلند کرتے ہوئے بیت اللہ کی طرف رواں دواں ہوئے۔ اس وقت آپؐ کے جلو میں عورتوں اور بچوں کے علاوہ دو ہزار مردان وفا کا قافلہ تھا جسے اللہ کے قدیم ترین گھر کی زیارت اور اس کے گرد فداکارانہ طواف کا جذبہ شوق کشاں کشاں لئے جا رہا تھا۔ مہاجرین میں سے ہر شخص اپنے فشاء و مولد اور اس مقام کو دیکھنے کی تمنا دل میں لئے ہوا تھا جہاں اس نے بچپن گزار کر عالم شباب میں قدم رکھا تھا۔ اسے اپنے چھوڑے ہوئے دوستوں سے ملاقات اور اپنے آبائی وطن کی فضا میں کچھ وقت گزارنے کی حسرت ستا رہی تھی۔ وہ اس بابرکت اور مقدس سرزمین کی خاک احتراماً اپنی جبین سے ملنے کے لئے تیار تھا جس کی آغوش میں ان کے محبوب ترین مقتدا اور رہنما نے آنکھیں کھولی تھیں اور جسے سب سے پہلے مقام نزول وحی ہونے کا شرف حاصل ہوا تھا۔

قریش شہر سے باہر نکل جاتے ہیں

قریش مکہ کو جب سرکارِ مدینہ صلی اللہ علیہ وسلم اور آپؐ کے فداکاروں کی آمد کی خبر ملی تو وہ معاہدہ حدیبیہ کے مطابق شہر خالی کر کے باہر نکل گئے اور انہوں نے شہر کے قریب چاروں طرف ٹیلوں اور اونچی جگہوں پر اپنے

خیمے نصب کر لئے۔

انقلاب آفرین منظر

قریش کے مغرور اور خودپسند سرداروں نے کھلی آنکھوں دیکھا کہ کل جس شخص کو انہوں نے اس شہر سے دیس نکالا دیا تھا وہ آج اپنے نورانی چہروں والے ساتھیوں کے ساتھ اس ”ام القریٰ“ میں داخل ہو رہا ہے اور کوئی راستہ روکنے والا نہیں۔ اہل عشق کا یہ پاکباز قافلہ اس شہر میں شمال کی جانب سے داخل ہوا۔ ہر ایک کی زبان پر خدا کی حمد و ثناء اس کی وحدانیت اور اس کی عظمت و کبریائی کے پر جوش اور پر خلوص ترانے تھے جس سے پوری فضا گونج اٹھی۔

اس کے بعد اہل ایمان نے اپنے ہادی و رہنما کی قیادت میں مسجد حرام میں داخل ہو کر بیت اللہ کا طواف کیا۔ وہ اپنے رب کے انعامات اور اس کی نوازشات پر سراپا شکر و امتنان بنے ہوئے تھے۔ اس تشکر اور احسان شناسی کی کیفیت نے ان میں ایک نیا جوش اور نیا ولولہ پیدا کر دیا تھا جس سے ان کے قلب و روح اور ان کے جسموں میں قوت اور توانائی کی ایک ناقابل تسخیر لہر دوڑ گئی تھی جس کے آثار ان کے چہروں، ان کے طرز رفتار اور ان کی حرکات و سکنات سے نمایاں تھے۔ یہ منظر اتنا اثر انگیز تھا جس نے انتہائی سنگدل مشرکین اور اسلام کے متعصب ترین دشمنوں کو بھی اسلام کی حقانیت و صداقت کا قائل کر دیا۔ اہل مکہ کی آنکھیں یہ نظارہ دیکھ رہی تھیں اور لبیک اور اللہم لبیک کے نعرے جو زبانوں ہی سے نہیں بلکہ دل کی گہرائیوں سے بلند ہو رہے تھے ان کے کانوں سے گزر کر قلب و ذہن کی خلوت سراؤں میں گونج رہے تھے۔

طواف سے فراغت کے بعد حضور اکرم صلی اللہ علیہ وسلم اپنے دو ہزار باایمان اور بااخلاق ساتھیوں کو لے کر مروہ اور صفا کے قریب تشریف لے گئے اور وہاں سب کے ساتھ سعی کی۔ سعی کے مراسم ادا کر کے مروہ پہاڑ کے قریب قربانی کے جانوروں کو اللہ کے نام پر قربان کیا۔ اس کے بعد حجامت بنوائی اور احرام کھول دیا۔

### کے میں قیام

معابد کے مطابق مسلمان کے میں تین دن قیام کر سکتے تھے چنانچہ حضورؐ اور صحابہ کرامؓ پورے تین دن اس محترم شہر میں قیام پذیر رہے۔ ان دنوں مسلمان پوری طرح آزاد تھے، جہاں چاہتے چلے جاتے اور جس سے ملنا چاہتے مل لیتے تھے۔ اس میل جول سے مکہ کے مشرکین کو مسلمانوں کی پاکیزہ عادات و خصائل، ان کی باہمی مودت و الفت، باہمی خیر خواہی و دلسوزی اور اپنے ہادی صلی اللہ علیہ وسلم کی والہانہ اور وفا شعارانہ انقیاد و اطاعت کے دلنواز اور اثر انگیز مناظر دیکھنے کے مواقع ملے۔ نیز انہوں نے حضورؐ کی اپنے ساتھیوں پر بے پناہ شفقت و رافت کے روح پرور مظاہر بھی مشاہدہ کئے۔ ان مسلمانوں میں ان کے وہ ساتھی بھی شامل تھے جو اسلام کی عہد ساز تحریک سے وابستہ ہونے سے پہلے ہر قسم کی نازیبا اور ناپسندیدہ حرکات کے مرتکب ہوتے تھے۔ لیکن اب ان کی زندگیوں میں ایسا انقلاب آچکا تھا کہ وہ صدق و صفا کے پیکر بنے ہوئے تھے اور اخلاق فاضلہ کی جملہ خوبیوں سے آراستہ و پیراستہ تھے۔ یہ وہ وقت تھا جب ان کی آنکھوں کے سامنے خدا کے دین اور محمد صلی اللہ علیہ وسلم کی تعلیمات کی عملی برکات اور اس کے نظر آنے والے فیوض آفتاب عالمتاب کی ضیاء پاشیوں کی طرح کھل کر سامنے آچکے تھے۔

## سیدہ میمونہؓ کا سید المرسلین سے نکاح

سیدہ میمونہؓ کے شوہر ابورہم بن عبدالعزیٰ کا اسی سال کے شروع میں انتقال ہو گیا تھا۔ اب سیدہ بیوہ تھیں۔ ان کی دیکھ بھال اور ان کے نکاح اور شادی کے معاملات حضرت عباسؓ کی اہلیہ ام الفضلہؓ کے ہاتھ میں تھے۔ اب رسول اللہ صلی اللہ علیہ وسلم عمرے کی ادائیگی کے لئے مکہ تشریف لائے تو حضرت عباسؓ نے آپؐ سے سیدہ میمونہ کے قبول اسلام کی پوری تفصیل بیان کی۔ نیز اس امر کی ترغیب دی کہ آپؐ انہیں اپنی زوجیت میں لے لیں۔ آپؐ نے اپنے چچا کی تجویز سے اتفاق کیا۔ اور سیدنا عباسؓ نے چار سو درہم مہر پر سیدہ کا نکاح آپؐ سے کر دیا۔ حضورؐ نے سیدہ کا پرانا نام بے بدل کر میمونہ رکھ دیا۔ پھر تاریخ اسلام میں وہ اسی نام سے مشہور ہوئیں۔

## اس نکاح کے متعلق ایک اور روایت

امام مالک نے موطا میں اور علامہ ابن سعد نے ”طبقات“ میں اس نکاح کے متعلق حضرت سلیمان بن یسارؓ کی ایک روایت نقل کی ہے جس کے مطابق حضورؐ نے اپنے آزاد کردہ غلام ابورافعؓ اور حضرت اوسؓ بن الحوثی انصاری کو اپنا وکیل بنا کر اپنے چچا حضرت عباسؓ کے پاس مکہ بھیجا تاکہ وہ سیدہ میمونہؓ کا نکاح آپؐ سے کر دیں۔ اس پر حضرت عباسؓ نے ماہ محرم ۷ھ میں چار سو درہم مہر کے عوض یہ نکاح کر دیا۔ جبکہ حضورؐ ابھی مدینہ منورہ میں ہی تشریف فرما تھے۔

اسی روایت کی بنا پر بعض سیرت نگار نکاح کی اس تقریب کا مہینہ محرم ہی بیان کرتے ہیں۔ لیکن اکثر ثقہ مورخین اس روایت کی صحت کو تسلیم نہ



کرتے ہوئے واضح طور پر بیان کرتے ہیں کہ یہ نکاح عمرہ قضا کے موقع پر ہوا اس لئے یہ تقریب محرم میں نہیں بلکہ ذی قعدہ ۷ھ میں منعقد ہوئی۔

نکاح کے وقت سیدہ کی عمر

عام مورخین سیدہ میمونہ کی عمر کے متعلق کچھ بیان نہیں کرتے البتہ طبقات ابن سعد کی ایک روایت میں بتایا گیا ہے کہ سیدہ کا انتقال ۶۱ھ میں ہوا جبکہ ان کی عمر ۸۱ سال تھی۔ اگر اس روایت کو درست مان لیا جائے تو سیدہ موصوفہ کی عمر اس شادی کے وقت تقریباً ۲۷ (ستائیس) سال بنتی ہے۔ مگر کچھ مورخین ان کی عمر کافی زیادہ بیان کرتے ہیں۔ مثلاً ”مشہور مورخ“ ”ایرنج“ نے اپنی کتاب ”حیات محمد“ میں اس شادی کے وقت سیدہ کی عمر ۵۱ (اکیاون) سال درج کی ہے۔ (واللہ اعلم بالصواب)

کیا یہ نکاح احرام کی حالت میں ہوا؟

سیدہ میمونہ کے اس نکاح کے متعلق مورخین کے مابین شروع سے ہی اختلاف چلا آرہا ہے کہ آیا یہ نکاح حضورؐ نے حالت احرام میں کیا تھا یا احرام سے نکل آنے کے بعد۔ اس معاملے میں سیدہ کے بھانجے حضرت ابن عباسؓ کی ایک روایت امام بخاری اور امام مسلم نے اپنی صحیحین میں درج کی ہے جن میں وہ فرماتے ہیں:

”نبی کریم صلی اللہ علیہ وسلم نے سیدہ میمونہ سے نکاح احرام کی حالت میں کیا۔“

حضرت ابن عباس کی اسی روایت کی بناء پر علامہ ابن ہشام نے موقف اختیار کیا ہے کہ یہ نکاح احرام کی حالت میں ہوا تھا۔ اس کے برعکس امام

مسلم نے صحیح مسلم میں ایک باب قائم کیا ہے جس کا عنوان ہے: ”بالحالت احرام نکاح کرنا حرام اور نکاح کا پیغام دینا مکروہ ہے۔“

اس باب کے تحت کئی روایتیں درج ہیں۔ ہم یہاں ان میں سے صرف دو روایتیں نقل کرتے ہیں:

۱۔ حضرت عثمانؓ بیان کرتے ہیں کہ رسول اللہ صلی اللہ علیہ وسلم نے فرمایا: ”محرم (احرام کی حالت میں) نہ اپنا نکاح کرے اور نہ کسی دوسرے کا نکاح کرے۔“

۲۔ سیدہ میمونہؓ کے بھانجے یزید بن اسلمؓ راوی ہیں کہ ام المومنین سیدہ میمونہؓ نے فرمایا: ”کہ رسول اللہ صلی اللہ علیہ وسلم نے مجھ سے اس حالت میں نکاح کیا کہ آپ احرام میں نہیں تھے۔“

امیر المومنین عمر بن عبدالعزیز کے زمانے میں جب اس مسئلہ پر بحث و تکرار ہوئی تو خلیفہ وقت نے جزیرہ کے گورنر میمون کو لکھا کہ وہ یزید بن اسلمؓ سے دریافت کر کے لکھیں کہ یہ نکاح کس حالت میں ہوا تھا۔ انہوں نے بتایا: ”حلت کی حالت میں نکاح ہوا۔ اسی حالت میں رخصتی ہوئی۔ اور اسی حلت (بغیر احرام) کی حالت میں ”سرف“ کے مقام پر رسم عروسی ادا کی گئی۔“

اسی طرح رئیس التابعین حضرت سعید بن مسیبؓ کے سامنے کسی نے ذکر کیا کہ عکرمہ کا خیال ہے کہ حضور اکرم صلی اللہ علیہ وسلم نے سیدہ میمونہؓ سے نکاح احرام کی حالت میں کیا تھا۔ حضرت سعید نے کہا کہ وہ خبیث جھوٹا ہے۔ اسے جا کر ڈانٹو۔ میں تم سے حدیث بیان کرتا ہوں کہ ”رسول اللہ صلی اللہ علیہ وسلم احرام کی حالت میں مکے میں داخل ہوئے اور احرام کھولنے

کے بعد نکاح کیا۔“

حضرت سعید بن مسیبؓ کا خیال ہے کہ حضرت ابن عباسؓ کو وہم ہوا ہے جو وہ اس نکاح کے انعقاد کو احرام کی حالت میں بتاتے ہیں۔

حافظ ابن عبد البر کہتے ہیں کہ حلت کی حالت میں نکاح کے بارے میں روایت متواتر ہے اس لئے وہی معتبر اور قابل اعتماد ہے۔ یزید بن اصبہؓ، ابورافعؓ اور سعید بن مسیبؓ کی متواتر روایات کی تصدیق واقعات سے بھی ہوتی ہے۔ اس کی تفصیل اس طرح ہے:

محدثین نے عمرہ قضا کے موقع پر حضورؐ اور آپؐ کے ساتھیوں کی مناسک کی ادائیگی کے سلسلے میں تمام اعمال و افعال کی تفصیلات مع جزئیات بیان کی ہیں۔ ان کے مطابق آپؐ کے میں داخل ہو کر طواف اور سعی میں مشغول ہو گئے۔ اس کے بعد جانور ذبح کئے اور حجامت بنوائی اور احرام سے نکل آئے۔ اس طرح آپؐ کے میں صرف ایک دن شام تک احرام کی حالت میں رہے اور یہ وقت مسلسل عمل اور تک و دو میں اس طرح گزرا کہ اس کے دوران اس امر کا قطعاً کوئی امکان نہیں کہ آپؐ کے چچا حضرت عباسؓ نے آپؐ سے سیدہ میمونہؓ کے حالات تفصیل سے بیان کئے ہوں، آپؐ کو ان سے نکاح کی ترغیب دی ہو اور پھر آپؐ نے اپنی رضامندی ظاہر کر کے نکاح بھی کر لیا ہو جب کہ آپؐ نے مزید دو دن اور کے میں قیام کرنا تھا۔

خیال یہی ہے کہ احرام کھولنے کے بعد اسی دن یا اس سے اگلے روز حضرت عباسؓ نے اس معاملے میں آپؐ سے بات چیت کی۔ آپؐ نے اپنے چچا کی تجویز قبول کرتے ہوئے اپنے قیام کے آخری دن یہ نکاح کیا۔ اس خیال کی تصدیق اس امر سے ہوتی ہے کہ آپؐ اس نکاح کے بعد رسم عروسی

اور ولیمہ کی تقریب کے میں ہی کرنا چاہتے تھے۔ لیکن قریش کے سردار آپؐ کو قیام کی مزید مہلت دینے کے لئے تیار نہ ہوئے اس لئے آپؐ حسب معاہدہ چوتھے دن علی الصبح وہاں سے روانہ ہو گئے اور مکے سے دس میل دور ”سرف“ کے مقام پر رسم عروسی منائی گئی۔

حالات کے اس پس منظر میں یہ بات بالکل واضح ہے کہ یہ نکاح احرام کی حالت میں نہیں ہوا بلکہ حلت کی حالت میں ہوا تھا۔

اس شادی کے تاریخ ساز اثرات

عمرہ قضا کے موقع پر رسول اللہ صلی اللہ علیہ وسلم اور آپؐ کے تربیت یافتہ ساتھیوں کی روحانی، اخلاقی اور معاشرتی لحاظ سے پاکیزہ، منور اور روشن زندگیوں نے اہل مکہ کو یہ بات تسلیم کرنے پر مجبور کر دیا تھا کہ واقعی اسلام ہی وہ نظریہ، عقیدہ اور نظام زندگی ہے جو انسان گری اور کردار سازی کا کام باحسن طریق انجام دے سکتا ہے۔ ان کی اس سوچ نے اسلام اور پیغمبر اسلام کی حقانیت اور عظمت کا سکھ ان کے ذہنوں اور دلوں کی دنیا پر رائج کر دیا۔ لیکن اس موقع پر سیدہ میمونہؓ کے ساتھ حضورؐ کی شادی نے انہیں ایک عجیب معاشرتی اور نفسیاتی الجھن میں مبتلا کر دیا۔ انہیں یہ بات سراپا اضطراب کئے جارہی تھی کہ وہ شخص جو ان کے نزدیک روئے زمین پر سب سے زیادہ مقہور و مغضوب تھا، جس سے عداوت اور دشمنی نے انہیں اس کی جان کا دشمن اور اس کے خون کا پیاسا بنا دیا تھا اور جو نہایت بے بسی اور بے کسی کے عالم میں چھ سال پہلے یہاں سے بمشکل اپنی جان بچا کر نکلنے میں کامیاب ہوا تھا اور اپنے ہال بچوں کو ساتھ لے جانے کی بجائے یہیں دشمنوں کے زرنے میں

بیاہ کر ساتھ لے جا رہا ہے جس کے قریش کے اکثر معزز خاندانوں سے قریبی رشتے کے تعلقات تھے۔

اہل مکہ کو حالات کا یہ انقلاب کرب و الم کے دہکتے ہوئے انگاروں پر تڑپائے جا رہا تھا کہ جس ہستی کو وہ اللہ کے گھر میں خدائے واحد کی عبادت بجالانے کی اجازت دینے کے لئے تیار نہ تھے، آج وہی ہستی اپنے ہزاروں پیروکاروں کے ساتھ اسی مقدس گھر میں عجب شان کے ساتھ اپنے معبود حقیقی کی بارگاہ میں سجدہ نیاز ادا کر رہی ہے۔ انہیں یہ منظر آتش زیریا کئے جا رہا تھا کہ جس ذات کو انہوں نے اپنے ظلم و ستم اور جو روتعدی کے بل بوتے پر اس شہر سے دیس نکالا دیا تھا وہی ذات اپنے رفقائے کار کے ہمراہ پوری آزادی سے اس مقدس شہر میں گھوم پھر رہی تھی جبکہ وہ خود اپنے گھروں سے اور اپنے شہر سے باہر ٹیلوں اور پہاڑیوں پر خیمہ زن تھے۔

اس ذہنی اور نفسیاتی کیفیت کی بنا پر قریش مکہ کی طرف سے مختلف قسم کا رد عمل ظاہر ہوا۔ ایک گروہ وہ تھا جو اس انقلاب حال کے اسباب و عوامل پر غور و فکر کرنے کی بجائے جذبات کی رو میں بہہ کر بیجانی کیفیت میں مبتلا ہو گیا تھا اور اپنی زبان اور اپنے طرز عمل سے اس کا برملا اظہار کر رہا تھا۔ چنانچہ حضورؐ کے آزاد کردہ غلام حضرت ابورافعؓ بیان کرتے ہیں کہ اس شادی کے بعد مکے کے چند سرپھروں نے ہمارے سامنے ہمارے آقا و مولا محمد مصطفیٰ صلی اللہ علیہ وسلم اور ام المومنین سیدہ میمونہؓ کے بارے میں نازبا الفاظ کہے اور زبان درازیاں کیں جس پر ہمیں سخت قلبی اذیت پہنچی۔ میں نے ان سے کہا تم کیا چاہتے ہو؟ واللہ ابھی گھوڑے اور ہتھیار وادی ”باجج“ میں موجود ہیں۔ کیا تم بد عمدی اور معاہدہ شکنی پر اتر آئے ہو؟“

میری یہ بات سن کر وہ منتشر ہو گئے۔

رحمتہ للعالمین کی رحمت و شفقت

رسول اللہ صلی اللہ علیہ وسلم قریش مکہ کے ان بیجانی جذبات و احساسات سے بخوبی واقف تھے۔ آپؐ اس شادی کو تناؤ اور کشمکش کی بجائے مفاہمت و مصالحت کا ذریعہ بنانا چاہتے تھے۔ چنانچہ قیام مکہ کے تیسرے روز رات کے وقت قریش کے نمائندے سہیل بن عمرو اور حوہطب بن عبدالقرنیؓ حضرت علیؓ کے پاس اور ایک روایت کے مطابق براہ راست آپؐ کی خدمت میں حاضر ہوئے اور کہا:

”معاہدے کے مطابق مکے میں آپ کے قیام کی مدت ختم ہو چکی ہے۔ اس لئے آپ اور آپ کے ساتھی یہ شہر خالی کر دیں۔“

حضور اکرم صلی اللہ علیہ وسلم نے نہایت متانت اور ملائمت سے فرمایا: ”اس میں کیا مضائقہ ہے کہ میں اپنی شادی کا ولیمہ مکے میں ہی کروں اور تمہیں بھی اس دعوت میں شریک کروں۔“

آپؐ کی اس تجویز کا مقصد و مدعا یہی تھا کہ اس تقریب کے ذریعے قریش کے اکابر اور سربر آوردہ افراد سے براہ راست ملنے اور بے تکلفی سے بات چیت کرنے کا موقع میسر آئے گا اور اس طرح عداوت و دشمنی کی مسموم فضا خیرگالی اور خیرخواہی کی دلنواز نسیم سحری میں تبدیل ہو جائے گی۔ مگر جاہلی نظام کے علمبردار کے حالات اور یہاں کے باشندوں کے ذہنوں میں پیدا ہونے والے انقلاب پر پوری طرح نظر رکھے ہوئے تھے۔ انہیں اپنے اقتدار کا سنگھاس ڈولتا ہوا دکھائی دے رہا تھا۔ اسی لئے انہوں نے خیرگالی و خیراندیشی کی اس دعوت کو ٹھکراتے ہوئے کہا:

”اے محمد (صلعم) ہمیں آپ کی ضیافت کی چنداں ضرورت نہیں، اس لئے فی الحال آپ یہاں سے تشریف لے جائیں۔“

آپ نے معاہدہ حدیبیہ کی قرار داد کے پیش نظر ان کا یہ مطالبہ تسلیم کرتے ہوئے مسلمانوں کو مکے سے روانگی کا حکم دے دیا۔ چنانچہ اگلے روز علی الصبح اللہ والوں کا یہ برگزیدہ قافلہ وہاں سے روانہ ہو گیا۔

مکے سے روانہ ہوتے وقت آپ ام المومنین سیدہ میمونہؓ کو اپنے ہمراہ لے جاسکتے تھے۔ اس میں کسی قسم کی رکاوٹ نہ تھی۔ لیکن آپ نے مخالف فریق کے لوگوں کے جذبات میں تندگی اور شدت کو ملائمت اور نرمی سے بدلنے اور انہیں ہیجان و ہریان کی روح سوز کیفیت سے بچانے کے لئے ایک حکیمانہ اقدام کیا، وہ یہ کہ ام المومنینؓ کو ساتھ لے جانے کی بجائے انہیں وہیں اپنے چچا حضرت عباسؓ کے پاس رہنے دیا۔ اور حضرت ابورافعؓ کو چند ساتھیوں کے ساتھ مکے میں چھوڑ دیا تاکہ بعد میں وہ ام المومنین سیدہ میمونہؓ کو لے کر قافلے سے جا ملیں۔ ابھی حضورؐ ”سرف“ کے مقام پر تشریف فرما تھے کہ حضرت ابورافعؓ سیدہؓ کو لے کر وہاں پہنچ گئے۔

### رسم عروسی

”سرف“ ہی وہ مقام ہے جہاں اس شادی کی رسم عروسی ادا ہوئی۔ اس کے بعد یہ قافلہ اپنی منزل مقصود کی طرف روانہ ہو گیا اور ماہ ذی الحجۃ کی ابتدائی تاریخوں میں اپنے روحانی اور دینی مرکز مدینے پہنچا۔

مکے میں کیا ہوتا ہے؟

اس سے پہلے بیان کیا جا چکا ہے کہ یہ شادی تاریخ اسلام میں ایک



عہد ساز اور انقلاب آفرین تقریب ثابت ہوئی۔ قریش کے ایک گروہ کا رد عمل جو جذباتیت اور جھنجھلاہٹ پر مشتمل تھا اس کا ذکر پہلے گزر چکا ہے۔ اب ان لوگوں کے رد عمل کا اجمالی تذکرہ کیا جاتا ہے جو صاحب عقل و دانش تھے اور جن میں حالات کا جائزہ لینے کی صلاحیت تھی۔ ایسے لوگ عمرو قنضاء کے موقع پر مسلمانوں کی اجتماعی زندگی کے مناظر دیکھ کر اپنے آبائی مذہب کے کھوکھلے پن کے معترف ہو چکے تھے۔ انہیں یقین ہو چلا تھا کہ توحید کی دعوت کا راستہ روکنے کی ان کی جملہ تدابیر اور ان کی تمام جان توڑ جدوجہد بیکار اور بے اثر ثابت ہو چکی ہے۔ یہ خیالات اور یہ احساسات ہر صاحب ہوش شخص کے ذہن میں تلاطم خیز موجوں کی طرح ابھر رہے تھے مگر ان کے اظہار کی جرات نہ پا کر سکوت اختیار کئے ہوئے تھا۔ لیکن جس شخص نے سب سے پہلے ہمت و جرات سے کام لے کر اپنے جذبات کو زبان دی وہ ام المومنین سیدہ میمونہؓ کے حقیقی بھانجے خالد بن ولید تھے۔ انہوں نے اپنے دوستوں سے بیانگ دہل کہا:

”ہر صاحب عقل پر یہ بات واضح ہو چکی ہے کہ محمد (صلعم) ساحر ہیں نہ شاعر۔ ان کی باتیں خدا کی باتیں ہیں۔“

ابو جہل کے بیٹے عکرمہ نے جب یہ بات سنی تو وہ وحشت زدہ ہو گیا پھر اس کی خالدؓ سے اس طرح بات چیت ہوئی:

عکرمہ۔ (خالدؓ سے) ”تو صابی ہو گیا ہے۔“

خالدؓ۔ ”میں صابی نہیں بلکہ خدا کے دین کو قبول کر کے مسلمان ہو گیا

ہوں۔“

عکرمہ۔ ”قریش میں سے جس شخص کی زبان سے ایسے الفاظ کی توقع نہ

تھی وہ تو تھا۔“

خالدؓ۔ ”اس کی وجہ؟“

عکرمہ۔ ”محمد (صلعم) نے تیرے باپ کو زخمی بھی کیا اور ذلیل و خوار بھی اور جنگ بدر میں مسلمانوں نے تیرے چچا اور اس کے بیٹے کو = تیغ کیا۔ خدا کی قسم، تیری جگہ اگر میں ہوتا تو کبھی محمد (صلعم) کے دین کو قبول نہ کرتا۔“

خالدؓ۔ ”یہ باتیں ایام جاہلیت کی عصبیت اور حمیت پر مبنی ہیں۔ خدا کی قسم اب میری آنکھوں سے غفلت کا پردہ ہٹ چکا ہے۔ اور مجھ پر حقیقت ظاہر ہو چکی ہے۔ اس لئے میں نے بدل و جان اسلام قبول کر لیا ہے۔“

ابوسفیان کو جب حضرت خالدؓ کے قبول اسلام کی اطلاع ملی تو اس نے انہیں اپنے پاس بلا بھیجا۔ پھر ان کے درمیان سوال و جواب کا تبادلہ اس طرح ہوا:

ابوسفیان۔ (خالدؓ سے) ”تمہارے متعلق جو افواہیں گرم ہیں۔ کیا ان میں کچھ صداقت ہے؟“

خالدؓ۔ ”ہاں، جو کچھ تم نے سنا ہے وہ درست ہے۔“

ابوسفیان۔ (برہم ہو کر) ”لات و عزىٰ کی قسم، جو کچھ تم کہہ رہے ہو اگر اس کی سچائی کا مجھے پورا یقین ہو گیا تو محمد (صلعم) کے ساتھ دو دو ہاتھ کرنے سے پہلے میں تم سے لڑوں گا۔“

خالدؓ۔ ”یہ سچ ہے کہ میں نے اسلام قبول کر لیا ہے۔ جسے یہ بات پسند نہیں وہ بے شک خفا ہو جائے۔“

اس پر ابوسفیان حضرت خالدؓ پر حملہ کرنے کے لئے برہا مگر ابو جہل کا بیٹا عکرمہ جو اس وقت وہاں موجود تھا، بیچ میں حائل ہو گیا اور بولا:

”ابو سفیان‘ ٹھہرو۔ مجھے بھی وہی خدشہ ہے جو تمہیں ہے۔ ورنہ میں بھی وہی بات کہتا جو خالدؓ نے کہی ہے اور میں بھی اسلام قبول کر لیتا۔ تم خالدؓ کو اس کے عقیدے اور دین کی بنا پر قتل کرنا چاہتے ہو۔ لیکن شاید تمہیں یہ معلوم نہیں کہ قریش کے لوگوں کا زاویہ نظر بدل چکا ہے۔ وہ بھی اسی قسم کے خیالات دل میں لئے بیٹھے ہیں۔ بخدا‘ مجھے خطرہ ہے کہ ایک سال بھی گزرنے نہ پائے گا کہ تمام اہل مکہ اسی عقیدے اور اسی نظام کے پیروکار بن جائیں گے۔“

یہ خالدؓ وہی ہیں جنہوں نے کفر کی حمایت میں غزوہ احد ۳ھ کے موقع پر اپنی بے مثل شجاعت اور عسکری مہارت کی بدولت مسلمانوں کی جیتی ہوئی جنگ کو ان کے ناقابل تلافی جانی نقصان میں بدل دیا تھا۔ اور اسی طرح ایک سال پہلے ۶ھ میں جب مسلمان پیغمبر اعظم کی قیادت میں عمرے کی نیت سے مکہ کی جانب بڑھ رہے تھے تو کفار قریش کی طرف سے ان کا راستہ روکنے والے فوجی دستے کے کمانڈر انچیف بھی وہی تھے۔

اب ان کا دل حق و صداقت کے نور سے منور ہوا تو اس کی اطلاع انہوں نے اللہ کے رسولؐ کی خدمت میں بھیجی اور ساتھ ہی کچھ گھوڑے بھی اپنی وفاداری کے اظہار کی خاطر روانہ کئے۔

### رد عمل کا ایک اور رخ

عمرو بن العاص‘ قریش کے معزز خاندان بنی سہم کے چشم و چراغ‘ بلند پایہ فوجی جرنیل اور بالغ النظر مدبر اور سیاست دان تھے۔ اسلام کے نخل پُر بہار کو بیخ و بن سے اکھاڑ پھینکنے کی جدوجہد میں وہ پیش پیش تھے۔ انہوں نے اپنے مسلمان ہونے کا واقعہ خود بیان کیا ہے جسے علامہ ابن اثیر نے اپنی

”کامل“ میں نقل کیا ہے، وہ بیان کرتے ہیں:

”میں نے اپنے ساتھیوں سے کہا کہ محمد رسول اللہ کا مقام بہت بلند ہو رہا ہے اس لئے آؤ ہم نجاشی بادشاہ کے پاس حبشہ چلے جائیں۔ جب ہم وہاں پہنچے تو حضورؐ کے ایلچی عمروؓ بن امیہ سحری بھی وہاں پہنچے ہوئے تھے۔ میں نے نجاشی سے مطالبہ کیا کہ عمروؓ کو میرے حوالے کر دیا جائے تاکہ میں اسے قتل کر کے قریش مکہ کے ہاں خاص مقام حاصل کروں۔ اس پر بادشاہ سخت غضبناک ہو کر بولا کیا تو چاہتا ہے؟“ کہ میں اس برگزیدہ ہستی کے ایلچی کو تیرے حوالے کر دوں جس کے پاس وہی ناموس آتا ہے جو حضرت موسیٰؑ کے پاس آتا تھا اور وہ اپنے مخالفوں پر اسی طرح غالب آئے گا جس طرح حضرت موسیٰؑ علیہ السلام فرعون پر غالب آئے تھے“ میں نے کہا کیا واقعی محمدؐ ایسے ہی ہیں جیسا تم کہتے ہو؟ بادشاہ نے کہا ”اے عمروؓ تیری حالت پر افسوس ہے۔ میری بات مان، اور اس نبی کا پیروکار ہو جا۔“ اس پر میں نے نجاشی کے ہاتھ پر اسلام قبول کر لیا اور حضورؐ کی خدمت میں حاضر ہونے کے لئے وہاں سے چل پڑا۔

حضرت خالدؓ بن ولید اور حضرت عمروؓ بن العاص آپس میں بڑے گہرے اور مخلص دوست تھے۔ اور یہ بھی حسن اتفاق ہے کہ ان دونوں عظیم ہستیوں کو اسلام کی دولت اور بارگاہ رسالت میں معتقدانہ حاضری کی سعادت بھی اکٹھی ایک ہی وقت ملی۔ ماہ صفر ۸ھ کو حضرت خالدؓ کے سے روانہ ہوئے اور حضرت عمروؓ بن العاص حبشہ سے۔ راستے میں ملاقات ہو گئی۔ مقصد کی ہم آہنگی نے دونوں میں ایک دلولہ تازہ پیدا کر دیا اور اپنے منعم و محسن کی خدمت میں باریاب ہو کر انہوں نے اپنی بے پناہ صلاحیتوں اور توانائیوں کا

نذرانہ آپ کے قدموں پر پھرا کر دیا۔

ان جلیل القدر ہستیوں کے اسلامی کیمپ میں آجانے سے اس کی فوجی اور عسکری قوت و حشمت میں بے کراں اضافہ ہو گیا۔ اور دوسری طرف کفر و شرک کے مرکز میں نامرادی اور مایوسی کے شدید احساس کی وجہ سے صف ماتم بچھ گئی کیونکہ اب ان کے ہاں کوئی ایسا نامور اور تجربہ کار فوجی جرنیل باقی نہیں رہا تھا جس کی فنی مہارت اور غیر معمولی صلاحیت پر اعتماد کر کے میدان کارزار میں قدم رکھا جائے۔

بعد کے حالات نے ثابت کر دیا کہ مکہ روحانی، اخلاقی، معاشرتی اور نفسیاتی لحاظ سے عمرہ قضا ۷ھ کے موقع پر ہی فتح ہو گیا تھا جب سیدہ میمونہؓ کی شادی بیت العقیق کے رب کے آخری رسولؐ کے ساتھ ہوئی تھی گویا سیاسی اور فوجی نقطہ نظر سے اس فتح کی تکمیل رمضان ۸ھ میں ہوئی اور عکرمہ بن ابی جہل کا وہ خیال پورا ہو گیا کہ ایک سال کے عرصے میں مکے کے تمام لوگ محمدؐ کے دین کو قبول کر لیں گے۔

### نجد کے علاقے میں اس شادی کے اثرات

یہ شادی جہاں مکے میں ایک انقلاب برپا کرنے کا موجب بنی وہاں اس کے مثبت اثرات نجد کے علاقے میں بھی ظاہر ہوئے۔ نجد کے لوگ شروع سے مدینہ کی نوزائیدہ اسلامی ریاست کے مخالف تھے۔ عرب میں جب بھی اسلام کے خلاف کوئی محاذ قائم ہوتا تو اہل نجد اس میں پیش پیش ہوتے۔ انہوں نے مدینہ منورہ سے ستر مبلغین کو اسلام کی تعلیم و تبلیغ کے لئے اپنے ہاں بلایا اور دھوکے سے ان سب کو شہید کر دیا۔

مگر اس شادی سے اہل نجد کی رسول اللہ صلی اللہ علیہ وسلم کے ساتھ

رشتے داری قائم ہو گئی۔ جس کے بعد ان کے لئے مخالفت اور عداوت کی روش پر قائم رہنا ممکن نہ رہا۔

ہم شروع میں بیان کر چکے ہیں کہ سیدہ میمونہؓ کی ایک حقیقی بہن نجد کے سردار عبداللہ بن مالک کے نکاح میں تھیں جو قبیلہ ہلال بن عامر کا سردار تھا۔ سیدہؓ کی اس بہن کا نام قاضی سلیمان منصور پوری نے رحمۃ للعالمین جلد دوم میں ”عزہ“ لکھا ہے۔ لیکن صحیح بخاری کی روایات میں حضرت خالد بن ولید اور حضرت عبداللہ بن عباسؓ اپنی اس خالہ کا نام حفیدہؓ بتاتے ہیں۔

اس شادی کے بعد قبیلہ ہلال بن عامر نے پورے اخلاص کے ساتھ اپنی وفاداریاں اسلام اور اہل اسلام کے ساتھ مخصوص کر دیں۔ اس قبیلے کے نمائندہ وفد نے مدینے حاضر ہو کر اپنی اطاعت کا اعلان کیا۔ اسی وفد میں حضرت حفیدہؓ کے صاحبزادے زیاد بن عبداللہ بن مالک بھی شامل تھے۔ وہ اپنی خالہ ام المومنین سیدہ میمونہؓ کے گھر ملاقات کے لئے حاضر ہوئے۔ جب وہ اپنی خالہ کے پاس موجود تھے تو حضورؐ گھر میں تشریف لائے۔ وہاں ایک اجنبی شخص کو دیکھ کر ناراض ہوئے اور واپس جانے لگے۔ اتنے میں ام المومنین نے عرض کیا: ”یا رسول اللہؐ، یہ شخص تو میرا حقیقی بھانجا ہے۔“ اس پر آپؐ زیادؓ کے قریب تشریف لائے اور ان پر شفقت کا اظہار فرمایا۔

### کاشانہ نبوت میں

ام المومنین سیدہ میمونہؓ ذی الحجہ ۷ھ میں اہل ایمان کے قافلے کے ساتھ مدینہ منورہ پہنچیں۔ جب وہ کاشانہ نبویؐ میں رونق افروز ہوئیں تو اس وقت پہلے ہی آٹھ اور بلند بخت خواتین وہاں موجود تھیں۔ جو براہ راست انوار نبوت سے فیض یاب ہو رہی تھیں۔ سیدہ میمونہؓ کو یہ اعزاز اور خصوصی

امتیاز حاصل ہے کہ اس حرم مقدس میں قدم رنجہ فرمانے والی یہ آخری خاتون ہیں۔ ان کے بعد رسول اللہ صلی اللہ علیہ وسلم نے تاحیات اور کوئی شادی نہیں کی۔

دوسری ازدواج مطہرات کی طرح سیدہ کو بھی رہائش کے لئے ایک علیحدہ مکان ملا جو مسجد نبوی سے شام کی سمت واقع تھا۔ گزراوقات کے لئے بطور نان و نفقہ ۸۰ (اسی) وسق کھجور اور ۲۰ (بیس) وسق جو سالانہ مقرر ہوئے۔ ان اجناس کے خرچ کے معاملے میں وہ خود مختار اور آزاد تھیں۔

### سیرت و کردار کا خصوصی جوہر

ام المومنین سیدہ میمونہؓ نہایت پرہیزگار، خدا ترس، عبادت گزار اور صلہ رحمی کے تقاضوں کا پوری طرح خیال رکھنے والی خاتون تھیں۔ چنانچہ ام المومنین سیدہ عائشہؓ ان کے متعلق اپنی رائے کا اظہار ان الفاظ میں فرماتی ہیں:

”میمونہؓ ہم میں سب سے زیادہ خدا سے ڈرنے والی اور صلہ رحم کا خیال رکھنے والی تھیں۔“

### زبان رسالت سے سیدہؓ کے ایمان و اخلاص کی شہادت

ام المومنین سیدہ میمونہؓ کی اس سے بڑھ کر اور کیا خوش قسمتی ہو سکتی ہے کہ ان کے مخلصانہ ایمان کی شہادت خود رسول اللہ صلی اللہ علیہ وسلم نے اپنی زبان وحی ترجمان سے دی۔ علامہ ابن سعد نے سیدہؓ کے حالات میں حضرت ابن عباسؓ کی ایک روایت نقل کی ہے جس میں وہ بیان کرتے ہیں کہ ”رسول اللہ صلی اللہ علیہ وسلم نے فرمایا: ”تینوں بہنیں مومنہ ہیں۔ یعنی



میمونہ "ام الفضل" اور اسماء۔"

### حجۃ الوداع میں شمولیت کی سعادت

۱۰ھ میں رحمۃ للعالمین صلی اللہ علیہ وسلم نے اپنی زندگی کا آخری حج ادا فرمایا۔ بقول ذاکر حمید اللہ اس حج میں ایک لاکھ چالیس ہزار فرزند ان توحید شریک ہوئے اور اس کی سب سے اہم خصوصیت یہ ہے کہ ان اہل ایمان کی تمام روحانی مائیں بھی ان کے سروں پر اپنی مادرانہ شفقت و رحمت کا سایہ کئے ہوئے اللہ کے دین کے اس اہم رکن کی ادائیگی کے وقت اللہ کے رسولؐ کے ساتھ موجود تھیں۔ ان امہات المومنین نے حج کے مناسک کی تعلیم اور اس کے شرائط و آداب کی تفصیلات بلا واسطہ حضورؐ سے حاصل کر کے اپنے قلب و ذہن میں اس طرح محفوظ کیں کہ امت مسلمہ اس معاملے میں رہنمائی کے حصول کی خاطر پورے اعتماد سے ان کی طرف رجوع کرتی رہی اور کرتی رہے گی۔

### غم و اندوہ کا کوہ گراں

ام المومنین سیدہ میمونہ "تقریباً" سواتین سال اللہ کے آخری رسول صلی اللہ علیہ وسلم کی رفاقت اور آپؐ کی خصوصی توجہ و التفات سے سعادت اندوز ہوتی رہیں۔ ربیع الاول ۱۱ھ میں جب آپؐ اس دنیائے فانی سے رحلت فرما گئے تو سیدہ غم و اندوہ کی تصویر بن کر رہ گئیں۔ لیکن انہوں نے قلب و ذہن کو ماؤف کر دینے والا یہ صدمہ تسلیم و رضا کی ایمانی صفت سے سرشار ہو کر پورے صبر و ثبات سے برداشت کیا اور اپنی باقی زندگی جو عام روایات کے مطابق چالیس سال اور ایک روایت کے مطابق پچاس سال بنتی ہے اپنی

روحانی اولاد کی تعلیم و تربیت اور اس کی خیر خواہی و ہمدردی کا فریضہ انجام دینے میں بسر کر دی۔

### تعلیم و تربیت کا اہم کام

ام المؤمنین سیدہ میمونہؓ نے امت مسلمہ تک اس کے دینی و روحانی پیشوا محمد مصطفیٰ صلی اللہ علیہ وسلم کے اقوال و ارشادات اور ان کی خانگی و عائلی زندگی کی تفصیلات پہنچانے کا کام پوری ذمہ داری اور کمال حزم و احتیاط سے انجام دیا۔ سیدہؓ سے ۷۶ احادیث مروی ہیں جن میں سے ایک صحیح بخاری اور پانچ صحیح مسلم میں منقول ہیں اور باقی احادیث کی دوسری کتابوں میں موجود ہیں۔ ان کی بیان کردہ احادیث کی اہمیت اور عظمت کا اس امر سے اندازہ کیا جاسکتا ہے کہ ان سے احادیث بیان کرنے والے راویوں میں حضرت عبداللہؓ بن عباسؓ، عبداللہ بن شداذؓ، عبدالرحمن بن سائبؓ، عبید اللہ الخولانیؓ اور عطاء بن یسارؓ جیسے جلیل القدر اور ثقہ افراد شامل ہیں۔

ویسے تو ام المؤمنین سیدہ میمونہؓ کی بیان کردہ احادیث میں دین کی بنیادی تعلیمات اور احکام شریعت کے متعلق اتنا تنوع اور اتنی ہمہ گیری پائی جاتی ہے کہ وہ زندگی کے اکثر شعبوں پر حاوی ہیں لیکن ہم ذیل میں اختصار کے پیش نظر چند باتوں کے ذکر پر اکتفا کریں گے۔

### صلہ رحمی

اللہ کے دین میں صلہ رحمی یعنی قریبی رشتے داروں سے حسن سلوک اور ان کی جائز ضروریات کی تکمیل کے لئے امکانی جدوجہد کو بنیادی اہمیت حاصل ہے۔ اسی تصور اور اسی حقیقت کو نمایاں کرنے کے لئے ام المؤمنین

سیدہ میمونہؓ ایک حدیث بیان کرتی ہیں جس میں فرماتی ہیں:

”میرے پاس ایک کنیز تھی۔ میں نے اسے راہ خدا میں آزاد کر دیا۔ جب حضورؐ نے اسے گھر میں نہ پایا تو اس کے متعلق مجھ سے دریافت کیا۔ میں نے عرض کی کہ میں نے اسے خدا کی خوشنودی حاصل کرنے کی خاطر آزاد کر دیا ہے۔

آپؐ نے فرمایا: ”لو نڈی صحت مند اور طاقت ور تھی اگر تم اسے اپنے کسی عزیز کو دے دیتیں تو بہتر ہوتا۔“ (طبقات ابن سعد)

حضور اکرم صلی اللہ علیہ وسلم کے اس ارشاد کو سیدہؓ نے اپنے قلب و ذہن میں اس طرح راسخ کر لیا کہ پھر پوری زندگی اس کو ایک رہنما اصول کے طور پر اپنایا۔ اپنے رشتے داروں کے ساتھ فیاضانہ اور ہمدردانہ سلوک اور ان کی حاجت براری ان کا محبوب نصب العین بن گیا۔ وہ طبعاً ”فیاض“ کشادہ دست اور وسیع القلب تھیں۔ اگر پاس کچھ نہ ہوتا تو قرض لے کر بھی ضرورت مندوں کی ضرورتیں پوری کر دیتیں۔ اس طرح ایک دفعہ ان کے ذمہ بھاری قرض ہو گیا۔ کسی نے کہا ام المومنین یہ قرض کیسے ادا ہو گا؟ فرمایا:

”میں نے رسول اللہ صلی اللہ علیہ وسلم سے سنا ہے کہ جو شخص قرض ادا کرنے کی نیت رکھتا ہے، اللہ تعالیٰ خود اس کا قرض ادا کرنے کے اسباب و وسائل مہیا کر دیتا ہے۔“ (تذکار صحابیات)

منکرات سے نفرت

ام المومنین سیدہ میمونہؓ کو اپنے عزیزوں اور رشتے داروں سے بے پناہ محبت اور انس تھا۔ لیکن ان کی کوئی ایسی حرکت جو احکام شریعت کے منافی ہوتی آپ سختی سے اس کے خلاف اپنی بیزاری اور برہمی کا اظہار فرما دیتیں۔

اس معاملے میں خونی رشتے کی محبت اور انیت حائل نہ ہونے پائی۔ سیدہ کے بھانجے حضرت یزید بن اصبمؓ بیان کرتے ہیں:

”سیدہ میمونہؓ کے گھران کا ایک عزیز آیا۔ اس کے منہ سے شراب کی بو محسوس ہو رہی تھی۔ سیدہؓ نے اسے ڈانٹتے ہوئے فرمایا: ”خبردار“ اس حالت میں میرے گھر کبھی نہ آتا۔“ (طبقات ابن سعد)

دین آسان ہے

اسلام دین فطرت ہے۔ قابل عمل، سہل اور سادہ ہے لیکن دین میں غلو کرنے والے اسے پیچیدہ، سخت، مشکل اور عام لوگوں کے لئے ناقابل عمل بنا کر رکھ دیتے ہیں۔ دین کے معاملے میں یہ شدت اور یہ حدت بھی دین میں تحریف کی ہی ایک قسم ہے۔ لیکن اہل ایمان پر ان کی روحانی شفیق ماؤں کا یہ ناقابل فراموش عظیم احسان ہے کہ انہوں نے رسول اللہ کے اسوہ حسنہ کی روشنی میں دین کی تعلیمات کو اصل صورت میں پیش کیا، بالخصوص ان مسائل اور معاملات کے بارے میں جن کا تعلق خاص طور پر طبقہ نسواں سے ہے۔ اس کی چند مثالیں ام المومنین سیدہ میمونہؓ کے حوالے سے پیش کی جاتی ہیں:

۱۔ ایک عورت سفر پر جانے کی تیاری کر کے رخصت ہونے کے لئے سیدہؓ کے پاس آئی۔ پوچھا ”کدھر کا ارادہ ہے؟“ اس نے بتایا کہ ”میں سخت بیمار ہو گئی تھی اور صحت کی کوئی امید باقی نہیں رہی تھی۔ میں نے اس ناامیدی کی حالت میں منت مانی کہ اگر میں صحت یاب ہو گئی تو بیت المقدس جا کر نماز پڑھوں گی۔ خدا نے مجھے صحت عطا فرمادی۔ اب میں اپنی منت پوری کرنے بیت المقدس جا رہی ہوں۔“ یہ سن کر ام المومنین نے ازراہ شفقت و محبت فرمایا:

”تم بیت المقدس میں جانے کے بجائے مسجد نبوی میں ہی نماز پڑھ لو۔ اس طرح منت بھی پوری ہو جائے گی اور ثواب بھی زیادہ ہوگا۔ اللہ کو مسجد نبوی مسجد اقصیٰ سے زیادہ محبوب ہے۔ اس میں نماز پڑھنا دوسری مساجد میں نماز پڑھنے کے مقابلے میں ہزار گنا زیادہ اجر و ثواب کا موجب ہے۔“

چنانچہ اس خاتون نے ام المومنین کے مشورے پر عمل کر کے اپنے آپ کو سفر کی بے پناہ تکالیف و مصائب سے بچالیا۔

### خاص ایام میں عورت کی حیثیت

قرآن مجید میں ارشاد ہے کہ

”اے نبی! لوگ آپ سے ”خاص ایام“ کے حکم کے بارے میں دریافت کرتے ہیں۔ کہو وہ ایک گندی کی حالت ہے، اس میں عورت سے الگ رہو اور ان کے قریب نہ جاؤ جب تک وہ پاک صاف نہ ہو جائیں۔ (سورہ بقرہ آیت ۲۲۲)

اسی قرآنی حکم کی روشنی میں عہد صحابہؓ میں بھی کچھ لوگوں کا تصور یہ تھا کہ ان ایام میں عورت ایسی گندی اور ناپاک ہو جاتی ہے کہ اگر وہ کسی چیز کو ہاتھ لگا دے تو وہ بھی گندی اور نجس ہو جائے گی۔ اس تصور اور اس خیال سے گھریلو زندگی میں بے شمار تکلیف دہ اور پریشان کن پیچیدگیاں پیدا ہو رہی تھیں۔ ام المومنین سیدہ میمونہؓ نے رسول اللہ کے طرز عمل کی روشنی میں اس معاملے کی وضاحت کی اور اس کی تشریح و توضیح کے سلسلے میں اپنی نجی زندگی کے گوشے بھی اپنے روحانی بیٹوں اور بیٹیوں کے سامنے کھول کر رکھ دیئے۔

حالانکہ ان نجی حالات کا اخفا ہر خاتون کا فطری اور بنیادی حق ہے لیکن

انہوں نے اپنی روحانی اولاد کی بھلائی کی خاطر اس بے مثل ایثار سے بھی دریغ نہیں کیا۔ یہی ان کی عظمت ہے۔

۱۔ ایک دفعہ سیدہ کے بھانجے حضرت عبداللہؓ ابن عباسؓ ان کی خدمت میں حاضر ہوئے۔ ان کی حالت عجب پر اگندہ تھی۔ سر کے بال بکھرے ہوئے اور چہرے بشرے پر پریشان حالی کے آثار نمایاں۔ سیدہ نے ان سے پوچھا: ”تم نے اپنی یہ حالت کیا بنا رکھی ہے؟“ انہوں نے جواب میں کہا۔ ”میری بیوی ہی میرے بالوں میں کنگھا کیا کرتی تھی اور وہی انہیں بناتی سنوارتی تھی۔ آج کل وہ ”خاص ایام“ کی حالت میں ہے۔ اس لئے میں نے اس سے بالوں میں کنگھا کرانا مناسب نہ سمجھا۔“

اس پر ام المومنین سیدہ میمونہؓ نے محبت بھرے انداز میں فرمایا: ”واہ، بیٹے، کبھی ہاتھ بھی ٹاپاک ہوتے ہیں۔ ہم اسی حالت میں ہوتی تھیں اور حضور اکرم صلی اللہ علیہ وسلم ہماری گود میں سر رکھ کر لیٹے ہوتے اور قرآن پاک کی تلاوت فرماتے رہتے۔“

اسی طرح انہیں یہ بات سمجھاتے ہوئے کہ عورتیں اگر ایسی حالت میں ہوں تو ان کے کسی چیز کو چھو لینے سے وہ چیز ٹاپاک نہیں ہو جاتی، نہایت بلیغ انداز میں فرمایا:

”ہم ان ”خاص ایام“ کی حالت میں مصلّا لا کر آپؐ کی نماز پڑھنے کی جگہ پر بچھا دیتی تھیں۔“

اسی طرح اس امر کو ذہن نشین کرانے کے لئے کہ ایسی حالت والی خاتون کے جسم سے کوئی چیز یا کپڑا لگ جائے تو وہ بھی نجس یا ٹاپاک نہیں ہو جاتا، سیدہ نے رسول اللہ صلی اللہ علیہ وسلم کے اسوہ اور طرز عمل کی

وضاحت اس طرح فرمائی:

”حضورؐ اپنے گھر میں جانماز پر نماز پڑھتے ہوتے۔ اور میں ”خاص ایام“ کی حالت میں ہونے کے باوجود آپؐ کے پاس ہی لیٹی رہتی اور آپؐ کی چادر میرے جسم سے مس ہو جاتی تھی۔“

”خاص ایام“ میں خواتین کی حیثیت کے مسئلے کے علاوہ ایک اور معاملہ کو احتیاط پسند افراد نے دینی جذبے کے تحت خاصا پیچیدہ اور مشکل بنا رکھا تھا۔ وہ معاملہ تھا ناپاکی کی حالت میں پاک ہونے کے لئے غسل میں حزم و احتیاط۔ ام المومنین سیدہ میمونہؓ نے اپنی دینی اولاد کو اسے اس سہل اور سادہ طریقے سے روشناس کرایا جو انہوں نے حضورؐ کے عمل سے اخذ کیا تھا۔ فرماتی ہیں:

میں اور حضورؐ ایسی حالت میں ہوتے جب غسل فرض ہو جاتا ہے۔ ہم دونوں پانی کے ایک لگن سے ایک ساتھ ہی غسل کر لیتے تھے۔“

ایک اور واقعہ کا ذکر کرتے ہوئے بیان کرتی ہیں: ”حضورؐ بھی ناپاکی کی حالت میں تھے اور میں بھی۔ میں نے ایک ٹب کے پانی سے غسل کیا۔ کچھ پانی بچ گیا۔ اس بچے ہوئے پانی سے حضورؐ نے غسل فرمایا، حالانکہ میں کہتی رہی کہ اس پانی سے میں غسل کر چکی ہوں جب کہ میں ناپاکی کی حالت میں تھی۔“

آپؐ نے فرمایا۔ ”پانی پر جنابت کا اثر نہیں ہو جاتا۔“

خدا کی نعمتوں کی قدر

ارشاد خداوندی ہے:

”اگر تم میری نعمتوں کی قدر کرو گے تو میں تم کو اور زیادہ دوں گا۔ اور



اگر کفرانِ نعمت کرو گے تو میری سزا بہت سخت ہے۔“

کفرانِ نعمت کی سب سے اہم اور واضح صورت یہ ہے کہ خدا کے دیئے ہوئے رزق یعنی کھانے پینے کی چیزوں کو بے دردی اور بھونڈے پن سے ضائع کر دیا جائے اور بچے ہوئے کھانے کو گندی ٹالیوں میں انڈیل دیا جائے یا اسے کوڑا کرکٹ کے ڈھیروں کی زینت بنادیا جائے۔ جس قوم اور جس معاشرے میں رزق کی ناقدری کی یہ وبا عام ہو جاتی ہے وہ لازمی طور پر اقتصادی بحران کی دلدلوں میں دھنس کر رہ جاتی ہے۔ ام المومنین سیدہ میمونہؓ جن کا فکر اور جن کا ذہن اللہ کے رسولؐ کی تعلیم و تربیت کی وجہ سے ایمان کی کامل حلاوت سے شاد کام ہو چکا تھا جب انہوں نے انار کے چند دانے زمین پر پڑے ہوئے دیکھے تو فوراً ”قریبی لوگوں کو اس طرف توجہ دلائی اور ایک خیر خواہ ماں کی حیثیت سے انہیں متنبہ کرتے ہوئے فرمایا:

”خداوند کریم بگاڑ کو پسند نہیں کرتا۔“

انار کے چند دانوں کا ضیاع بظاہر معمولی سی بات تھی۔ لیکن سیدہؓ اپنی ایمانی بصیرت سے اس بے پروائی میں اس اخلاقی، روحانی اور معاشی بے اعتدالیوں اور ناہمواریوں کی جھلک دیکھ رہی تھیں جو آخر کار ایک ایسے بگاڑ کی صورت اختیار کر لیتی ہیں جو خالق کائنات کی نگاہ میں پسندیدہ نہیں۔

دنیا سے بے رغبتی

رسول اللہ صلی اللہ علیہ وسلم کے وصال کے بعد ام المومنین سیدہ میمونہؓ کی طبیعت اور ان کے مزاج میں دنیائے فانی سے بے رغبتی اور بے تعلقی کی کیفیت کافی نمایاں ہو گئی تھی۔ اس کا مطلب ہرگز یہ نہیں کہ وہ اپنے فرائض کی ادائیگی سے کنارہ کش ہو گئی تھیں بلکہ اس وجدانی کیفیت کی

بدولت وہ دنیا کی زیب و زینت اور اس کے سامان عیش و عشرت سے کافی حد تک بے نیاز ہو گئیں تھیں۔ لباس بڑا سادہ پہنتیں، چنانچہ ان کے تربیت یافتہ حضرت عبداللہ الخولانی بیان کرتے ہیں کہ سیدہؓ کا لباس اکثر ایک دوپٹے اور ایک لمبی قمیض پر مشتمل ہوتا۔ اسی لباس سے وہ نماز بھی پڑھتیں (یہاں یہ بات قابل ذکر ہے کہ قمیض یا کرتا اتنا لمبا ہوتا تھا جو چہرے کے سوا تمام جسم کو ڈھانپ لیتا تھا، ایسے لباس کو آجکل ”میکسی“ کہتے ہیں۔)

سیدہؓ کے بھانجے یزید بن اصمؓ بیان کرتے ہیں کہ حضورؐ کی وفات کے بعد میمونہؓ اکثر اپنے سر کے بال منڈوا دیتی تھیں۔ ”عقبہ“ نے راوی سے اس کی وجہ پوچھی تو انہوں (یزید) نے جواب میں کہا ”شاید وہ دنیا سے بے رغبتی کے اظہار کے لئے ایسا کرتی تھیں۔“

### وفات

ام المومنین سیدہ میمونہؓ نے وصیت فرمائی تھی کہ میری تدفین اسی مقام پر کی جائے جہاں مجھے سب سے پہلے حبیب کبریا صلی اللہ علیہ وسلم کی خدمت اقدس میں باریابی کا شرف حاصل ہوا تھا، ”یعنی“ ”سرف“ کے مقام پر جو مکے سے دس میل دور مدینے کے راستے پر واقع ہے۔ ان کے سال وفات کے متعلق مورخین میں اختلاف ہے۔ علامہ ابن سعد نے ”طبقات“ میں بیان کیا ہے کہ انہوں نے یزید بن معاویہؓ کے عہد حکومت میں ۶۱ھ میں وفات پائی اور اس وقت ان کی عمر ۸۱ سال تھی۔ لیکن اکثر ارباب سیر ان کا سن وفات ۵۱ھ بیان کرتے ہیں۔ علامہ شبلی اور قاضی سلیمان منصور پوری اور طالب ہاشمی جیسے ثقہ سیرت نگار اسی کو درست قرار دیتے ہیں۔

حج سے واپسی پر مکے کے قریب ہی ان کا انتقال ہوا۔ وصیت کے مطابق

ان کا جنازہ ”سرف“ میں لایا گیا۔ حضرت عبداللہؓ بن عباسؓ نے نماز جنازہ پڑھائی۔ جب جنازہ اٹھایا گیا تو حضرت ابن عباسؓ نے باواز بلند لوگوں کو مخاطب کر کے کہا:

”مسلمانو! یہ اللہ کے آخری رسولؐ کی رفیقہ حیات اور اہل ایمان کی ماں ہیں۔ ان کا جنازہ آہستہ آہستہ ادب کے ساتھ لے کر چلو۔ دیکھو! انہیں کوئی جھٹکانہ لگنے پائے۔“

سرف میں خاص اسی جگہ پر ام المومنین سیدہ میمونہؓ کی آخری آرام گاہ تیار کی گئی جہاں ۴۳ سال پہلے ۷ھ میں رحمتہ للعالمین صلی اللہ علیہ وسلم کا خیمہ نصب ہوا تھا جس میں ان کی رسم عروسی ادا ہوئی تھی۔

ام المومنین کے جسد اطہر کو حضرت ابن عباسؓ، عبدالرحمن بن خالدؓ اور عبید اللہ الخولانیؓ نے لحد میں اتارا۔ یزید بن اصبمؓ بیان کرتے ہیں کہ جب ہم نے سیدہؓ کو ان کی ابدی قیام گاہ میں اتارا تو ان کا سر ایک طرف کو جھک گیا۔ میں نے سیدہؓ کو اٹھانے کے لئے سر کے نیچے اپنی چادر رکھ دی۔ لیکن ابن عباسؓ نے چادر نکال کر اس کی جگہ ایک پتھر رکھ دیا۔

۲۲۰

## باب نمبر ۳

امہات المؤمنین کی بیان کردہ روایات میں سے چالیس احادیث کا مجموعہ

گلدستہ احادیث

امہات المومنین کی بیان کردہ احادیث میں سے ہم چالیس احادیث کا ایسا خوش رنگ اور عطربیز گلدستہ تیار کرنے کی سعادت حاصل کر رہے ہیں جس میں مشام جان کو معطر اور قلب و نظر کو منور کرنے کی صلاحیت بدرجہ اتم موجود ہے۔ ان میں ۲۹ متفق علیہ احادیث ہیں، یعنی جنہیں امام بخاری اور امام مسلم نے اپنی صحیحین میں متفقہ طور پر درج کیا ہے۔ اہل علم اس امر سے بخوبی واقف ہیں کہ فن روایت کی رو سے متفق علیہ روایات کا مقام اور مرتبہ کتنا اہم اور بلند ہے۔

ان احادیث کے مطالعے سے یہ حقیقت واضح ہو جاتی ہے کہ امہات المومنین کو اپنی ذمے داریوں کا کتنا شدید احساس تھا۔ انہوں نے ہادی عالم صلی اللہ علیہ وسلم کے ہر ارشاد کو بغور سنا اور آپؐ کے ہر فعل اور عمل کا پوری احتیاط اور توجہ سے مطالعہ کیا اگر انہیں کسی معاملے میں کوئی ابہام محسوس ہوا یا طبیعت میں کوئی شک پیدا ہوا تو یقین کی کیفیت حاصل کرنے کے لئے اپنے شک و شبہ کا سوال کی صورت میں فوراً اظہار کر دیا اور آپؐ

سے تسلی بخش جواب حاصل کر لیا تاکہ پورے اعتماد کے ساتھ علم و حکمت کے اس خزانے کو اپنی روحانی اولاد کو منتقل کر سکیں۔

اسلام نے عورت کو جو بلند اور ارفع مقام عطا فرمایا اور اس کی فطری اور طبعی مجبوریوں اور نزاکتوں کے پیش نظر اللہ کے دین نے اسے جو خصوصی سہولتیں اور رعایتیں عطا کیں ان سب کا ماخذ امہات المومنین کی بیان کردہ احادیث و روایات ہی ہیں۔ ان کا طبقہ اثاث پر یہ احسان عظیم ہے۔

اب ہم ذیل میں امہات المومنین کی بیان کردہ احادیث کی تعداد کا ایک گوشوارہ پیش کرتے ہیں۔ اس میں متفق علیہ کی تعداد بھی ظاہر کی گئی ہے۔ سیدہ خدیجہؓ اور سیدہ زینبؓ بنت خزیمہ سے اس لئے کوئی حدیث منقول نہیں کیونکہ ان کا انتقال حضورؐ کی زندگی میں ہی ہو گیا تھا۔

نمبر شمار ام المومنین سال نکاح سال وفات بیان کردہ متفق علیہ  
کام احادیث کی تعداد کل تعداد

۱	سیدہ خدیجہؓ	۱۵ قبل نبوت	۱۰ نبوت		
۲	سیدہ سودہؓ	شوال ۱۰ نبوت	۲۲ ھ	۵	
۳	سیدہ عائشہؓ	شوال ۱ ھ رخصتی	۵۷ ھ	۲۲۱۰	۷۴
۴	سیدہ حفصہؓ	شعبان ۳ ھ	۳۵ ھ	۶۰	۴
۵	سیدہ زینبؓ	۴ ھ	۴ ھ		
	بنت خزیمہ				
۶	سیدہ ام سلمہؓ	شوال ۴ ھ	۶۳ ھ	۳۷۸	۱۳
۷	سیدہ زینبؓ	ذی قعدہ ۵ ھ	۲۰ ھ	۱	۲



## بنت بخش

۸	سیدہ جویریہؓ	۵۶	۵۵۰	۷
۹	سیدہ ام حبیبہؓ	۵۶	۵۴۴	۶۵
۱۰	سیدہ صفیہؓ	محرم ۵۷	۵۰	۱۰
۱۱	سیدہ میمونہؓ	ذی قعدہ ۵۷	۵۵۱	۷۶
				۷
				۱۰۳
				۲۸۲۲

## ام المومنین سیدہ خدیجہؓ

## اہل ایمان کی اولاد بھی جنت میں جائے گی

ام المومنین سیدہ خدیجہؓ نے رسول اللہ صلی اللہ علیہ وسلم سے اپنے ان دو بچوں کے متعلق دریافت کیا جو عہد جاہلیت میں فوت ہو گئے تھے۔ آپؐ نے فرمایا: ”وہ دونوں دوزخ میں ہیں۔“ جب حضورؐ نے ام المومنین کے چہرے پر رنج و ملال کے آثار دیکھے تو فرمایا کہ اگر تم ان کی حالت دیکھ لو کہ وہ کس طرح اللہ کی رحمت سے دور ہیں تو تمہیں سخت دکھ ہو۔ ام المومنین سیدہ خدیجہؓ نے عرض کیا ”یا رسول اللہ! میرے وہ بچے جو آپؐ سے ہیں اور فوت ہو چکے ہیں ان کے متعلق کیا ارشاد ہے؟“ آپؐ نے فرمایا ”وہ جنت میں ہیں اس کے بعد فرمایا کہ بے شک اہل ایمان اور ان کے بچے جنت میں ہیں لیکن مشرک اور ان کی اولاد دوزخ میں۔ پھر نبی کریم صلی اللہ علیہ وسلم نے قرآن مجید کی یہ آیت تلاوت فرمائی (جس کا ترجمہ ہے):

”جو لوگ ایمان لائے ہیں اور ان کی اولاد بھی کسی درجے ایمان میں ان کے نقش قدم پر چلی ہے۔ ان کی اس اولاد کو بھی ہم ان کے ساتھ جنت

میں ملا دیں گے۔ اور ان کے عمل میں کوئی گھٹاؤ ان کو نہ دیں گے۔ (سورہ طور آیت ۴)

اس روایت کو امام احمد نے اپنی مسند میں حضرت علی کرم اللہ وجہہ سے نقل کیا ہے۔

ام المومنین سیدہ سودہؓ

دباغت سے مردہ جانور کی کھال پاک ہو جاتی ہے

ام المومنین سیدہ سودہؓ بیان کرتی ہیں کہ ہماری ایک بکری مر گئی۔ ہم نے اس کے چمڑے کو دباغت دے دی۔ ہم اس پر کھجور کا پانی ڈالتے رہے یہاں تک کہ وہ پرانی مشک ہو گئی۔ (بخاری)

ام المومنین سیدہ عائشہؓ

مقربین کی علامات

ام المومنین سیدہ عائشہؓ سے روایت ہے کہ رسول اللہ صلی اللہ علیہ وسلم نے لوگوں سے دریافت کیا ”جانتے ہو قیامت کے روز کون لوگ سب سے پہلے پہنچ کر اللہ کے سائے میں جگہ پائیں گے؟“ لوگوں نے عرض کیا۔ ”اللہ اور اس کا رسول ہی زیادہ جانتے ہیں۔“ آپؐ نے فرمایا۔ ”یہ وہ لوگ ہوں گے جن کا حال یہ تھا کہ جب ان کے سامنے حق پیش کیا گیا تو قبول کیا۔ جب ان سے حق مانگا گیا تو ادا کیا اور دوسروں کے معاملے میں ان کا فیصلہ وہی کچھ تھا جو خود اپنی ذات کے لئے تھا۔“ (مسند احمد)

کاہنوں اور نجومیوں سے بچنے کی ہدایت

ام المومنین سیدہ عائشہؓ سے روایت ہے کہ جب رسول اللہ صلی اللہ علیہ وسلم سے کاہنوں کے متعلق پوچھا گیا تو آپؐ نے فرمایا ”کہانت کی کوئی حقیقت نہیں۔“ اس پر صحابہ کرام نے عرض کیا ”یا رسول اللہؐ ان کی بتائی ہوئی کوئی بات کبھی ٹھیک بھی نکل آتی ہے۔“ تو حضور صلی اللہ علیہ وسلم نے فرمایا ”وہ صحیح بات کوئی جن کسی فرشتے سے اچک لیتا ہے اور اپنے دوست کے کان میں پھونک دیتا ہے جسے وہ کاہن سو جھوٹی باتوں میں گڈ مڈ کر کے بیان کر دیتا ہے۔“ (متفق علیہ)

گھر میں کتے اور تصویر کی موجودگی میں فرشتہ نہیں آتا

ام المومنین سیدہ عائشہؓ بیان کرتی ہیں کہ جبرئیل علیہ السلام نے رسول اللہ صلی اللہ علیہ وسلم سے وعدہ کیا تھا کہ فلاں وقت آؤں گا۔ وہ وقت آیا مگر وہ نہ آئے۔ آپؐ کے ہاتھ میں اس وقت ایک لائٹھی تھی۔ آپؐ نے اسے زمین پر بٹخ دیا اور فرمایا۔ ”اللہ اور اس کے قاصد سے تو وعدہ خلافی ہو ہی نہیں سکتی۔“ پھر آپؐ نے ادھر ادھر نظر ڈالی تو دیکھا کہ تخت کے نیچے کتے کا ایک پلا پڑا ہوا تھا۔ آپؐ نے دریافت فرمایا۔ ”یہ پلا کسی وقت گھس آیا؟“ میں نے عرض کیا کہ مجھے تو اس کا پتہ نہیں۔ آپؐ نے اسے نکالنے کا حکم دیا۔ جب وہ نکل گیا تو جبرئیل علیہ السلام آگئے۔ رسول اللہ صلی اللہ علیہ وسلم نے دریافت کیا ”تم مجھ سے وعدہ کر گئے تھے۔ میں انتظار کرتا رہا۔ تم آئے کیوں نہیں؟“ جبرئیل علیہ السلام نے عرض کیا ”یہ کتا میرے آنے میں مانع ہوا۔ ہم اس گھر میں داخل نہیں ہوتے جہاں کتا یا تصویر ہو۔“ (مسلم)

میت کو صدقے کا ثواب پہنچتا ہے

ام المؤمنین سیدہ عائشہؓ راوی ہیں کہ ایک شخص نے رسول اللہ صلی اللہ علیہ وسلم سے دریافت کیا کہ میری والدہ کا اچانک انتقال ہو گیا اور انہیں وصیت کرنے کا موقع نہیں ملا۔ اور میرا خیال ہے کہ اگر انہیں بات کرنے کا موقع ملا تو وہ صدقہ دیتیں۔ اگر میں ان کی طرف سے صدقہ دوں تو کیا اس کا ان کو ثواب پہنچے گا؟ آپؐ نے فرمایا ”ہاں“ (متفق علیہ)

میت کی طرف سے روزوں کی قضا

ام المؤمنین سیدہ عائشہؓ بیان کرتی ہیں کہ نبی کریم صلی اللہ علیہ وسلم نے فرمایا۔ ”جو شخص مرجائے اور اس کے ذمہ روزے واجب الادا ہوں تو اس کا ولی اس کی طرف سے روزے رکھے۔ (متفق علیہ)

رضاعت سے بھی رشتے داری قائم ہوتی ہے

ام المؤمنین سیدہ عائشہؓ بیان کرتی ہیں کہ مجھ سے حضرت اقلیحؓ نے جو ابوالقعیس کے بھائی تھے، میرے گھر کے اندر آنے کے لئے اجازت طلب کی۔ یہ اس زمانے کی بات ہے جب پردے کا حکم آپکا تھا۔ میں نے خیال کیا کہ جب تک رسول اللہ سے اجازت نہ لے لوں مجھے انہیں گھر کے اندر آنے کی اجازت نہیں دینی چاہیے کیونکہ مجھے دودھ ان کے بھائی ابوالقعیس نے تو نہیں پلایا بلکہ میں نے ان کی بیوی کا دودھ پیا ہے۔ اس کے بعد جب نبی کریم صلی اللہ علیہ وسلم تشریف لائے تو میں نے عرض کیا ”یا رسول اللہ“ ابوالقعیس کے بھائی اقلیحؓ نے میرے گھر میں آنے کی اجازت مانگی تھی۔ لیکن میں نے کہہ دیا جب تک آپؐ سے اجازت نہ لے لوں میں اجازت نہیں دے سکتی۔“ اس پر حضور صلی اللہ علیہ وسلم نے فرمایا ”تمہیں اپنے چچا کو

آنے کی اجازت دینے میں کیا چیز مانع تھی؟“ میں نے عرض کیا ”یا رسول اللہ“ مجھے ابوالقیس نے نہیں بلکہ اس کی بیوی نے دودھ پلایا تھا۔“ آپؐ نے فرمایا ”تمہارے ہاتھ خاک آلود ہوں۔ انہیں آنے کی اجازت دے دو۔ وہ تمہارے چچا ہیں۔“ (متفق علیہ)

خاوند کے مال پر بیوی کا حق

ام المومنین سیدہ عائشہؓ بیان کرتی ہیں کہ عتبہ کی بیٹی اور ابوسفیانؓ کی بیوی ”ہند“ نبی کریم صلی اللہ علیہ وسلم کی خدمت میں حاضر ہوئیں اور عرض کیا ”یا رسول اللہ“ ایک وقت تھا جب پوری زمین پر کوئی گھرا یا نہ تھا جس کا ذلیل ہونا مجھے آپؐ کے گھر والوں کے ذلیل ہونے سے زیادہ پسند ہوتا۔ لیکن پھر یہ حالت ہو گئی کہ آج روئے زمین پر کوئی ایسا گھر نہیں ہے جس کا عزت مند ہونا مجھے آپؐ کے گھر والوں کے معزز و محترم ہونے سے زیادہ محبوب ہو۔“ آپؐ نے ارشاد فرمایا۔ ”قسم اس ذات کی جس کے قبضہ قدرت میں میری جان ہے ابھی تمہاری محبت میں مزید اضافہ ہو گا۔“ اس نے عرض کیا ”یا رسول اللہ“ ابوسفیانؓ ایک کنجوس شخص ہے۔ تو کیا یہ بات مناسب نہ ہوگی کہ میں اس کی اجازت کے بغیر اس کے مال میں سے اپنے اور اس کے بال بچوں پر خرچ کر لیا کروں؟“ آپؐ نے ارشاد فرمایا ”میں اس طرح خرچ کرنے کو جائز نہیں سمجھتا مگر صرف اس صورت میں جب یہ خرچ دستور کے مطابق ہو۔“ (متفق علیہ)

مریض پر معذات پڑھ کر دم کرنا

ام المومنین سیدہ عائشہؓ بیان کرتی ہیں کہ نبی کریم صلی اللہ علیہ وسلم

جب بیمار ہوتے تو معوذات (سورہ اخلاص، سورہ خلق اور سورہ الناس) پڑھ کر خود پر دم کر لیا کرتے تھے۔ پھر جب آپؐ کی علالت نے شدت اختیار کر لی تو یہ معوذات میں پڑھ کر آپؐ کے دست مبارک پر دم کر کے آپؐ کے جسم اطہر پر آپؐ ہی کا دست مبارک برکت کی توقع میں پھیرا کرتی تھی۔ (متفق علیہ)

### میدان حشر کی کیفیت

ام المومنین سیدہ عائشہؓ روایت کرتی ہیں کہ رسول اللہ صلی اللہ علیہ وسلم نے فرمایا ”قیامت کے دن جب لوگ اٹھائے جائیں گے تو سب ننگے پاؤں اور ننگے بدن ہوں گے اور کسی کا ختنہ نہیں ہوا ہوگا۔“ میں نے عرض کیا ”یا رسول اللہؐ (مرد اور عورتیں) ننگے سب ایک دوسرے کو دیکھ رہے ہوں گے؟“ حضور صلی اللہ علیہ وسلم نے فرمایا ”لوگ اتنی سخت مصیبت میں مبتلا ہوں گے کہ کسی کو ایک دوسرے کی طرف دیکھنے کا خیال ہی نہیں آئے گا۔“ (متفق علیہ)

### حساب کی آسانی

ام المومنین سیدہ عائشہؓ بیان کرتی ہیں کہ جب بھی کوئی ایسی بات سنتی تھی جو معلوم نہ ہو تو میں حضورؐ سے اس کے بارے میں سوال کر لیا کرتی تھی تاکہ میں اس بات کو اچھی طرح سمجھ لوں۔ چنانچہ رسول اللہ صلی اللہ علیہ وسلم نے ایک مرتبہ فرمایا ”جس سے حساب لیا گیا وہ عذاب میں مبتلا ہو گیا۔“ اس پر میں نے عرض کیا ”یا رسول اللہؐ کیا اللہ تعالیٰ نے یہ ارشاد نہیں فرمایا کہ

”اس سے ہلکا حساب لیا جائے گا۔“ (سورہ اشقاق)

سیدہ عائشہؓ بیان کرتی ہیں کہ نبی کریم صلی اللہ علیہ وسلم نے جواباً فرمایا ”اس سے مراد حساب لیا جانا نہیں بلکہ یہ تو صرف اعمال نامے کا دکھایا جانا ہے۔ لیکن جس پر حساب کے وقت جرح کی جائے گی وہ تباہ و برباد ہو جائے گا۔“ (متفق علیہ)

### قرآن سے محبت، محبت الہی کا وسیلہ ہے

سیدہ صدیقہؓ سے ہی روایت ہے کہ تاجدارِ مدینہ صلی اللہ علیہ وسلم نے ایک شخص کو امیر لشکر بنا کر کسی مہم پر بھیجا۔ جب وہ امامت کرتے تو ہر نماز کی آخری رکعت میں سورۃ اخلاص ضرور پڑھتے۔ جب یہ لشکر واپس آیا تو اس میں شریک کچھ لوگوں نے اس کا ذکر حضورؐ کے سامنے کیا۔ آپؐ نے فرمایا اس کی وجہ انہی سے پوچھو جب ان سے پوچھا گیا تو انہوں نے کہا ”اس سورۃ میں خدا کی صفات کا بیان ہے اس لئے مجھے اس سے محبت ہے اور میں چاہتا ہوں کہ اسے زیادہ سے زیادہ پڑھوں۔“ آپؐ نے فرمایا ”ان کو بتا دو کہ کائنات کا مالک بھی انہیں محبوب رکھتا ہے۔“ (بخاری، مسلم)

### لڑکیوں پر شفقت کا ثمرہ

سیدہ عائشہ صدیقہؓ کا بیان ہے کہ میرے پاس ایک مسکین عورت آئی۔ اس کے ساتھ اس کی دو بیٹیاں بھی تھیں اس عورت نے سوال کیا لیکن اس وقت میرے پاس دینے کے لئے ایک کھجور کے سوا کچھ نہ تھا۔ میں نے وہی اسے دے دی اس نے اسے ان دونوں میں تقسیم کر دیا اور خود کچھ نہ لیا۔ پھر وہ چلی گئی۔ جب رسول اللہ صلی اللہ علیہ وسلم میرے ہاں تشریف لائے تو میں نے آپؐ کے سامنے اس عورت کا تذکرہ کیا۔ اس پر آپؐ نے فرمایا ”جو کوئی ان لڑکیوں کے ذریعہ آزمایا جائے اور وہ ان کے ساتھ حسن



سلوک کرے تو وہ لڑکیاں اس کے لئے جہنم کی آگ کے مقابلے میں آڑ بن جاتی ہیں۔" بخاری، مسلم)

### لیلۃ القدر کی تلاش

ام المومنین سیدہ عائشہؓ بیان کرتی ہیں کہ نبی کریم صلی اللہ علیہ وسلم رمضان کے آخری عشرے میں اعتکاف کیا کرتے تھے اور فرمایا کرتے تھے کہ لیلۃ القدر کو رمضان کے آخری دس دنوں میں تلاش کرو۔ (متفق علیہ)

دوسرے کی زمین پر ظلماً قبضہ کرنے کا انجام

حضرت ابو سلمہؓ بیان کرتے ہیں کہ میرا کچھ لوگوں کے ساتھ زمین کے سلسلے میں جھگڑا تھا۔ میں نے اس کا ذکر ام المومنین سیدہ عائشہؓ سے کیا تو انہوں نے فرمایا: ”ابو سلمہؓ زمین سے بچو“ اس لئے کہ رسول اللہ صلی اللہ علیہ وسلم نے فرمایا ہے۔ ”جو شخص کسی دوسرے کی بالشت بھر زمین ناحق لے گا قیامت کے دن اس کے گلے میں زمین کے ساتوں طبق کا طوق پہنایا جائے گا۔“ (متفق علیہ)

ام المومنین سیدہ حفصہؓ

### فجر کی سنتیں

ام المومنین سیدہ حفصہؓ بیان کرتی ہیں کہ موزن اذان دے کر بیٹھ جاتا تھا اور صبح شروع ہو جاتی تھی تو نبی کریم صلی اللہ علیہ وسلم نماز باجماعت سے

پہلے دو ہلکی پھلکی رکعتیں پڑھا کرتے تھے۔ (متفق علیہ)

پانچ جانداروں کو ہلاک کرنے کی اجازت

ام المومنینؓ سیدہ حفصہؓ بیان کرتی ہیں کہ رسول اکرم صلی اللہ علیہ وسلم نے فرمایا۔ ”پانچ جاندار ایسے ہیں جن کے ہلاک کرنے والے پر کوئی گناہ نہیں ہے۔ ۱۔ کوا، ۲۔ چیل، ۳۔ چوہا، ۴۔ بچھو، اور ۵۔ کنگھناکتا۔ (متفق علیہ)

عمرے کے بعد احرام کھولنے کی شرط

ام المومنین سیدہ حفصہؓ بیان کرتی ہیں کہ میں نے عرض کیا ”یا رسول اللہؐ کیا بات ہے کہ لوگوں نے عمرہ کر کے احرام کھول دیا ہے اور آپؐ نے عمرے کے بعد احرام نہیں کھولا۔“ آپؐ نے فرمایا: ”میں نے اپنے سر کے بالوں کو نخطمی وغیرہ سے جمالیا ہے اور اپنے قربانی کے جانور کے گلے میں قلابہ ڈال رکھا ہے اس لئے میں جب تک قربانی نہ کر لوں احرام نہیں کھول سکتا۔“ (متفق علیہ)

دائیں ہاتھ کا استعمال

ام المومنین سیدہ حفصہؓ بیان کرتی ہیں کہ رسول اللہ صلی اللہ علیہ وسلم دائیں ہاتھ سے کھاتے پیتے تھے اور لباس بھی پہلے دائیں سمت سے پہنتے تھے۔ ان کے سوا دوسرے کام بائیں ہاتھ سے انجام دیتے تھے۔ (ابوداؤد)

ام المومنین سیدہ ام سلمہؓ

## مومن عورتیں حوران جنت سے افضل ہیں

ام المؤمنین سیدہ ام سلمہؓ بیان کرتی ہیں کہ میں نے نبی کریم صلی اللہ علیہ وسلم سے دریافت کیا ”دنیا کی عورتیں بہتر ہیں یا حوریں؟“ آپؐ نے فرمایا ”دنیا کی عورتیں“ میں نے عرض کیا ”کس بنا پر؟“ ”فرمایا“ اس لئے کہ ان عورتوں نے نمازیں پڑھی ہیں، روزے رکھے ہیں اور عبادتیں کی ہیں۔“  
(تفہیم القرآن بحوالہ طبرانی)

## اہل جنت کی بیویاں

قرآن مجید میں اہل جنت کی بیویوں کا ذکر اس طرح کیا گیا ہے:  
”ہم ان کی بیویوں کو خاص طور پر نئے سرے سے پیدا کریں گے۔ اور انہیں باکرہ بنا دیں گے.... اپنے شوہروں کی عاشق اور ہم سن۔ یہ سب کچھ دائیں بازو والوں کے لئے ہے۔“ (سورہ واقعہ آیت ۳۵ تا ۳۸)  
ام المؤمنین سیدہ ام سلمہؓ بیان کرتی ہیں کہ رسول اللہ صلی اللہ علیہ وسلم نے ان آیات کی تفسیر بیان کرتے ہوئے فرمایا ”یہ وہ عورتیں ہیں جو دنیا کی زندگی میں بوڑھی پھونس ہو کر مری ہیں۔ ان کی آنکھوں میں چیڑ تھے اور سر کے بال سفید۔ اس بڑھاپے کے بعد اللہ تعالیٰ ان کو پھر سے باکرہ (کنواری) پیدا کرے گا۔“

ام المؤمنین فرماتی ہیں، میں نے عرض کیا ”یا رسول اللہ! اگر کسی عورت کے دنیا میں کئی شوہر رہ چکے ہوں اور وہ سب جنت میں جائیں تو وہ ان میں سے کس کو ملے گی؟“ حضورؐ نے فرمایا ”اس کو اختیار دیا جائے گا کہ وہ جسے چاہے جن لے اور وہ اس شخص کو چنے گی جو ان میں سب سے زیادہ اچھے

اخلاق کا تھا۔ وہ اللہ سے عرض کرے گی کہ اے رب! اس کا برتاؤ میرے ساتھ سب سے اچھا تھا، اس لئے مجھے اس کی بیوی بنا دے۔“ پھر فرمایا ”اے ام سلمہ“ حسن اخلاق دنیا اور آخرت کی سب بھلائیاں لوٹ لے گا۔“ (تفہیم القرآن بحوالہ طبرانی)

### غسل میں خواتین کے لئے سہولت

ام المومنین سیدہ ام سلمہؓ بیان کرتی ہیں کہ میں نے عرض کیا ”یا رسول اللہ“ میں ایک ایسی عورت ہوں کہ اپنے سر کے بالوں کو خوب مضبوط گوندھتی ہوں۔ تو کیا میں غسل جنابت کے لئے چٹیا کھولا کروں؟“ رسول صلی اللہ علیہ وسلم نے فرمایا۔ ”نہیں“ تیرے لئے یہ بات کافی ہے کہ تو اپنے سر پر تین لپ پانی ڈال لیا کر۔ پھر اپنے تمام بدن پر پانی بہا دے۔ پس تو پاک ہو جائے گی۔“ (مسلم)

### شوہر کو خوش رکھنے کا انعام

ام المومنین سیدہ ام سلمہؓ راوی ہیں کہ نبی کریم صلی اللہ علیہ وسلم نے فرمایا ”جس عورت کی موت اس حالت میں آئی کہ اس کا خاوند اس سے خوش تھا تو وہ جنتی ہے۔“ (ترمذی)

### عصر کے بعد دو رکعت نماز کی تحقیق

حضرت کربہؓ بیان کرتے ہیں کہ حضرت ابن عباسؓ اور دوسرے لوگوں نے مجھے ام المومنین سیدہ عائشہؓ کی خدمت میں بھیجا اور کہا کہ ہم سب کی طرف سے ان کی خدمت میں سلام عرض کرنا اور دریافت کرنا کہ وہ دو

رکعتیں کیسی تھیں جو رسول اللہ صلی اللہ علیہ وسلم نماز عصر کے بعد پڑھا کرتے تھے؟ نیز یہ کہ ہمیں اطلاع ملی ہے کہ وہ (ام المومنین) بھی یہ دو رکعتیں پڑھتی ہیں جبکہ یہ روایت بھی ہم تک پہنچی ہے کہ حضورؐ نے ان دو رکعتوں کے پڑھنے سے منع فرمایا ہے اور حضرت ابن عباسؓ نے یہ بھی کہا کہ میں حضرت عمرؓ کے ساتھ مل کر ان دو رکعتوں کے پڑھنے پر لوگوں کو مارا کرتا تھا۔

حضرت کربؓ بیان کرتے ہیں کہ میں نے ام المومنینؓ کی خدمت میں حاضر ہو کر ان کے سامنے وہ تمام گفتگو بیان کر دی۔ ام المومنین سیدہ عائشہؓ نے فرمایا۔ ”اس کے بارے میں ام المومنین ام سلمہؓ سے دریافت کرو۔“ لہذا میں نے واپس جا کر حضرت ابن عباسؓ اور ان کے ساتھیوں کو سیدہؓ کے جواب سے آگاہ کر دیا۔ انہوں نے مجھے ام المومنین سیدہ ام سلمہؓ کی خدمت میں بھیجا۔ میری معروضات سن کر ام المومنین سیدہ ام سلمہؓ نے فرمایا:

”میں نے حضور صلی اللہ علیہ وسلم کو ان دو رکعتوں سے منع کرتے خود سنا تھا۔ لیکن پھر میں نے ایک دن دیکھا کہ آپؐ عصر کے بعد دو رکعت پڑھ رہے ہیں۔ ہوا یہ کہ آپؐ عصر کی نماز پڑھنے کے بعد میرے گھر تشریف لائے اور دو رکعت پڑھنے لگے۔ اس وقت میرے پاس انصار کی چند عورتیں بیٹھی ہوئی تھیں۔ میں خود تو آپؐ کی خدمت میں نہ جاسکی، میں نے ایک لڑکی کو آپؐ کے پاس بھیجا اور اسے ہدایت کی کہ تم حضورؐ کے قریب جا کر ایک طرف ہٹ کر کھڑی ہو جانا اور آپؐ سے عرض کرنا ”ام سلمہؓ دریافت کرتی ہے، یا رسول اللہ! میں نے آپؐ کو ان دو رکعتوں کے پڑھنے سے منع کرتے خود سنا تھا اور اب میں دیکھ رہی ہوں کہ آپؐ پڑھ رہے ہیں۔ اس کی کیا وجہ

ہے؟ اگر آپ اپنے ہاتھ سے کوئی اشارہ کریں تو پیچھے ہٹ کر کھڑی رہنا ورنہ واپس آجانا۔" چنانچہ اس لڑکی نے آپ کی خدمت میں جا کر جو کچھ میں نے کہا تھا کہہ دیا۔ آپ نے ہاتھ کے اشارے سے اسے ٹھہرنے کے لئے کیا۔ وہ پیچھے ہٹ کر کھڑی ہو گئی۔ جب آپ نماز سے فارغ ہو گئے تو فرمایا۔ "اے ابوامیہ کی بیٹی (ام سلمہؓ) تو نے مجھ سے ان دو رکعتوں کے بارے میں پوچھا ہے جو میں نے عصر کے بعد پڑھی ہیں تو صورت حال یہ ہے کہ میرے پاس قبیلہ عبد قیس کے کچھ لوگ آگئے تھے جس کی وجہ سے میں ظہر کی بعد کی دو رکعتیں نہ پڑھ سکا تھا۔ تو یہ جو اب عصر کے بعد پڑھی ہیں یہ دراصل ظہر کی بعد کی دو رکعتیں ہیں۔" (متفق علیہ)

نظریہ کا علاج دم کے ذریعے

ام المومنین سیدہ ام سلمہؓ بیان کرتی ہیں کہ نبی کریم صلی اللہ علیہ وسلم نے میرے گھر ایک لڑکی کو دیکھا جس کے منہ پر چھائیاں تھیں، تو آپ نے فرمایا "اس پر پڑھ کر دم کرو کیونکہ اسے نظر لگ گئی ہے۔" (متفق علیہ)

گھروں میں مخنثوں کے داخلے کی ممانعت

ام المومنین سیدہ ام سلمہؓ بیان کرتی ہیں کہ حضور اکرم صلی اللہ علیہ وسلم میرے ہاں تشریف لائے۔ اس وقت ایک مخنث وہاں بیٹھا ہوا تھا۔ حضورؐ نے اسے عبد اللہ بن امیہ سے کہتے سنا اے عبد اللہ، دیکھو اگر تم لوگ اللہ تعالیٰ کے حکم سے کل طائف فتح کر لو تو غیلان کی بیٹی ضرور حاصل کرنا، وہ اس قدر پٹی ہوئی ہے کہ جب سامنے سے آتی ہے تو اس کے پیٹ پر چار بل پڑتے ہیں اور جب پیٹھ موڑ کر جاتی ہے تو آٹھ بل پڑتے ہیں۔ اس کی یہ

منفقوں کو سن کر رسول اللہ صلی اللہ علیہ وسلم نے فرمایا ”آئندہ یہ منٹ تمہارے پاس نہ آئے۔“ (متفق علیہ)

حاملہ بیوہ کی عدت

حضرت ابو سلمہ رحمۃ اللہ علیہ راوی ہیں کہ حضرت ابن عباسؓ کے پاس ایک شخص آیا۔ اس وقت حضرت ابو ہریرہؓ بھی تشریف فرما تھے۔ اس شخص نے کہا ”مجھے ایسی عورت کے بارے میں فتویٰ دیجئے جس کے ہاں خاوند کی وفات کے چالیس دن بعد بچہ پیدا ہو گیا ہو۔ کیا اس عورت کی عدت پوری ہو گئی؟“ حضرت ابن عباسؓ نے فرمایا۔ ”دونوں مدتوں میں سے جو مدت بعد میں ختم ہوتی ہو اسی کے مطابق عدت پوری کرے۔“ میں نے کہا ”ارشاد باری تعالیٰ ہے۔۔۔ حاملہ عورتوں کی عدت کی حد یہ ہے کہ وضع حمل ہو جائے۔“ (سورہ طلاق) حضرت ابو ہریرہؓ نے بھی میری تائید کرتے ہوئے کہا کہ میں اپنے بھتیجے (ابو سلمہ) کے ساتھ ہوں۔ حضرت ابن عباسؓ نے اپنے غلام کربؓ کو ام المومنین سیدہ ام سلمہؓ کی خدمت میں بھیج کر اس مسئلہ کے متعلق دریافت کیا۔ ام المومنین ام سلمہؓ نے فرمایا ”حضرت سیدہ سلمیہؓ کے خاوند شہید ہو گئے تھے اور وہ حاملہ تھیں۔ خاوند کی شہادت کے چالیس روز بعد بچہ پیدا ہوا۔ اس کے بعد ان کو نکاح کے پیغام آنے لگے۔ چنانچہ رسول اللہ صلی اللہ علیہ وسلم نے ان کو نکاح کی اجازت دے دی۔ نکاح کا پیغام دینے والوں میں ابوالسائب بھی شامل تھے۔“ (متفق علیہ)

بیمار کے لئے طواف کے سلسلے میں رعایت

ام المومنین سیدہ ام سلمہؓ بیان کرتی ہیں کہ میں نے رسول اللہ صلی اللہ



ہے؟ اگر آپ اپنے ہاتھ سے کوئی اشارہ کریں تو پیچھے ہٹ کر کھڑی رہنا ورنہ واپس آجانا۔“ چنانچہ اس لڑکی نے آپ کی خدمت میں جا کر جو کچھ میں نے کہا تھا کہہ دیا۔ آپ نے ہاتھ کے اشارے سے اسے ٹھہرنے کے لئے کیا۔ وہ پیچھے ہٹ کر کھڑی ہو گئی۔ جب آپ نماز سے فارغ ہو گئے تو فرمایا۔ ”اے ابوامیہ کی بیٹی (ام سلمہؓ) تو نے مجھ سے ان دو رکعتوں کے بارے میں پوچھا ہے جو میں نے عصر کے بعد پڑھی ہیں تو صورت حال یہ ہے کہ میرے پاس قبیلہ عبد قیس کے کچھ لوگ آگئے تھے جس کی وجہ سے میں ظہر کی بعد کی دو رکعتیں نہ پڑھ سکا تھا۔ تو یہ جو اب عصر کے بعد پڑھی ہیں یہ دراصل ظہر کی بعد کی دو رکعتیں ہیں۔“ (متفق علیہ)

نظریہ کا علاج دم کے ذریعے

۱۔ ام المومنین سیدہ ام سلمہؓ بیان کرتی ہیں کہ نبی کریم صلی اللہ علیہ وسلم نے میرے گھر ایک لڑکی کو دیکھا جس کے منہ پر چھائیاں تھیں، تو آپؐ نے فرمایا ”اس پر پڑھ کر دم کرو کیونکہ اسے نظر لگ گئی ہے۔“ (متفق علیہ)

گھروں میں مخنثوں کے داخلے کی ممانعت

ام المومنین سیدہ ام سلمہؓ بیان کرتی ہیں کہ حضور اکرم صلی اللہ علیہ وسلم میرے ہاں تشریف لائے۔ اس وقت ایک مخنث وہاں بیٹھا ہوا تھا۔ حضورؐ نے اسے عبداللہ بن امیہ سے کہتے سنا اے عبداللہ، دیکھو اگر تم لوگ اللہ تعالیٰ کے حکم سے کل طائف فتح کر لو تو غیلان کی بیٹی ضرور حاصل کرنا، وہ اس قدر پلی ہوئی ہے کہ جب سامنے سے آتی ہے تو اس کے پیٹ پر چار بل پڑتے ہیں اور جب پیٹھ موڑ کر جاتی ہے تو آٹھ بل پڑتے ہیں۔ اس کی یہ

مفتگو سن کر رسول اللہ صلی اللہ علیہ وسلم نے فرمایا ”آئندہ یہ منٹ تمہارے پاس نہ آئے۔“ (متفق علیہ)

حاملہ بیوہ کی عدت

حضرت ابو سلمہ رحمۃ اللہ علیہ راوی ہیں کہ حضرت ابن عباسؓ کے پاس ایک شخص آیا۔ اس وقت حضرت ابو ہریرہؓ بھی تشریف فرما تھے۔ اس شخص نے کہا ”مجھے ایسی عورت کے بارے میں فتویٰ دیجئے جس کے ہاں خاوند کی وفات کے چالیس دن بعد بچہ پیدا ہو گیا ہو۔ کیا اس عورت کی عدت پوری ہو گئی؟“ حضرت ابن عباسؓ نے فرمایا۔ ”دونوں مدتوں میں سے جو مدت بعد میں ختم ہوتی ہو اسی کے مطابق عدت پوری کرے۔“ میں نے کہا ”ارشاد باری تعالیٰ ہے۔۔۔ حاملہ عورتوں کی عدت کی حد یہ ہے کہ وضع حمل ہو جائے۔“ (سورہ طلاق) حضرت ابو ہریرہؓ نے بھی میری تائید کرتے ہوئے کہا کہ میں اپنے بھتیجے (ابو سلمہ) کے ساتھ ہوں۔ حضرت ابن عباسؓ نے اپنے غلام کربؓ کو ام المومنین سیدہ ام سلمہؓ کی خدمت میں بھیج کر اس مسئلہ کے متعلق دریافت کیا۔ ام المومنین ام سلمہؓ نے فرمایا ”حضرت سیدہ سلمہؓ کے خاوند شہید ہو گئے تھے اور وہ حاملہ تھیں۔ خاوند کی شہادت کے چالیس روز بعد بچہ پیدا ہوا۔ اس کے بعد ان کو نکاح کے پیغام آنے لگے۔ چنانچہ رسول اللہ صلی اللہ علیہ وسلم نے ان کو نکاح کی اجازت دے دی۔ نکاح کا پیغام دینے والوں میں ابوالسائب بھی شامل تھے۔“ (متفق علیہ)

بیمار کے لئے طواف کے سلسلے میں رعایت

ام المومنین سیدہ ام سلمہؓ بیان کرتی ہیں کہ میں نے رسول اللہ صلی اللہ

علیہ وسلم سے عرض کیا کہ میں بیمار ہوں تو آپؐ نے فرمایا ”تم سوار ہو کر سب لوگوں کے پیچھے رہ کر طواف کرلو۔“ چنانچہ میں نے اسی طرح طواف کیا اور حضورؐ بیت اللہ کے ایک پہلو میں کھڑے ہو کر نماز میں سورہ ”طور“ تلاوت فرما رہے تھے۔ (متفق علیہ)

مہینہ ۲۹ دن کا بھی ہوتا ہے

ام المومنین سیدہ ام سلمہؓ راوی ہیں کہ نبی کریم صلی اللہ علیہ وسلم نے قسم کھائی تھی کہ وہ اپنی بعض بیویوں کے پاس ایک ماہ تک نہیں جائیں گے۔ پھر جب ۲۹ دن ہوئے تو صبح کے وقت یا شام کو آپؐ ان کے پاس تشریف لے گئے۔ آپؐ سے عرض کیا گیا یا رسول اللہؐ آپؐ نے تو ایک ماہ تک اپنی بیویوں کے پاس تشریف نہ لے جانے کی قسم کھائی تھی۔ آپؐ نے فرمایا ”مہینہ ۲۹ دن کا بھی ہوتا ہے۔“ (متفق علیہ)

ام المومنین سیدہ زینبؓ بنت محض

فسق و فجور کی کثرت موجب تباہی ہے

ام المومنین سیدہ زینبؓ بنت محض بیان کرتی ہیں کہ ایک روز رسول اللہ صلی اللہ علیہ وسلم گھبرائے ہوئے میرے ہاں تشریف لائے اور فرمایا کہ اللہ کے سوا کوئی معبود نہیں۔ خرابی ہے عرب کے لئے اس آفت سے جو قریب آگئی ہے۔ آج یا جوج ماجوج کے بند میں اتنا شکاف پڑ گیا ہے۔ یہ فرماتے ہوئے آپؐ نے اپنے انگوٹھے اور اس کے ساتھ دالی انگلی کو ملا کر حلقہ بنایا۔ ام المومنین فرماتی ہیں میں نے عرض کیا ”یا رسول اللہؐ کیا ہم نیک

لوگوں کی موجودگی کے باوجود ہلاک ہو جائیں گے؟“ آپؐ نے فرمایا: ”ہاں“ جب فسق و فجور کی کثرت ہو جائے گی تو نیکیوں کی موجودگی بھی ہلاکت و بربادی سے نہ بچا سکے گی۔“ (متفق علیہ)

نوٹ - درج ذیل روایت میں ام المومنین سیدہ زینبؓ کے ساتھ ام المومنین سیدہ ام حبیبہؓ اور ام المومنین سیدہ ام سلمہؓ بھی شامل ہیں۔  
سوگ کی مدت اور عدت کی حقیقت

حضرت زینب بنت ابی سلمہؓ بیان کرتی ہیں کہ جب ام المومنین سیدہ ام حبیبہؓ کے والد حضرت ابوسفیانؓ کا انتقال ہوا تو میں ان کے ہاں گئی۔ ام المومنین نے ایک زردی مائل خوشبو منگوائی۔ انہوں نے وہ خوشبو پہلے ایک لڑکی کے لگائی پھر ہاتھ اپنے چہرے پر پھیر لئے۔ بعد ازاں فرمایا ”خدا کی قسم“ مجھے خوشبو کی کوئی ضرورت نہ تھی۔ یہ جو میں نے لگائی ہے اس کا باعث یہ ہے کہ میں نے رسول اللہ صلی اللہ علیہ وسلم کو فرماتے سنا ہے کہ کسی عورت کے لئے جو اللہ اور آخرت کے دن پر ایمان رکھتی ہو جائز نہیں ہے کہ وہ کسی مرنے والے پر تین دن سے زیادہ سوگ منائے“ سوائے خاوند کے کہ خاوند کے مرنے پر بیوی کو چار ماہ دس دن عدت گزارنا ضروری ہے۔“

زینب بنت ابی سلمہؓ بیان کرتی ہیں کہ میں دوسری بار اس موقع پر جب ام المومنین سیدہ زینبؓ بنت محسن کے بھائی کا انتقال ہوا تھا، ان کے گھر گئی تو انہوں نے بھی خوشبو منگوائی اور اس کے بعد فرمایا ”بخدا“ مجھے خوشبو کی کوئی حاجت نہ تھی۔ بات دراصل یہ ہے کہ میں نے رسول اللہ صلی اللہ علیہ وسلم کو برسر منبر فرماتے سنا ہے کہ کسی عورت کے لئے جو اللہ اور یوم آخر پر ایمان

رکھتی ہے جائز نہیں ہے کہ کسی میت پر تین دن سے زیادہ سوگ منائے  
سوائے خاوند کے کہ خاوند کے مرنے پر عدت چار ماہ دس دن ہے۔“

حضرت زینب بنت ابی سلمہؓ مزید بیان کرتی ہیں کہ میں نے ام المومنین  
سیدہ ام سلمہؓ کو کہتے سنا ہے کہ ایک عورت حضورؐ کی خدمت میں حاضر ہوئی  
اور اس نے عرض کیا ”یا رسول اللہؐ میری بیٹی کا خاوند وفات پا گیا ہے اور اس  
کی آنکھوں میں تکلیف ہے۔ کیا میں اس کی آنکھوں میں سرمہ لگا دوں؟“  
آپؐ نے فرمایا ”نہیں“ اس عورت نے دو تین بار یہی بات دریافت کی۔  
آپؐ نے ہر بار منع فرمایا۔

اس کے بعد آپؐ نے فرمایا ”اب تو اس کی عدت صرف چار ماہ دس دن  
ہے جبکہ زمانہ جاہلیت میں تم عورتوں کو پورے ایک سال بعد میٹنی پھینکنے کی  
اجازت ملتی تھی۔“

حمیدؒ جس نے حضرت زینبؓ بنت ابی سلمہؓ سے یہ حدیث روایت کی  
ہے، کہتے ہیں کہ میں نے حضرت زینبؓ سے دریافت کیا ”پورے سال کے  
بعد میٹنی پھینکنے والی بات کا مفہوم کیا ہے؟“ انہوں نے بتایا کہ زمانہ جاہلیت  
میں کسی عورت کا خاوند مر جاتا تھا تو وہ ایک گھونسلانما تنگ و تاریک کوٹھڑی  
میں داخل ہو جاتی تھی اور پھر اسی کے اندر رہتی تھی۔ اسے بدترین کپڑے  
پہننے پڑتے تھے اور خوشبو کو تو ہاتھ بھی نہ لگا سکتی تھی، یہاں تک کہ جب  
ایک سال اسی حالت میں گزر جاتا تھا تو کوئی جانور مثلاً گدھا، بکری یا کوئی اور  
پرندہ اس کے پاس لایا جاتا تھا اور اس کو چھو کر وہ اپنی عدت توڑتی تھی اور  
بہت کم ایسا ہوتا تھا کہ وہ جانور جس سے عورت اپنی عدت توڑتی زندہ رہتا،  
اکثر وہ ہلاک ہو جاتا تھا۔ پھر وہ اس تنگ و تاریک کوٹھڑی سے نکلتی تھی تو

اسے ایک میٹنی دی جاتی تھی جسے وہ پھینکتی تھی۔ اس کے بعد اسے اجازت ہوتی تھی کہ وہ خوشبو وغیرہ چاہے تو لگا لے۔

اس روایت کے راویوں میں سے ایک سے دریافت کیا گیا کہ عدت توڑنے سے کیا مراد ہے؟ بتایا گیا کہ عورت اس جانور کو اپنی جلد کے ساتھ مس کرتی تھی۔ بس یہی عدت توڑنا کہلاتا تھا۔ (متفق علیہ)

ام المومنین سیدہ جویریہؓ

چار کلمات کی فضیلت

ام المومنین سیدہ جویریہؓ بیان کرتی ہیں کہ فجر کے وقت جب نبی کریم صلی اللہ علیہ وسلم نماز کے لئے تشریف لے جانے لگے تو میں اس وقت اپنے محلے پر بیٹھی ہوئی تھی اور جب آپ اشراق کی نماز پڑھ کر واپس تشریف لائے تو اس وقت بھی میں اپنے محلے پر مصروف عبادت تھی۔ آپ نے مجھ سے دریافت کیا کہ کیا تم اس وقت سے اسی طرح اس حالت میں بیٹھی ہوئی ہو؟ میں نے عرض کیا ”ہاں۔“

تب نبی کریم صلی اللہ علیہ وسلم نے فرمایا۔ ”میں نے تمہارے پاس سے جانے کے بعد ایسے چار کلمات تین مرتبہ پڑھے ہیں کہ تمہارے آج کے تمام اوراد و وظائف کے مقابلے میں ان کا وزن زیادہ ہوگا۔ وہ کلمات یہ ہیں:

سُبْحَانَ اللَّهِ وَبِحَمْدِهِ عَدَدُ خَلْقِهِ وَرِضَا نَفْسِهِ وَوِزْنُ عَرْشِهِ وَمِلَادُ كَلِمَاتِهِ

ترجمہ۔ اللہ کی پاکی اور حمد، اس کی مخلوقات کی تعداد کے برابر اس کی مرضی کے مطابق اور اس کے عرش کے وزن کے برابر اور اس کے کلمات کے مطابق بیان کرتا ہوں :

## ام المومنین سیدہ ام حبیبہؓ

### نکاح کے لئے حرام رشتے

ام المومنین سیدہ ام حبیبہؓ بیان کرتی ہیں کہ میں نے عرض کیا ”یا رسول اللہؐ کیا آپؐ کو حضرت ابوسفیانؓ کی بیٹی میں جو میری بہن ہے، کچھ رغبت ہے؟“ آپؐ نے فرمایا تو پھر میں کیا کروں؟“ میں نے عرض کیا ”آپؐ ان سے نکاح کر لیں۔“ آپؐ نے فرمایا کیا تم اس بات کو پسند کرتی ہو؟“ میں نے عرض کیا ”آپؐ کے نکاح میں صرف میں اکیلی تھوڑی ہوں اور بھی ازواج ہیں اور مجھے یہ بت پسند ہے کہ آپؐ کی ذات میں میرے ساتھ جو شریک ہو وہ میری بہن ہو۔“ آپؐ نے فرمایا ”وہ میرے لئے حلال نہیں ہے۔“

میں نے عرض کیا ”میں نے سنا ہے کہ آپؐ نے کسی کے لئے پیغام دیا ہے۔“ آپؐ نے فرمایا ”شاید تمہاری مراد ام سلمہؓ کی بیٹی درہ سے ہے؟“ میں نے کہا ہاں۔ آپؐ نے فرمایا ”درہ اگر میری ربیبہ (بیوی کے پہلے خاوند کی بیٹی) نہ بھی ہوتی تب بھی وہ میرے لئے حلال نہ تھی کیونکہ مجھے اور اس کے باپ کو ثویہ نے دودھ پلایا تھا۔ تم لوگ اپنی بیٹیوں اور بہنوں کو نکاح کے خیال سے میرے سامنے پیش نہ کیا کرو۔“ (متفق علیہ)

### بارہ نوافل کی ادائیگی کا اجر

ام المومنین سیدہ ام حبیبہؓ راوی ہیں کہ میں نے رسول اللہ صلی اللہ علیہ وسلم کو فرماتے سنا کہ جو مسلمان روزانہ فرائض نماز کے علاوہ بارہ نوافل پڑھے گا اس کے لئے جنت میں ایک محل تعمیر کر دیا جائے گا۔ (مسلم)



## ام المؤمنین سیدہ صفیہؓ

شبہ کے مقام سے بچنے کی ضرورت

ام المؤمنین سیدہ صفیہؓ سے روایت ہے کہ رمضان کے آخری عشرے میں جب حضورؐ مسجد میں بحالت اعتکاف تھے تو میں آپؐ سے ملنے گئی اور کچھ دیر آپؐ کے پاس بیٹھ کر باتیں کرتی رہی اور پھر جب میں واپس جانے کے لئے اٹھی تو نبی کریم صلی اللہ علیہ وسلم بھی میرے ساتھ اٹھے تاکہ مجھے پہنچا دیں حتیٰ کہ جس وقت میں مسجد کے دروازے اور ام المؤمنین ام سلمہؓ کے حجرے کے قریب پہنچی تو دو انصاری ہمارے قریب سے گزرے اور انہوں نے حضورؐ کو سلام کیا۔ آپؐ نے ان سے فرمایا۔ ”ذرا ٹھہرو۔ یہ صفیہؓ ہیں۔“ وہ دونوں کہنے لگے سبحان اللہ، یا رسول اللہ، گویا آپؐ کا یہ کہنا انہیں ناگوار گزرا۔ اس پر رسول اللہ صلی اللہ علیہ وسلم نے فرمایا۔ ”شیطان انسان کے جسم میں خون کی مانند گردش کرتا ہے۔ مجھے یہ خوف پیدا ہوا تھا کہ کہیں وہ تمہارے دلوں میں کوئی شبہ پیدا نہ کر دے۔“ (متفق علیہ)

## ام المؤمنین سیدہ میمونہؓ

خاص ایام میں بیوی سے میل جول

ام المؤمنین سیدہ میمونہؓ بیان کرتی ہیں کہ جب نبی کریم صلی اللہ علیہ وسلم اپنی ازواج مطہرات میں سے کسی ایک کے ساتھ اختلاط جسمانی فرماتا چاہتے اور وہ خاص ایام کی حالت میں ہوتی تو اسے زیر جامہ پہننے کا حکم دیتے۔

(متفق علیہ)

## غسل کا طریقہ

ام المؤمنین سیدہ میمونہؓ بیان کرتی ہیں کہ میں نے نبی کریم صلی اللہ علیہ وسلم کے غسل کے لئے پانی کا اہتمام کیا۔ چنانچہ جب آپؐ غسل فرمانے لگے تو آپؐ نے اپنے دائیں ہاتھ سے بائیں ہاتھ پر پانی ڈال کر دونوں ہاتھوں کو دھویا۔ پھر آپؐ نے اپنے ہاتھ کو زمین پر رکھ کر مٹی سے رگڑا اور پھر اسے دھو ڈالا۔ اس کے بعد کلی کی اور ٹاک میں پانی چڑھایا۔ پھر چہرے کو دھویا پھر سارے جسم پر پانی بہانے کے لئے سر پر پانی ڈالا۔ پھر اس جگہ سے ہٹ کر آپؐ نے اپنے دونوں پاؤں دھوئے۔ پھر آپؐ کو رومل پیش کیا گیا لیکن آپؐ نے اس سے جسم نہ پونچھا۔ (متفق علیہ)

## آگ پر پکائی ہوئی چیز کھانے سے وضو نہیں ٹوٹتا

ام المؤمنین سیدہ میمونہؓ بیان فرماتی ہیں کہ رسول اللہ صلی اللہ علیہ وسلم نے میرے گھر بکری کے شانے کا پکا ہوا گوشت تناول فرمایا۔ پھر نماز ادا فرمائی اور وضو نہیں کیا۔ (متفق علیہ)

## خاص ایام میں عورت کا جسم نجس نہیں ہوتا

ام المؤمنین سیدہ میمونہؓ بیان کرتی ہیں کہ نبی کریم صلی اللہ علیہ وسلم با اوقات اس طرح نماز پڑھ لیا کرتے تھے کہ میں آپؐ کے سامنے لیٹی اور بیٹھی ہوتی تھی اور میں ”خاص ایام“ کی حالت میں ہوتی اور کبھی ایسا بھی ہوتا کہ سجدہ کرتے وقت آپؐ کا کپڑا مجھ سے چھو جاتا تھا۔ (متفق علیہ)

آپؐ کھجور کے بوسے پر نماز پڑھا کرتے تھے۔ (متفق علیہ)

عرفہ کے دن کا روزہ

ام المومنین سیدہ میمونہؓ بیان کرتی ہیں کہ ”یوم عرفہ“ کو نبی کریم صلی اللہ علیہ وسلم کے روزے سے ہونے کے بارے میں لوگوں کو شک ہوا۔ میں نے حضور صلی اللہ علیہ وسلم کی خدمت میں جبکہ آپؐ میدان عرفات میں وقوف فرما تھے، دودھ کا ایک برتن بھیجا تو آپؐ نے اس میں سے لوگوں کے سامنے دودھ پیا (متفق علیہ)